



3
3
98

THE
TWENTY-EIGHT UPANISHADS

(ÎSHA & OTHERS)

BY

WÂSUDEV LAXMAN S'ÂSTRÎ PANSÎKAR.

SIXTH EDITION.

PUBLISHED

BY

PÂNDURANG JÂWAJÎ

PROPRIETOR OF THE 'NIRNAYA-SAGAR' PRESS,

BOMBAY.

1923.

Price 1½ Rupees.

Published by Pandurang Jawaji, and Printed by
Ramchandra Yesu Shedge, at the
"Nirnaya-sagar" Press,
23, Kolbhat Lane,
Bombay.

अष्टाविंशत्युपनिषदः ।

नाम

ईश-केन-कठ-प्रश्न-मुण्ड-माण्डूक्य-तैत्तिरीय-ऐतरेय-
छान्दोग्य-बृहदारण्यक-श्वेताश्वतर-कैवल्य-जाबाल-
गर्भ-नारायणाथर्व-नारायण-बृहज्जाबाल-
कौपीतकि-सूर्य-कृष्ण-हयग्रीव-दत्ता-
त्रेय-रुद्राक्ष-महावाक्य-कलिसं-
तरण-जाबालि-बह्वच-
मुक्तिकेत्युपनिषत्संग्रहः ।

पणशीकरोपाह्वलक्ष्मणतनुजवासुदेवशर्मणा

संस्कृतः ।

(पष्ठं संस्करणम् ।)

शाकः १८४५, सन १९२३.

मूल्यं १। रूप्यकः ।

प्रस्तावना ।

अस्ति विदितमेवैतत्तत्रभवतां यत्किल धर्मार्थकाममो-
क्षाख्येषु चतुर्विधेषु पुरुषार्थेषु चरमएव ज्यायानुपनिषदर्थ-
विज्ञानैकसाध्यश्चेति । निश्रेयससाधनात्मैक्यप्रतिपत्तिहेतुत-
यैव ह्युपनिषदो रहस्यपदेनाभिलपन्ति वेदार्थविज्ञाननिपु-
णाः । उपनिषच्छब्दश्च मुख्यवृत्त्या ब्रह्मविद्यामभिदधाति ।
तथाहि—उपनि-पूर्वकस्य विशरणगत्यवसादनार्थस्य षड्ल-
धातोः क्तिप्रत्ययान्तस्येदं रूपमुपनिषदिति । तत्र उप-उप-
गम्य गुरूपदेशाल्लब्धेति यावत् । उपस्थितत्वाद्ब्रह्मविद्यां
नि-निश्चयेन तन्निष्ठतया परिशीलयन्ति ये दृष्टानुश्रविकवि-
षयवितृष्णाः सन्तस्तेषामविद्यादेः संसारबीजस्य सद् विश-
रणकर्त्री शिथिलयित्री, अवसादयित्री, विनाशयित्री, अथवा
पूर्वोक्तविशेषणविशिष्टानां मुमुक्षूणां ब्रह्मगमयित्रीति तत्तद-
वयवैरर्थसमर्पणात् । उपनिषच्छब्दवाच्यब्रह्मविद्याहेतुतया
च तत्प्रतिपादकग्रन्थेऽप्युपनिषच्छब्दो गौण्या वृत्त्या वर्तते ।
एवंच मुमुक्षूणां ब्रह्मविद्यामभ्यस्यतामत्यन्तावश्यकतामवे-
क्ष्योपनिषदामष्टोत्तरशतसंख्याभ्य उपनिषद्भ्योऽष्टाविंशतिसं-
ख्याका मुख्या उपनिषद उद्धृत्य संगृह्णन्मुमुक्षूनपसेवते—

पणशीकरोपाहो वासुदेवशर्मा ।



श्रीः ।

ईशाद्यष्टाविंशत्युपनिषदनुक्रमः ।

उपनिषत्	पृष्ठ.
१ ईशावास्योपनिषत्	१
२ केनोपनिषत्	३
३ कठोपनिषत्	७
४ प्रश्नोपनिषत्	२३
५ मुण्डकोपनिषत्	२८
६ माण्डूक्योपनिषत्	३६
७ तैत्तिरीयोपनिषत्	३८
८ ऐतरेयोपनिषत्	५६
९ छान्दोग्योपनिषत्	६१
१० बृहदारण्यकोपनिषत्	१४९
११ श्वेताश्वतरोपनिषत्	२४३
१२ कैवल्योपनिषत्	२५५
१३ जाबालोपनिषत्	२५८
१४ गर्भोपनिषत्	२६१
१५ नारायणाथर्वशिरउपनिषत्	२६५

उपनिषत्			पृष्ठं.
१६ नारायणोपनिषत्	२६७
१७ बृहज्जावालोपनिषत्	२९४
१८ कौषीतकिब्राह्मणोपनिषत्	३१२
१९ सूर्योपनिषत्	३३४
२० कृष्णोपनिषत्	३३६
२१ हयग्रीवोपनिषत्	३३९
२२ दत्तात्रेयोपनिषत्	३४२
२३ रुद्राक्षजावालोपनिषत्	३४६
२४ महावाक्योपनिषत्	३५२
२५ कलिसंतरणोपनिषत्	३५३
२६ जावाल्युपनिषत्	३५४
२७ बहुचोपनिषत्	३५७
२८ मुक्तिकोपनिषत्	३५९

समाप्तेयमीशाद्यष्टविंशत्युपनिषदनुक्रमणी ।



अष्टाविंशत्युपनिषदः ।

॥ ॐ तत्सत् ॥

ईशावास्योपनिषत् ॥ १ ॥

ॐ पूर्णमदः पूर्णमिदं पूर्णात्पूर्णमुदच्यते ॥ पूर्णस्य पूर्ण-
मादाय पूर्णमेवावशिष्यते ॥ ॐ शान्तिः शान्तिः शान्तिः ॥

ॐ ईशावास्यमिदं सर्वं यद्विचिंश जगत्यां जगत् ॥ तेन
त्यक्तेन भुञ्जीथा मा गृधः कस्य स्विद्धनम् ॥ १ ॥ कुर्व-
न्नेवेह कर्माणि जिजीविषेच्छतः समाः ॥ एवं त्वयि
नान्यथेतोऽस्ति न कर्म लिप्यते नरे ॥ २ ॥ असुर्या नाम
ते लोका अन्धेन तमसावृताः ॥ तांस्ते प्रेत्यामिगच्छन्ति
ये के चात्महनो जनाः ॥ ३ ॥ अनेजदेकं मनसो जवीयो
नैनद्देवा आमुवन्पूर्वमर्शत् । तद्धावतोऽन्यान्त्येति तिष्ठ-
त्तस्मिन्नापो मातरिश्वा दधाति ॥ ४ ॥ तदेजति तन्नैजति

तद्वरे तद्वन्तिके ॥ तदन्तरस्य सर्वस्य तदु सर्वस्यास्य
 ब्राह्मणतः ॥ ५ ॥ यस्तु सर्वाणि भूतान्यात्मन्येवानुपश्यति ॥
 सर्वभूतेषु चात्मानं ततो न विजुगुप्सते ॥ ६ ॥ यस्मि-
 न्सर्वाणि भूतान्यात्मैवाभूद्विजानतः ॥ तत्र को मोहः कः
 शोक एकत्वमनुपश्यतः ॥ ७ ॥ स पर्यगाच्छुक्रमकाय-
 मव्रणमस्त्राविरञ्जुद्धमपापविद्धम् ॥ कविर्मनीषी परिभूः
 स्वयंभूर्याथातथ्यतोऽर्थान्व्यदधाच्छाश्वतीभ्यः समाभ्यः
 ॥ ८ ॥ अन्धं तमः प्रविशन्ति येऽविद्यामुपासते ॥ ततो
 भूय इव ते तमो य उ विद्यायाऽरताः ॥ ९ ॥ अन्य-
 देवाहुर्विद्ययान्यदाहुरविद्यया ॥ इति शुश्रुम धीराणां
 ये नस्तद्विचचक्षिरे ॥ १० ॥ विद्यां चाविद्यां च यस्त-
 द्वेदोभयऽसह ॥ अविद्यया मृत्युं तीर्त्वा विद्ययामृत-
 मश्नुते ॥ ११ ॥ अन्धं तमः प्रविशन्ति येऽसंभूतिमुपा-
 सते ॥ ततो भूय इव ते तमो य उ संभूत्याऽरताः
 ॥ १२ ॥ अन्यदेवाहुः संभवादन्यदाहुरसंभवात् ॥ इति
 शुश्रुम धीराणां ये नस्तद्विचचक्षिरे ॥ १३ ॥ संभूतिं च
 विनाशं च यस्तद्वेदोभयऽसह ॥ विनाशेन मृत्युं तीर्त्वा
 संभूत्याऽमृतमश्नुते ॥ १४ ॥ हिरण्यमेन पात्रेण सत्यस्या-
 पिहितं मुखम् ॥ तत्त्वं पूषन्नपावृणु सत्यधर्माय दृष्टये
 ॥ १५ ॥ पूषन्नेकर्वे यम सूर्य प्राजापत्य व्यूह रश्मीन्सं-
 भूह ॥ तेजो यत्ते रूपं कल्याणतमं तत्ते पश्यामि योऽसा-
 वसौ पुरुषः सोऽहमस्मि ॥ १६ ॥ वायुरनिलममृतमथेदं

अस्मान्तः शरीरम् ॥ ॐ क्रतो स्वर कृतः स्वर क्रतो
स्वर कृतः स्वर ॥ १७ ॥ अग्ने नय सुपथा राये अस्मा-
न्विश्वानि देव वयुनानि विद्वान् ॥ युयोध्यसजुहुराण-
मेनो भूयिष्ठां ते नमउक्तिं विधेम ॥ १८ ॥

ॐ पूर्णमदः पूर्णमिदं पूर्णात्पूर्णमुदच्यते ॥ पूर्णस्य
पूर्णमादाय पूर्णमेवावशिष्यते ॥ ॐ शान्तिः शान्तिः
शान्तिः ॥ इति वाजसनेयसंहितोपनिषत्संपूर्णा ॥ १ ॥

॥ ॐ तत्सत् ॥

केनोपनिषत् ॥ २ ॥

ॐ आप्यायन्तु ममाङ्गानि वाक् प्राणश्चक्षुः श्रोत्रमथो
बलमिन्द्रियाणि च सर्वाणि सर्वं ब्रह्मोपनिषदं माहं
ब्रह्म निराकुर्यां मा मा ब्रह्म निराकरोदनिराकरणमस्त्व-
निराकरणमस्तु तदात्मनि निरते य उपनिषत्सु धर्मास्ते
मयि सन्तु ते मयि सन्तु ॥ ॐ शान्तिः शान्तिः शान्तिः ॥

ॐ केनेषितं पतति प्रेषितं मनः केन प्राणः प्रथमः
प्रैति युक्तः ॥ केनेषितां वाचमिमां वदन्ति चक्षुः श्रोत्रं
क उ देवो युनक्ति ॥ १ ॥ श्रोत्रस्य श्रोत्रं मनसो मनो
यद्वाचो ह वाचः स उ प्राणस्य प्राणश्चक्षुषश्चक्षुरति-
मुच्य धीराः प्रेत्यास्माल्लोकादमृता भवन्ति ॥ २ ॥
न तत्र चक्षुर्गच्छति न वाग्गच्छति नो मनो न विश्वो न
विजानीमो यथैतदनुशिष्यादन्यदेव तद्विदितादथो अत्रि

दितादधि ॥ इति शुश्रुम पूर्वेपां ये नस्तद्व्याचक्षिरे
॥ ३ ॥ यद्वाचानभ्युदितं येन वागभ्युद्यते ॥ तदेव ब्रह्म
त्वं विद्धि नेदं यदिदमुपासते ॥ ४ ॥ यन्मनसा न मनुते
येनाहुर्मनो मतम् ॥ तदेव ब्रह्म त्वं विद्धि नेदं यदिदमु-
पासते ॥ ५ ॥ यच्चक्षुषा न पश्यति येन चक्षूश्चि पश्यति ॥
तदेव ब्रह्म त्वं विद्धि नेदं यदिदमुपासते ॥ ६ ॥ यच्छ्रोत्रेण
न शृणोति येन श्रोत्रमिदं श्रुतम् ॥ तदेव ब्रह्म त्वं विद्धि
नेदं यदिदमुपासते ॥ ७ ॥ यत्प्राणेन न प्राणिति येन
प्राणः प्रणीयते ॥ तदेव ब्रह्म त्वं विद्धि नेदं यदिदमु-
पासते ॥ ८ ॥ इति प्रथमः खण्डः ॥ १ ॥

यदि मन्यसे सुवेदेति दभ्रमेवापि नूनं त्वं वेत्थ
ब्रह्मणो रूपं यदस्य त्वं यदस्य च देवेष्वथ नु मीमांस्यमेव
ते मन्ये विदितम् ॥ ९ ॥ १ ॥ नाहं मन्ये सुवेदेति नो
न वेदेति वेद च ॥ यो नस्तद्वेद तद्वेद नो न वेदेति
वेद च ॥ १० ॥ २ ॥ यस्यामतं तस्य मतं मतं यस्य
न वेद सः ॥ अविज्ञातं विजानतां विज्ञातमविजानताम्
॥ ११ ॥ ३ ॥ प्रतिबोध विदितं मतममृतत्वं हि विन्दते ॥
आत्मना विन्दते वीर्यं विद्यया विन्दतेऽमृतम् ॥ १२ ॥
॥ ४ ॥ इह चेदवेदीदथ सत्यमस्ति न चेदिहावेदीन्म-
हती चिनष्टिः ॥ भूतेषु भूतेषु विचित्य धीराः प्रेत्यास्माल्लो-
कादमृता भवन्ति ॥ १३ ॥ ५ ॥ इति द्वितीयः खण्डः ॥ २ ॥
ब्रह्म ह देवेभ्यो विजिग्ये तस्य ह ब्रह्मणो विजये देवा

अमहीयन्त त ऐक्षन्तास्माकमेवायं विजयोऽस्माकमेवायं
महिमेति ॥ १४ ॥ १ ॥ तद्धैपां विजज्ञौ तेभ्यो ह प्रादु-
र्बभूव तन्न व्यजानन्त किमिदं यक्षमिति ॥ १५ ॥ २ ॥
देऽग्निमब्रुवज्जातवेद एतद्विजानीहि किमेतद्यक्षमिति
तथेति ॥ १६ ॥ ३ ॥ तदभ्यद्रवत्तमभ्यवदत्कोऽसीत्यग्नि-
र्वा अहमसीत्यब्रवीज्जातवेदा वा अहमसीति ॥ १७ ॥
॥ ४ ॥ तस्मिंस्त्वयि किं वीर्यमित्यपीदं सर्वं दहेयं
यदिदं पृथिव्यामिति ॥ १८ ॥ ५ ॥ तस्मै तृणं निदधा-
वेतद्दहेति तदुप प्रेयाय सर्वजवेन तन्न शशाक दग्धुं स
तत एव निववृते नैतदशकं विज्ञातुं यदेतद्यक्षमिति
॥ १९ ॥ ६ ॥ अथ वायुमब्रुवन्वायवेतद्विजानीहि किमे-
तद्यक्षमिति तथेति ॥ २० ॥ ७ ॥ तदभ्यद्रवत्तमभ्यव-
दत्कोऽसीति वायुर्वा अहमसीत्यब्रवीन्मातरिश्वा वा अह-
मसीति ॥ २१ ॥ ८ ॥ तस्मिंस्त्वयि किं वीर्यमित्यपी-
दं सर्वमाददीयं यदिदं पृथिव्यामिति ॥ २२ ॥ ९ ॥
तस्मै तृणं निदधावेतदादत्स्वेति तदुप प्रेयाय सर्वजवेन
तन्न शशाकादातुं स तत एव निववृते नैतदशकं विज्ञातुं
यदेतद्यक्षमिति ॥ २३ ॥ १० ॥ अथेन्द्रमब्रुवन्मघवन्नेत
द्विजानीहि किमेतद्यक्षमिति ॥ तथेति तदभ्यद्रवत्तस्मा
त्तिरोदधे ॥ २४ ॥ ११ ॥ स तस्मिन्नेवाकाशे क्षियमा-
जगाम बहुशोभमानासुमां हैमवतीं तां होवाच किमे-
तद्यक्षमिति ॥ २५ ॥ १२ ॥ इति तृतीयः खण्डः ॥ ३

सा ब्रह्मेति होवाच ब्रह्मणो वा एतद्विजयेऽमहीयध्व-
मिति ततो हैव विदांचकार ब्रह्मेति ॥ २६ ॥ १ ॥
तस्माद्वा एते देवा अतितरामिवान्यान्देवान्यदग्निर्वायु-
रिन्द्रस्ते ह्येनन्नेदिष्टं पस्पर्शुस्ते ह्येनत्प्रथमो विदांचकार
ब्रह्मेति ॥ २७ ॥ २ ॥ तस्माद्वा इन्द्रोऽतितरामिवान्या-
न्देवान्स ह्येनन्नेदिष्टं पस्पर्श स ह्येनं प्रथमो विदांचकार
ब्रह्मेति ॥ २८ ॥ ३ ॥ तस्यैष आदेशो यदेतद्विद्युतो
व्यद्युतदा ३ इतीति न्यमीमिषदा ३ इत्यधिदैवतम्
॥ २९ ॥ ४ ॥ अथाध्यात्मं यदेतद्ब्रह्मच्छतीव च मनोऽनेन
चैतदुपसारत्यभीक्षणं संकल्पः ॥ ३० ॥ ५ ॥ तद्ध तद्वनं
नाम तद्वनमित्युपासितव्यं स य एतदेवं वेदाऽभि हैनं
सर्वाणि भूतानि संवाञ्छन्ति ॥ ३१ ॥ ६ ॥ उपनिषदं
भो ब्रूहीत्युक्ता य उपनिषद्वाही वाव त उपनिषदमब्रूमेति
॥ ३२ ॥ ७ ॥ तस्यै तपो दमः कर्मेति प्रतिष्ठा वेदाः
सर्वाङ्गानि सत्यमायतनम् ॥ ३३ ॥ ८ ॥ यो वा एतामेवं-
वेदापहत्य पाप्मानमन्ते स्वर्गे लोके ज्येये प्रतितिष्ठति
प्रतितिष्ठति ॥ ३४ ॥ ९ ॥ इति चतुर्थः खण्डः ॥ ४ ॥
ॐ आप्यायन्तु ममाङ्गानि वाक्प्राणश्चक्षुः श्रोत्रमथो
बलमिन्द्रियाणि च सर्वाणि सर्वं ब्रह्मोपनिषदं माहं ब्रह्म
निराकुर्यां मा मा ब्रह्म निराकरोदनिराकरणं मेऽस्वनि-
राकरणं मेऽस्तु तदात्मनि निरते य उपनिषत्सु धर्मास्ते

मयि सन्तु ते मयि सन्तु ॥ ॐ शान्तिः शान्तिः शान्तिः ॥
इति सामवेदीयकेनोपनिषत्समाप्ता ॥

॥ ॐ तत्सत् ॥

कठोपनिषत् ॥ ३ ॥

ॐ सह नाववतु ॥ सह नौ भुनक्तु ॥ सह वीर्यं
करवावहे ॥ तेजस्विनावधीतमस्तु मा विद्विषावहे ॥
ॐ शान्तिः शान्तिः शान्तिः ॥

ॐ ॥ उशन् ह वै वाजश्रवसः सर्ववेदसं ददौ ॥ तस्य
ह नचिकेता नाम पुत्र आस ॥ १ ॥ तस्मिन् कुमारस्य सन्तं
दक्षिणासु नीयमानासु श्रद्धाविवेश सोऽमन्यत ॥ २ ॥
पीतोदका जग्धतृणा दुग्धदोहा निरिन्द्रियाः ॥ अनन्दा
नाम ते लोकास्तान्स गच्छति ता ददत् ॥ ३ ॥ स
होवाच पितरं तत कस्मै मां दास्यसीति ॥ द्वितीयं
तृतीयं तस्मिन् होवाच मृत्यवे त्वा ददामीति ॥ ४ ॥ बहू-
नामेमि प्रथमो बहूनामेमि मध्यमः ॥ किंस्विद्यमस्य
कर्तव्यं यन्मयाद्य करिष्यति ॥ ५ ॥ अनुपश्य यथा
पूर्वं प्रतिपश्य यथा परे ॥ सस्यमिव मर्त्यः पच्यते
सस्यमिवाजायते पुनः ॥ ६ ॥ वैश्वानरः प्रविशत्य-
तिथिर्ब्राह्मणो गृहान् ॥ तस्यैताः शान्तिं कुर्वन्ति
हर वैवस्वतोदकम् ॥ ७ ॥ आशाप्रतीक्षे सङ्गत-
सूनुतां चेष्टापूर्ते पुत्रपशूश्च सर्वान् ॥ एतद्दृक्ते पुरुष-

स्यात्पमेधसो यस्यानश्नन्वसति ब्राह्मणो गृहे ॥ ८ ॥
 तिस्रो रात्रीर्यदवात्सीर्गृहे मेऽनश्नन्ब्रह्मन्नतिथिर्नमस्यः ॥
 नमस्तेऽस्तु ब्रह्मन्स्वस्ति मेऽस्तु तस्मात्प्रति त्रीन्वरान्वृ-
 णीष्व ॥ ९ ॥ शान्तसंकल्पः सुमना यथा स्याद्वीतम-
 न्युगौतमो माभिमृत्यो ॥ त्वत्प्रसृष्टं माभिवदेत्प्रतीत
 एतन्नयाणां प्रथमं वरं वृणे ॥ १० ॥ यथा पुरस्ताद्भविता
 प्रतीत औद्दालकिरारुणिर्मत्प्रसृष्टः ॥ सुखरात्रीः शयिता
 वीतमन्युस्त्वां ददृशिवान्मृत्युमुखात्प्रमुक्तम् ॥ ११ ॥
 स्वर्गे लोके न भयं किञ्चनास्ति न तत्र त्वं न जरया
 विभेति ॥ उभे तीर्त्वाशनायापिपासे शोकातिगो मोदते
 स्वर्गलोके ॥ १२ ॥ स त्वमग्निः स्वर्ग्यमध्येऽपि मृत्यो प्रब्रूहि
 तं श्रद्धानाय मह्यम् ॥ स्वर्गलोका अमृतत्वं भजन्त
 एतद्वितीयेन वृणे वरेण ॥ १३ ॥ प्र ते ब्रवीमि तदु मे
 निबोध स्वर्ग्यमग्निं नचिकेतः प्रजानन् ॥ अनन्तलोकासि-
 मथो प्रतिष्ठां विद्धि त्वमेतन्निहितं गुहायाम् ॥ १४ ॥
 लोकादिमग्निं तमुवाच तस्मै या इष्टका यावतीर्वा यथा
 वा ॥ स चापि तत्प्रत्यवदद्यथोक्तमथास्य मृत्युः पुनरेवाह
 तुष्टः ॥ १५ ॥ तमब्रवीत्प्रीयमाणो महात्मा वरं तवेहाद्य
 ददामि भूयः ॥ तवैव नाम्ना भवितायमग्निः संकां च
 मामनेकरूपां गृहाण ॥ १६ ॥ त्रिणाचिकेतस्त्रिभिरेत्य
 तन्निधं त्रिकर्मकृत्तरति जन्ममृत्यू ॥ ब्रह्मजज्ञं देवमीड्यं
 वेदित्वा निचारयेमांश्च शान्तिमत्यन्तमेति ॥ १७ ॥

त्रिणाचिकेतस्त्रयमेतद्विदित्वा य एवं विद्वाश्चिनुते
 नाचिकेतम् ॥ स मृत्युपाशान्पुरतः प्रणोद्य शोकातिगो
 मोदते स्वर्गलोके ॥ १८ ॥ एष तेऽग्निर्नचिकेतः स्वर्ग्यो
 यमवृणीथा द्वितीयेन वरेण ॥ एतमग्निं तवैव प्रवक्ष्यन्ति
 जनासस्तृतीयं वरं नचिकेतो वृणीष्व ॥ १९ ॥ येयं प्रेते
 विचिकित्सा मनुष्येऽस्तीत्येके नायमस्तीति चैके ॥ एत-
 द्विद्यामनुशिष्टस्त्वयाहं वराणामेष वरस्तृतीयः ॥ २० ॥
 देवैरत्रापि विचिकित्सितं पुरा न हि सुविज्ञेयमणुरेष
 धर्मः ॥ अन्यं वरं नचिकेतो वृणीष्व मा मोपरोत्सीरति
 मा सृजैनम् ॥ २१ ॥ देवैरत्रापि विचिकित्सितं किल त्वं
 च मृत्यो यन्न सुविज्ञेयमात्थ ॥ वक्ता चास्य त्वाद्गान्यो
 न लभ्यो नान्यो वरस्तुल्य एतस्य कश्चित् ॥ २२ ॥
 शतायुषः पुत्रपौत्रान्वृणीष्व बहून्पशून्हस्तिहिरण्यम-
 श्वान् ॥ भूमेर्महदायतनं वृणीष्व स्वयं च जीव शरदो
 यावदिच्छसि ॥ २३ ॥ एतत्तुल्यं यदि मन्यसे वरं वृणीष्व
 वित्तं चिरजीविकां च ॥ महाभूमौ नचिकेतस्त्वमेधि
 कामानां त्वा कामभाजं करोमि ॥ २४ ॥ ये ये कामा
 दुर्लभा मर्त्यलोके सर्वान्कामाश्छन्दतः प्रार्थयस्व ॥ इमा
 रामाः सरथाः सत्पूया नहीदृशा लम्भनीया मनुष्यैः ॥
 आभिर्मत्प्रत्ताभिः परिचारयस्व नचिकेतो मरणं मानु-
 प्राक्षीः ॥ २५ ॥ श्रोभावा मर्त्यस्य यदन्तकैतत्सर्वेन्द्रि-
 याणां जरयन्ति तेजः ॥ अपि सर्वं जीवितमल्पमेव तवैव

वाहास्तव नृत्तगीते ॥ २६ ॥ न वित्तेन तर्पणीयो मनुष्यो
 लप्स्यामहे वित्तमद्राक्ष्म चेत्वा ॥ जीविष्यामो यावदी-
 शिष्यसि त्वं वरस्तु मे वरणीयः स एव ॥ २७ ॥ अजी-
 र्यताममृतानामुपेत्य जीर्यन्मर्त्यः कथं स्थः प्रजानन् ॥ अभि-
 ध्यायन्वर्णरतिप्रमोदानतिदीर्घे जीविते को रमेत ॥ २८ ॥
 यस्मिन्निदं विचिकित्सन्ति मृत्यो यत्साम्पराये महति ब्रूहि
 नस्तत् ॥ योऽयं वरो गूढमनुप्रविष्टो नान्यं तस्मान्नचि-
 केता वृणीते ॥ २९ ॥ इति प्रथमेऽध्याये प्रथमा वल्ली ॥ १ ॥

अन्यच्छ्रेयोऽन्यदुतैव प्रेयस्ते उभे नानार्थे पुरुषश्सि-
 नीतः ॥ तयोः श्रेय आददानस्य साधु भवति हीयते-
 ऽर्थाद्य उ प्रेयो वृणीते ॥ १ ॥ श्रेयश्च प्रेयश्च मनुष्यमे-
 तस्तौ संपरीत्य विविनक्ति धीरः ॥ श्रेयो हि धीरोऽभि-
 प्रेयसो वृणीते प्रेयो मन्दो योगक्षेमौ वृणीते ॥ २ ॥ स त्वं
 प्रियान्प्रियरूपाश्च कामानभिध्यायन्नचिकेतोऽत्यस्त्रा-
 क्षीः ॥ नैतां सृङ्गां वित्तमयीमवाप्तो यस्यां मज्जन्ति बहवो
 मनुष्याः ॥ ३ ॥ दूरमेते विपरीते विषूची अविद्या या च
 विद्येति ज्ञाता ॥ विद्याभीप्सितं नचिकेतसं मन्ये न त्वा
 कामा बहवो लोलुपन्तः ॥ ४ ॥ अविद्यायामन्तरे वर्तमानाः
 स्वयं धीराः पण्डितमन्यमानाः ॥ दन्द्रम्यमाणाः परियन्ति
 मूढा अन्धेनैव नीयमाना यथान्धाः ॥ ५ ॥ न सांपरायः
 प्रतिभाति बालं प्रमाद्यन्तं वित्तमोहेन मूढम् ॥ अयं
 लोको नास्ति पर इति मानी पुनः पुनर्वशमापद्यते मे

॥ ६ ॥ श्रवणायापि बहुभिर्यो न लभ्यः शृण्वन्तोऽपि
 बहवो यं न विद्युः ॥ आश्चर्यो वक्ता कुशलोऽस्य लब्धा-
 श्र्यो ज्ञाता कुशलानुशिष्टः ॥ ७ ॥ न नरेणावरेण प्रोक्त
 एष सुविज्ञेयो बहुधा चिन्त्यमानः ॥ अनन्यप्रोक्ते गतिरत्र
 नास्त्यणीयान् ह्यतर्क्यमणुप्रमाणात् ॥ ८ ॥ नैषा तर्केण मति-
 रापनेया प्रोक्तान्येनैव सुज्ञानाय प्रेष्ट ॥ यां त्वमापः
 सत्यधृतिर्वतासि त्वादङ्गो भूयान्नचिकेतः प्रष्टा ॥ ९ ॥
 जानाम्यहं शेवधिरित्यनित्यं न ह्यध्रुवैः प्राप्यते हि ध्रुवं
 तत् ॥ ततो मया नचिकेतश्चितोऽग्निरनित्यैर्द्रव्यैः प्राप्त-
 वानस्मि नित्यम् ॥ १० ॥ कामस्यासिं जगतः प्रतिष्ठां
 क्रतोरा नन्त्यमभयस्य पारम् ॥ स्तोमं महदुरुगायं प्रतिष्ठां
 दृष्ट्वा धृत्या धीरो नचिकेतोऽत्यस्त्राक्षीः ॥ ११ ॥ तं दुर्दर्शं
 गूढमनुप्रविष्टं गुहाहितं गह्वरेष्ठं पुराणम् ॥ अध्यात्मयो-
 गाधिगमेन देवं मत्वा धीरो हर्षशोकौ जहाति ॥ १२ ॥
 एतच्छ्रुत्वा संपरिगृह्य मर्त्यः प्रवृह्य धर्म्यमणुमेतमाप्य ॥
 स मोदते मोदनीयं हि लब्ध्वा विवृतं सन्न नचिके-
 तसं मन्ये ॥ १३ ॥ अन्यत्र धर्मादन्यत्राधर्मादन्यत्रास्मा-
 त्कृताकृतात् ॥ अन्यत्र भूताच्च भव्याच्च यत्तत्पश्यसि
 तद्वद ॥ १४ ॥ सर्वे वेदा यत्पदमामनन्ति तपांसि
 सर्वाणि च यद्वदन्ति ॥ यदिच्छन्तो ब्रह्मचर्यं चरन्ति तत्ते
 पदं संग्रहेण ब्रवीम्योमित्येतत् ॥ १५ ॥ एतच्चेवाक्षरं
 ब्रह्म ह्येतदेवाक्षरं परम् ॥ एतच्चेवाक्षरं ज्ञात्वा यो यदि-

च्छति तस्य तत् ॥ १६ ॥ एतदालम्बनं श्रेष्ठमेतदालम्बनं
 परम् ॥ एतदालम्बनं ज्ञात्वा ब्रह्मलोके महीयते ॥ १७ ॥
 न जायते म्रियते वा विपश्चिन्नायं कुतश्चिन्न वभूव
 कश्चित् ॥ अजो नित्यः शाश्वतोऽयं पुराणो न हन्यते
 हन्यमाने शरीरे ॥ १८ ॥ हन्ता चेन्मन्यते हन्तुं हतश्चे-
 न्मन्यते हतम् ॥ उभौ तौ न विजानीतो नायं हन्ति
 न हन्यते ॥ १९ ॥ अणोरणीयान्महतो महीयानात्मास्य
 जन्तोर्निहितो गुहायाम् ॥ तमक्रतुः पश्यति वीतशोको
 धातुः प्रसादान्महिमानमात्मनः ॥ आसीनो दूरं व्रजति
 शयानो याति सर्वतः ॥ कस्तं मदामदं देवं मदन्यो
 शातुमर्हति ॥ २० ॥ अशरीरं शरीरेष्वनवस्थेष्ववस्थि-
 तम् ॥ महान्तं विभुमात्मानं मत्वा धीरो न शोचति
 ॥ २१ ॥ नायमात्मा प्रवचनेन लभ्यो न मेधया न बहुना
 श्रुतेन ॥ यमेवैष वृणुते तेन लभ्यस्तस्यैव आत्मा वियवृणु
 तनूः स्वाम् ॥ २२ ॥ नाविरतो दुश्चरितान्नाशान्तो
 नासमाहितः ॥ नाशान्तमानसो वापि प्रज्ञानेनैवमाप्नु-
 यात् ॥ २३ ॥ यस्य ब्रह्म च क्षत्रं चोभे भवत ओदनः ॥
 मृत्युर्यस्योपसेचनं क इत्था वेद यत्र सः ॥ २४ ॥ इति
 प्रथमेऽध्याये द्वितीया वल्ली ॥ २ ॥

ऋतं पिबन्तौ सुकृतस्य लोके गुहां प्रविष्टौ परमे परार्थे ॥
 छायातपौ ब्रह्मविदो वदन्ति पञ्चाग्नयो ये च त्रिणाचि-
 केताः ॥ १ ॥ यः सेतुरीजानानामक्षरं ब्रह्म यत्परम् ॥

अभयं तितीर्षतां पारं नाचिकेतः शक्रेमहि ॥ २ ॥
 आत्मानं रथिनं विद्धि शरीरं रथमेव तु ॥ बुद्धिं तु
 सारथिं विद्धि मनः प्रग्रहमेव च ॥ ३ ॥ इन्द्रियाणि
 हयानाहुर्विपयांस्तेषु गोचरान् ॥ आत्मेन्द्रियमनोयुक्तं
 भोक्तेत्याहुर्मनीषिणः ॥ ४ ॥ यस्त्वविज्ञानवान्भवत्ययुक्तेन
 मनसा सदा ॥ तस्येन्द्रियाण्यवश्यानि दुष्टाश्च इव
 सारथेः ॥ ५ ॥ यस्तु विज्ञानवान्भवति युक्तेन मनसा
 सदा ॥ तस्येन्द्रियाणि वश्यानि सदश्च इव सारथेः ॥ ६ ॥
 यस्त्वविज्ञानवान्भवत्यमनस्कः सदाऽशुचिः ॥ न स तत्प-
 दमामोति सः सारं चाधिगच्छति ॥ ७ ॥ यस्तु विज्ञान-
 वान्भवति समनस्कः सदा शुचिः ॥ स तु तत्पदमामोति
 यस्माद्भूयो न जायते ॥ ८ ॥ विज्ञानसारथिर्यस्तु मनः-
 प्रग्रहवान्नरः ॥ सोऽध्वनः पारमामोति तद्विष्णोः परमं
 पदम् ॥ ९ ॥ इन्द्रियेभ्यः परा ह्यर्था अर्थेभ्यश्च परं मनः ॥
 मनसस्तु परा बुद्धिर्बुद्धेरात्मा महान्परः ॥ १० ॥ महतः
 परमव्यक्तमव्यक्तात्पुरुषः परः ॥ पुरुषान्न परं किञ्चित्सा
 काष्ठा सा परा गतिः ॥ ११ ॥ एष सर्वेषु भूतेषु गूढोत्मा
 न प्रकाशते ॥ दृश्यते त्वय्यया बुद्ध्या सूक्ष्मया सूक्ष्मद-
 र्शिभिः ॥ १२ ॥ यच्छेद्वाङ्मनसी प्राज्ञस्तद्यच्छेज्ज्ञान
 आत्मनि ॥ ज्ञानमात्मनि महति नियच्छेत्तद्यच्छेच्छान्त
 आत्मनि ॥ १३ ॥ उत्तिष्ठत जाग्रत प्राप्य वरान्निबोधत ॥
 क्षुरस्य धारा निशिता दुरत्यया दुर्गं पथस्तत्कवयो वदन्ति

॥ १४ ॥ अशब्दमस्पर्शमरूपमव्ययं तथाऽरसं नित्यमग-
न्धवच्च यत् ॥ अनाद्यनन्तं महतः परं ध्रुवं निचायय तन्मृत्यु-
मुखात्प्रमुच्यते ॥ १५ ॥ नाचिकेतमुपाख्यानं मृत्युप्रोक्तं
सनातनम् ॥ उक्त्वा श्रुत्वा च मेधावी ब्रह्मलोके महीयते
॥ १६ ॥ य इमं परमं गुह्यं श्रावयेद्ब्रह्मसंसदि ॥ प्रयतः
श्राद्धकाले वा तदानन्त्याय कल्पते तदानन्त्याय कल्पत
इति ॥ १७ ॥ इति प्रथमाध्याये तृतीया वल्ली ॥ ३ ॥

॥ इति प्रथमोऽध्यायः समाप्तः ॥ १ ॥

पराञ्चि खानि व्यवृणत्स्वयंभूस्तस्मात्पराङ् पश्यति
नान्तरात्मन् ॥ कश्चिद्धीरः प्रत्यागात्मानमैक्षदावृत्तचक्षुर-
मृतत्वमिच्छन् ॥ १ ॥ पराचः कामाननुयन्ति वालास्ते
मृत्योर्यन्ति विततस्य पाशम् ॥ अथ धीरा अमृतत्वं वि-
दित्वा ध्रुवमध्रुवेष्विह न प्रार्थयन्ते ॥ २ ॥ येन रूपं रसं
गन्धं शब्दान्स्पर्शांश्च मैथुनान् ॥ एतेनैव विजानाति
किमत्र परिशिष्यत एतद्वै तत् ॥ ३ ॥ स्वमान्तं जागरि-
तान्तं चोभौ येनानुपश्यति ॥ महान्तं विभुमात्मानं मत्वा
धीरो न शोचति ॥ ४ ॥ य इमं मध्वदं वेद आत्मानं
जीवमन्तिकात् ॥ ईशानं भूतभव्यस्य न ततो विजुगु-
प्सत एतद्वै तत् ॥ ५ ॥ यः पूर्वं तपसो जातमन्त्रः पूर्व-
मजायत ॥ गुहां प्रविश्य तिष्ठन्तं यो भूतेभिर्व्यपश्यत
एतद्वै तत् ॥ ६ ॥ या प्राणेन संभवत्यदितिर्देवतामयी ॥
गुहां प्रविश्य तिष्ठन्ती या भूतेभिर्व्यजायत एतद्वै तत्

॥ ७ ॥ अरण्योर्निहितो जातवेदा गर्भ इव सुभृतो
 गर्भिणीभिः ॥ दिवेदिव ईड्यो जागृवद्भिर्हविष्मद्भिर्म-
 जुष्येभिरग्निरेतद्वै तत् ॥ ८ ॥ यतश्चोदेति सूर्योऽस्तं यत्र
 च गच्छति ॥ तं देवाः सर्वेऽर्पितास्तदु नात्येति कश्चन
 एतद्वै तत् ॥ ९ ॥ यदेवेह तदमुत्र यदमुत्र तदन्विह ॥
 मृत्योः स मृत्युमाप्नोति य इह नानेव पश्यति ॥ १० ॥
 मनसैवेदमाप्तव्यं नेह नानास्ति किंचन ॥ मृत्योः स मृत्युं
 गच्छति य इह नानेव पश्यति ॥ ११ ॥ अङ्गुष्ठमात्रः
 पुरुषो मध्य आत्मनि तिष्ठति ॥ ईशानो भूतभक्ष्यस्य
 न ततो विजगुप्सत एतद्वै तत् ॥ १२ ॥ अङ्गुष्ठमात्रः पुरुषो
 ज्योतिरिवाधूमकः ॥ ईशानो भूतभक्ष्यस्य स एवाद्य स उ-
 च्यते एतद्वै तत् ॥ १३ ॥ यथोदकं दुर्गे वृष्टं पर्वतेषु विधा-
 वति ॥ एवं धर्मान्पृथक् पश्यंस्तानेवानुविधावति ॥ १४ ॥
 यथोदकं शुद्धे शुद्धमासिक्तं तादृगेव भवति ॥ एवं मुने-
 र्विजानत आत्मा भवति गौतम ॥ १५ ॥ इति द्वितीये-
 ऽध्याये चतुर्थी ब्रह्मी समाप्ता ॥ ४ ॥

पुरमेकादशद्वारमजस्यावक्रचेतसः ॥ अनुष्ठाय न
 शोचति विमुक्तश्च विमुच्यत एतद्वै तत् ॥ १ ॥ हंसः
 शुचिपद्मसुरन्तरिक्षसद्गोता वेदिपदतिथिर्दुरोणसत् ॥ नृप-
 द्वरसद्वतसब्धोमसदब्जा गोजा ऋतजा अद्रिजा ऋतं बृहत्
 ॥ २ ॥ ऊर्ध्वं प्राणमुन्नयत्यपानं प्रत्यगस्यति ॥ मध्ये
 वामनमासीनं विश्वेदेवा उपासते ॥ ३ ॥ अस्य विस्र-

समानस्य शरीरस्थस्य देहिनः ॥ देहाद्विमुच्यमानस्य
 किमत्र परिशिष्यत एतद्वै तत् ॥ ४ ॥ न प्राणेन नापानेन
 मर्त्यो जीवति कश्चन ॥ इतरेण तु जीवन्ति यस्मिन्नेतावु-
 पाश्रितौ ॥ ५ ॥ हन्त त इदं प्रवक्ष्यामि गुह्यं ब्रह्म सना-
 तनम् ॥ यथा च मरणं प्राप्य आत्मा भवति गौतम
 ॥ ६ ॥ योनिमन्ये प्रपद्यन्ते शरीरत्वाय देहिनः ॥ स्थाणु-
 मन्येऽनुसंयन्ति यथाकर्म यथाश्रुतम् ॥ ७ ॥ य एष
 सुषेपु जागर्ति कामं कामं पुरुषो निर्मिमाणः ॥ तदेव
 शुक्रं तद्ब्रह्म तदेवामृतमुच्यते ॥ तस्मिँल्लोकाः श्रिताः सर्वे
 तदु नात्येति कश्चन एतद्वै तत् ॥ ८ ॥ अग्निर्यथैको भुवनं
 प्रविष्टो रूपं रूपं प्रतिरूपो बभूव ॥ एकस्तथा सर्वभूता-
 न्तरात्मा रूपं रूपं प्रतिरूपो बहिश्च ॥ ९ ॥ वायुर्यथैको
 भुवनं प्रविष्टो रूपं रूपं प्रतिरूपो बभूव ॥ एकस्तथा
 सर्वभूतान्तरात्मा रूपं रूपं प्रतिरूपो बहिश्च ॥ १० ॥
 सूर्यो यथा सर्वलोकस्य चक्षुर्न लिप्यते चाक्षुषैर्बाह्यदोषैः ॥
 एकस्तथा सर्वभूतान्तरात्मा न लिप्यते लोकदुःखेन बाह्यः
 ॥ ११ ॥ एको वशी सर्वभूतान्तरात्मा एकं रूपं बहुधा
 यः करोति ॥ तमात्मस्थं येऽनुपश्यन्ति धीरास्तेषां सुखं
 शाश्वतं नेतरेषाम् ॥ १२ ॥ नित्यो नित्यानां चेतनश्चे-
 तनानामेको बहूनां यो विदधाति कामान् ॥ तमात्मस्थं
 येऽनुपश्यन्ति धीरास्तेषां शान्तिः शाश्वती नेतरेषाम्
 ॥ १३ ॥ तदेतदिति मन्यन्तेऽनिर्देयं कामं सुखम् ॥

कथं नु तद्विजानीयां किमु भाति विभाति वा ॥ १४ ॥
न तत्र सूर्यो भाति न चन्द्रतारकं नेमा विद्युतो भान्ति
कुतोऽयमग्निः ॥ तमेव भान्तमनु भाति सर्वं तस्य भासा
सर्वमिदं विभाति ॥ १५ ॥ इति द्वितीयेऽध्याये पञ्चमी
बल्ली समाप्ता ॥ ५ ॥

ऊर्ध्वमूलोऽवाक्शाख एषोऽश्वत्थः सनातनः ॥ तदेव
शुक्रं तद्रह्य तदेवामृतमुच्यते ॥ तस्मिँल्लोकाः श्रिताः
सर्वे तदु नात्येति कश्चन एतद्वै तत् ॥ १ ॥ यदिदं
किंच जगत्सर्वं प्राण एजति निःसृतम् ॥ महद्भयं वज्र-
मुद्यतं य एतद्विदुरमृतास्ते भवन्ति ॥ २ ॥ भयादस्या-
ग्निस्तपति भयात्तपति सूर्यः ॥ भयादिन्द्रश्च वायुश्च मृत्यु-
र्धावति पञ्चमः ॥ ३ ॥ इह चेदशकद्रोढुं प्राक् शरीरस्य
विस्त्रसः ॥ ततः सर्गेषु लोकेषु शरीरत्वाय कल्पते ॥ ४ ॥
यथादर्शे तथात्मनि यथा स्वप्ने तथा पितृलोके ॥ यथाप्सु
परीं च दृढशे तथा गन्धर्वलोके छायातपयोरिव ब्रह्मलोके
॥ ५ ॥ इन्द्रियाणां पृथग्भावमुदयास्तमयौ च यत् ॥
पृथगुत्पद्यमानानां मत्वा धीरो न शोचति ॥ ६ ॥ इन्द्रि-
येभ्यः परं मनो मनसः सत्त्वमुत्तमम् ॥ सत्त्वादधि
महानात्मा महतोऽव्यक्तमुत्तमम् ॥ ७ ॥ अव्यक्तात्तु परः
पुरुषो व्यापकोऽलिङ्ग एव च ॥ यज्ज्ञात्वा मुच्यते जन्तु-
रमृतत्वं च गच्छति ॥ ८ ॥ न संदृशे तिष्ठति रूपमस्य
न चक्षुषा पश्यति कश्चनैनम् ॥ हृदा मनीषी मनसा-

भिक्षुसो य एतद्विदुरमृतास्ते भवन्ति ॥ ९ ॥ यदा पञ्चा-
 वतिष्ठन्ते ज्ञानानि मनसा सह ॥ बुद्धिश्च न विचेष्टति
 तामाहुः परमां गतिम् ॥ १० ॥ तां योगमिति मन्यन्ते
 स्थिरामिन्द्रियधारणाम् ॥ अप्रमत्तस्तदा भवति योगो
 हि प्रभवाप्ययौ ॥ ११ ॥ नैव वाचा न मनसा प्राप्तुं
 शक्यो न चक्षुषा ॥ अस्तीति ब्रुवतोऽन्यत्र कथं तदुप-
 लभ्यते ॥ १२ ॥ अस्तीत्येवोपलब्धव्यस्तत्त्वभावेन चोभयोः ॥
 अस्तीत्येवोपलब्धस्य तत्त्वभावः प्रसीदति ॥ १३ ॥ यदा
 सर्वे प्रमुच्यन्ते कामा येऽस्य हृदि स्थिताः ॥ अथ मर्त्यो-
 ऽमृतो भवत्यत्र ब्रह्म समश्नुते ॥ १४ ॥ यदा सर्वे प्रभि-
 द्यन्ते हृदयस्येह ग्रन्थयः ॥ अथ मर्त्योऽमृतो भवत्येता-
 वदनुशासनम् ॥ १५ ॥ शतं चैका च हृदयस्य नाड्य-
 स्तासां मूर्धानमभिनिःसृतैका ॥ तयोर्ध्वमायन्नमृतत्व-
 मेति विष्वङ्मुखा उत्क्रमणे भवन्ति ॥ १६ ॥ अङ्गुष्ठ-
 मात्रः पुरुषोऽन्तरात्मा सदा जनानां हृदये संनिविष्टः ॥
 तं स्वाच्छरीरात्प्रवृहेन्मुञ्जादिवेपीकां धैर्येण ॥ तं विद्या-
 च्छुक्रममृतं तं विद्याच्छुक्रममृतमिति ॥ १७ ॥ मृत्युप्रोक्तां
 नचिकेतोऽथ लब्ध्वा विद्यामेतां योगविधिं च कृत्स्नम् ॥
 ब्रह्मप्राप्तो विरजोऽभूद्विमृत्युरन्योऽप्येवं यो विदध्यात्ममेव
 ॥ १८ ॥ इति द्वितीयेऽध्याये षष्ठी बल्ली समाप्ता ॥ ६ ॥

इति द्वितीयोऽध्यायः ॥ २ ॥

ॐ सह नाववतु ॥ सह नौ भुनक्तु ॥ सह वीर्यं कर-

वाचं ॥ तेजस्विनावधीतमस्तु मा विद्विषावहे ॥ ॐ
शान्तिः शान्तिः शान्तिः ॥ इति यजुर्वेदीयकठोपनिष-
त्समाप्ता ॥ ३ ॥

॥ ॐ तत्सत् ॥

प्रश्नोपनिषत् ॥ ४ ॥

ॐ भद्रं कर्णेभिः शृणुयाम देवा भद्रं पश्येमाक्ष-
भिर्यजत्राः ॥ स्थिरैरङ्गैस्तुष्टुवाꣳसस्तनूभिर्व्यशेम देव-
हितं यदायुः ॥ स्वस्ति न इन्द्रो वृद्धश्रवाः स्वस्ति नः
पूषा विश्ववेदाः ॥ स्वस्ति नस्तार्क्ष्यो अरिष्टनेमिः स्वस्ति
नो बृहस्पतिर्दधातु ॥ ॐ शान्तिः शान्तिः शान्तिः ॥

ॐ सुकेशा च भारद्वाजः शैब्यश्च सत्यकामः सौर्यायणी
च गार्ग्यः कौशल्यश्चाश्वलायनो भार्गवो वैदर्भिः कबन्धी
कात्यायनस्ते हैते ब्रह्मपरा ब्रह्मनिष्ठाः परं ब्रह्मान्वेषमाणा
एष ह वै तत्सर्वं वक्ष्यतीति ते ह समित्पाणयो भगवन्तं
पिप्पलादमुपसन्नाः ॥ १ ॥ तान्ह स ऋषिरुवाच भूय
एव तपसा ब्रह्मचर्येण श्रद्धया संवत्सरं संवत्स्यथ यथा-
कामं प्रश्नान्पृच्छथ यदि विज्ञास्यामः सर्वं ह वो वक्ष्याम
इति ॥ २ ॥ अथ कबन्धी कात्यायन उपेत्य पप्रच्छ ॥
भगवन्कुतो ह वा इमाः प्रजाः प्रजायन्त इति ॥ ३ ॥
तस्मै स होवाच प्रजाकामो वै प्रजापतिः स तपोऽतप्यत
स तपस्तप्त्वा स मिथुनमुत्पादयते रयिं ॥ च प्राणं

चेत्येतौ मे बहुधा प्रजाः करिष्य इति ॥ ४ ॥ आदित्यो
 ह वै प्राणो रयिरेव चन्द्रमा रयिर्वा एतत्सर्वं यन्मूर्ते
 चामूर्ते च तस्मान्मूर्तिरेव रयिः ॥ ५ ॥ अथादित्य उदय-
 न्यत्प्राचीं दिशं प्रविशति तेन प्राच्यान्प्राणात्रश्मिषु
 संनिधत्ते ॥ यदक्षिणां यत्प्रतीचीं यदुदीचीं यदधो यदूर्ध्वं
 यदन्तरा दिशो यत्सर्वं प्रकाशयति तेन सर्वान्प्राणान्
 रश्मिषु संनिधत्ते ॥ ६ ॥ स एष वैश्वानरो विश्वरूपः
 प्राणोऽग्निरुदयते ॥ तदेतद्वचाभ्युक्तम् ॥ ७ ॥ विश्वरूपं
 हरिणं जातवेदसं परायणं ज्योतिरेकं तपन्तम् ॥ सहस्र-
 रश्मिः शतधा वर्तमानः प्राणः प्रजानामुदयत्येष सूर्यः
 ॥ ८ ॥ संवत्सरो वै प्रजापतिस्तस्यायने दक्षिणं चोत्तरं च ॥
 तद्ये ह वै तदिष्टापूर्ते कृतमित्युपासते ते चान्द्रमसमेव
 लोकमभिजयन्ते ॥ त एव पुनरावर्तन्ते तस्मादेते ऋषयः
 प्रजाकामा दक्षिणं प्रतिपद्यन्ते ॥ एष ह वै रयिर्यः पितृयाणः
 ॥ ९ ॥ अथोत्तरेण तपसा ब्रह्मचर्येण श्रद्धया विद्ययात्मा-
 नमन्विष्यादित्यमभिजयन्त एतद्वै प्राणानामायतनमेत-
 दमृतमभयमेतत्परायणमेतस्मान्न पुनरावर्तन्त इत्येष
 निरोधः ॥ तदेष श्लोकः ॥ १० ॥ पञ्चपादं पितरं द्वादशा-
 कृतिं दिव आहुः परे अर्धे पुरीषिणम् ॥ अथेमे अन्य
 उ परे विचक्षणं सप्तचक्रे षळर आहुरर्पितमिति ॥ ११ ॥
 मासो वै प्रजापतिस्तस्य कृष्णपक्ष एव रयिः शुक्लः प्राण-
 स्तस्मादेते ऋषयः शुक्ल इष्टिं कुर्वन्तीतर इतरस्मिन्

॥ १२ ॥ अहोरात्रो वै प्रजापतिस्तस्याहरेव प्राणो रात्रि-
रेव रयिः प्राणं वा एते प्रस्कन्दन्ति ॥ ये दिवा रत्या
संयुज्यन्ते ब्रह्मचर्यमेव तद्यद्वात्रौ रत्या संयुज्यन्ते ॥ १३ ॥
अन्नं वै प्रजापतिस्ततो ह वै तद्रेतस्तस्मादिमाः प्रजाः
प्रजायन्त इति ॥ १४ ॥ तद्ये ह वै तत्प्रजापतिव्रतं चरन्ति
ये मिथुनमुत्पादयन्ते ॥ तेषामेवैष ब्रह्मलोको येषां तपो
ब्रह्मचर्यं येषु सत्यं प्रतिष्ठितम् ॥ १५ ॥ तेषामसौ विरजो
ब्रह्मलोको न येषु जिह्वमनृतं न माया चेति ॥ इति
प्रथमः प्रश्नः ॥ १ ॥

अथ हैनं भार्गवो वैदर्भिः पप्रच्छ ॥ भगवन्कल्येव
देवाः प्रजां विधारयन्ते कतर एतत्प्रकाशयन्ते कः पुनरेषां
वरिष्ठ इति ॥ १ ॥ तस्मै स होवाचाकाशो ह वा एष
देवो वायुरग्निरापः पृथिवी वाङ्मानश्चक्षुः श्रोत्रं च ॥
ते प्रकाश्याभिवदन्ति वयमेतद्वाणमवष्टभ्य विधारयामः
॥ २ ॥ तान्वरिष्ठः प्राण उवाच मा मोहमापद्यथाहमे-
वैतत्पञ्चधात्मानं प्रविभज्यैतद्वाणमवष्टभ्य विधारयामी-
ति ॥ ३ ॥ तेऽश्रद्ब्रधाना बभूवुः सोऽभिमानादूर्ध्वमुत्क्र-
मत इव तस्मिन्नुत्क्रामत्यथेतरे सर्व एवोत्क्रामन्ते तस्मि-
न् च प्रतिष्ठमाने सर्व एव प्रतिष्ठन्ते तद्यथा मक्षिका
मधुकरराजानमुत्क्रामन्तं सर्वा एवोत्क्रामन्ते एवमस्मि-
न् च प्रतिष्ठमाने सर्वा एव प्रतिष्ठन्त एवं वाङ्मानश्चक्षुः
श्रोत्रं च ते प्रीताः प्राणं स्तुवन्ति ॥ ४ ॥ एषोऽभिस्त-

पत्येष सूर्य एष पर्जन्यो मघवानेष वायुरेष पृथिवी रयि-
 देवः सदसच्चामृतं च यत् ॥ ५ ॥ अरा इव रथनाभौ
 प्राणे सर्वं प्रतिष्ठितम् ॥ ऋचो यजूंषि सामानि यज्ञः
 क्षत्रं ब्रह्म च ॥ ६ ॥ प्रजापतिश्चरसि गर्भे त्वमेव प्रति-
 जायसे ॥ तुभ्यं प्राणः प्रजास्त्विमा बलिं हरन्ति यः
 प्राणैः प्रतितिष्ठसि ॥ ७ ॥ देवानामसि बह्वितमः पितृणां
 प्रथमा स्वधा ॥ ऋषीणां चरितं सत्यमथर्वाङ्गिरसामसि
 ॥ ८ ॥ इन्द्रस्त्वं प्राणतेजसा रुद्रोऽसि परिरक्षिता ॥
 त्वमन्तरिक्षे चरसि सूर्यस्त्वं ज्योतिषां पतिः ॥ ९ ॥
 यदा त्वमभिवर्षस्यथेमाः प्राण ते प्रजाः ॥ आनन्दरूपा-
 स्तिष्ठन्ति कामायात्रं भविष्यतीति ॥ १० ॥ ब्राह्मणस्त्वं
 प्राणैकऋषिरत्ता विश्वस्य सत्पतिः ॥ वयमाद्यस्य दातारः
 पिता त्वं मातरिश्चनः ॥ ११ ॥ या ते तनूर्वाचि प्रतिष्ठिता
 या श्रोत्रे या च चक्षुषि ॥ या च मनसि संतता शिवां
 तां कुरु मोत्कमीः ॥ १२ ॥ प्राणस्येदं वशे सर्वं त्रिदिवे
 यत्प्रतिष्ठितम् ॥ मातेव पुत्रान्नक्षस्व श्रीश्च प्रज्ञां च विधेहि
 इति ॥ १३ ॥ इति द्वितीयः प्रश्नः ॥ २ ॥

अथ हैनं कौसल्यश्चाश्वलायनः पप्रच्छ ॥ भगवन्कुत
 एष प्राणो जायते कथमायात्यस्मिञ्छरीर आत्मानं वा
 प्रविभज्य कथं प्रातिष्ठते केनोत्क्रमते कथं बाह्यमभिधत्ते
 कथमध्यात्ममिति ॥ १ ॥ तस्मै स होवाचाति प्रश्नान्पृ-
 च्छसि ब्रह्मिष्ठोऽसीति तस्मात्तेऽहं ब्रवीमि ॥ २ ॥ आत्मन

एष प्राणो जायते ॥ यथैषा पुरुषे छायैतस्मिन्नेतदाततं
मनोऽधिकृतेनायात्यस्मिच्छरीरे ॥ ३ ॥ यथा सम्राडेवाधि-
कृतान्विनियुक्ते ॥ एतान्ग्रामानेतान्ग्रामानधितिष्ठस्वेत्येव
मेवैष प्राण इतरान्प्राणान्पृथक्पृथगेव संनिधत्ते ॥ ४ ॥
पायूपस्थेऽपानं चक्षुःश्रोत्रे मुखनासिकाभ्यां प्राणः स्वयं
प्रतिष्ठते मध्ये तु समानः ॥ एष ह्येतद्भुतमन्नं समुन्नयति
तस्मादेताः सप्तार्चिषो भवन्ति ॥ ५ ॥ हृदि ह्येष आत्मा ॥
अत्रैतदेकशतं नाडीनां तासां शतं शतमेकैकस्यां द्वासप्त-
तिर्द्वासप्ततिः प्रतिशाखानाडीसहस्राणि भवन्त्यासु व्यान-
श्चरति ॥ ६ ॥ अथैकयोर्ध्वं उदानः पुण्येन पुण्यं लोकं
नयति पापेन पापमुभाभ्यामेव मनुष्यलोकम् ॥ ७ ॥
आदित्यो ह वै बाह्यः प्राण उदयत्येष ह्येनं चाक्षुषं प्राण-
मनुगृह्णानः ॥ पृथिव्यां या देवता सैषा पुरुषस्यापान-
मवष्टभ्यान्तरा यदाकाशः स समानो वायुर्व्यानः ॥ ८ ॥
तेजो ह वाव उदानस्तस्मादुपशान्ततेजाः ॥ पुनर्भवमिन्द्रि-
यैर्मनसि संपद्यमानैः ॥ ९ ॥ यच्चित्तस्तेनैष प्राणमायाति
प्राणस्तेजसा युक्तः ॥ सहात्मना यथासंकल्पितं लोकं
नयति ॥ १० ॥ य एवं विद्वान्प्राणं वेद ॥ न हास्य
प्रजा हीयतेऽमृतो भवति तदेष श्लोकः ॥ ११ ॥ उत्प-
त्तिमायति स्थानं विभुत्वं चैव पञ्चधा ॥ अध्यात्मं चैव
प्राणस्य विज्ञायामृतमश्नुते विज्ञायामृतमश्नुत इति ॥ १२ ॥
इति तृतीयः प्रश्नः ॥ ३ ॥

अथ हैनं सौर्यायणी गार्ग्यः पप्रच्छ ॥ भगवन्नेतस्मि-
 न्पुरुषे कानि स्वपन्ति कान्यस्मिन् जाग्रति कतर एष
 देवः स्वप्नान्पश्यति कस्यैतत्सुखं भवति कस्मिन्नु सर्वे
 संप्रतिष्ठिता भवन्तीति ॥ १ ॥ तस्मै स होवाच ॥ यथा
 गार्ग्य मरीचयोऽर्कस्यास्तं गच्छतः सर्वा एतस्मिंस्तेजो-
 मण्डल एकीभवन्ति ॥ ताः पुनःपुनरुदयतः प्रचरन्त्येवं
 ह वै तत्सर्वं परे देवे मनस्येकीभवति ॥ तेन तर्ह्येष
 पुरुषो न शृणोति न पश्यति न जिघ्रति न रसयते न
 स्पृशते नाभिवदते नादत्ते नानन्दयते न विसृजते नेया-
 यते स्वपितीत्याचक्षते ॥ २ ॥ प्राणान्नय एवैतस्मिन्पुरे
 जाग्रति गार्हपत्यो ह वा एषोऽपानो व्यानोऽन्वाहार्यप-
 चनो यद्गार्हपत्यात्प्रणीयते प्रणयनादाहवनीयः प्राणः ॥ ३ ॥
 यदुच्छ्वासनिःश्वासावेतावाहुती समं नयतीति स समानः
 मनो ह वाव यजमान इष्टफलमेवोदानः स एनं यजमा-
 नमहरहर्ब्रह्म गमयति ॥ ४ ॥ अत्रैष देवः स्वप्ने महि-
 मानमनुभवति ॥ यद्दृष्टं दृष्टमनुपश्यति श्रुतं श्रुतमेवार्थ-
 मनुशृणोति देशदिगन्तरैश्च प्रत्यनुभूतं पुनः पुनः प्रत्यनु-
 भवति दृष्टं चादृष्टं च श्रुतं चाश्रुतं चानुभूतं चाननुभूतं
 च सच्चासच्च सर्वं पश्यति सर्वः पश्यति ॥ ५ ॥ स
 यदा तेजसाभिभूतो भवत्यत्रैष देवः स्वप्नान्न पश्यत्यथ
 तदैतस्मिञ्छरीरे एतत्सुखं भवति ॥ ६ ॥ स यथा
 सोम्य वयांसि वासो वृक्षं संप्रतिष्ठन्ते ॥ एवं ह वै-

तत्सर्वं पर आत्मनि संप्रतिष्ठते ॥ ७ ॥ पृथिवी च पृथि-
वीमात्रा चापश्चापोमात्रा च तेजश्च तेजोमात्रा च वायुश्च
वायुमात्रा चाकाशश्चाकाशमात्रा च चक्षुश्च द्रष्टव्यं च
श्रोत्रं च श्रोतव्यं च घ्राणं च घ्रातव्यं च रसश्च रसयितव्यं
च त्वक् च स्पर्शयितव्यं च वाक् च वक्तव्यं च हस्तौ
चादातव्यं चोपस्थश्चानन्दयितव्यं च पायुश्च विसर्जयितव्यं
च पादौ च गन्तव्यं च मनश्च मन्तव्यं च बुद्धिश्च बोद्ध-
व्यं चाहङ्कारश्चाहङ्कर्तव्यं च चित्तं च चेतयितव्यं च
तेजश्च विद्योतयितव्यं च प्राणश्च विधारयितव्यं च ॥ ८ ॥
एष हि द्रष्टा स्प्रष्टा श्रोता घ्राता रसयिता मन्ता बोद्धा
कर्ता विज्ञानात्मा पुरुषः स परेऽक्षरे आत्मनि संप्र-
तिष्ठते ॥ ९ ॥ परमेवाक्षरं प्रतिपद्यते स यो ह वै तद-
च्छायमशरीरमलोहितं शुभ्रमक्षरं वेदयते यस्तु सोम्य ॥
स सर्वज्ञः सर्वो भवति तदेव श्लोकः ॥ १० ॥ विज्ञानात्मा
सह देवैश्च सर्वैः प्राणा भूतानि संप्रतिष्ठन्ति यत्र ॥ तद-
क्षरं वेदयते यस्तु सोम्य स सर्वज्ञः सर्वमेवाविवेशेति
॥ ११ ॥ इति चतुर्थः प्रश्नः ॥ ४ ॥

अथ हैनं शैव्यः सत्यकामः पप्रच्छ ॥ स यो ह वै-
तद्भगवन्मनुष्येषु प्रायणान्तमोङ्कारमभिध्यायीत ॥ कतमं
वाव स तेन लोकं जयतीति ॥ १ ॥ तस्मै स होवाच ॥
एतद्वै सत्यकाम परं चापरं च ब्रह्म यदोङ्कारस्तस्माद्वि-
द्वानेतेनैवायतनेनैकतरमन्वेति ॥ २ ॥ स यद्येकमात्रम-

मिध्यायीत स तेनैव संवेदितस्तूर्णमेव जगत्यामभिसंप-
 द्यते ॥ तमृचो मनुष्यलोकमुपनयन्ते स तत्र तपसा
 ब्रह्मचर्येण श्रद्धया संपन्नो महिमानमनुभवति ॥ ३ ॥
 अथ यदि द्विमात्रेण मनसि संपद्यते सोऽन्तरिक्षं यजुर्भि-
 रुन्नीयते स सोमलोकं स सोमलोके विभूतिमनुभूय
 पुनरावर्तते ॥ ४ ॥ यः पुनरेतद्विमात्रेणोमित्येतेनैवा-
 क्षरेण परं पुरुषमभिध्यायीत स तेजसि सूर्ये संपन्नः ॥
 यथा पादोदरस्त्वचा विनिर्मुच्यत एवं ह वै स पाप्मना
 विनिर्मुक्तः स सामभिरुन्नीयते ब्रह्मलोकं स एतस्माज्जीव-
 घनात्परात्परं पुरिशयं पुरुषमीक्षते तदेतौ श्लोकौ भवतः
 ॥ ५ ॥ तिस्रो मात्रा मृत्युमत्यः प्रयुक्ता अन्योन्यसक्ता
 अनुविप्रयुक्ताः ॥ क्रियासु बाह्याभ्यन्तरमध्यमासु सम्यक्
 प्रयुक्तासु न कम्पते ज्ञः ॥ ६ ॥ ऋग्भिरेतं यजुर्भिरन्त-
 रिक्षं स सामभिर्यत्तत्कवयो वेदयन्ते ॥ तमोंकारेणैवायत-
 नेनान्वेति विद्वान्यत्तच्छान्तमजरममृतमभयं परं चेति
 ॥ ७ ॥ इति पञ्चमः प्रश्नः ॥ ५ ॥

अथ हैनं सुकेशा भारद्वाजः पप्रच्छ ॥ भगवन्निहरण्य-
 नाभः कौसल्यो राजपुत्रो मामुपेत्यैतं प्रश्नमपृच्छत ॥
 षोडशकलं भारद्वाज पुरुषं वेत्थ तमहं कुमारमब्रुवं
 नाहमिमं वेद यद्यहमिममवेदिषं कथं ते नावक्ष्यमिति
 समूलो वा एष परिशुष्यति योऽनृतमभिवदति तस्मा-
 द्बार्हास्यनृतं वक्तुं स तूष्णीं रथमारुह्य प्रवव्राज ॥ तं त्वा

पृच्छामि कासौ पुरुष इति ॥ १ ॥ तस्मै स होवाच ॥
 इहैवान्तःशरीरे सोम्य स पुरुषो यस्मिन्नेताः षोडश-
 कलाः प्रभवन्तीति ॥ २ ॥ स ईक्षांचक्रे ॥ कस्मिन्नहमु-
 त्क्रान्त उत्क्रान्तो भविष्यामि कस्मिन्वा प्रतिष्ठिते प्रति-
 ष्ठास्यामीति ॥ ३ ॥ स प्राणमसृजत प्राणाच्छ्रद्धां खं
 वायुर्ज्योतिरापः पृथिवीन्द्रियं ॥ मनोऽन्नमन्नाद्वीर्यं तपो
 मन्त्राः कर्म लोका लोकेषु नाम च ॥ ४ ॥ स यथेमा
 नद्यः स्यन्दमानाः समुद्रायणाः समुद्रं प्राप्यास्तं गच्छन्ति
 भिद्येते चासां नामरूपे समुद्र इत्येवं प्रोच्यते ॥ एवमे-
 वास्य परिद्रष्टुरिमाः षोडशकलाः पुरुषायणाः पुरुषं
 प्राप्यास्तं गच्छन्ति भिद्येते तासां नामरूपे पुरुष इत्येवं
 प्रोच्यते स एषोऽकलोऽमृतो भवति तदेष श्लोकः ॥ ५ ॥
 अरा इव रथनाभौ कला यस्मिन्प्रतिष्ठिताः ॥ तं वेद्यं
 पुरुषं वेद यथा मा वो मृत्युः परिच्यथा इति ॥ ६ ॥
 तान्होवाचैतावदेवाहमेतत्परं ब्रह्म वेद नातः परमस्ती-
 ति ॥ ७ ॥ ते तमर्चयन्तस्त्वं हि नः पिता योऽस्माकम-
 विद्यायाः परं पारं तारयसीति ॥ नमः परमऋषिभ्यो
 नमः परमऋषिभ्यः ॥ ८ ॥ इति पष्ठः प्रश्नः ॥ ६ ॥

ॐ भद्रं कर्णेभिः शृणुयाम देवा भद्रं पश्येमाक्षभि-
 र्यजन्त्राः ॥ स्थिरैरङ्गैस्तुष्टुवाꣳसस्तनूभिर्व्यशेम देवहितं
 यदायुः ॥ स्वस्ति न इन्द्रो वृद्धश्रवाः स्वस्ति नः पूषा
 विश्ववेदाः ॥ स्वस्ति नस्तार्क्ष्यो अरिष्टनेमिः स्वस्ति नो

बृहस्पतिर्दधातु ॥ ॐ शान्तिः शान्तिः शान्तिः ॥
इति प्रश्नोपनिषत्समाप्ता ॥

॥ ॐ तत्सत् ॥

मुण्डकोपनिषत् ॥ ५ ॥

ॐ भद्रं कर्णेभिः शृणुयाम देवा भद्रं पश्येमाक्षभिर्य-
जत्राः ॥ स्थिरैरङ्गैस्तुष्टुवाꣳसस्तनूभिर्व्यशेम देवहितं
यदायुः ॥ स्वस्ति न इन्द्रो वृद्धश्रवाः स्वस्ति नः पूषा
विश्ववेदाः ॥ स्वस्ति नस्तार्क्ष्यो अरिष्टनेमिः स्वस्ति नो
बृहस्पतिर्दधातु ॥ ॐ शान्तिः शान्तिः शान्तिः ॥

ॐ ब्रह्मा देवानां प्रथमः संबभूव विश्वस्य कर्ता भुव-
नस्य गोप्ता ॥ स ब्रह्मविद्यां सर्वविद्याप्रतिष्ठामथर्वाय
ज्येष्ठपुत्राय ग्राह ॥ १ ॥ अथर्वणे यां प्रवदेत ब्रह्माऽथर्वा
तां पुरोवाचाङ्गिरे ब्रह्मविद्याम् ॥ स भारद्वाजाय सत्यवा-
हाय ग्राह भारद्वाजोऽङ्गिरसे परावराम् ॥ २ ॥ शौनको
ह वै महाशालोऽङ्गिरसं विधिवदुपसन्नः पप्रच्छ ॥ कस्मिन्नु
भगवो विज्ञाते सर्वमिदं विज्ञातं भवतीति ॥ ३ ॥ तस्मै
स होवाच ॥ द्वे विद्ये वेदितव्ये इति ह स यद्ब्रह्मविदो
वदन्ति परा चैवापरा च ॥ ४ ॥ तत्रापरा ऋग्वेदो
यजुर्वेदः सामवेदोऽथर्ववेदः शिक्षा कल्पो व्याकरणं
निरुक्तं छन्दो ज्योतिषमिति ॥ अथ परा यया तदक्ष-
रमधिगम्यते ॥ ५ ॥ यत्तद्रेदयमग्राह्यमगोत्रमवर्णमच-

क्षुःश्रोत्रं तदपाणिपादं नित्यं विभुं सर्वगतं सुसूक्ष्मं ॥ तद-
व्ययं तद्भूतयोनिं परिपश्यन्ति धीराः ॥ ६ ॥ यथोर्णना-
भिः सृजते गृह्णते च यथा पृथिव्यामोपधयः संभवन्ति ॥
यथा सतः पुरुषात्केशलोमानि तथाक्षरात्संभवतीह वि-
श्वम् ॥ ७ ॥ तपसा चीयते ब्रह्म ततोऽन्नमभिजायते ॥
अन्नात्प्राणो मनः सत्यं लोकाः कर्मसु चामृतम् ॥ ८ ॥
यः सर्वज्ञः सर्वविद्यस्य ज्ञानमयं तपः ॥ तस्मादेतद्ब्रह्म
नाम रूपमन्नं च जायते ॥ ९ ॥ इति प्रथममुण्डके प्रथमः
खण्डः ॥ १ ॥

तदेतत्सत्यं मन्त्रेषु कर्माणि कवयो यान्यपश्यन्स्तानि
त्रेतायां बहुधा संततानि ॥ तान्याचरथ नियतं सत्यकामा
एष वः पन्थाः सुकृतस्य लोके ॥ १ ॥ यदा लेलायते
हर्षिः समिद्धे हव्यवाहने ॥ तदाज्यभागावन्तरेणाहुतीः
प्रतिपादयेच्छ्रद्धया हुतम् ॥ २ ॥ यस्याग्निहोत्रमदर्शमपौ-
र्णमासमचातुर्मास्यमनाग्रयणमतिथिवर्जितं च ॥ अहुत-
मवैश्वदेवमविधिना हुतमाससमांस्तस्य लोकान्हिनस्ति
॥ ३ ॥ काली कराली च मनोजवा च सुलोहिता या
च सुधूम्रवर्णा ॥ स्फुलिङ्गिनी विश्वरुची च देवी लेलाय-
माना इति सप्तजिह्वाः ॥ ४ ॥ एतेषु यश्चरते आजमा-
नेषु यथाकालं चाहुतयो ह्याददायन् ॥ तन्नयन्त्येताः
सूर्यस्य रश्मयो यत्र देवानां पतिरेकोऽधिवासः ॥ ५ ॥
एव्येहीति तमाहुतयः सुवर्चसः सूर्यस्य रश्मिभिर्यजमानं

वहन्ति ॥ प्रियां वाचमभिवदन्त्योऽर्चयन्त्य एष वः पुण्यः
 सुकृतो ब्रह्मलोकः ॥ ६ ॥ प्लवा ह्येते अदृढा यज्ञरूपा
 अष्टादशोक्तमवरं येषु कर्म ॥ एतच्छ्रेयो येऽभिनन्दन्ति
 मूढा जरामृत्युं ते पुनरेवापियन्ति ॥ ७ ॥ अविद्याया-
 मन्तरे वर्तमानाः स्वयं धीराः पण्डितमन्यमानाः ॥
 जहन्न्यमानाः परियन्ति मूढा अन्धेनैव नीयमाना यथा-
 न्धाः ॥ ८ ॥ अविद्यायां बहुधा वर्तमाना वयं कृतार्था
 इत्यभिमन्यन्ति बालाः ॥ यत्कर्मिणो न प्रवेदयन्ति रागा-
 तेनातुराः क्षीणलोकाश्चरन्ते ॥ ९ ॥ इष्टापूर्तं मन्यमाना
 वरिष्ठं नान्यच्छ्रेयो वेदयन्ते प्रमूढाः ॥ नाकस्य पृष्ठे ते
 सुकृतेऽनुभूत्वेमं लोकं हीनतरं वा विशन्ति ॥ १० ॥
 तपःश्रद्धे ये ह्युपवसन्त्यरण्ये शान्ता विद्वांसो भैक्षचर्या
 चरन्तः ॥ सूर्यद्वारेण ते विरजाः प्रयान्ति यत्रामृतः स
 पुरुषो ह्यव्ययात्मा ॥ ११ ॥ परीक्ष्य लोकान्कर्मचित्ता-
 न्ब्राह्मणो निर्वेदमायान्नास्त्यकृतः कृतेन ॥ तद्विज्ञानार्थं स
 गुरुमेवाभिगच्छेत्समित्पाणिः श्रोत्रियं ब्रह्मनिष्ठम् ॥ १२ ॥
 तस्मै स विद्वानुपसन्नाय सम्यक् प्रशान्तचित्ताय शमा-
 निविताय ॥ येनाक्षरं पुरुषं वेद सत्यं प्रोवाच तां तत्त्वतो
 ब्रह्मविद्याम् ॥ १३ ॥ इति प्रथममुण्डके द्वितीयः खण्डः ॥ २ ॥

इति प्रथममुण्डकं समाप्तम् ।

तदेतत्सत्यं यथा सुदीप्तात्पावकाद्विस्फुलिङ्गाः सह-

स्रशः प्रभवन्ते सरूपाः ॥ तथाक्षराद्विविधाः सोम्य
 भावाः प्रजायन्ते तत्र चैवापियन्ति ॥ १ ॥ दिव्यो
 ह्यमूर्तः पुरुषः सबाह्याभ्यन्तरो ह्यजः ॥ अप्राणो ह्यमनाः
 शुभ्रो ह्यक्षरात्परतः परः ॥ २ ॥ एतस्माज्जायते प्राणो मनः
 सर्वेन्द्रियाणि च ॥ खं वायुर्ज्योतिरापः पृथिवी विश्वस्य
 धारिणी ॥ ३ ॥ अग्निर्मूर्धा चक्षुषी चन्द्रसूर्यौ दिशः
 श्रोत्रे वाग्विवृताश्च वेदाः ॥ वायुः प्राणो हृदयं विश्वमस्य
 पद्भ्यां पृथिवी ह्येव सर्वभूतान्तरात्मा ॥ ४ ॥ तस्मादग्निः
 समिधो यस्य सूर्यः सोमात्पर्जन्य ओषधयः पृथिव्याम् ॥
 पुमान् रेतः सिञ्चति योपितायां वह्नीः प्रजाः पुरुषात्सं-
 प्रसूताः ॥ ५ ॥ तस्माद्वचः साम यजूंषि दीक्षा यज्ञाश्च
 सर्वे क्रतवो दक्षिणाश्च ॥ संवत्सरश्च यजमानश्च लोकाः
 सोमो यत्र पवते यत्र सूर्यः ॥ ६ ॥ तस्माच्च देवा बहुधा
 संप्रसूताः साध्या मनुष्याः पशवो वयांसि ॥ प्राणापानौ
 ब्रीहियवौ तपश्च श्रद्धा सत्यं ब्रह्मचर्यं विधिश्च ॥ ७ ॥
 सप्त प्राणाः प्रभवन्ति तस्मात्सप्तार्चिषः समिधः सप्त
 होमाः ॥ सप्त इमे लोका येषु चरन्ति प्राणा गुहाशया
 निहिताः सप्त सप्त ॥ ८ ॥ अतः समुद्रा गिरयश्च सर्वे-
 ऽस्मात्स्यन्दन्ते सिन्धवः सर्वरूपाः ॥ अतश्च सर्वा ओष-
 धयो रसाश्च येनैव भूतैस्तिष्ठते ह्यन्तरात्मा ॥ ९ ॥ पुरुष
 एवेदं विश्वं कर्म तपो ब्रह्म परामृतम् ॥ एतद्यो वेद निहितं

गुहायां सोऽविद्याग्रन्थि विकिरतीह सोम्य ॥ १० ॥ इति
द्वितीयमुण्डके प्रथमः खण्डः ॥ १ ॥

आविः संनिहितं गुहाचरन्नाम महत्पदमत्रैतत्समर्पि-
तम् ॥ एजत्याणन्निमिषच्च यदेतज्जानथ सदसद्वरेण्यं परं
विज्ञानाद्यद्वरिष्ठं प्रजानाम् ॥ १ ॥ यदर्चिमद्यदगुभ्योऽणु
च यस्मिँल्लोका निहिता लोकिनश्च ॥ तदेतदक्षरं ब्रह्म स
प्राणस्तदु वाङ्मनः ॥ तदेतत्सत्यं तदमृतं तद्वेद्व्यं सोम्य
विद्धि ॥ २ ॥ धनुर्गृहीत्वौपनिषदं महास्त्रं शरं ह्युपासा-
निशितं संशयीत ॥ आयम्य तद्गादगतेन चेतसा लक्ष्यं
तदेवाक्षरं संम्य विद्धि ॥ ३ ॥ प्रणवो धनुः शरो ह्यात्मा
त्रयं तल्लक्ष्यमुच्यते ॥ अप्रमत्तेन वेद्व्यं शरवत्तन्मयो
भवेत् ॥ ४ ॥ यस्मिन्द्यौः पृथिवी चान्तरिक्षमोतं मनः
मह प्राणैश्च सर्वैः ॥ तमेवैकं जानथ आत्मानमन्या वाचो
मुञ्चथाऽमृतस्यैष सेतुः ॥ ५ ॥ अरा इव रथनाभौ
संहता यत्र नाढ्यः ॥ स एषोऽन्तश्चरते बहुधा जायमानः ॥
ओमित्येवं ध्यायथ आत्मानं स्वस्ति वः पाराय तमसः
परस्तात् ॥ ६ ॥ यः सर्वज्ञः सर्वविद्यस्यैष महिमा भुवि ॥
दिव्ये ब्रह्मपुरे ह्येष व्योम्न्यात्मा प्रतिष्ठितः ॥ मनोमयः
प्राणशरीरनेता प्रतिष्ठितोऽग्रे हृदयं संनिधाय ॥ तद्वि-
ज्ञानेन परिपश्यन्ति धीरा आनन्दरूपममृतं यद्विभाति
॥ ७ ॥ भिद्यते हृदयग्रन्थिश्छिद्यन्ते सर्वसंशयाः ॥
क्षीयन्ते चास्य कर्माणि तस्मिन्दृष्टे परावरे ॥ ८ ॥ हिर-

पमये परे कोशो विरजं ब्रह्म निष्कलम् ॥ तच्छुभ्रं ज्योतिषां
ज्योतिस्तद्यदात्मविदो विदुः ॥ ९ ॥ न तत्र सूर्यो भाति
न चन्द्रतारकं नेमा विद्युतो भान्ति कुतोऽयमग्निः ॥
तमेव भान्तमनुभाति सर्वं तस्य भासा सर्वमिदं विभा-
ति ॥ १० ॥ ब्रह्मैवेदममृतं पुरस्ताद्ब्रह्म पश्चाद्ब्रह्म दक्षि-
णतश्चोत्तरेण ॥ अधश्चोर्ध्वं च प्रसृतं ब्रह्मैवेदं विश्वमिदं
वरिष्ठम् ॥ ११ ॥ इति द्वितीयमुण्डके द्वितीयः खण्डः ॥ २ ॥

॥ इति द्वितीयमुण्डकं समाप्तम् ॥

द्वा सुपर्णा सयुजा सखाया समानं वृक्षं परिपस्वजाते ॥
तयोरन्यः पिप्पलं स्वाद्वत्त्यनश्नन्नन्यो अमिचाकशीति
॥ १ ॥ समाने वृक्षे पुरुषो निमग्नोऽनीशया शोचति
मुह्यमानः ॥ जुष्टं यदा पश्यत्यन्यमीशमस्य महिमान-
मिति वीतशोकः ॥ २ ॥ यदा पश्यः पश्यते रुक्मवर्णं
कर्तारमीशं पुरुषं ब्रह्मयोनिम् ॥ तदा विद्वान्पुण्यपापे
विधूय निरञ्जनः परमं साम्यमुपैति ॥ ३ ॥ प्राणो ह्येष
यः सर्वभूतैर्विभाति विजानन्विद्वान्भवते नातिवादी ॥
आत्मक्रीड आत्मरतिः क्रियावानेप ब्रह्मविदां वरिष्ठः
॥ ४ ॥ सत्येन लभ्यस्तपसा ह्येव आत्मा सम्यग्ज्ञानेन
ब्रह्मचर्येण नित्यम् ॥ अन्तःशरीरे ज्योतिर्मयो हि शुभ्रो
यं पश्यन्ति यतयः क्षीणदोषाः ॥ ५ ॥ सत्यमेव जयते
नानृतं सत्येन पन्था विततो देवयानः ॥ येनाक्रमन्त्यृषयो
ह्याप्तकामा यत्र तत्सत्यस्य परमं निधानम् ॥ ६ ॥ बृहच्च

तद्विद्यमचिन्त्यरूपं सूक्ष्माच्च तत्सूक्ष्मंतरं विभाति ॥
 दूरात्सुदूरे तदिहान्तिके च पश्यत्स्विहैव निहितं गुहा-
 याम् ॥ ७ ॥ न चक्षुषा गृह्यते नापि वाचा नान्यैर्देवैस्त-
 पसा कर्मणा वा ॥ ज्ञानप्रसादेन विशुद्धसत्त्वस्ततस्तु तं
 पश्यते निष्कलं ध्यायमानः ॥ ८ ॥ एषोऽणुरात्मा चेतसा
 वेदितव्यो यस्मिन्प्राणः पञ्चधा संविवेश ॥ प्राणैश्चित्तं
 सर्वमोतं प्रजानां यस्मिन्विशुद्धे विभवत्येष आत्मा
 ॥ ९ ॥ यं यं लोकं मनसा संविभाति विशुद्धसत्त्वः
 कामयते यांश्च कामान् ॥ तं तं लोकं जयते तांश्च का-
 मांस्तस्मादात्मज्ञं ह्यर्चयेद्भूतिकामः ॥ १० ॥ इति तृतीय-
 मुण्डके प्रथमः खण्डः ॥ १ ॥

स वेदैतत्परमं ब्रह्म धाम यत्र विश्वं निहितं भाति शु-
 भ्रम् ॥ उपासते पुरुषं ये ह्यकामास्ते शुक्रमेतदतिवर्तन्ति
 धीराः ॥ १ ॥ कामान्यः कामयते मन्यमानः स काम-
 मिर्जायते तत्र तत्र ॥ पर्याप्तकामस्य कृतात्मनस्तु इहैव
 सर्वे प्रविलीयन्ति कामाः ॥ २ ॥ नायमात्मा प्रवचनेन
 लभ्यो न मेधया न बहुना श्रुतेन ॥ यमेवैष वृणुते तेन
 लभ्यस्तस्यैव आत्मा विवृणुते तनूं स्वाम् ॥ ३ ॥ नायमात्मा
 बलहीनेन लभ्यो न च प्रमादात्तपसो वाप्यलिङ्गात् ॥
 एतैरुपायैर्यतते यस्तु द्विद्वांस्तस्यैव आत्मा विशते ब्रह्म-
 धाम ॥ ४ ॥ संप्राप्यैनमृषयो ज्ञानवृत्ताः कृतात्मानो
 बीतरागाः प्रशान्ताः ॥ ते सर्वगं सर्वतः प्राप्य धीरा

युक्तात्मानः सर्वमेवाविशन्ति ॥ ५ ॥ वेदान्तविज्ञानसु-
निश्चितार्थाः संन्यासयोगाद्यतयः शुद्धसत्त्वाः ॥ ते ब्रह्म-
लोकेषु परान्तकाले परामृतात्परिमुच्यन्ति सर्वे ॥ ६ ॥
गताः कलाः पञ्चदश प्रतिष्ठा देवाश्च सर्वे प्रतिदेवतासु ॥
कर्माणि विज्ञानमयश्च आत्मा परेऽव्यये सर्व एकीभव-
न्ति ॥ ७ ॥ यथा नद्यः स्यन्दमानाः समुद्रेऽस्तं गच्छन्ति
नामरूपे विहाय ॥ तथा विद्वान्नामरूपाद्विमुक्तः परात्परं
पुरुषमुपैति दिव्यम् ॥ ८ ॥ स यो ह वै तत्परमं ब्रह्म
वेद ब्रह्मैव भवति नास्याऽब्रह्मवित्कुले भवति तरति
शोकं तरति पाप्मानं गुहाग्रन्थिभ्यो विमुक्तोऽमृतो भवति
॥ ९ ॥ तदेतद्वचाऽभ्युक्तं ॥ क्रियावन्तः श्रोत्रिया ब्रह्मनिष्ठाः
स्वयं जुह्वत एकार्षे श्रद्धयन्तः ॥ तेपामेवैतां ब्रह्मविद्यां
वदेत शिरोव्रतं विधिवद्यैस्तु चीर्णम् ॥ १० ॥ तदेतत्स-
त्यमृपिरङ्गिराः पुरोवाच नैतदचीर्णव्रतोऽधीते नमः
परमऋषिभ्यो नमः परमऋषिभ्यः ॥ ११ ॥ इति तृतीयमु-
ण्डके द्वितीयः खण्डः ॥ २ ॥

ॐ भद्रं कर्णेभिः शृणुयाम देवाः ॥ भद्रं पश्येमाक्ष-
भिर्यजत्राः ॥ स्थिरैरङ्गैस्तुष्टुवाꣳसस्तनूभिः ॥ व्यशेम
देवाहितं यदायुः ॥ स्वस्ति न इन्द्रो वृद्धश्रवाः ॥ स्वस्ति नः
पूषा विश्ववेदाः ॥ स्वस्ति नस्तार्क्ष्यो अरिष्टनेमिः ॥ स्वस्ति
नो बृहस्पतिर्दधातु ॥ ॐ शान्तिः शान्तिः शान्तिः ॥
इति मुण्डकोपनिषत्समाप्ता ॥ ५ ॥

॥ ॐ तत्सत् ॥

माण्डूक्योपनिषत् ॥ ६ ॥

ॐ भद्रं कर्णेभिः शृणुयाम देवाः ॥ भद्रं पश्येमाक्ष-
भिर्जनाः ॥ स्थिरैरङ्गैस्तुष्टुवाग्मस्तनूभिः ॥ व्यशेम
देवहितं यदायुः ॥ स्वस्ति न इन्द्रो वृद्धश्रवाः ॥ स्वस्ति
नः पूषा विश्ववेदाः ॥ स्वस्ति नस्तार्क्ष्यो अग्निष्टनेमिः ।
स्वस्ति नो बृहस्पतिर्दधातु ॥ ॐ शान्तिः शान्तिः शान्तिः ॥

ओमित्येतदक्षरमिदं सर्वं तस्योपव्याख्यानभूतं भव-
द्भविष्यदिति सर्वमोङ्कार एव ॥ यच्चान्यत्रिकालानीतं तद-
प्योङ्कार एव ॥ १ ॥ सर्वं ह्येतद्ब्रह्मायमात्मा ब्रह्म सोऽ-
यमात्मा चतुष्पात् ॥ २ ॥ जागरितस्थानो बहिःप्रज्ञः
सप्ताङ्ग एकोनविंशतिमुखः स्थूलभुग्वैश्वानरः प्रथमः पादः
॥ ३ ॥ स्वप्नस्थानोऽन्तःप्रज्ञः सप्ताङ्ग एकोनविंशतिमुखः
प्रविविक्तभुक् तैजसो द्वितीयः पादः ॥ ४ ॥ यत्र सुप्तो न
कंचन कामं कामयते न कंचन स्वप्नं पश्यति तत्सुषुप्तम् ॥
सुषुप्तस्थान एकीभूतः प्रज्ञानघन एवानन्दमयो ह्यानन्द-
भुक् चेतोमुखः प्राज्ञस्तृतीयः पादः ॥ ५ ॥ एष सर्वेश्वर
एष सर्वज्ञ एषोऽन्तर्याम्येष योनिः सर्वस्य प्रभवाप्ययौ हि
भूतानाम् ॥ ६ ॥ नान्तःप्रज्ञं न बहिःप्रज्ञं नोभयतः प्रज्ञं न
प्रज्ञानघनं न प्रज्ञं नाप्रज्ञम् ॥ अदृष्टमव्यवहार्यमग्राह्यमल-

क्षणमचिन्त्यमव्यपदेश्यमेकात्मप्रत्ययसारं प्रपञ्चोपशमं
 शान्तं शिवमद्वैतं चतुर्थं मन्यन्ते स आत्मा स विज्ञेयः ॥ ७ ॥
 सोऽयमात्माऽध्यक्षरमोक्षारोऽधिमात्रं पादा मात्रा मात्रा-
 श्च पादा अकार उकार मकार इति ॥ ८ ॥ जागरितस्थानो
 वैश्वानरोऽकारः प्रथमा मात्राक्षेरादिमत्त्वाद्वा आप्नोति ह वै
 सर्वान्कामानादिश्च भवति य एवं वेद ॥ ९ ॥ स्वप्नस्था-
 नस्तैजस उकारो द्वितीया मात्रोत्कर्षादुभयत्वाद्वोत्कर्षति
 ह वै ज्ञानसंततिं समानश्च भवति नास्याऽब्रह्मवित्कुले
 भवति य एवं वेद ॥ १० ॥ सुषुप्तस्थान प्राज्ञो मकारस्तृ-
 तीया मात्रा मितेरपीतेर्वा मिनोति ह वा इदं सर्वमपी-
 तिश्च भवति य एवं वेद ॥ ११ ॥ अमात्रश्चतुर्थोऽव्यवहार्यः
 प्रपञ्चोपशमः शिवोऽद्वैत एवमोक्षार आत्मैव संविशत्या-
 त्मनात्मानं य एवं वेद य एवं वेद ॥ १२ ॥

ॐ भद्रं कर्णेभिः शृणुयाम देवाः ॥ भद्रं पश्येमा-
 क्षभिर्यजत्राः ॥ स्थिरैरङ्गैस्तुष्टुवाꣳसस्तनूभिः ॥ व्यशेम
 देवहितं यदायुः ॥ स्वस्ति न इन्द्रो वृद्धश्रवाः ॥ स्वस्ति
 नः पूषा विश्ववेदाः ॥ स्वस्ति नस्तार्क्ष्यो अरिष्टनेमिः ॥
 स्वस्ति नो बृहस्पतिर्दधातु ॥ ॐ शान्तिः शान्तिः शान्तिः ॥

इति माण्डूक्योपनिषत्समाप्ता ॥ ६ ॥

॥ ॐ तत्सत् ॥

तैत्तिरीयोपनिषत् ॥ ७ ॥

अथ शीक्षोपनिषद्ब्रह्मी ॥ १ ॥

ॐ शं नो मित्रः शं वरुणः ॥ शं नो भवत्त्वर्थमा ॥
 शं न इन्द्रो बृहस्पतिः ॥ शं नो विष्णुरुहक्रमः ॥ नमो
 ब्रह्मणे ॥ नमस्ते वायो ॥ त्वमेव प्रत्यक्षं ब्रह्मासि ॥ त्वामेव
 प्रत्यक्षं ब्रह्म वदिष्यामि ॥ ऋतं वदिष्यामि ॥ सत्यं वदि-
 ष्यामि ॥ तन्मामवतु ॥ तद्वक्तारमवतु ॥ अवतु माम् ॥
 अवतु वक्तारम् ॥ ॐ शान्तिः शान्तिः शान्तिः ॥

ॐ शं नो मित्रः शं वरुणः ॥ शं नो भवत्त्वर्थमा ॥
 शं न इन्द्रो बृहस्पतिः ॥ शं नो विष्णुरुहक्रमः ॥ नमो
 ब्रह्मणे ॥ नमस्ते वायो ॥ त्वमेव प्रत्यक्षं ब्रह्मासि ॥ त्वामेव
 प्रत्यक्षं ब्रह्म वदिष्यामि ॥ ऋतं वदिष्यामि ॥ सत्यं
 वदिष्यामि ॥ तन्मामवतु ॥ तद्वक्तारमवतु ॥ अवतु
 माम् ॥ अवतु वक्तारम् ॥ ॐ शान्तिः शान्तिः शान्तिः
 ॥ १ ॥ (सत्यं वदिष्यामि पञ्च च) ॥ इति प्रथमो-
 ऽनुवाकः ॥ १ ॥

ॐ शीक्षां व्याख्यास्यामः ॥ वर्णः स्वरः ॥ मात्रा
 बलम् ॥ साम संतानः ॥ इत्युक्तः शीक्षाध्यायः ॥ १ ॥
 (शीक्षां पञ्च) ॥ इति द्वितीयोऽनुवाकः ॥ २ ॥

सह नौ यशः ॥ सह नौ ब्रह्मवर्चसम् ॥ अथातः

संहिताया उपनिषदं व्याख्यास्यामः ॥ पञ्चस्वधिकर-
णेषु ॥ अधिलोकमधिज्यौतिषमधिविद्यमधिप्रजमध्या-
त्मम् ॥ एता महासंहिता इत्याचक्षते ॥ अथाधिलोकम् ॥
पृथिवी पूर्वरूपम् ॥ द्यौरुत्तररूपम् ॥ आकाशः संधिः
॥ १ ॥ वायुः संधानम् ॥ इत्यधिलोकम् ॥ अथाधि-
ज्यौतिषम् ॥ अग्निः पूर्वरूपम् ॥ आदित्य उत्तररूपम् ॥
आपः संधिः ॥ वैद्युतः संधानम् ॥ इत्यधिज्यौतिषम् ॥
अथाधिविद्यम् ॥ आचार्यः पूर्वरूपम् ॥ २ ॥ अन्तेवा-
स्युत्तररूपम् ॥ विद्या संधिः ॥ प्रवचनं संधानम् ॥
इत्यधिविद्यम् ॥ अथाधिप्रजम् ॥ माता पूर्वरूपम् ॥
पितोत्तररूपम् ॥ प्रजा संधिः ॥ प्रजननं संधानम् ॥
इत्यधिप्रजम् ॥ ३ ॥ अथाध्यात्मम् ॥ अधरा हनुः
पूर्वरूपम् ॥ उत्तरा हनुरुत्तररूपम् ॥ वाक् संधिः ॥ जिह्वा
संधानम् ॥ इत्यध्यात्मम् ॥ इतीमा महासंहिताः ॥
य एवमेता महासंहिता व्याख्याता वेद ॥ संधीयते
प्रजया पशुभिर्ब्रह्मवर्चसेनान्नाद्येन सुवर्गेण लोकेन
॥ ४ ॥ (संधिराचार्यः पूर्वरूपमित्यधिप्रजं लोकेन) ॥ इति
द्वितीयोऽनुवाकः ॥ ३ ॥

यश्छन्दसामृषभो विश्वरूपः ॥ छन्दोभ्योऽध्यमृता-
त्संबभूव ॥ स मेन्द्रो मेधया स्पृणोतु ॥ अमृतस्य देव-
धारणो भूयासम् ॥ शरीरं मे विचर्पणम् ॥ जिह्वा मे
मधुमत्तमा ॥ कर्णाभ्यां भूरि विश्रुवम् ॥ ब्रह्मणः कोशो-

ऽसि मेधया पिहितः ॥ श्रुतं मे गोपाय ॥ आवहन्ती
 वितन्वाना ॥ १ ॥ कुर्वाणा चीरमात्मनः ॥ वासाऽसि
 मम गावश्च ॥ अन्नपाने च सर्वदा ॥ ततो मे श्रियमा-
 वह ॥ लोमशां पशुभिः सह स्वाहा ॥ आमायन्तु ब्रह्म-
 चारिणः स्वाहा ॥ विमायन्तु ब्रह्मचारिणः स्वाहा ॥
 प्रमायन्तु ब्रह्मचारिणः स्वाहा ॥ दमायन्तु ब्रह्मचारिणः
 स्वाहा ॥ शमायन्तु ब्रह्मचारिणः स्वाहा ॥ २ ॥ यशो
 जनेऽसानि स्वाहा ॥ श्रेयान् वस्यसोऽसानि स्वाहा ॥
 तं त्वा भग प्रविशानि स्वाहा ॥ स मा भग प्रविश
 स्वाहा ॥ तस्मिन् सहस्रशास्त्रे ॥ निभगाहं त्वयि मृजे
 स्वाहा ॥ यथापः प्रवता यन्ति ॥ यथा मास अहर्जरम् ॥
 एवं मां ब्रह्मचारिणः ॥ धातरायन्तु सर्वतः स्वाहा ॥ प्रति
 वेशोऽसि प्रमा पाहि प्रमा पद्यस्व ॥ ३ ॥ वितन्वाना
 शमायन्तु ब्रह्मचारिणः स्वाहा ॥ (धातरायन्तु सर्वतः स्वा-
 हैके च) ॥ इति चतुर्थोऽनुवाकः ॥ ४ ॥

भूर्भुवः सुवरिति वा एतास्तिस्रो व्याहृतयः ॥ तासा-
 मुह सैतां चतुर्थीम् ॥ महाचमस्यः प्रवेदयते ॥ मह
 इति ॥ तद्ब्रह्म ॥ स आत्मा ॥ अङ्गान्यन्या देवताः ॥
 भूरिति वा अयं लोकः ॥ भुव इत्यन्तरिक्षम् ॥ सुवरि-
 त्यसौ लोकः ॥ १ ॥ मह इत्यादित्यः ॥ आदित्येन वाव
 सर्वे लोका महीयन्ते ॥ भूरिति वा अग्निः ॥ भुव इति
 वायुः ॥ सुवरित्यादित्यः ॥ मह इति चन्द्रमाः ॥ चन्द्रमसा

वाव सर्वाणि ज्योतीःपि महीयन्ते ॥ भूरिति वा ऋचः ॥
 भुव इति सामानि ॥ सुवरिति यजूःपि ॥ २ ॥ मह इति
 ब्रह्म ॥ ब्रह्मणा वाव सर्वे वेदा महीयन्ते ॥ भूरिति
 वै प्राणः ॥ भुव इत्यपानः ॥ सुवरिति व्यानः ॥ मह
 इत्यन्नम् ॥ अन्नेन वाव सर्वे प्राणा महीयन्ते ॥ ता वा
 एताश्चतस्रश्चतुर्धा ॥ चतस्रश्चतस्रो व्याहृतयः ॥ ता यो
 वेद ॥ स वेद ब्रह्म ॥ सर्वेऽस्यै देवा बलिमावहन्ति
 ॥ ३ ॥ (असौ लोको यजूःपि वेद द्वे च) ॥ इति पञ्चमो-
 ऽनुवाकः ॥ ५ ॥

स य एपोऽन्तर्हृदय आकाशः ॥ तस्मिन्नयं पुरुषो
 मनोमयः ॥ अमृतो हिरण्मयः ॥ अन्तरेण तालुके ॥
 य एष स्तन इवावलम्बते ॥ सेन्द्रयोतिः ॥ यन्नासौ केशा-
 न्तो विवर्तते ॥ व्यपोह्य शीर्षकपाले ॥ भूरित्यमौ प्रति-
 तिष्ठति ॥ भुव इति वायौ ॥ १ ॥ सुवरित्यादित्ये ॥ मह
 इति ब्रह्मणि ॥ आप्नोति स्वाराज्यम् ॥ आप्नोति मनस-
 स्पतिम् ॥ वाक्पतिश्चक्षुष्पतिः ॥ श्रोत्रपतिर्विज्ञानपतिः ॥
 एतत्ततो भवति ॥ आकाशशरीरं ब्रह्म ॥ सत्यात्म प्राणा-
 रामं मन आनन्दम् ॥ शान्तिसमृद्धममृतम् ॥ इति प्रा-
 चीनयोग्योपास्व ॥ २ ॥ (वायावमृतमेकं च) ॥ इति
 षष्ठोऽनुवाकः ॥ ६ ॥

पृथिव्यन्तरिक्षं द्यौर्दिशोऽवान्तरदिशाः ॥ अग्निर्वायु-
 रादित्यश्चन्द्रमा नक्षत्राणि ॥ आप ओषधयो वनस्पतय

आकाशं आत्मा ॥ इत्यधिभूतम् ॥ अथाध्यात्मम् ॥
 प्राणो व्यानोऽपान उदानः समानः ॥ चक्षुः श्रोत्रं मनो
 वाक् त्वक् ॥ चर्म मांसं स्नावास्थिमज्जा ॥ एतदधि-
 विधाय ऋषिरवोचत् ॥ पाङ्क्तं वा इदं सर्वम् ॥ पाङ्क्ते-
 नैव पाङ्क्तं स्पृणोतीति ॥ १ ॥ (सर्वमेकं च) ॥ इति
 सप्तमोऽनुवाकः ॥ ७ ॥

ओमिति ब्रह्म ॥ ओमितीदं सर्वम् ॥ ओमित्येतदनु-
 कृतिह्रस्व वा अप्योश्चावयेत्याश्चावयन्ति ॥ ओमिति
 सामानि गायन्ति ॥ ओंशोमिति शस्त्राणि शंसन्ति ॥
 ओमित्यध्वर्युः प्रतिगरं प्रतिगृणाति ॥ ओमिति ब्रह्मा
 प्रसूति ॥ ओमित्यग्निहोत्रमनुजानाति ॥ ओमिति ब्राह्म-
 णः प्रवक्ष्यन्नाह ब्रह्मोपाप्मवानीति ॥ ब्रह्मैवोपाप्मोति ॥ १ ॥
 (ॐदश) ॥ इत्यष्टमोऽनुवाकः ॥ ८ ॥

ऋतं च स्वाध्यायप्रवचने च ॥ सत्यं च स्वाध्यायप्र-
 वचने च ॥ तपश्च स्वाध्यायप्रवचने च ॥ दमश्च स्वाध्या-
 यप्रवचने च ॥ शमश्च स्वाध्यायप्रवचने च ॥ अमयश्च
 स्वाध्यायप्रवचने च ॥ अग्निहोत्रं च स्वाध्यायप्रवचने च ॥
 अतिथयश्च स्वाध्यायप्रवचने च ॥ मानुषं च स्वाध्याय-
 प्रवचने च ॥ प्रजा च स्वाध्यायप्रवचने च ॥ प्रजनश्च
 स्वाध्यायप्रवचने च ॥ प्रजातिश्च स्वाध्यायप्रवचने च ॥
 सत्यमिति सत्यवचा राशीतरः ॥ तप इति तपोनित्यः
 पौरुषिष्टिः ॥ स्वाध्यायप्रवचने एवेति नाको मौद्गल्यः ॥

तद्धि तपस्तद्धि तपः ॥ ६ ॥ (प्रजा च स्वाध्यायप्रवचने
च पद च) ॥ इति नवमोऽनुवाकः ॥ ९ ॥

अहं वृक्षस्य रेरिव ॥ कीर्तिः पृष्ठं गिरेरिव ॥ ऊर्ध्वप-
वित्रो वाजिनीवस्वमृतमसि ॥ द्रविणः सवर्चसम् ॥
सुमेधा अमृतोक्षितः ॥ इति त्रिशङ्कोर्वेदानुवचनम्
॥ १ ॥ (अहःपद) ॥ इति दशमोऽनुवाकः ॥ १० ॥

वेदमनूच्याचार्योऽन्तेवासिनमनुशास्ति ॥ सत्यं वद ॥
धर्मं चर ॥ स्वाध्यायान्मा प्रमदः ॥ आचार्याय प्रियं
धनमाहृत्य प्रजातन्तुं मा व्यवच्छेत्सीः ॥ सत्यान्न प्रम-
दितव्यम् ॥ धर्मान्न प्रमदितव्यम् ॥ कुशलान्न प्रमदि-
तव्यम् ॥ भूत्यै न प्रमदितव्यम् ॥ स्वाध्यायप्रवचनाभ्यां
न प्रमदितव्यम् ॥ १ ॥ देवपितृकार्याभ्यां न प्रमदितव्य-
म् ॥ मातृदेवो भव ॥ पितृदेवो भव ॥ आचार्यदेवो भव ॥
अथितिदेवो भव ॥ यान्यनवद्यानि कर्माणि ॥ तानि
सेवितव्यानि ॥ नो इतराणि ॥ यान्यस्माकं सुचरिता-
नि ॥ तानि त्वयोपास्यानि ॥ २ ॥ नो इतराणि ॥ ये के-
चास्मच्छ्रेयाः सो ब्राह्मणाः ॥ तेषां त्वयाऽऽसने न प्रश्व-
सितव्यम् ॥ श्रद्धया देयम् ॥ अश्रद्धया देयम् ॥ श्रिया
देयम् ॥ द्विया देयम् ॥ भिया देयम् ॥ संविदा देयम् ॥
अथ यदि ते कर्मविचिकित्सा वा वृत्तविचिकित्सा वा
स्यात् ॥ ३ ॥ ये तत्र ब्राह्मणाः संमर्शिनः ॥ युक्ता आयु-
क्ताः ॥ अलक्ष्णा धर्मकामाः स्युः ॥ यथा ते तत्र वर्तेरन् ॥

तथा तत्र वर्तेथाः ॥ अथाभ्याख्यातेषु ॥ ये तत्र ब्राह्मणाः
संमर्शिनः ॥ युक्ता आयुक्ताः ॥ अल्लक्षा धर्मकामाः स्युः ॥
यथा ते तेषु वर्तेरन् ॥ तथा तेषु वर्तेथाः ॥ एष आदे-
शः ॥ एष उपदेशः ॥ एषा वेदोपनिषत् । एतदनुशासनम् ॥
एवमुपा मितव्यम् ॥ एवमु चैतदुपास्यम् ॥ ४ । (स्वाध्या-
यप्रवचनाभ्यां न प्रमदितव्यं तानि त्वयोपास्यानि
स्यात्तेषु वर्तेरन् सप्त च) ॥ इत्येकादशोऽनुवाकः ॥ ११ ॥

शं नो मित्रः शं वरुणः ॥ शं नो भवत्वर्यमा ॥ शं न
इन्द्रो बृहस्पतिः । शं नो विष्णुरुक्मः ॥ नमो ब्रह्मणे ॥
नमस्ते वायो ॥ त्वमेव प्रत्यक्षं ब्रह्मासि ॥ त्वामेव प्रत्यक्षं
ब्रह्मावादिषम् ॥ ऋतमवादिषम् ॥ सत्यमवादिषम् ॥
तन्मामावीत् ॥ तद्वक्तारमावीत् ॥ आवीन्माम् ॥ आवी-
द्वक्तारम् ॥ १ ॥ ॐ शान्तिः शान्तिः शान्तिः ॥ (सत्य-
मवादिषं पञ्च च) ॥ इति द्वादशोऽनुवाकः ॥ १२ ॥

(शं नः शीक्षा सह नौ यश्छन्दसां भूः स यः पृथि-
व्योमित्यृतं चाहं वेदमनूच्य शं नो द्वादश) ॥ १२ ॥ शं नो
मह इत्यादित्यो नो इतराणि त्रयोविंशतिः ॥ २३ ॥ ॐ
शं नो मित्रः शं वरुणः ॥ शं नो भवत्वर्यमा ॥ शं न
इन्द्रो बृहस्पतिः ॥ शं नो विष्णुरुक्मः ॥ नमो ब्रह्मणे ॥
नमस्ते वायो ॥ त्वमेव प्रत्यक्षं ब्रह्मासि ॥ त्वामेव प्रत्यक्षं
ब्रह्म वदिष्यामि ॥ ऋतं वदिष्यामि ॥ सत्यं वदिष्यामि ॥

तन्मामवतु ॥ तद्वक्तारमवतु ॥ अवतु माम् ॥ अवतु व-
क्तारम् ॥ ॐ शान्तिः शान्तिः शान्तिः ॥

इति शीक्षाध्यायः प्रथमा वल्ली ॥ १ ॥

अथ ब्रह्मानन्दवल्ली ॥ २ ॥

ॐ सह नावतु ॥ सह नौ भुनक्तु ॥ सह वीर्यं करवा-
वहै ॥ तेजस्विनावधीतमस्तु मा विद्विषावहै ॥ ॐ
शान्तिः शान्तिः शान्तिः ॥

ॐ ब्रह्मविदामोति परम् ॥ तदेपाऽभ्युक्ता ॥ सत्यं
ज्ञानमन तं ब्रह्म ॥ यो वेद निहितं गुहायां परमे
व्योमन् ॥ सोऽश्नुते सर्वान् कामान् सह ब्रह्मणा विप-
श्चितेति ॥ तस्माद्वा एतस्मादात्मन आकाशः संभूतः ॥
आकाशाद्वायुः ॥ वायोरग्निः ॥ अग्नेरापः ॥ अन्नः
पृथिवी ॥ पृथिव्या ओषधयः ॥ ओषधीभ्योऽन्नम् ॥
अन्नात्पुरुषः ॥ स वा एष पुरुषोऽन्नरसमयः ॥ तस्येद-
मेव शिरः ॥ अयं दक्षिणः पक्षः ॥ अयमुत्तरः पक्षः ॥
अयमात्मा ॥ इदं पुच्छं प्रतिष्ठा ॥ तदप्येषः श्लोको
भवति ॥ इति प्रथमोऽनुवाकः ॥ १ ॥

अन्नाद्वै प्रजाः प्रजायन्ते ॥ याः कांश्च पृथिवीऽश्रिताः ॥
अथो अन्नेनैव जीवन्ति ॥ अथैनदपि यन्त्यन्ततः ॥ अन्नं
हि भूतानां ज्येष्ठम् ॥ तस्मात्सर्वोपधमुच्यते ॥ सर्वं वै
तेऽन्नमाप्नुवन्ति ॥ येऽन्नं ब्रह्मोपासते ॥ अन्नं हि भूतानां

ज्येष्ठम् ॥ तस्मात्सर्वौषधमुच्यते ॥ अन्नाद्भूतानि जायन्ते ॥
 जातान्यन्नेन वर्धन्ते ॥ अद्यतेऽस्ति च भूतानि तस्मादन्नं
 तदुच्यत इति ॥ तस्माद्वा एतस्मादन्नरसमयात् ॥ अन्योऽ-
 न्तर आत्मा प्राणमयः ॥ तेनैष पूर्णः ॥ स वा एष पुरुष-
 विध एव ॥ तस्य पुरुषविधताम् ॥ अन्वयं पुरुषविधः ॥
 तस्य प्राण एव शिरः ॥ व्यानो दक्षिणः पक्षः ॥ अपान
 उत्तरः पक्षः ॥ आकाश आत्मा ॥ पृथिवी पुच्छं प्रतिष्ठा ॥
 तदप्येष श्लोको भवति ॥ इति द्वितीयोऽनुवाकः ॥ २ ॥
 प्राणं देवा अनु प्राणन्ति ॥ मनुष्याः पशवश्च ये ॥
 प्राणो हि भूतानामायुः ॥ तस्मात्सर्वायुषमुच्यते ॥ सर्व-
 मेव त आयुर्यन्ति ॥ ये प्राणं ब्रह्मोपासते ॥ प्राणो हि
 भूतानामायुः ॥ तस्मात्सर्वायुषमुच्यत इति ॥ तस्यैष
 एव शरीर आत्मा ॥ यः पूर्वस्य ॥ तस्माद्वा एतस्मात्प्रा-
 णमयात् ॥ अन्योऽन्तर आत्मा मनोमयः ॥ तेनैष
 पूर्णः ॥ स वा एष पुरुषविध एव ॥ तस्य पुरुषविध-
 ताम् ॥ अन्वयं पुरुषविधः ॥ तस्य यजुरेव शिरः ॥ ऋग्
 दक्षिणः पक्षः ॥ सामोत्तरः पक्षः ॥ आदेश आत्मा ॥
 अथर्वाङ्गिरसः पुच्छं प्रतिष्ठा ॥ तदप्येष श्लोको भवति ॥
 इति तृतीयोऽनुवाकः ॥ ३ ॥

यतो वाचो निवर्तन्ते ॥ अप्राप्य मनसा सह ॥
 आनन्दं ब्रह्मणो विद्वान् ॥ न विभेति कदाचनेति ॥ तस्यैष
 एव शरीर आत्मा ॥ यः पूर्वस्य ॥ तस्माद्वा एतस्मान्म-

नोमयात् ॥ अन्योऽन्तर आत्मा विज्ञानमयः ॥ तेनैष पूर्णः ॥
स वा एष पुरुषविध एव ॥ तस्य पुरुषविधताम् ॥
अन्वयं पुरुषविधः ॥ तस्य श्रद्धैव शिरः ॥ ऋतं दक्षिणः
पक्षः ॥ सत्यमुत्तरः पक्षः ॥ योग आत्मा ॥ महः पुच्छं
प्रतिष्ठा ॥ तदप्येष श्लोको भवति ॥ इति चतुर्थोऽनु-
वाकः ॥ ४ ॥

विज्ञानं यज्ञं तनुते ॥ कर्माणि तनुतेऽपि च ॥ विज्ञानं
देवाः सर्वे ॥ ब्रह्म ज्येष्ठमुपासते ॥ विज्ञानं ब्रह्म चेद्वेद ॥
तस्माच्चेन्न प्रमाद्यति ॥ शरीरे पाप्मनो हित्वा ॥ सर्वा-
न्कामान्समश्नुत इति ॥ तस्यैष एव शरीर आत्मा ॥
यः पूर्वस्य ॥ तस्माद्वा एतस्माद्विज्ञानमयात् ॥ अन्योऽन्तर
आत्मानन्दमयः ॥ तेनैष पूर्णः ॥ स वा एष पुरुषविध
एव ॥ तस्य पुरुषविधताम् ॥ अन्वयं पुरुषविधः ॥ तस्य
प्रियमेव शिरः ॥ मोदो दक्षिणः पक्षः ॥ प्रमोद उत्तरः
पक्षः ॥ आनन्द आत्मा ॥ ब्रह्म पुच्छं प्रतिष्ठा ॥ तदप्येष
श्लोको भवति ॥ इति पञ्चमोऽनुवाकः ॥ ५ ॥

असन्नेव स भवति ॥ असद्ब्रह्मेति वेद चेत् ॥ अस्ति
ब्रह्मेति चेद्वेद ॥ सन्तमेनं ततो विदुरिति ॥ तस्यैष एव
शरीर आत्मा ॥ यः पूर्वस्य ॥ अथातोऽनुग्रहाः ॥ उता-
विद्वानमुं लोकं प्रेत्य ॥ कश्च न गच्छति ३ ॥ आहो विद्वान-
मुं लोकं प्रेत्य ॥ कश्चित्समश्नुता ३ उ ॥ सोऽकामयत ॥
बहु स्यां प्रजायेयेति ॥ स तपोऽतप्यत ॥ स तपस्तप्त्वा ॥

इदं सर्वमसृजत ॥ यदिदं किंच ॥ तत्सृष्ट्वा ॥ तदेवानुप्राविशत् ॥ तदनुप्रविश्य ॥ सच्च त्यच्चाभवत् । निरुक्तं चानिरुक्तं च ॥ निलयनं चानिलयनं च ॥ विज्ञानं चाविज्ञानं च ॥ सत्यं चानृतं च ॥ सत्यमभवत् ॥ यदिदं किंच ॥ तत्सत्यमित्याचक्षते ॥ तदप्येष श्लोको भवति ॥ इति षष्ठोऽनुवाकः ॥ ६ ॥

असद्वा इदमग्र आसीत् ॥ ततो वै सद्जायत ॥ तदात्मानं स्वयमकुरुत ॥ तस्मात्तत्सुकृतमुच्यत इति ॥ यद्वैतत्सुकृतम् ॥ रसो वै सः ॥ रसं ह्येवायं लब्ध्वानन्दी भवति ॥ को ह्येवान्यात्कः प्राण्यात् ॥ यदेष आकाश आनन्दो न स्यात् ॥ एष ह्येवानन्दयति ॥ यदा ह्येवैष एतस्मिन्नदृश्येऽनात्म्येऽनिरुक्तेऽनिलयनेऽभयं प्रतिष्ठां विन्दते ॥ अथ सोऽभयं गतो भवति ॥ यदा ह्येवैष एतस्मिन्नुदरमन्तरं कुरुते ॥ अथ तस्य भयं भवति ॥ तत्त्वेव भयं विदुषोऽमन्वानस्य ॥ तदप्येष श्लोको भवति ॥ इति सप्तमोऽनुवाकः ॥ ७ ॥

भीषाऽस्माद्वातः पवते ॥ भीषोदेति सूर्यः ॥ भीषाऽस्मादग्निश्चेन्द्रश्च ॥ मृत्युर्धावति पञ्चम इति ॥ सैषाऽनन्दस्य मीमांसा भवति ॥ युवा स्यात्साधुयुवाध्यायकः ॥ आशिष्ठो द्रविष्ठो बलिष्ठः ॥ तस्येयं पृथिवी सर्वा वित्तस्य पूर्णा स्यात् ॥ स एको मानुष आनन्दः ॥ ते ये शतं मानुषा आनन्दाः ॥ स एको मनुष्यगन्धर्वाणामानन्दः ॥

श्रोत्रियस्य चाकामहतस्य ॥ ते ये शतं मनुष्यगन्धर्वा-
णामानन्दाः ॥ स एको देवगन्धर्वाणामानन्दः ॥ श्रोत्रि-
यस्य चाकामहतस्य ॥ ते ये शतं देवगन्धर्वाणामानन्दाः ॥
स एकः पितृणां चिरलोकलोकानामानन्दः ॥ श्रोत्रियस्य
चाकामहतस्य ॥ ते ये शतं पितृणां चिरलोकलोकाना-
मानन्दाः ॥ स एक आजानजानां देवानामानन्दः ॥ श्रो-
त्रियस्य चाकामहतस्य ॥ ते ये शतमाजानजानां देवाना-
मानन्दाः ॥ स एकः कर्मदेवानां देवानामानन्दः ॥ ये
कर्मणा देवानपियन्ति ॥ श्रोत्रियस्य चाकामहतस्य ॥ ते
ये शतं कर्मदेवानां देवानामानन्दाः ॥ स एको देवाना-
मानन्दः ॥ श्रोत्रियस्य चाकामहतस्य ॥ ते ये शतं देवा-
नामानन्दाः ॥ स एक इन्द्रस्यानन्दः ॥ श्रोत्रियस्य चाका-
महतस्य ॥ ते ये शतमिन्द्रस्यानन्दाः ॥ स एको बृहस्प-
तेरानन्दः ॥ श्रोत्रियस्य चाकामहतस्य ॥ ते ये शतं बृह-
स्पतेरानन्दाः ॥ स एकः प्रजापतेरानन्दः ॥ श्रोत्रियस्य
चाकामहतस्य ॥ ते ये शतं प्रजापतेरानन्दाः ॥ स एको
ब्रह्मण आनन्दः ॥ श्रोत्रियस्य चाकामहतस्य ॥ स यश्चायं
पुरुषे ॥ यश्चासावादित्ये ॥ स एकः ॥ स य एवंवित् ॥
अस्माल्लोकात्प्रेत्य ॥ एतमन्नमयमात्मानमुपसंक्रामति ॥
एतं प्राणमयमात्मानमुपसंक्रामति ॥ एतं मनोमयमात्मान-
मुपसंक्रामति ॥ एतं विज्ञानमयमात्मानमुपसंक्रामति ॥

एतमानन्दमयमात्मानमुपसंक्रामति ॥ तदप्येष श्लोको
भवति ॥ इत्यष्टमोऽनुवाकः ॥ ८ ॥

यतो वाचो निर्वतन्ते ॥ अप्राप्य मनसा सह ॥ आनन्दं
ब्रह्मणो विद्वान् ॥ न विभेति कुतश्चेनेति ॥ एत५ ह
वाव न तपति किमह५ साधु नाकरवम् ॥ किमहं
पापमकरवमिति ॥ स य एवं विद्वानेते आत्मान५
स्पृणुते ॥ उभे ह्येवैष एते आत्मान५ स्पृणुते य एवं
वेद ॥ इत्युपनिषत् ॥ इति नवमोऽनुवाकः ॥ ९ ॥

ब्रह्मविदिदमयमिदमेकविंशतिरक्षादक्षरसमयात्प्रा-
णो व्यानोऽपान आकाशः पृथिवी पुच्छ५ पट्विंशतिः
प्राणं यजुर्ऋक् सामादेशोऽथर्वाङ्गिरसः पुच्छं द्वाविंशति-
र्यतः श्रद्धर्त५सत्ययोगो महोऽष्टादश विज्ञानं प्रियं मोदः
प्रमोद आनन्दो ब्रह्मपुच्छं द्वाविंशतिरसन्नेवाथाष्टाविं-
शतिरसत्पोडश भीषाऽस्मान्मानुषो मनुष्यगन्धर्वाणां
देवगन्धर्वाणां पितृणां चिरलोकलोकानामाजानजानां
कर्मदेवानां ये कर्मणा देवानामिन्द्रस्य बृहस्पतेः प्रजाप-
तेर्ब्रह्मणः स यश्च संक्रामत्येकपञ्चाशद्यतः कुतश्च नैतमे-
कादश नव ॥ ब्रह्मविद्य एवं वेदेत्युपनिषत् ॥

सह नाववतु ॥ सह नौ भुनक्तु ॥ सह वीर्यं करवा-
वहै ॥ तेजस्विनावधीतमस्तु मा विद्विषावहै ॥ ॐ शान्तिः
शान्तिः शान्तिः ॥

इति द्वितीया ब्रह्मानन्दवल्ली ॥ २ ॥

अथ भृगुवल्ली ॥ ३ ॥

हरिः ॐ ॥ सह नाववतु ॥ सह नौ भुनक्तु ॥ सह
वीर्यं करवावहै ॥ तेजस्विनावधीतमस्तु मा विद्विषावहै ॥
ॐ शान्तिः शान्तिः शान्तिः ॥

भृगुर्वै वारुणिः ॥ वरुणं पितरमुपससार ॥ अधीहि
भगवो ब्रह्मेति ॥ तस्मा एतत्प्रोवाच ॥ अन्नं प्राणं चक्षुः
श्रोत्रं मनो वाचमिति ॥ तः होवाच ॥ यतो वा इमानि
भूतानि जायन्ते ॥ येन जातानि जीवन्ति ॥ यत्प्रयन्त्य-
भिसंविशन्ति ॥ तद्विजिज्ञासस्व ॥ तद्ब्रह्मेति ॥ स तपो-
ऽतप्यत ॥ स तपस्तप्त्वा ॥ इति प्रथमोऽनुवाकः ॥ १ ॥

अन्नं ब्रह्मेति व्यजानात् ॥ अन्नाच्चेव खल्विमानि
भूतानि जायन्ते ॥ अन्नेन जातानि जीवन्ति ॥ अन्नं
प्रयन्त्यभिसंविशन्तीति ॥ तद्विज्ञाय ॥ पुनरेव वरुणं
पितरमुपससार ॥ अधीहि भगवो ब्रह्मेति ॥ तः होवाच ॥
तपसा ब्रह्म विजिज्ञासस्व ॥ तपो ब्रह्मेति ॥ स तपोऽत-
प्यत ॥ स तपस्तप्त्वा ॥ इति द्वितीयोऽनुवाकः ॥ २ ॥

प्राणो ब्रह्मेति व्यजानात् ॥ प्राणाच्चेव खल्विमानि
भूतानि जायन्ते ॥ प्राणेन जातानि जीवन्ति ॥ प्राणं
प्रयन्त्यभिसंविशन्तीति ॥ तद्विज्ञाय ॥ पुनरेव वरुणं
पितरमुपससार ॥ अधीहि भगवो ब्रह्मेति ॥ तः होवाच ॥
तपसा ब्रह्म विजिज्ञासस्व ॥ तपो ब्रह्मेति ॥ स तपोऽत-
प्यत ॥ स तपस्तप्त्वा ॥ इति तृतीयोऽनुवाकः ॥ ३ ॥

वेद ॥ क्षेम इति वान्वि ॥ योगक्षेम इति प्राणापानयोः ॥
 कर्मेति हस्तयोः ॥ गतिरिति पादयोः ॥ विमुक्तिरिति
 पायौ ॥ इति मानुषीः समाज्ञाः ॥ अथ दैवीः ॥ तृप्तिरिति
 वृष्टौ ॥ बलमिति विद्युति ॥ २ ॥ यश इति पशुषु ॥
 ज्योतिरिति नक्षत्रेषु ॥ प्रजापतिरमृतमानन्द इत्युपस्थे ॥
 सर्वमित्याकाशे ॥ तत्प्रतिष्ठेत्युपासीत ॥ प्रतिष्ठावान्
 भवति ॥ तन्मह इत्युपासीत ॥ महान् भवति ॥ तन्मन
 इत्युपासीत ॥ मानवान् भवति ॥ ३ ॥ तन्नम इत्युपा-
 सीत ॥ नम्यन्तेऽस्मै कामाः ॥ तद्ब्रह्मेत्युपासीत ॥ ब्रह्म-
 वान् भवति ॥ तद्ब्रह्मणः परिमर इत्युपासीत ॥ पर्येण
 म्रियन्ते द्विपन्तः सपत्नाः ॥ परि येऽप्रिया आतृव्याः ॥
 स यश्चायं पुरुषे ॥ यश्चासावादित्ये ॥ स एकः ॥ ४ ॥
 स य एवंवित् ॥ अस्माल्लोकात्प्रेत्य ॥ एतमन्नमयमात्मान-
 मुपसंक्रम्य ॥ एतं प्राणमयमात्मानमुपसंक्रम्य ॥ एतं
 मनोमयमात्मानमुपसंक्रम्य ॥ एतं विज्ञानमयमात्मान-
 मुपसंक्रम्य ॥ एतमानन्दमयमात्मानमुपसंक्रम्य ॥ इमाँ-
 ल्लोकान्कामाक्षीकामरूप्यनुसंचरन् ॥ एतत्सामगायत्रास्ते
 ॥ हा ३ बु हा ३ बु हा ३ बु ॥ ५ ॥ अहमन्नमहमन्नम-
 हमन्नम् ॥ अहमन्नादो २ ऽहमन्नादो २ ऽहमन्नादः ॥
 अहं श्लोककृदहं श्लोककृदहं श्लोककृत् ॥ अहमस्मि
 प्रथमजा क्रता ३ स्य ॥ पूर्वं देवेभ्योऽमृतस्य ना ३
 भायि ॥ यो मा ददाति स इदेव मा ३ वाः ॥ अहम-

अमन्त्रमदन्तमा ३ ऋ ॥ अहं विश्वं भुवनमभ्यभवां ३ ॥
 सुवर्णज्योतीः ॥ य एवं वेद ॥ इत्युपनिषत् ॥ ६ ॥
 (राध्यते विद्युति मानवान्भवत्येको हा ३ बु य एवं वे-
 दकं च) ॥ इति दशमोऽनुवाकः ॥ १० ॥

भृगुस्तस्म यतो विशन्ति तद्विजिज्ञासस्व तन्नयोद-
 शान्नं प्राणं मनो विज्ञानमिति विज्ञाय तं तपसा द्वादश
 द्वादशानन्द इति सैपादशान्नं न निन्द्यात् प्राणः शरीर-
 मन्नं न परिचक्षीतापो ज्योतिरन्नं बहु कुर्वीत पृथिव्या-
 माकाश एकादशैकादश ॥ न कंचनैकपष्टिरेकान्नविं-
 शतिरेकान्नविंशतिः ॥ सह नाववतु ॥ सह नौ भुनक्तु ॥
 सह वीर्यं करवावहै ॥ तेजस्विनावधीतमस्तु मा विद्वि-
 पावहै ॥ ॐ शान्तिः शान्तिः शान्तिः ॥

॥ भृगुरित्युपनिषत् ॥

॥ इति तृतीया भृगुवल्ली ॥ ३ ॥

शं नो मित्रः शं वरुणः ॥ शं नो भवत्वयमा ॥ शं न
 इन्द्रो बृहस्पतिः ॥ शं नो विष्णुरुहक्रमः ॥ नमो ब्रह्मणे ॥
 नमस्ते वायो ॥ त्वमेव प्रत्यक्षं ब्रह्मासि ॥ त्वामेव प्रत्यक्षं
 ब्रह्म वदिष्यामि ॥ ऋतं वदिष्यामि ॥ सत्यं वदिष्यामि ॥
 तन्मामवतु ॥ तद्वक्तारमवतु ॥ अवतु माम् ॥ अवतु
 वक्तारम् ॥ ॐ ॥ शान्तिः शान्तिः शान्तिः ॥

॥ इति तैत्तिरीयोपनिषत्संपूर्णा ॥ ७ ॥

॥ ॐ तत्सत् ॥

ऐतरेयोपनिषत् ॥ ८ ॥

वाङ् मे मनसि प्रतिष्ठिता मनो मे वाचि प्रतिष्ठित-
माविरावीर्म एधि ॥ वेदस्य म आणीस्थः श्रुतं मे मा प्रहा-
सीरनेनाधीतेनाहोरात्रान्संदधाम्यृतं वदिष्यामि सत्यं
वदिष्यामि ॥ तन्मामवतु तद्वक्तारमवतु अवतु मामवतु
वक्तारमवतु वक्तारम् ॥ ॐ शान्तिः शान्तिः शान्तिः ॥

आत्मा वा इदमेक एवाग्र आसीन्नान्यात्कंचन मिषत्
स ईक्षत लोकन्नु सृजा इति ॥ १ ॥ स इमांल्लोकानसृ-
जत अम्भो मरीचीर्मरमापोऽदोऽम्भः परेण दिवं द्यौः प्र-
तिष्ठाऽन्तरिक्ष मरीचयः ॥ पृथिवी मरो या अधस्तात्ता
आपः ॥ २ ॥ स ईक्षतेमे नु लोका लोकपालान्नु सृजा
इति ॥ सोऽन्य एव पुरुषं समुद्धृत्यामूर्च्छयत् ॥ ३ ॥
तमभ्यतपत्तत्याभितप्तस्य मुखं निरभिद्यत यथाण्डं मुखा-
द्वाग्वाचो भिर्नासिके निरभिद्येतां नासिकाभ्यां प्राणः ॥
प्राणाद्वायुरक्षिणी निरभिद्येतामक्षीभ्यां चक्षुश्चक्षुष आ-
दित्यः कर्णौ निरभिद्येतां कर्णाभ्यां श्रोत्रं श्रोत्राद्विशस्त्व-
ङ्गिरभिद्यत त्वचो लोमानि लोमभ्य ओषधिवनस्पतयो
हृदयं निरभिद्यत हृदयान्मनो मनसश्चन्द्रमा नाभिर्निर-
भिद्यत नाभ्या अपानोऽपानान्मृत्युः शिश्नं निरभिद्यत
शिश्नाद्रेतो रेतस आपः ॥ ४ ॥ इति प्रथमः खण्डः ॥ १ ॥

ता एता देवताः सृष्टा अस्मिन् महत्यर्णवे प्रापतंस्तम-
 शनापिपासाभ्यामन्ववार्जत् ॥ ता एनमब्रुवन्नायतनं नः
 प्रजानीहि यस्मिन् प्रतिष्ठिता अन्नमदामेति ॥ १ ॥ ताभ्यो
 गामानयत्ता अब्रुवन्न वै नोऽयमलमिति ॥ ताभ्योऽश्व-
 मानयत्ता अब्रुवन्न वै नोऽयमलमिति ॥ २ ॥ ताभ्यः
 पुरुषमानयत्ता अब्रुवन् सुकृतं बतेति पुरुषो वाव सुकृ-
 तम् ॥ ता अब्रवीद्यथाऽऽयतनं प्रविशतेति ॥ ३ ॥ अभि-
 र्वाग्भूत्वा मुखं प्राविशद्वायुः प्राणो भूत्वा नासिके प्रावि-
 शदादित्यश्चक्षुर्भूत्वाऽक्षिणी प्राविशद्दिशः श्रोत्रं भूत्वा
 कर्णौ प्राविशन्नोषधिवनस्पतयो लोमानि भूत्वा त्वचं
 प्राविशंश्चन्द्रमा मनो भूत्वा हृदयं प्राविशन्मृत्युरपानो
 भूत्वा नाभिं प्राविशदापो रेतो भूत्वा शिश्नं प्राविशन्
 ॥ ४ ॥ तमशनापिपासे अब्रूतामावाभ्यामभिप्रजानी-
 हीति ॥ स ते अब्रवीदेतास्वेव वां देवतास्वाभजाम्येतासु
 भागिन्यौ करोमीति ॥ तस्माद्यस्यै कस्यै च देवतायै हवि-
 र्गृह्यते भागिन्यावेवास्यामशनापिपासे भवतः ॥ ५ ॥
 इति द्वितीयः खण्डः ॥ २ ॥

स ईक्षतेमे नु लोकाश्च लोकपालाश्चाज्ञमेभ्यः सृजा-
 इति ॥ १ ॥ सोऽपोभ्यतपत् ताभ्योऽभितसाभ्यो मूर्तिरजा-
 यत् ॥ या वै सा मूर्तिरजायताऽन्नं वै तत् ॥ २ ॥ तदेतत्सृष्टं
 नदत् पराङ्म्यजिघांसत् तद्वाचा जिघृक्षत्तन्नाश-
 क्रोद्धाचा ग्रहीतुम् ॥ स यद्वैनद्वाचाऽग्रहैष्यदभिव्याहृत्य

हैवान्नमन्नप्यत् ॥ ३ ॥ तत्प्राणेनाजिघृक्षत् तन्नाशकोत्प्रा-
 णेन ग्रहीतुम् ॥ स यद्वैनत्प्राणेनाग्रहैष्यदभिप्राण्य हैवा-
 न्नमन्नप्यत् ॥ ४ ॥ तच्चक्षुषाऽजिघृक्षत् तन्नाशकोच्चक्षुषा
 ग्रहीतुम् ॥ स यद्वैनच्चक्षुषाऽग्रहैष्यद्दृष्ट्वा हैवान्नमन्नप्यत्
 ॥ ५ ॥ तच्छ्रोत्रेणाजिघृक्षत् तन्नाशकोच्छ्रोत्रेण ग्रही-
 तुम् ॥ स यद्वैनच्छ्रोत्रेणाग्रहैष्यच्छ्रुत्वा हैवान्नमन्नप्यत्
 ॥ ६ ॥ तत्त्वचाऽजिघृक्षत् तन्नाशकोत्त्वचा ग्रहीतुम् ॥
 स यद्वैनत्त्वचाऽग्रहैष्यत्स्पृष्ट्वा हैवान्नमन्नप्यत् ॥ ७ ॥
 तन्मनसाऽजिघृक्षत् तन्नाशकोन्मनसा ग्रहीतुम् ॥ स यद्वै-
 नन्मनसाऽग्रहैष्यच्चात्वा हैवान्नमन्नप्यत् ॥ ८ ॥ तच्छिश्ने-
 नाजिघृक्षत्तन्नाशकोच्छिश्नेन ग्रहीतुम् ॥ स यद्वैनच्छिश्नेना-
 ग्रहैष्यद्विसृज्य हैवान्नमन्नप्यत् ॥ ९ ॥ तदपानेनाजिघृक्षत्
 तदावयत् ॥ सैषोऽन्नस्य ग्रहो यद्वायुरन्नमायुर्वा एष यद्वायुः
 ॥ १० ॥ स ईक्षत कथं न्विदं मदते स्यादिति स ईक्षत
 कतरेण प्रपद्या इति ॥ स ईक्षत यदि वाचाऽभिध्याहृतं
 यदि प्राणेनाऽभिप्राणितं यदि चक्षुषा दृष्टं यदि श्रोत्रेण
 श्रुतं यदि त्वचा स्पृष्टं यदि मनसा ध्यातं यद्यपानेना-
 भ्यपानितं यदि शिश्नेन विसृष्टमथ कोऽहमिति ॥ ११ ॥
 स एतमेव सीमानं विदार्यैतया द्वारा प्रापद्यत ॥ सैषा
 विद्वतिर्नाम द्वास्तदेतन्नान्दनं तस्य त्रय आवसथास्त्रयः
 स्वप्ना अयमावसथोऽयमावसथोऽयमावसथ इति ॥ १२ ॥
 स जातो भूतान्यभिव्यैख्यत् किमिहान्यं वावदिषदिति ॥

स एतमेव पुरुषं ब्रह्म ततममपश्यदिदमदर्शमिती५ ॥ १३ ॥
तस्मादिदन्द्रो नामेदन्द्रो ह वै नाम तमिदन्द्रं सन्तमिन्द्रं
इत्याचक्षते परोक्षेण परोक्षप्रिया इव हि देवाः परोक्षप्रिया
इव हि देवाः ॥ १४ ॥ इति तृतीयः खण्डः ॥ ३ ॥

इत्यैतरेये द्वितीयारण्यके चतुर्थोऽध्यायः ॥ ४ ॥

उपनिषत्सु प्रथमोऽध्यायः ॥ १ ॥

पुरुषे ह वा अयमादितो गर्भो भवति । यदेत-
द्रेतस्तदेतत्सर्वेभ्योऽङ्गेभ्यस्तेजःसंभूतमात्मन्येवात्मानं वि-
भर्ति तद्यदा स्त्रियां सिञ्चत्यथैनज्जनयति तदस्य प्रथमं
जन्म ॥ १ ॥ तस्त्रिया आत्मभूयं गच्छति यथा स्वमङ्गं
तथा तस्मादेनां न हिनस्ति साऽस्यै तमात्मानमत्र गतं
भावयति ॥ २ ॥ सा भावयित्री भावयितव्या भवति
तं स्त्री गर्भं विभर्ति सोऽग्र एव कुमारं जन्मनोऽग्रेऽधि-
भावयति स यत्कुमारं जन्मनोऽग्रेऽधिभावयत्यात्मानमेव
तन्भावयत्येषां लोकानां सन्तत्या एवं सन्तता हीमे लोका-
स्तदस्य द्वितीयं जन्म ॥ ३ ॥ सोऽस्यायमात्मा पुण्येभ्यः
कर्मभ्यः प्रतिधीयतेऽथास्याऽयमितर आत्मा कृतकृत्यो
वयोगतः प्रैति स इतः प्रयत्नेव पुनर्जायते तदस्य तृतीयं
जन्म ॥ ४ ॥ तदुक्तमृषिणा । गर्भे तु सन्नन्वेषामवेदमहं
देवानां जनिमानि विश्वा ॥ शतं मा पुर आयसीररक्ष-
न्नधः श्येनो जवसा निरदीयमिति गर्भे एवैतच्छयानो
वामदेव एवमुवाच ॥ ५ ॥ स एवं विद्वानस्माच्छरी-

रमेदादूर्ध्वं उत्क्रम्यामुष्मिन् स्वर्गे लोके सर्वान् कामा-
नाह्वाऽमृतः समभवत् समभवत् ॥ ६ ॥ इति चतुर्थः
खण्डः ॥ ४ ॥ इत्यैतरेयारण्यके पञ्चमोऽध्यायः ॥ ५ ॥
उपनिषत्सु द्वितीयोऽध्यायः ॥ २ ॥

कोऽयमात्मेति वयमुपास्यहे कतरः स आत्मा येन
वा पश्यति येन वा शृणोति येन वा गन्धाना-
जिघ्रति येन वा वाचं व्याकरोति येन वा स्वादु
चास्वादु च विजानाति ॥ १ ॥ यदेतत् हृदयं मनश्चैतत् ॥
संज्ञानमाज्ञानं विज्ञानं प्रज्ञानं मेधा दृष्टिर्धृतिर्मतिर्मनीषा
जूतिः स्मृतिः संकल्पः क्रतुरसुः कामो वश इति सर्वा-
ण्येवैतानि प्रज्ञानस्य नामधेयानि भवन्ति ॥ २ ॥ एष
ब्रह्मैष इन्द्र एष प्रजापतिरेते सर्वे देवा इमानि च पञ्च
महाभूतानि पृथिवी वायुराकाश आपो ज्योतीर्णीषीत्येता-
नीमानि च क्षुद्रमिश्राणीव ॥ बीजानीतराणि चेताराणि
चाण्डजानि च जारुजानि च स्वेदजानि चोद्भिज्जानि
चाश्वा गावः पुरुषा हस्तिनो यत्किंचेदं प्राणि जङ्गमं च
पतत्रि च यच्च स्थावरं सर्वं तत्प्रज्ञानेत्रं प्रज्ञाने प्रतिष्ठितं
प्रज्ञानेत्रो लोकः प्रज्ञा प्रतिष्ठा प्रज्ञानं ब्रह्म ॥ ३ ॥ स
एतेन प्राज्ञेनात्मनास्माल्लोकादुत्क्रम्यामुष्मिन् स्वर्गे लोके
सर्वान्कामानाह्वाऽमृतः समभवत्समभवत् ॥ इत्योम्
॥ ४ ॥ इति पञ्चमः खण्डः ॥ ५ ॥ इत्यैतरेयारण्यके
षष्ठोऽध्यायः ॥ ६ ॥ उपनिषत्सु तृतीयोऽध्यायः ॥ ३ ॥

वाङ्मे मनसि प्रतिष्ठिता मनो मे वाचि प्रतिष्ठितमा-
विराचीर्म एधि ॥ वेदस्य म आणीस्थः श्रुतं मे मा प्रहा-
सीरनेनाधीतेनाऽहोरात्रान्संदधाम्यृतं वदिष्यामि सत्यं
वदिष्यामि तन्मामवतु तद्वक्तारमवत्ववतु मामवतु
वक्तारमवतु वक्तारम् ॥ ॐ शान्तिः शान्तिः शान्तिः ॥
इत्यैतरेयोपनिषत्संपूर्णा ॥ ८ ॥

॥ ॐ तत्सत् ॥

छान्दोग्योपनिषत् ॥ ९ ॥

ॐ आप्यायन्तु ममाङ्गानि वाक्प्राणश्चक्षुः श्रोत्रमथौ
बलमिन्द्रियाणि च ॥ सर्वाणि सर्वं ब्रह्मोपनिषदं माहं
ब्रह्म निराकुर्यां मा मा ब्रह्म निराकरोदनिराकरणमस्त्व-
निराकरणं मेऽस्तु तदात्मनि निरते य उपनिषत्सु धर्मास्ते
मयि सन्तु ते मयि सन्तु ॥ ॐ शान्तिः शान्तिः शान्तिः ॥

ओमित्येतदक्षरमुद्गीथमुपासीतोमिति ह्युद्गायति तस्यो-
पन्याख्यानम् ॥ १ ॥ एषां भूतानां पृथिवी रसः पृथिव्या
आपो रसोऽपामोषधयो रस ओषधीनां पुरुषो रसः पुरु-
षस्य वाग्रसो वाच ऋग्रस ऋचः साम रसः साम उद्गीथो
रसः ॥ २ ॥ स एष रसानां रसतमः परमः परार्थो-
ऽष्टमो यदुद्गीथः ॥ ३ ॥ कतमा कतमर्कतमत्कतमत्साम
कतमः कतम उद्गीथ इति विमृष्टं भवति ॥ ४ ॥ वागे-
वर्क प्राणः सामोमित्येतदक्षरमुद्गीथस्तद्वा एतन्मिथुनं

यद्वार्कं च प्राणश्चर्कं च साम च ॥ ५ ॥ तदेतन्मिथुनमो-
मित्येतस्मिन्नक्षरे सःसृज्यते यदा वै मिथुनौ समाग-
च्छत आपयतो वै तावन्योन्यस्य कामम् ॥ ६ ॥ आप-
यिता ह वै कामानां भवति य एतदेवं विद्वानक्षरमुद्गी-
थमुपास्ते ॥ ७ ॥ तद्वा एतदनुज्ञाक्षरं यद्धि किंचानुज्ञा-
नात्योमित्येवं तदाहैषा एव समृद्धिर्यदनुज्ञा समर्धयिता
ह वै कामानां भवति य एतदेवंविद्वानक्षरमुद्गीथमु-
पास्ते ॥ ८ ॥ तेनेयं त्रयी विद्या वर्तते ओमित्याश्रावय-
त्योमिति शःसत्योमित्युद्गायत्येतस्यैवाक्षरस्यापचित्यै म-
हिम्ना रसेन ॥ ९ ॥ तेनोभौ कुरुतो यश्चैतदेवं वेद यश्च न
वेद । नाना तु विद्या चाविद्या च यदेव विद्यया करोति क्र-
द्धयोपनिषदा तदेव वीर्यवत्तरं भवतीति खल्वेतस्यैवाक्षर-
स्योपव्याख्यानं भवति ॥ १० ॥ तृतीयस्य प्रथमः खण्डः ॥ १ ॥

देवासुरा ह वै यत्र संयेतिर उभये प्राजापत्यास्तद्ध
देवा उद्गीथमाजहुरनेनैनानभिभविष्याम इति ॥ १ ॥
ते ह नासिक्यं प्राणमुद्गीथमुपासांचक्रिरे तःहासुराः
पाप्मना विविधुस्तस्मात्तेनोभयं जिघ्रति सुरभि च दुर्गन्धि
च पाप्मना ह्येष विद्धः ॥ २ ॥ अथ ह वाचमुद्गीथमुपा-
सांचक्रिरे ताःहासुराः पाप्मना विविधुस्तस्मात्तयोभयं
वदति सत्यं चानृतं च पाप्मना ह्येष विद्धः ॥ ३ ॥ अथ
ह चक्षुरुद्गीथमुपासांचक्रिरे तद्वासुराः पाप्मना विविधु-
स्तस्मात्तेनोभयं पश्यति दर्शनीयं चादर्शनीयं च पाप्मना

ह्येतद्विद्धम् ॥ ४ ॥ अथ ह श्रोत्रमुद्गीथमुपासांचक्रिरे
 तद्धासुराः पाप्मना विविधुस्तस्मात्तेनोभयः शृणोति
 श्रवणीयं चाऽश्रवणीयं च पाप्मना ह्येतद्विद्धम् ॥ ५ ॥
 अथ ह मन उद्गीथमुपासांचक्रिरे तद्धासुराः पाप्मना
 विविधुस्तस्मात्तेनोभयः संकल्पयते संकल्पनीयं चासंक-
 ल्पनीयं च पाप्मना ह्येतद्विद्धम् ॥ ६ ॥ अथ ह य एवायं
 मुख्यः प्राणस्तमुद्गीथमुपासांचक्रिरे तः हासुरा ऋत्वा वि-
 दध्वसुर्यथाश्मानमाखणमृत्वा विध्वंसेत् ॥ ७ ॥ एवं
 यथाश्मानमाखणमृत्वा विध्वंसत एवंहैव स विध्वं-
 सते य एवंविदि पापं कामयते यश्चैनमभिदासति स
 एषोऽश्माखणः ॥ ८ ॥ नैवैतेन सुरभि न दुर्गन्धि विजा-
 नात्यपहतपाप्मा ह्येव तेन यदश्नाति यत्पिबति तेनेतरान्
 प्राणानवत्येतसु एवान्ततोऽवित्त्वोत्क्रामति व्याददात्येवा-
 न्तत इति ॥ ९ ॥ तः हाङ्गिरा उद्गीथमुपासांचक्र एवा-
 ङ्गिरसं मन्यतेऽङ्गानां यद्रसः ॥ १० ॥ तेन तः ह बृह-
 स्पतिरुद्गीथमुपासांचक्र एतसु एव बृहस्पतिं मन्यते
 दाग्धि बृहती तस्या एष पतिः ॥ ११ ॥ तेन तः हा-
 यास्य उद्गीथमुपासांचक्र एतसु एवायास्यं मन्यन्त आस्या-
 दयते ॥ १२ ॥ तेन तः ह वक्रो दालभ्यो विदांचकार ॥
 स ह नैमिषीयानामुद्राता बभूव स ह सौभ्यः कामाना-
 गायति ॥ १३ ॥ आगाता ह वै कामानां भवति य

एतदेवं विद्वानक्षरमुद्गीथमुपास्त इत्यध्यात्मम् ॥ १४ ॥
इति द्वितीयः खण्डः ॥ २ ॥

अथाधिदैवतं य एवासौ तपति तमुद्गीथमुपासीतो-
द्यन्वा एष प्रजाभ्य उद्गायति उद्यं स्तमोभयमपहन्यप-
हन्ता ह वै भयस्य तमसो भवति य एवं वेद ॥ १ ॥
समान उ एवायं चासौ चोष्णोऽयमुष्णोऽसौ स्वर इती-
ममाचक्षते स्वर इति प्रत्यास्वर इत्यमुं तस्माद्वा एतमि-
मममुं चोद्गीथमुपासीत ॥ २ ॥ अथ खलु व्यानमेवोद्गी-
थमुपासीत यद्वै प्राणिति स प्राणो यदपानिति सोऽपा-
नोऽथ यः प्राणापानयोः सन्धिः स व्यानो यो व्यानः
सा वाक् तस्मादप्राणन्नपानन्वाचमभिव्याहरति ॥ ३ ॥
या वाक्सकर्तस्मादप्राणन्नपानन्नृचमभिव्याहरति यकर्त-
त्साम तस्मादप्राणन्नपानन्साम गायति यत्साम स
उद्गीथस्तस्मादप्राणन्नपानन्नुद्गायति ॥ ४ ॥ अतो यान्य-
न्यानि वीर्यवन्ति कर्माणि यथाग्नेर्मन्थनमाजेः सरणं
दृढस्य धनुष आयमनमप्राणन्नपानन्स्तानि करोत्येतस्य
हेतोर्व्यानमेवोद्गीथमुपासीत ॥ ५ ॥ खलुद्गीथाक्षराण्यु-
पासीतोद्गीथ इति प्राण एवोत्प्राणेन ह्युत्तिष्ठति वाग्गी-
र्वाचो ह गिर इत्याचक्षतेऽन्नं थमन्ने हीदन् सर्वं स्थि-
तम् ॥ ६ ॥ द्यौरेवोदन्तरिक्षं गीः पृथिवी यमादित्य
एवोद्वायुर्गीरग्निस्थः सामवेद एवोद्यजुर्वेदो गीः ऋग्वे-
दस्थं दुरधेऽसौ वाग्दोहं यो वाचो दोहोऽन्नवानन्नादो

भवति य एतान्येवं विद्वानुद्गीथाक्षराण्युपास्त उद्गीथ इति
॥ ७ ॥ अथ खल्वाशीः समृद्धिरुपसरणानीत्युपासीत
येन साम्ना स्तोष्यन्स्यात्तत्सामोपधावेत् ॥ ८ ॥ यस्या-
मृचि तामृचं यदार्घ्यं तमृचिं यां देवतामभिष्टोष्यन्स्यात्तां
देवतामुपधावेत् ॥ ९ ॥ येन छन्दसा स्तोष्यन्स्यात्त-
च्छन्द उपधावेद्येन स्तोमेन स्तोष्यमाणः स्यात्तः स्तोम-
मुपधावेत् ॥ १० ॥ यां दिशमभिष्टोष्यन्स्यात्तां दिश-
मुपधावेत् ॥ ११ ॥ आत्मानमन्तत उपसृत्य स्तुवीत
कामं ध्यायन्नग्रमन्तोऽभ्याशो ह यदस्मै स कामः समृ-
ध्येत यत्कामः स्तुवीतेति यत्कामः स्तुवीतेति ॥ १२ ॥
इति तृतीयः खण्डः ॥ ३ ॥

ॐमित्येतदक्षरमुद्गीथमुपासीतोमिति ब्रुवायति तस्यो-
पध्याख्यानम् ॥ १ ॥ देवा वै मृत्योर्विभ्यतस्त्रयीं विद्यां
प्राविशस्ते छन्दोभिरच्छादयन्त्यदेभिरच्छादयस्तेच्छ-
न्दसां छन्दस्त्वम् ॥ २ ॥ तानु तन्न मृत्युर्यथा मत्स्यमुदके
परिपश्येदेवं पर्यपश्यद्दृचि साम्नि यजुषि । ते नु विस्वोर्ध्वा
ऋचः साम्नो यजुषः स्वरमेव प्राविशन् ॥ ३ ॥ यदा वा
ऋचमाप्नोत्योमित्येवातिस्वरत्येवऽसामैवं यजुरेप उ स्वरो
यदेतदक्षरमेतदमृतमभयं तत्प्रविश्य देवा अमृता अ-
भया अभवन् ॥ ४ ॥ स य एतदेवं विद्वानक्षरं प्रणौत्येत-
देवाक्षरऽस्वरममृतमभयं प्रविशति तत्प्रविश्य यदमृता
देवास्तदमृतो भवति ॥ ५ ॥ इति चतुर्थः खण्डः ॥ ४ ॥

अथ खलु य उद्गीथः स प्रणवो यः प्रणवः स उद्गीथ इत्यसौ वा आदित्य उद्गीथ एष प्रणव ओमिति ह्येष स्वरन्नेति ॥ १ ॥ एतमु एवाहमभ्यागासिपं तस्मान्मम त्वमेकोऽसीति ह कौपीतकिः पुत्रमुवाच रश्मीःस्त्वं पर्यावर्तयाद्ब्रह्मवो वै ते भविष्यन्तीत्यधिदैवतम् ॥ २ ॥ अथाध्यात्मं य एवायं मुख्यः प्राणस्तमुद्गीथमुपासीतो- मिति ह्येष स्वरन्नेति ॥ ३ ॥ एतमु एवाहमभ्यागासिपं तस्मान्मम त्वमेकोऽसीति ह कौपीतकिः पुत्रमुवाच प्राणाःस्त्वं भूमानमभिगायताद्ब्रह्मवो वै मे भविष्य- न्तीति ॥ ४ ॥ अथ खलु य उद्गीथः स प्रणवो यः प्रणवः स उद्गीथ इति होतृषदनाद्धैवापि दुरुद्गीथमनुसमाहर- तीत्यनुसमाहरतीति ॥ ५ ॥ इति पञ्चमः खण्डः ॥ ५ ॥

इयमेवर्गग्निः साम तदेतदेतस्यामृच्यध्यूढः साम तस्माद्वच्यध्यूढः साम गीयत इयमेव साऽग्निरमस्त- त्साम ॥ १ ॥ अन्तरिक्षमेवर्वायुः साम तदेतदेतस्यामृच्य- ध्यूढः साम तस्माद्वच्यध्यूढः साम गीयतेऽन्तरिक्षमेव सा वायुरमस्तत्साम ॥ २ ॥ द्यौरेवर्गादित्यः साम तत्पुण्ड- तस्यामृच्यध्यूढः साम तस्माद्वच्यध्यूढः साम गीयत द्यौरेव सादित्योऽमस्तत्साम ॥ ३ ॥ नक्षत्राण्येवर्क चन्द्रमाः साम तदेतदेतस्यामृच्यध्यूढः साम तस्माद्वच्यध्यूढः साम गीयते नक्षत्राण्येव सा चन्द्रमा अमस्तत्साम ॥ ४ ॥ अथ यदेतदादित्यस्य शुक्लं भाः सैवर्गथ यन्नीलं परः

कृष्णं तत्साम तदेतदेतस्यामृच्यध्यूढं साम तस्मादृच्य-
ध्यूढं साम गीयते ॥ ५ ॥ अथ यदेवैतदादित्यस्य शुक्लं
भाः सैव साऽथ यन्नीलं परः कृष्णं तदमस्तत्सामाऽथ य
एपोऽन्तरादित्ये हिरण्यमयः पुरुषो दृश्यते हिरण्यश्मश्रु-
हिरण्यकेश आप्रणखात्सर्व एव सुवर्णः ॥ ६ ॥ तस्य
यथा कप्यासं पुण्डरीकमेवमक्षिणी तस्योदिति नाम स
एष सर्वेभ्यः पाप्मभ्य उदित उदेति ह वै सर्वेभ्यः पाप्म-
भ्यो य एवं वेद ॥ ७ ॥ तस्यर्क् च साम च गोष्णौ
तस्मादुद्गीथस्तस्मात्त्वेवोद्गीतैतस्य हि गाता स एष ये चामु-
ष्मात्प्राञ्चो लोकास्तेषां चेष्टे देवकामानां चेत्यधिदैवतम्
॥ ८ ॥ इति पष्ठः खण्डः ॥ ६ ॥

तथाध्यात्मं वागेवर्क् प्राणः साम तदेतदेतस्यामृच्य-
ध्यूढं साम तस्मादृच्यध्यूढं साम गीयते वागेव सा
प्राणोऽमस्तत्साम ॥ १ ॥ चक्षुरेवर्गात्मा साम तदेतदेत-
स्यामृच्यध्यूढं साम तस्मादृच्यध्यूढं साम गीयते
चक्षुरेव सात्माऽमस्तत्साम ॥ २ ॥ श्रोत्रमेवर्जमनः
साम तदेतदेतस्यामृच्यध्यूढं साम तस्मादृच्यध्यूढं
साम गीयते श्रोत्रमेव सा मनोऽमस्तत्साम ॥ ३ ॥
अथ यदेतदक्षणः शुक्लं भाः सैवर्गथ यन्नीलं परः कृष्णं
तत्साम तदेतदेतस्यामृच्यध्यूढं साम तस्मादृच्यध्यूढं
साम गीयते ॥ अथ यदेवैतदक्षणः शुक्लं भाः सैव साऽथ
यन्नीलं परः कृष्णं तदमस्तत्साम ॥ ४ ॥ अथ य एपो-

ऽन्तरक्षिणि पुरुषो दृश्यते सैवकर्तृत्साम तदुक्तं तद्य-
जुस्तद्ब्रह्म तस्यैतस्य तदेव रूपं यदमुष्य रूपं यावमुष्य
गेष्णौ तौ गेष्णौ यन्नाम तन्नाम ॥ ५ ॥ स एष ये
चैतस्मादर्वाञ्चो लोकास्तेषां चेष्टे मनुष्यकामानां चेति
तद्य इमे वीणायां गायन्त्येतं ते गायन्ति तस्मात्ते धनस-
नयः ॥ ६ ॥ अथ य एतदेवंविद्वान्साम गायत्युभौ
स गायति सोऽमुनैव स एष ये चामुष्मात्पराञ्चो लोका-
स्ताश्चाप्नोति देवकामास्ताश्च ॥ ७ ॥ अथानेनैव ये चैत-
स्मादर्वाञ्चो लोकास्ताश्चाप्नोति मनुष्यकामाश्च तस्मादु-
हैवंविदुद्गाता ब्रूयात् ॥ ८ ॥ कं ते काममागायानीत्येष ह्येव
कामगानस्येष्टे य एवं विद्वान्साम गायति साम गायति
॥ ९ ॥ इति सप्तमः खण्डः ॥ ७ ॥

त्रयो होद्गीथे कुशला बभूवुः शिलकः शालावत्यश्चैकि-
तायनो दाल्भ्यः प्रवाहणो जैवलिरिति ते होचुरुद्गीथे वै
कुशलाः सो हन्तोद्गीथे कथां वदाम इति ॥ १ ॥ तथेति
ह समुपविविशुः स ह प्रवाहणो जैवलिरुवाच भगवन्ता-
वग्रे वदतां ब्राह्मणयोर्वदतोर्वाचः श्रोष्यामीति ॥ २ ॥
स ह शिलकः शालावत्यश्चैकितायनं दाल्भ्यमुवाच हन्त
त्वा पृच्छानीति पृच्छेति होवाच ॥ ३ ॥ का साम्नो
गतिरिति स्वर इति होवाच स्वरस्य का गतिरिति प्राण
इति होवाच प्राणस्य का गतिरित्यन्नमिति होवाचान्नस्य
का गतिरित्याप इति होवाच ॥ ४ ॥ अपां का गतिरि-

त्यसौ लोक इति होवाचामुष्य लोकस्य का गतिरिति
न स्वर्गं लोकमतिनयेदिति होवाच स्वर्गं वयं लोकः
सामाभिसंस्थापयाम स्वर्गसंस्तावः हि सामेति ॥ ५ ॥

तः ह शिलकः शालावत्यश्चैकितायनं दाल्भ्यमुवाचाप्र-
तिष्ठितं वै किल ते दाल्भ्य साम यस्त्वेतर्हि ब्रूयान्मूर्धा
ते विपतिष्यतीति मूर्धा ते विपतेदिति ॥ ६ ॥ हन्ता-
हमेतद्भगवत्तो वेदानीति विद्धीति होवाचामुष्य लोकस्य
का गतिरित्ययं लोक इति होवाचास्य लोकस्य का
गतिरिति न प्रतिष्ठां लोकमतिनयेदिति होवाच प्रतिष्ठां
वयं लोकः सामाभिसंस्थापयामः प्रतिष्ठासंस्तावः
हि सामेति ॥ ७ ॥ तः ह प्रवाहणो जैवलिरुवाचा-
न्तवद्वै किल ते शालावत्य साम यस्त्वेतर्हि ब्रूयान्मूर्धा
ते विपतिष्यतीति मूर्धा ते विपतेदिति हन्ताहमेतद्भगवत्तो
वेदानीति विद्धीति होवाच ॥ ८ ॥ इत्यष्टमः खण्डः ॥ ८ ॥

अस्य लोकस्य का गतिरित्याकाश इति होवाच
सर्वाणि ह वा इमानि भूतान्याकाशादेव समुत्पद्यन्त
आकाशं प्रत्यस्तं यन्त्याकाशो ह्येवैभ्यो ज्यायानाकाशः
परायणम् ॥ १ ॥ स एष परोवरीयानुद्गीथः स एषोऽनन्तः
परोवरीयो हास्य भवति परोवरीयसो ह लोकाञ्जयति
य एतदेवं विद्वान्परोवरीयांसमुद्गीथमुपास्ते ॥ २ ॥
तः हैतमतिधन्वा शौनक उदरशाण्डिल्यायोक्त्वोवाच
यावत्त एनं प्रयाजमुद्गीथं वेदिष्यन्ते परोवरीयो हैभ्य-

स्तावदस्मिँल्लोके जीवनं भविष्यति ॥३॥ तथामुष्मिँल्लोके
लोक इति स य एतमेवं विद्वानुपास्ते परोवरीय एव
हास्यास्मिँल्लोके जीवनं भवति तथामुष्मिँल्लोके लोक इति
लोके लोक इति ॥ ४ ॥ इति नवमः खण्डः ॥ ९ ॥

मटचीहतेषु कुरुष्वाटिक्या सह जाययोपस्तिर्ह चाक्रा-
यण इभ्यग्रामे प्रद्राणक उवास ॥ १ ॥ स हेभ्यं कुलमा-
पान्खादन्तं विभिक्षे तहोवाच नेतोऽन्ये विद्यन्ते
यच्च येम इम उपनिहिता इति ॥२॥ एतेषां मे देहीति
होवाच तानस्मै प्रददौ हन्तानुपानमित्युच्छिष्टं वै मे
पीतस्यादिति होवाच ॥ ३ ॥ न स्विदेतेऽप्युच्छिष्टा
इति न वा अजीविष्यमिमां न खादन्निति होवाच कामो
म उदपानमिति ॥ ४ ॥ स ह खादित्वातिशेषाञ्जा-
याया आजहार साग्र एव सुभिक्षा बभूव तान्प्रतिगृह्य
निदधौ ॥ ५ ॥ स ह प्रातः संजिहान उवाच यद्वतान्नस्य
लभेमहि लभेमहि धनमात्रां राजासौ यक्ष्यते समा
सर्वैरार्षिज्यैर्वृणीतेति ॥ ६ ॥ तं जायोवाच हन्त पत इम
एव कुलमाषा इति तान्खादित्वाभुं यज्ञं विततमेयाय
॥ ७ ॥ तत्रोद्गातृनास्तावे स्तोष्यमाणानुपोपविवेश स ह
प्रस्तोतारमुवाच ॥८॥ प्रस्तोतर्या देवता प्रस्तावमन्वायत्ता
तां चेदविद्वान्प्रस्तोष्यसि मूर्धा ते विपतिष्यतीति ॥ ९ ॥
एवमेवोद्गातारमुवाचोद्गातर्या देवतोद्गीथमन्वायत्ता तां
चेदविद्वानुद्गास्यसि मूर्धा ते विपतिष्यतीति ॥१०॥ एवमेव

प्रतिहर्तारमुवाच प्रतिहर्तर्या देवता प्रतिहारमन्वायत्ता तां
चेदविद्वान्प्रतिहरिष्यसि मूर्धा ते विपतिष्यतीति ते ह समा-
रतास्तूष्णीमासांचक्रिरे ॥ १ ॥ इति दशमः खण्डः ॥ १० ॥

अथ हैनं यजमान उवाच भगवन्तं वा अहं विविदि-
पाणीत्युपस्तिरसि चाक्रायण इति होवाच ॥ १ ॥ स
होवाच भगवन्तं वा अहमेभिः सर्वैरार्त्विज्यैः पर्यैशिषं
भगवतो वा अहमवित्यान्यानवृषि ॥ २ ॥ भगवाँस्त्वेव
मे सर्वैरार्त्विज्यैरिति तथेत्यथ तर्ह्येत एव समतिसृष्टाः
स्तुवतां यावत्त्वेभ्यो धनं दद्यास्तावन्मम दद्या इति तथेति
ह यजमान उवाच ॥ ३ ॥ अथ हैनं प्रस्तोतोपससाद्
प्रस्तोतर्या देवता प्रस्तावमन्वायत्ता तां चेदविद्वान्प्रस्तो-
ष्यसि मूर्धा ते विपतिष्यतीति मा भगवानवोचत्कतमां
सा देवतेति ॥ ४ ॥ प्राण इति होवाच सर्वाणि ह वा
इमानि भूतानि प्राणमेवाभिसंविशन्ति प्राणमभ्युज्जिहते
सैषा देवता प्रस्तावमन्वायत्ता तां चेदविद्वान्प्रास्तोष्यो
मूर्धा ते व्यपतिष्यत्तथोक्तस्य मयेति ॥ ५ ॥ अथ हैनमु-
द्गातोपससादोद्गातर्या देवतोद्गीथमन्वायत्ता तां चेदविद्वान्-
नुद्गास्यसि मूर्धा ते विपतिष्यतीति मा भगवानवोचत्क-
तमा सा देवतेति ॥ ६ ॥ आदित्य इति होवाच सर्वाणि
ह वा इमानि भूतान्यादित्यमुच्चैः सन्तं गायन्ति सैषा
देवतोद्गीथमन्वायत्ता तां चेदविद्वानुद्गास्यो मूर्धा ते
व्यपतिष्यत्तथोक्तस्य मयेति ॥ ७ ॥ अथ हैनं प्रतिहर्तो-

पससाद प्रतिहर्तॄणां देवता प्रतिहारमन्वायत्ता तां चेदवि-
द्वान्प्रतिहरिष्यसि मूर्धा ते विपतिष्यतीति मा भगवा-
नवोचत्कतमा सा देवतेति ॥ ८ ॥ अन्नमिति होवाच
सर्वाणि ह वा इमानि भूतान्यन्नमेव प्रतिहरमाणानि
जीवन्ति सैषा देवता प्रतिहारमन्वायत्ता तां चेदविद्वान्प्र-
त्यहरिष्यो मूर्धा ते व्यपतिष्यत्तथोक्तस्य मयेति तथोक्तस्य
मयेति ॥ ९ ॥ इत्येकादशः खण्डः ॥ ११ ॥

अथातः शौच उद्गीथस्तद्ध बको दालभ्यो ग्लावो वा
मैत्रेयः स्वाध्यायमुद्ववाज ॥ १ ॥ तस्मै श्वा श्वेतः प्रादुर्व-
भूव तमन्ये श्वान उपसमेत्योचुरन्नं नो भगवानागायत्व-
शनायाम वा इति ॥ २ ॥ तान्होवाचेहैवमा प्रातरुपस-
मीयायेति तद्ध बको दालभ्यो ग्लावो वा मैत्रेयः प्रति-
पालयांचकार ॥ ३ ॥ ते ह यथैवेदं बहिष्पवमानेन स्तो-
ष्यमाणाः सश्रब्धाः सर्पन्तीत्येव माससृपुस्ते ह समुप-
विश्य हिंचक्रुः ॥ ४ ॥ ओ३मदा३मो३पिबा३मो३देवो
वरुणः प्रजापतिः सविता३न्नमिहा२हरदन्नपते२न्नमिहा-
हरा३हरो३मिति ॥ ५ ॥ इति द्वादशः खण्डः ॥ १२ ॥

अयं वाव लोको हाउकारो वायुर्हाङ्कारश्चन्द्रमा
अथंकार आत्मेहकारोऽग्निरीकारः ॥ १ ॥ आदित्य ऊकारो
निहव एकारो विश्वेदेवा औहोङ्कारः प्रजापतिर्हिंकारः
प्राणः स्वरोऽन्नं या वाग्विराट् ॥ २ ॥ अनिरुक्तस्त्रयोदश-
स्तोमः संचरो हुंकारः ॥ ३ ॥ दुग्धेऽस्मै वाग्दोहं यो

वाचो दोहोऽन्नवानन्नादो भवति य एतामेवऽसाम्नामुप-
निषदं वेदोपनिषदं वेद इति ॥ ४ ॥ इति त्रयोदशः
खण्डः ॥ १३ ॥ इति प्रथमः प्रपाठकः ॥ १ ॥

अथ द्वितीयोऽध्यायः ॥ २ ॥

ॐ समस्तस्य खलु साम्न उपासनऽसाधु यत्खलु
साधु तत्सामेत्याचक्षते यदसाधु तदसामेति ॥ १ ॥ तदुक्ता-
प्याहुः साम्नैः नमुपागादिति साधुनैः नमुपागादित्येव तदा-
हुरसाम्नैः नमुपागादित्यसाधुनैः नमुपागादित्येव तदाहुः ॥ २ ॥
अथोक्ताप्याहुः साम नो बतेति यत्साधु भवति साधु
बतेत्येव तदाहुरसाम नो बतेति यदसाधु भवत्यसाधु
बतेत्येव तदाहुः ॥ ३ ॥ स य एतदेवं विद्वान्साधु सामे-
त्युपास्तेऽभ्याशो ह यदेनऽसाधवो धर्मा आ च गच्छे-
युरूप च नमेयुः ॥ ४ ॥ इति प्रथमः खण्डः ॥ १ ॥

लोकेषु पञ्चविधऽसामोपासीत पृथिवी हिंकारोऽग्निः
प्रस्तावोऽन्तरिक्षमुद्गीथ आदित्यः प्रतिहारो द्यौर्निधनमि-
त्यूर्ध्वेषु ॥ १ ॥ अथावृत्तेषु द्यौर्हिंकार आदित्यः प्रस्तावो-
ऽन्तरिक्षमुद्गीथोऽग्निः प्रतिहारः पृथिवी निधनम् ॥ २ ॥
कल्पन्ते हास्यै लोका ऊर्ध्वाश्चावृत्ताश्च य एतदेवं विद्वान्-
लोकेषु पञ्चविधऽसामोपास्ते ॥ ३ ॥ इति द्वितीयः
खण्डः ॥ २ ॥

वृष्टौ पञ्चविधऽसामोपासीत पुरो वातो हिंकारो मेघो
जायते स प्रस्तावो वर्धति स उद्गीथो विद्योतते स्तनयति

स प्रतिहारः ॥ १ ॥ उद्गृह्णाति तन्निधनं वर्धति हास्यै वर्ध-
यति ह य एतदेवंविद्वान्वृष्टौ पञ्चविधः सामोपास्ते ॥ २ ॥
इति तृतीयः खण्डः ॥ ३ ॥

सर्वास्वप्सु पञ्चविधः सामोपासीत मेघो यत्संश्लवते स
हिंकारो यद्वर्धति स प्रस्तावो याः प्राच्यः स्यन्दन्ते स
उद्गीथो याः प्रतीच्यः स प्रतिहारः समुद्रो निधनम्
॥ १ ॥ न हाप्सु प्रैत्यप्सुमान्भवति य एतदेवंविद्वा-
न्सर्वास्वप्सु पञ्चविधः सामोपास्ते ॥ २ ॥ इति चतुर्थः
खण्डः ॥ ४ ॥

ऋतुषु पञ्चविधः सामोपासीत वसन्तो हिंकारो
ग्रीष्मः प्रस्तावो वर्षा उद्गीथः शरत्प्रतिहारो हेमन्तो निध-
नम् ॥ १ ॥ कल्पन्ते हास्मा ऋतव ऋतुमान्भवति य
एतदेवंविद्वानृतुषु पञ्चविधः सामोपास्ते ॥ २ ॥ इति
पञ्चमः खण्डः ॥ ५ ॥

पशुषु पञ्चविधः सामोपासीताजा हिंकारोऽवयः
प्रस्तावो गाव उद्गीथोऽश्वः प्रतिहारः पुहपो निधनम्
॥ १ ॥ भवन्ति हास्य पशवः पशुमान्भवति य एतदेवं-
विद्वान्पशुषु पञ्चविधः सामोपास्ते ॥ २ ॥ इति षष्ठः
खण्डः ॥ ६ ॥

प्राणेषु पञ्चविधं परोवरीयः सामोपासीत प्राणो
हिंकारो वाक्प्रस्तावश्चक्षुरुद्गीथः श्रोत्रं प्रतिहारो मनो
निधनं परोवरीयाऽसि वैतानि ॥ १ ॥ परोवरीयो हास्य

भवति परोवरीयसो ह लोकाञ्जयति य एतदेवंविद्वान्प्रा-
णेषु पञ्चविधं परोवरीयः सामोपास्त इति तु पञ्चविधस्य
॥ २ ॥ इति सप्तमः खण्डः ॥ ७ ॥

अथ सप्तविधस्य वाचि सप्तविधः सामोपसीत
यत्किञ्च वाचो हुमिति स हिंकारो यत्प्रेति स प्रस्तावो
यदेति स आदिः ॥ १ ॥ यदुदिति स उद्गीथो यत्प्रतीति
स प्रतिहारो यदुपेति स उपद्रवो यन्नीति तन्निधनम्
॥ २ ॥ दुग्धेऽसौ वाग्दोहं यो वाचो दोहोऽन्नवानन्नादो
भवति य एतदेवं विद्वान्वाचि सप्तविधः सामोपास्ते
॥ ३ ॥ इत्यष्टमः खण्डः ॥ ८ ॥

अथ खल्वमुमादित्यः सप्तविधः सामोपासीत सर्वदा
समस्तेन साम मां प्रति मां प्रतीति सर्वेण समस्तेन साम
॥ १ ॥ तस्मिन्निमानि सर्वाणि भूतान्यन्वायत्तानीति
विद्यात्तस्य यत्पुरोदयात्स हिंकारस्तदस्य पशवोऽन्वायत्ता-
स्तस्मात्ते हिंकुर्वन्ति हिंकारभाजिनो ह्येतस्य साम्नः ॥ २ ॥
अथ यत्प्रथमोदिते स प्रस्तावस्तदस्य मनुष्या अन्वायत्ता-
स्तस्मात्ते प्रस्तुतिकामाः प्रशः साकामाः प्रस्तावभाजिनो
ह्येतस्य साम्नः ॥ ३ ॥ अथ यत्सङ्गववेलायाः स आदि-
स्तदस्य वयाः स्यन्वायत्तानि तस्मात्तान्यन्तरिक्षेऽनारम्भ-
णान्यादायात्मानं परिपतन्त्यादिभाजीनि ह्येतस्य साम्नः
॥ ४ ॥ अथ यत्संप्रति मध्यन्दिने स उद्गीथस्तदस्य देवा
अन्वायत्तास्तस्मात्ते सत्तमाः प्राजापत्यानामुद्गीथभाजिनो

ह्येतस्य सान्नः ॥ ५ ॥ अथ यदूर्ध्वं मध्यंदिनात्प्रागपरा-
ह्णात्स प्रतिहारस्तदस्य गर्भो अन्वायत्तास्तस्मात्ते प्रतिहृता
नावपद्यन्ते प्रतिहारभाजिनो ह्येतस्य सान्नः ॥ ६ ॥ अथ
यदूर्ध्वमपराह्णात्प्रागस्तमयात्स उपद्रवस्तदस्यारण्या अ-
न्वायत्तास्तस्मात्ते पुरुषं दृष्ट्वा कक्षं श्वभ्रमित्युपद्रवन्त्यु-
पद्रवभाजिनो ह्येतस्य सान्नः ॥ ७ ॥ अथ यत्प्रथमास्त-
मिते तन्निधनं तदस्य पितरोऽन्वायत्तास्तस्मात्तान्निदधति
निधनभाजिनो ह्येतस्य सान्न एवं खल्वमुमादित्यं सप्त-
विधं सामोपास्ते ॥ ८ ॥ इति नवमः खण्डः ॥ ९ ॥

अथ खलवात्मसंमितमतिमृत्यु सप्तविधं सामोपासीत्
हिंकार इति त्र्यक्षरं प्रस्ताव इति त्र्यक्षरं तत्समम् ॥ १ ॥
आदिरिति त्र्यक्षरं प्रतिहार इति चतुरक्षरं तत् इहैकं
तत्समम् ॥ २ ॥ उद्गीथ इति त्र्यक्षरमुपद्रव इति चतुर-
क्षरं त्रिभिस्त्रिभिः समं भवत्यक्षरमतिशिष्यते त्र्यक्षरं
तत्समम् ॥ ३ ॥ निधनमिति त्र्यक्षरं तत्सममेव भवति
तानि ह वा एतानि द्वाविंशतिरक्षराणि ॥ ४ ॥ एक-
विंशत्यादित्यमाप्नोत्येकविंशो वा इतोऽसावादित्यो
द्वाविंशेन परमादित्याजयति तन्नाकं तद्विशोकम् ॥ ५ ॥
आप्नोतीहादित्यस्य जयं परो हास्यादित्यजयाजयो भवति
य एतदेवंविद्धानात्मसंमितमतिमृत्यु सप्तविधं सामो-
पास्ते सामोपास्ते ॥ ६ ॥ इति दशमः खण्डः ॥ १० ॥

मनो हिंकारो वाक्प्रस्तावश्चक्षुर्द्वीथः श्रोत्रं प्रतिहारः

प्राणो निधनमेतद्वायत्रं प्राणेषु प्रोतम् ॥ १ ॥ स य एव-
मेतद्वायत्रं प्राणेषु प्रोतं वेद प्राणी भवति सर्वमायुरेति
ज्योग्जीवति महान्प्रजया पशुभिर्भवति महान्कीर्त्या
महामनाः स्यात्तद्व्रतम् ॥ २ ॥ इत्येकादशः खण्डः ॥ ११ ॥

अमिमन्थति स हिंकारो धूमो जायते स प्रस्तावो
उवलति स उद्गीथोऽङ्गारा भवन्ति स प्रतिहार उपशा-
म्यति तन्निधनं स शास्यति तन्निधनमेतद्रथन्तरमग्नौ
प्रोतम् ॥ १ ॥ स य एवमेतद्रथन्तरमग्नौ प्रोतं वेद ब्रह्म-
वर्चस्यज्ञादो भवति सर्वमायुरेति ज्योग्जीवति महा-
न्प्रजया पशुभिर्भवति महान्कीर्त्या न प्रत्यङ्मुनिमाचा-
मेज निष्ठीवेत्तद्व्रतम् ॥ २ ॥ इति द्वादशः खण्डः ॥ १२ ॥

उपमन्त्रयते स हिंकारो जपयते स प्रस्तावः स्त्रिया
सह शेते स उद्गीथः प्रतिस्त्री सह शेते स प्रतिहारः कालं
गच्छति तन्निधनं पारं गच्छति तन्निधनमेतद्दामदेव्यं
मिथुने प्रोतम् ॥ १ ॥ स य एवमेतद्दामदेव्यं मिथुने
प्रोतं वेद मिथुनीभवति मिथुनान्मिथुनात्प्रजायते
सर्वमायुरेति ज्योग्जीवति महान्प्रजया पशुभिर्भवति
महान्कीर्त्या न कांचन परिहरेत्तद्व्रतम् ॥ २ ॥ इति त्रयो-
दशः खण्डः ॥ १३ ॥

उद्यन्हिंकार उदितः प्रस्तावो मध्यन्दिन उद्गीथोऽप-
राह्नः प्रतिहारोऽस्तं यन्निधनमेतद्बृहदादित्ये प्रोतम् ॥ १ ॥
स य एवमेतद्बृहदादित्ये प्रोतं वेद तेजस्यज्ञादो भवति

सर्वमायुरेति ज्योग्जीवति महान्प्रजया पशुभिर्भवति
महान्कीर्त्या तपन्तं न निन्देत्तद्व्रतम् ॥ २ ॥ इति चतु-
र्दशः खण्डः ॥ १४ ॥

अभ्राणि संप्लवन्ते स हिंकारो मेघो जायते स प्रस्तावो
वर्षति स उद्गीथो विद्योतते स्तनयति स प्रतिहार उद्ग-
ह्णाति तन्निधनमेतद्वैरूपं पर्जन्ये प्रोतम् ॥ १ ॥ स य
एवमेतद्वैरूपं पर्जन्ये प्रोतं वेद विरूपाश्च सुरूपाश्च
पशूनवरुन्धे सर्वमायुरेति ज्योग्जीवति महान्प्रजया पशु-
भिर्भवति महान्कीर्त्या वर्षन्तं न निन्देत्तद्व्रतम् ॥ २ ॥
इति पञ्चदशः खण्डः ॥ १५ ॥

वसन्तो हिंकारो ग्रीष्मः प्रस्तावो वर्षा उद्गीथः शर-
त्प्रतिहारो हेमन्तो निधनमेतद्वैराजमृतुषु प्रोतम् ॥ १ ॥
स य एवमेतद्वैराजमृतुषु प्रोतं वेद विराजति प्रजया
पशुभिर्ब्रह्मवर्चसेन सर्वमायुरेति ज्योग्जीवति महान्प्र-
जया पशुभिर्भवति महान्कीर्त्यर्तुं न निन्देत्तद्व्रतम् ॥ २ ॥
इति षोडशः खण्डः ॥ १६ ॥

पृथिवी हिंकारोऽन्तरिक्षं प्रस्तावो द्यौरुद्गीथो दिशः
प्रतिहारः समुद्रो निधनमेताः शक्रयो लोकेषु प्रोताः
॥ १ ॥ स य एवमेताः शक्रयो लोकेषु प्रोता वेद लोकी
भवति सर्वमायुरेति ज्योग्जीवति महान्प्रजया पशुभिर्भ-
वति महान्कीर्त्या लोकाञ्च निन्देत्तद्व्रतम् ॥ २ ॥ इति
सप्तदशः खण्डः ॥ १७ ॥

अजा हिंकारोऽवयः प्रस्तावो गाव उद्गीथोऽश्वाः प्रति-
हारः पुरुषो निधनमेता रेवत्यः पशुषु प्रोताः ॥ १ ॥ स
य एवमेता रेवत्यः पशुषु प्रोता वेद पशुमान्भवति सर्व-
मायुरेति ज्योग्जीवति महान्प्रजया पशुभिर्भवति
महान्कीर्त्या पशून् निन्देत्तद्व्रतम् ॥ २ ॥ इत्यष्टादशः
खण्डः ॥ १८ ॥

लोम हिंकारस्त्वक्प्रस्तावो मांसमुद्गीथोऽस्थि प्रति-
हारो मज्जा निधनमेतद्यज्ञायज्ञीयमङ्गेषु प्रोतम् ॥ १ ॥
स य एवमेतद्यज्ञायज्ञीयमङ्गेषु प्रोतं वेदाऽङ्गी भवति
नाङ्गेन विमूर्च्छति सर्वमायुरेति ज्योग्जीवति महान्प्रजया
पशुभिर्भवति महान्कीर्त्या संवत्सरं मज्जो नाश्नीयात्तद्व्रतं
मज्जो नाश्नीयादिति वा ॥ २ ॥ इत्येकोनविंशः खण्डः ॥ १९ ॥

अग्निर्हिंकारो वायुः प्रस्ताव आदित्य उद्गीथो नक्ष-
त्राणि प्रतिहारश्चन्द्रमा निधनमेतद्राजनं देवतासु प्रोतम्
॥ १ ॥ स य एवमेतद्राजनं देवतासु प्रोतं वेदैतासामेव
देवतानां सलोकतां सार्ष्टितां सायुज्यं गच्छति
सर्वमायुरेति ज्योग्जीवति महान्प्रजया पशुभिर्भवति
महान्कीर्त्या ब्राह्मणान् निन्देत्तद्व्रतम् ॥ २ ॥ इति विंशः
खण्डः ॥ २० ॥

त्रयी विद्या हिंकारस्त्रय इमे लोकाः स प्रस्तावोऽग्नि-
र्वायुरादित्यः स उद्गीथो नक्षत्राणि वयांसि मरीचयः
स प्रतिहारः सर्पा गन्धर्वाः पितरस्तन्निधनमेतत्साम

सर्वस्मिन्प्रोतम् ॥ १ ॥ स य एवमेतत्साम सर्वस्मिन्प्रोतं
वेद सर्वं ह भवति ॥२॥ तदेष श्लोकः ॥ यानि पञ्चधा
त्रीणि त्रीणि तेभ्यो न ज्यायः परमन्यदस्ति ॥३॥ यस्तद्वेद
स वेद सर्वं सर्वा दिशो बलिमसौ हरन्ति सर्वमस्मी-
त्युपासीत तद्वतं तद्वतम् ॥४॥ इत्येकविंशः खण्डः ॥२॥

विनर्दिसाम्नो वृणे पशव्यमित्यग्नेरुद्गीथोऽनिरुक्तः प्रजा-
पतेर्निरुक्तः सोमस्य मृदु श्लक्ष्णं वायोः श्लक्ष्णं बलवदि-
न्द्रस्य क्रौञ्चं बृहस्पतेरपध्वान्तं वरुणस्य तान्सर्वानेवोपसे-
वेत चारुणं त्वेव वर्जयेत् ॥ १ ॥ अमृतत्वं देवेभ्य आगा-
यानीत्यागायेत्स्वधां पितृभ्य आशां मनुष्येभ्यस्तृणोदकं
पशुभ्यः स्वर्गं लोकं यजमानायान्नमात्मन आगायानी-
त्येतानि मनसा ध्यायन्नप्रमत्तः स्तुवीत ॥२॥ सर्वे स्वरा
इन्द्रस्यात्मानः सर्व ऊष्माणः प्रजापतेरात्मानः सर्वे स्पर्शा
मृत्योरात्मानस्तं यदि स्वरेषूपालभेतेन्द्रः शरणं प्रपन्नो
अभूवं स त्वा प्रतिवक्ष्यतीत्येनं ब्रूयात् ॥ ३ ॥ अथ यद्ये-
नमूष्मसूपालभेत प्रजापतिः शरणं प्रपन्नोऽभूवं स त्वा
प्रतिपेक्ष्यतीत्येनं ब्रूयादथ यद्येनस्पर्शेषूपालभेत मृत्युः
शरणं प्रपन्नोऽभूवं स त्वा प्रतिवक्ष्यतीत्येनं ब्रूयात् ॥४॥
सर्वे स्वरा घोषवन्तो बलवन्तो वक्तव्या इन्द्रे बलं ददा-
नीति सर्वे ऊष्माणोऽग्रस्ता अनिरस्ता विवृत्ता वक्तव्याः
प्रजापतेरात्मानं परिददानीति सर्वे स्पर्शा लेशेनानभि-

निहिता वक्तव्या मृत्योरात्मानं परिहराणीति ॥ ५ ॥ इति
द्वाविंशः खण्डः ॥ २२ ॥

त्रयो धर्मस्कन्धा यज्ञोऽध्ययनं दानमिति प्रथमस्तप
एव द्वितीयो ब्रह्मचार्याचार्यकुलवासी तृतीयोऽत्यन्तमा-
त्मानमाचार्यकुलेऽवसादयन्सर्व एते पुण्यलोका भवन्ति
ब्रह्मसंस्थोऽमृतत्वमेति ॥ १ ॥ प्रजापतिर्लोकानभ्यत-
पत्तेभ्योऽमितसेभ्यस्त्रयी विद्या संप्राप्तवत्तामभ्यतपत्तस्या
अमितज्ञाया एतान्यक्षराणि संप्राप्तवन्त भूर्भुवः-
स्वरिति ॥ २ ॥ तान्यभ्यतपत्तेभ्योऽमितसेभ्य ओंकारः
संप्राप्तवत्तद्यथा शङ्कुना सर्वाणि पर्णानि संतृण्णान्येवमों-
कारेण सर्वा वाक् संतृण्णोंकार एवेदं सर्वमोंकार
एवेदं सर्वम् ॥ ३ ॥ इति त्रयोविंशः खण्डः ॥ २३ ॥

ब्रह्मवादिनो वदन्ति यद्वसूनां प्रातःसवनं रुद्राणां
माध्यन्दिनं सवनमादित्यानां च विश्वेषां च देवानां
तृतीयसवनम् ॥ १ ॥ क तर्हि यजमानस्य लोक इति स
यस्तं न विद्यात्कथं कुर्यादथ विद्वान्कुर्यात् ॥ २ ॥ पुरा
प्रातरनुवाकस्योपाकरणाजघनेन गार्हपत्यस्योदङ्मुख उप-
विश्य स वासवं सामाभिगायति ॥ ३ ॥ लो ३ कद्वा-
रमपावा ३ णू ३३ पश्येम त्वा वयंरा ३ ३ ३ ३ ३ हुं ३
आ ३३ जा ३ यो ३ आ ३२१११ इति ॥ ४ ॥ अथ
जुहोति नमोऽग्नये पृथिवीक्षिते लोकक्षिते लोकं मे यज-
मानाय त्रिन्दैष वै यजमानस्य लोक एतास्मि ॥ ५ ॥

अथ यजमानः परस्तादायुषः स्वाहाऽपजहि परिधमित्यु-
क्त्वोत्तिष्ठति तस्मै वसवः प्रातःसवनं संप्रयच्छन्ति
॥ ६ ॥ पुरा माध्यन्दिनस्य सवनस्योपाकरणाजघनेनाग्नी-
ध्रो यस्योदङ्मुख उपविश्य स रौद्रं सामाभिगायति
॥ ७ ॥ लो ३ क द्वारमपावा ३ णूं ३३ पश्येम त्वा वयं वैरा
३३३३३ हुं ३ आ ३३ जा ३ यो ३ आ ३२१११ इति
॥ ८ ॥ अथ जुहोति नमो वायवेऽन्तरिक्षक्षिते लोकक्षिते
लोकं मे यजमानाय विन्दैष वै यजमानस्य लोक एतास्मि
॥ ९ ॥ अत्र यजमानः परस्तादायुषः स्वाहाऽपजहि परि-
धमित्युक्त्वोत्तिष्ठति तस्मै रुद्रा माध्यन्दिनं सवनं
संप्रयच्छन्ति ॥ १० ॥ पुरा तृतीयसवनस्योपाकरणाजघ-
नेनाहवनीयस्योदङ्मुख उपविश्य स आदित्यं स वैश्व-
देवं सामाभिगायति ॥ ११ ॥ लो ३ क द्वारमपावा ३
णूं ३३ पश्येम त्वा वयं स्वारा ३३३३३ हुं ३ आ ३३
ज्या ३ यो ३ आ ३२१११ इति ॥ १२ ॥ आदित्यमथ वैश्व-
देवं लो ३ क द्वारमपावा ३ णूं ३३ पश्येम त्वा वयं
साम्ना ३३३३३ हुं ३ आ ३३३ यो ३ आ ३२१११
इति ॥ १३ ॥ अथ जुहोति नम आदित्येभ्यश्च विश्वे-
भ्यश्च देवेभ्यो दिविक्षिन्वो लोकक्षिन्वो लोकं मे यजमा-
नाय विन्दत ॥ १४ ॥ एष वै यजमानस्य लोक एता-
स्म्यत्र यजमानः परस्तादायुषः स्वाहाऽपहतपरिधमित्यु-
क्त्वोत्तिष्ठति ॥ १५ ॥ तस्मा आदित्याश्च विश्वे च देवा-

स्तृतीयं सवनं संप्रयच्छन्त्येष ह वै यज्ञस्य मात्रां वेद
य एवं वेद य एवं वेद ॥ १६ ॥ इति चतुर्विंशः खण्डः
॥ २४ ॥ इति द्वितीयः प्रपाठकः ॥ २ ॥

अथ तृतीयोऽध्यायः ॥ ३ ॥

ॐ असौ वा आदित्यो देवमधु तस्य द्यौरेव तिरश्चीनवः
शोऽन्तरिक्षमपूपो मरीचयः पुत्राः ॥ १ ॥ तस्य ये प्राञ्चो
रश्मयस्ता एवास्य प्राच्यो मधुनाढ्य ऋच एष मधुकृत
ऋग्वेद एव पुष्पं ता अमृता आपस्ता वा एता ऋचः ॥ २ ॥
एतमृग्वेदमभ्यतपःस्तस्यामितस्य यशस्तेन इन्द्रियं वी-
र्यमन्नाद्यं रसोऽजायत ॥ ३ ॥ तद्वक्षरत्तदादित्यमभि-
तोऽश्रयत्तद्वा एतद्यदेतदादित्यस्य रोहितं रूपम् ॥ ४ ॥
इति प्रथमः खण्डः ॥ १ ॥

अथ येऽस्य दक्षिणा रश्मयस्ता एवास्य दक्षिणा मधु-
नाढ्यो यजूंष्येव मधुकृतो यजुर्वेद एव पुष्पं ता अमृता
आपः ॥ १ ॥ तानि वा एतानि यजूंष्येतं यजुर्वेदमभ्य-
तपत्तस्यामितस्य यशस्तेज इन्द्रियं वीर्यमन्नाद्यं
रसोऽजायत ॥ २ ॥ तद्वक्षरत्तदादित्यमभितोऽश्रयत्तद्वा
एतद्यदेतदादित्यस्य शुक्लं रूपम् ॥ ३ ॥ इति द्वितीयः
खण्डः ॥ २ ॥

अथ येस्य प्रत्यञ्चो रश्मयस्ता एवास्य प्रतीच्यो मधु-
नाढ्यः सामान्येव मधुकृतः सामवेद एव पुष्पं ता अमृता
आपः ॥ १ ॥ तानि वा एतानि सामान्येतं सामवेद-

मभ्यतपःस्तस्यामितसस्य यशस्तेज इन्द्रियं वीर्यमन्नाद्यः
रसोऽजायत ॥ २ ॥ तद्वक्षरत्तदादित्यममितोऽश्रयत्तद्वा
एतद्यदेतदादित्यस्य परं कृष्णः रूपम् ॥ ३ ॥ इति तृतीयः
खण्डः ॥ ३ ॥

अथ येऽस्योदञ्चो रश्मयस्ता एवास्योदीच्यो मधुना-
ढ्योऽथर्वाङ्गिरस एव मधुकृत इतिहासपुराणं पुष्पं ता
अमृता आपः ॥ १ ॥ ते वा एतेऽथर्वाङ्गिरस एतदिति-
हासपुराणमभ्यतपःस्तस्यामितसस्य यशस्तेज इन्द्रियं
वीर्यमन्नाद्यः रसोऽजायत ॥ २ ॥ तद्वक्षरत्तदादित्यम-
मितोऽश्रयत्तद्वा एतद्यदेतदादित्यस्य परं कृष्णः रूपम्
॥ ३ ॥ इति चतुर्थः खण्डः ॥ ४ ॥

अथ येऽस्योर्ध्वा रश्मयस्ता एवास्योर्ध्वा मधुनाढ्यो
गुह्या एवादेशा मधुकृतो ब्रह्मैव पुष्पं ता अमृता आपः
॥ १ ॥ ते वा एते गुह्या आदेशा एतद्ब्रह्माभ्यतपःस्तस्या-
मितसस्य यशस्तेज इन्द्रियं वीर्यमन्नाद्यः रसोऽजायत
॥ २ ॥ तद्वक्षरत्तदादित्यममितोऽश्रयत्तद्वा एतद्यदेतदा-
दित्यस्य मध्ये क्षोभत इव ॥ ३ ॥ ते वा एते रसानाः
रसा वेदा हि रसास्तेषामेते रसास्तानि वा एतान्यमृता-
नाममृतानि वेदा ह्यमृतास्तेषामेतान्यमृतानि ॥ ४ ॥ इति
पञ्चमः खण्डः ॥ ५ ॥

तद्यत्प्रथमममृतं तद्वसव उपजीवन्त्यग्निना सुखेन न
वै देवा अश्नन्ति न पिबन्त्येतदेवामृतं दृष्ट्वा तृप्यन्ति

॥ १ ॥ त एतदेव रूपमभिसंविशन्त्येतस्माद्रूपादुद्यन्ति
 ॥ २ ॥ स य एतदेवममृतं वेद वसूनामेवैको भूत्वा-
 ऽग्निनैव मुखेनैतदेवामृतं दृष्ट्वा तृप्यति स य एतदेव रूप-
 मभिसंविशत्येतस्माद्रूपादुदेति ॥ ३ ॥ स यावदादित्यः
 पुरस्तादुदेता पश्चादस्तमेता वसूनामेव तावदाधिपत्यं
 स्वाराज्यं पर्येता ॥ ४ ॥ इति पष्ठः खण्डः ॥ ६ ॥

अथ यद्वितीयममृतं तद्बुद्ध्वा उपजीवन्तीन्द्रेण मुखेन
 न वै देवा अश्नन्ति न पिबन्त्येतदेवामृतं दृष्ट्वा तृप्यन्ति
 ॥ १ ॥ त एतदेव रूपमभिसंविशन्त्येतस्माद्रूपादुद्यन्ति
 ॥ २ ॥ स य एतदेवममृतं वेद रुद्राणामेवैको भूत्वेन्द्रे-
 णैव मुखेनैतदेवामृतं दृष्ट्वा तृप्यति स एतदेव रूपमभि-
 संविशत्येतस्माद्रूपादुदेति ॥ ३ ॥ स यावदादित्यः पुर-
 स्तादुदेता पश्चादस्तमेता द्विस्तावदक्षिणत उदेतोत्तरतो-
 ऽस्तमेता रुद्राणामेतावदाधिपत्यं स्वाराज्यं पर्येता ॥ ४ ॥
 इति सप्तमः खण्डः ॥ ७ ॥

अथ यत्तृतीयममृतं तदादित्या उपजीवन्ति वरुणेन
 मुखेन न वै देवा अश्नन्ति न पिबन्त्येतदेवामृतं दृष्ट्वा
 तृप्यन्ति ॥ १ ॥ त एतदेव रूपमभिसंविशन्त्येतस्माद्रू-
 पादुद्यन्ति ॥ २ ॥ स य एतदेवामृतं वेदादित्यानामे-
 वैको भूत्वा वरुणेनैव मुखेनैतदेवामृतं दृष्ट्वा तृप्यति स
 एतदेव रूपमभिसंविशत्येतस्माद्रूपादुदेति ॥ ३ ॥ स
 यावदादित्यो दक्षिणत उदेतोत्तरतोऽस्तमेता द्विस्तावत्प-

आदुदेता पुरस्तादस्तमेताऽऽदित्यानामेव तावदाधिपत्यं
स्वाराज्यं पर्येता ॥ ४ ॥ इत्यष्टमः खण्डः ॥ ८ ॥

अथ यच्चतुर्थममृतं तन्मरुत उपजीवन्ति सोमेन मुखेन
न वै देवा अश्नन्ति न पिबन्त्येतदेवामृतं दृष्ट्वा तृप्यन्ति
॥ १ ॥ त एतदेव रूपमभिसंविशन्त्येतस्माद्रूपादुद्यन्ति
॥ २ ॥ स य एतदेवमृतं वेद मरुतामेवैको भूत्वा
सोमेनैव मुखेनैतदेवामृतं दृष्ट्वा तृप्यति स एतदेव रूप-
मभिसंविशत्येतस्माद्रूपादुदेति ॥ ३ ॥ स यावदादित्यः
पश्चादुदेता पुरस्तादस्तमेता द्विस्तावदुत्तरत उदेता दक्षि-
णतोऽस्तमेता मरुतामेव तावदाधिपत्यं स्वाराज्यं पर्येता
॥ ४ ॥ इति नवमः खण्डः ॥ ९ ॥

अथ यत्पञ्चमममृतं तत्साध्या उपजीवन्ति ब्रह्मणा
मुखेन न वै देवा अश्नन्ति न पिबन्त्येतदेवामृतं दृष्ट्वा
तृप्यन्ति ॥ १ ॥ त एतदेव रूपमभिसंविशन्त्येतस्माद्रू-
पादुद्यन्ति ॥ २ ॥ स य एतदेवममृतं वेद साध्यानामे-
वैको भूत्वा ब्रह्मणैव मुखेनैतदेवामृतं दृष्ट्वा तृप्यन्ति स
एतदेव रूपमभिसंविशत्येतस्माद्रूपादुदेति ॥ ३ ॥ स
यावदादित्य उत्तरत उदेता दक्षिणतोऽस्तमेता द्विस्तावदु-
र्ध्वमुदेतार्वागस्तमेता साध्यानामेव तावदाधिपत्यं स्वा-
राज्यं पर्येता ॥ ४ ॥ इति दशमः खण्डः ॥ १० ॥

अथ तत् ऊर्ध्वं उदेत्यनेनैवोदेता नास्तमेतैकल एव
मध्ये स्थाता तदेव श्लोकः ॥ १ ॥ न वै तत्र न निम्लोच नोदि-

याथ कदाचन ॥ देवास्तेनाहः सत्येन मा विराधिषि
ब्रह्मणेति ॥ २ ॥ न ह वा अस्मा उदेति न निम्लोचति
सकृद्दिवा हैवासौ भवति य एतामेव ब्रह्मोपनिषदं वेद
॥ ३ ॥ तद्वैतद्ब्रह्मा प्रजापतय उवाच प्रजापतिर्मनवे मनुः
प्रजाभ्यस्तद्वैतदुद्दालकायारुणये ज्येष्ठाय पुत्राय पिता ब्रह्म
प्रोवाच ॥ ४ ॥ इदं वाव तज्ज्येष्ठाय पुत्राय पिता ब्रह्म
प्रब्रूयात्प्रणारयाय वान्तेवासिने ॥ ५ ॥ नान्यस्मै कस्मै-
चन यद्यप्यस्मा इमामग्निः परिगृहीतां धनस्य पूर्णां
दद्यादेतदेव ततो भूय इत्येतदेव ततो भूय इति ॥ ६ ॥
इत्येकादशः खण्डः ॥ ११ ॥

गायत्री वा इदं सर्वं भूतं यदिदं किंच वाग्वै
गायत्री वाग्वा इदं सर्वं भूतं गायति च त्रायते च
॥ १ ॥ या वै सा गायत्री यं वाव सा येयं पृथिव्यस्याः
हीदं सर्वं भूतं प्रतिष्ठितमेतामेव नातिशीयते ॥ २ ॥
या वै सा पृथिवी यं वाव सा यदिदमस्मिन्पुरुषे शरीर-
मस्मिन्हीमे प्राणाः प्रतिष्ठिता एतदेव नातिशीयन्ते ॥ ३ ॥
यद्वै तत्पुरुषे शरीरमिदं वाव तद्यदिदमस्मिन्नन्तः पुरुषे
हृदयमस्मिन्हीमे प्राणाः प्रतिष्ठिता एतदेव नातिशीयन्ते
॥ ४ ॥ सैषा चतुष्पदा पङ्क्तिर्वा गायत्री तदेतद्वाभ्य-
नूक्तम् ॥ ५ ॥ तावानस्य महिमा ततो ज्यायाः पुरुषः ॥
पादोऽस्य सर्वा भूतानि त्रिपादस्यामृतं दिवीति ॥ ६ ॥
यद्वै तद्ब्रह्मेतीदं वाव तद्योऽयं बहिर्धा पुरुषादाकाशो यो

वै स ब्रह्मिर्धा पुरुषादाकाशः ॥ ७ ॥ अयं वाव स योऽ-
 यमन्तः पुरुष आकाशो यो वै सोऽन्तः पुरुष आकाशः ॥ ८ ॥
 अयं वाव स योऽयमन्तर्हृदय आकाशस्तदेतत्पूर्णमप्रवर्ति
 पूर्णमप्रवर्तिनी५ श्रियं लभते य एवं वेद ॥ ९ ॥ इति
 द्वादशः खण्डः ॥ १२ ॥

तस्य ह वा एतस्य हृदयस्य पञ्च देवसुपयः स योऽस्य
 प्राङ्सुषिः स प्राणस्तच्चक्षुः स आदित्यस्तज्जेजोऽन्ना-
 द्यमित्युपासीत तेजस्व्यन्नादो भवति य एवं वेद ॥ १ ॥
 अथ योऽस्य दक्षिणः सुषिः स व्यानस्तच्छ्रोत्रं स चन्द्र-
 मास्तदेतच्छ्रीश्च यशश्चेत्युपासीत श्रीमान्यशस्वी भवति
 य एवं वेद ॥ २ ॥ अथ योऽस्य प्रत्यङ्सुषिः सोऽपानः
 सा वाक् सोऽग्निस्तदेतद्ब्रह्मवर्चसमृन्नाद्यमित्युपासीत ब्रह्म-
 वर्चस्व्यन्नादो भवति य एवं वेद ॥ ३ ॥ अथ योऽस्यो-
 दङ्सुषिः स समानस्तन्मनः स पर्जन्यस्तदेतत्कीर्तिश्च
 व्युष्टिश्चेत्युपासीत कीर्तिमान्व्युष्टिमान्भवति य एवं वेद
 ॥ ४ ॥ अथ योऽस्योर्ध्वः सुषिः स उदानः स वायुः स
 आकाशस्तदेतदोजश्च महश्चेत्युपासीतौजस्वी महस्वान्भ-
 वति य एवं वेद ॥ ५ ॥ ते वा एते पञ्च ब्रह्मपुत्रा
 स्वर्गस्य लोकस्य द्वारपाः स य एतानेवं पञ्च ब्रह्मपुत्रा
 न्स्वर्गस्य लोकस्य द्वारपान्वेदास्य कुले वीरो जायते प्रति-
 पद्यते स्वर्गं लोकं य एतानेवं पञ्च ब्रह्मपुरुषान्स्वर्गस्य
 लोकस्य द्वारपान्वेद ॥ ६ ॥ अथ यदतः परो दिवो ज्योति-

दीप्यते विश्वतः पृष्ठेषु सर्वतः पृष्ठेष्वनुत्तमे पूत्तमेषु लोके-
 ब्विदं वाव तद्यदिदमस्मिन्नन्तः पुरुषे ज्योतिस्तस्यैषा
 दृष्टिः ॥ ७ ॥ यत्रैतदस्मिच्छरीरे सः स्पर्शनोष्णिमानं
 विजानाति तस्यैषा श्रुतिर्यत्रैतत्कर्णावपि गृह्य निनदमिव
 नदधुरिवाग्नेरिव ज्वलत उपशृणोति तदेतद्दृष्टं च श्रुतं
 चेत्युपासीत चक्षुष्यः श्रुतो भवति य एवं वेद य एवं
 वेद ॥ ८ ॥ इति त्रयोदशः खण्डः ॥ १३ ॥

सर्वं खल्विदं ब्रह्म तज्जलानिति श्रान्त उपसीताथ
 खलु क्रतुमयः पुरुषो यथा क्रतुरस्मिँल्लोके पुरुषो भवति
 तैतः प्रेत्य भवति स क्रतुं कुर्वीत ॥ १ ॥ मनोमयः
 प्राणशरीरो भारूपः सत्यसंकल्प आकाशात्मा सर्वकर्मा
 सर्वकामः सर्वगन्धः सर्वरसः सर्वमिदमभ्यात्तोऽवाक्य-
 नादरः ॥ २ ॥ एष म आत्मान्तर्हृदयेऽणीयान्त्रीहेर्वा
 यवाद्वा सर्षपाद्वा श्यामाकाद्वा श्यामाकतण्डुलाद्वा एष
 म आत्मान्तर्हृदये ज्यायान्पृथिव्या ज्यायानन्तरिक्षाज्या-
 यान्दिवो ज्यायानेभ्यो लोकेभ्यः ॥ ३ ॥ सर्वकर्मा सर्वकामः
 सर्वगन्धः सर्वरसः सर्वमिदमभ्यात्तोऽवाक्यनादर एष म
 आत्मान्तर्हृदय एतद्ब्रह्मतमितः प्रेत्यामिसंभवितासीति
 यस्य स्यादद्धा न विचिकित्सास्तीति ह स्माह शाण्डिल्यः
 शाण्डिल्यः ॥ ४ ॥ इति चतुर्दशः खण्डः ॥ १४ ॥

अन्तरिक्षोदरः कोशो भूमिर्बुध्नो न जीर्यति दिशो
 ह्यस्य सक्तयो द्यौरस्योत्तरं विलस्य स एष कोशो वसु-

धानस्तस्मिन्निश्वमिदं श्रितम् ॥ १ ॥ तस्य प्राची दिग्जुहूर्नाम सहमाना नाम दक्षिणा राज्ञी नाम प्रतीची सुभूता नामोदीची तासां वायुर्वत्सः स य एतमेवं वायुं दिशां वत्सं वेद न पुत्ररोदं रोदिति सोऽहमेतमेवं वायुं दिशां वत्सं वेद मापुत्ररोदं रुदम् ॥ २ ॥ अरिष्टं कोशं प्रपद्येऽमुनाऽमुनाऽमुना प्राणं प्रपद्येऽमुनाऽमुनाऽमुना भूः प्रपद्येऽमुनाऽमुनाऽमुना भुवः प्रपद्येऽमुनाऽमुनाऽमुना स्वः प्रपद्येऽमुनाऽमुनाऽमुना ॥ ३ ॥ स यद्वोचं प्राणं प्रपद्य इति प्राणो वा इदं सर्वं भूतं यदिदं किंच तमेव तत्प्रापत्सि ॥ ४ ॥ अथ यद्वोचं भूः प्रपद्य इति पृथिवीं प्रपद्येऽन्तरिक्षं प्रपद्ये दिवं प्रपद्य इत्येव तद्वोचम् ॥ ५ ॥ अथ यद्वोचं भुवः प्रपद्य इत्यग्निं प्रपद्ये वायुं प्रपद्य आदित्यं प्रपद्य इत्येव तद्वोचम् ॥ ६ ॥ अथ यद्वोचं स्वः प्रपद्य इत्यृग्वेदं प्रपद्ये यजुर्वेदं प्रपद्ये सामवेदं प्रपद्य इत्येव तद्वोचं तद्वोचम् ॥ ७ ॥ इति पञ्चदशः खण्डः ॥ १५ ॥

पुरुषो वाव यज्ञस्तस्य यानि चतुर्विंशति वर्षाणि प्रातःसवनं चतुर्विंशत्यक्षरा गायत्री गायत्रं प्रातःसवनं तदस्य वसवोऽन्वायत्ताः प्राणा वाव वसव एते हीदं सर्वं वासयन्ति ॥ १ ॥ तं चेदेतस्मिन्वयसि किंचिदुपतपेत्स ब्रूयात्प्राणा वसव इदं मे प्रातःसवनं माध्यन्दिनं सवनमनुसन्तनुतेति माहं प्राणानां वसूनां मध्ये यज्ञो

विलोप्सीयेत्युद्धैव तत इत्यगदो ह भवति ॥ २ ॥ अथ
यानि चतुश्चत्वारिंशद्वर्षाणि तन्माध्यन्दिनः सवनं चतु-
श्चत्वारिंशदक्षरा त्रिष्टुप् त्रैष्टुभं माध्यन्दिनः सवनं
तदस्य रुद्रा अन्वायत्ताः प्राणा वाव रुद्रा एते हीदः
सर्वः रोदयन्ति ॥ ३ ॥ तं चेदेतस्मिन्वयसि किञ्चिदुप-
तपेत्स ब्रूयात्प्राणा रुद्रा इदं मे माध्यन्दिनः सवनं
तृतीयसवनमनुसन्तनुतेति माहं प्राणानां रुद्राणां मध्ये
यज्ञो विलोप्सीयेत्युद्धैव तत एत्यगदो ह भवति ॥ ४ ॥
अथ यान्यष्टाचत्वारिंशद्वर्षाणि तृतीयसवनमष्टाचत्वा-
रिंशदक्षरा जगती जागतं तृतीयसवनं तदस्यादित्या
अन्वायत्ताः प्राणा वावादित्या एते हीदः सर्वमाददते
॥ ५ ॥ तं चेदेतस्मिन्वयसि किञ्चिदुपतपेत्स ब्रूयात्प्राणा
आदित्या इदं मे तृतीयसवनमायुरनुसन्तनुतेति माहं
प्राणानामादित्यानां मध्ये यज्ञो विलोप्सीयेत्युद्धैव तत
एत्यगन्ते हैव भवति ॥ ६ ॥ एतद्ध स वैतद्विद्वा-
नाह मेहिदास ऐतरेयः स किं म एतदुपतपसि यो-
ऽहमनेन न प्रेष्यामीति स ह षोडशं वर्षशतमजीवत्प्र ह
षोडशं वर्षशतं जीवति य एवं वेद ॥ ७ ॥ इति षोडशः
खण्डः ॥ १६ ॥

स यदशिशिषति यत्पिपासति यन्न रमते ता अस्य
दीक्षाः ॥ १ ॥ अथ यदश्नाति यत्पिबति यद्रमते तदु-
पसदैवेति ॥ २ ॥ अथ यद्धसति यज्जक्षति यन्मैथुनं

चरति स्तुतश्चैव तदेति ॥ ३ ॥ अथ यत्तपो दानमा-
 र्जवमहिंसा सत्यवचनमिति ता अस्य दक्षिणाः ॥ ४ ॥
 तस्मादाहुः सोऽप्यत्यसोऽष्टेति पुनरुत्पादनमेवास्य तन्मरण-
 मेवास्यावभृथः ॥ ५ ॥ तद्धेतद्धोर आङ्गिरसः कृष्णाय
 देवकीपुत्रायोक्त्वोवाचापिपास एव स बभूव सोऽन्त-
 वेलायामेतन्नयं प्रतिपद्येताक्षितमस्यच्युतमसि प्राणस-
 क्षितमसीति तत्रैते द्वे ऋचौ भवतः ॥ ६ ॥ आदिप्रज्ञस्य
 रेतसो ज्योतिष्पश्यन्ति वासरं । परो यदिध्यते दिवा ॥ ७ ॥
 उद्वयन्तमसस्परि ज्योतिः पश्यन्त उत्तरस्त्रः पश्यन्त
 उत्तरम् । देवं देवत्रा सूर्यमगन्म ज्योतिरुत्तममिति ज्योति-
 रुत्तममिति ॥ ८ ॥ इति सप्तदशः खण्डः ॥ १७ ॥

मनो ब्रह्मेत्युपासीतेत्यध्यात्ममथाधिदैवतमाकाशो ब्र-
 ह्मेत्युभयमादिष्टं भवत्यध्यात्मं चाधिदैवतं च ॥ १ ॥
 तदेतच्चतुष्पाद्ब्रह्म वाक् पादः प्राणः पादश्चक्षुः पादः
 श्रोत्रं पाद इत्यध्यात्ममथाधिदैवतमग्निः पादो वायुः पादः
 आदित्यः पादो दिशः पाद इत्युभयमेवादिष्टं भवत्यध्यात्मं
 चैवाधिदैवतं च ॥ २ ॥ वागेव ब्रह्मणश्चतुर्थः पादः
 सोऽग्निना ज्योतिषा भाति च तपति च भाति च
 तपति च कीर्त्या यशसा ब्रह्मवर्चसेन य एवं वेद
 ॥ ३ ॥ प्राण एव ब्रह्मणश्चतुर्थः पादः स वायुना
 ज्योतिषा भाति च तपति च भाति च तपति च
 कीर्त्या यशसा ब्रह्मवर्चसेन य एवं वेद ॥ ४ ॥

चक्षुरेव ब्रह्मणश्चतुर्थः पादः स आदित्येन ज्योतिषा भाति
च तपति च भाति च तपति च कीर्त्या यशसा ब्रह्मवर्च-
सेन य एवं वेद ॥ ५ ॥ श्रोत्रमेव ब्रह्मणश्चतुर्थः पादः स
दिग्भिर्ज्योतिषा भाति च तपति च भाति च तपति च
कीर्त्या यशसा ब्रह्मवर्चसेन य एवं वेद ॥ ६ ॥ इत्य-
ष्टादशः खण्डः ॥ १८ ॥

आदित्यो ब्रह्मेत्यादेशस्तस्योपव्याख्यानमसदेवेदमग्र
आसीत्तत्सदासीत्तत्समभवत्तदाण्डं निरवर्तत तत्संव-
त्सरस्य मात्रामशयत तन्निरभिद्यत ते आण्डकपाले
रजतं च सुवर्णं चाभवताम् ॥ १ ॥ तद्यद्रजतं सेयं
पृथिवी यत्सुवर्णं सा द्यौर्यज्जरायु ते पर्वता यदुल्बं
स मेघो नीहारो या धनसनयस्ता नद्यो यद्वास्तेयमुदकं
स समुद्रः ॥ २ ॥ अथ यत्तदजायत सोऽसावादित्यस्तं
जायमानं घोषा उलूलवोऽनूत्तिष्ठन्ति सर्वाणि च भूतानि
च सर्वे च कामास्तस्मात्तस्योदयं प्रति प्रत्यायनं प्रति
घोषा उलूलवोऽनूदतिष्ठन्ति सर्वाणि च भूतानि सर्वे
चैव कामाः ॥ ३ ॥ स य एतमेवं विद्वानादित्यं ब्रह्मे-
त्युपास्तेऽभ्याशो ह यदेनं साधवो घोषा आ च गच्छे-
युरूप च निम्नेऽरेरन्निम्नेऽरेरन् ॥ ४ ॥ इत्येकोनविंशः
खण्डः ॥ १९ ॥ इति तृतीयः प्रपाठकः ॥ ३ ॥

अथ चतुर्थोऽध्यायः ॥ ४ ॥

ॐ जानश्रुतिर्ह पौत्रायणः श्रद्धादेयो बहुदायी बहु-

पाव्य आस स ह सर्वत आवसथान्मापयांचक्रे सर्वत
एव मेऽस्यन्तीति ॥ १ ॥ अथ ह ह॑सा निशायामति-
पेतुस्तद्वैप ह॑सो ह॑समभ्युवाद हो हो हि भल्लाक्ष
भल्लाक्ष जानश्रुतेः पौत्रायणस्य समं दिवा ज्योतिराततं
तन्माप्रसाङ्गक्षीस्तत्त्वा मा प्रधाक्षीदिति ॥ २ ॥ तमु ह परः
प्रत्युवाच कम्बर एनमेतत्सन्त॑ सयुग्वानमिव रैक-
मात्थेति यो नु कथ॑ सयुग्वा रैक इति ॥ ३ ॥
यथा कृतायविजितायाधरेयाः संयन्त्येवमेन॑ सर्वं तद-
भिसमेति यत्किंच प्रजाः साधु कुर्वन्ति यस्तद्वेद यत्स
वेद स मयैतदुक्त इति ॥ ४ ॥ यदु ह जानश्रुतिः
पौत्रायण उपशुश्राव स ह संजिहान एव क्षत्तारमुवाचा-
ङ्गारे ह सयुग्वानमिव रैकमात्थेति यो नु कथ॑
सयुग्वा रैक इति ॥ ५ ॥ यथा कृतायविजिताया-
धरेयाः संयन्त्येवमेन॑ सर्वं तदभिसमेति यत्किंच प्रजाः
साधु कुर्वन्ति यस्तद्वेद यत्स वेद स मयैतदुक्त इति
॥ ६ ॥ स ह क्षत्तान्विष्य नाविदमिति प्रत्येयाय त॑
होवाच यत्रारे ब्राह्मणस्यान्वेपणा तदेनमर्च्छेति ॥ ७ ॥
सोऽधस्ताच्छकटस्य पामानं कर्षमाणमुपोपविवेश त॑
हाभ्युवाद त्वं नु भगवः सयुग्वा रैक इत्यह॑ ह्यरा ३
इति ह प्रतिजज्ञे स ह क्षत्ताऽविदमिति प्रत्येयाय ॥ ८ ॥
इति प्रथमः खण्डः ॥ १ ॥

तदुह जानश्रुतिः पौत्रायणः पद शतानि गवां निष्क-

मश्वतरीरथं तदादाय प्रतिचक्रमे त५ हाभ्युवाद ॥ १ ॥
 रैकेमानि षट् शतानि गवामयं निष्कोऽयमश्वतरीरथो
 नु म एतां भगवो देवातां५ शाधि यां देवतामुपास्स इति
 ॥२॥ तमु ह परः प्रत्युवाचाह हारे त्वा शूद्र तवैव सह
 गोभिरस्त्विति तदुह पुनरेव जानश्रुतिः पौत्रायणः सहस्रं
 गवां निष्कमश्वतरीरथं दुहितरं तदादाय प्रतिचक्रमे ॥३॥
 त५ हाभ्युवाद रैकेद५ सहस्रं गवामयं निष्कोऽयम-
 श्वतरीरथ इयं जायाऽयं ग्रामो यस्मिन्नास्सेऽन्वेव मा
 भगवः शाधीति ॥४॥ तस्या ह मुखमुपोद्गृह्णुवाचाजहा-
 रेमाः शूद्रानेनैव मुखेनालापयिष्यथा इति ते हैते रैक
 पर्णानाम महावृषेषु यत्रास्मा उवास तस्मै होवाच ॥५॥
 इति द्वितीयः खण्डः ॥ २ ॥

वायुर्वाव संवर्गो यदा वा अभिरुद्वायति वायुमेवा-
 प्येति यदा सूर्योऽस्तमेति वायुमेवाप्येति यदा चन्द्रो-
 ऽस्तमेति वायुमेवाप्येति ॥ १ ॥ यदाप उच्छुष्यन्ति
 वायुमेवापियन्ति वायुर्ह्येवैतान्सर्वान्संवृङ्क्त इत्यधिदैवतम्
 ॥ २ ॥ अथाध्यात्मं प्राणो वाव संवर्गः स यदा स्वपिति
 प्राणमेव वागप्येति प्राणं चक्षुः प्राणं५श्रोत्रं प्राणं मनःप्राणो
 ह्येवैतान्सर्वान्संवृङ्क्त इति ॥ ३ ॥ तौ वा एतौ द्वौ संवर्गौ
 वायुरेव देवेषु प्राणः प्राणेषु ॥ ४ ॥ अथ ह शौनकं च
 कापेयमभिप्रतारिणं च काक्षसेनिं परिविष्यमाणौ ब्रह्म-
 न्तारी विभिक्षे तस्मा उ ह न ददतुः ॥ ५ ॥ स होवाच

महात्मनश्चतुरो देव एकः कः स जगार भुवनस्य
 गोपास्तं कापेय नाभिपश्यन्ति मर्त्या अभिप्रतारिन्बहुधा
 वसन्तं यस्यै वा एतदन्नं तस्मा एतन्न दत्तमिति ॥ ६ ॥
 तदु ह शौनकः कापेयः प्रतिमन्वानः प्रत्येयायात्मा
 देवानां जनिता प्रजानां हिरण्यदंष्ट्रो यमसोऽनसूरिर्म-
 हान्तमस्य महिमानमाहुरनद्यमानो यदनन्नमत्तीति वै
 वयं ब्रह्मचारिभेदमुपास्महे दत्तास्मै भिक्षामिति ॥ ७ ॥
 तस्मा उ ह ददुस्ते वा एते पञ्चान्ये पञ्चान्ये दश संत-
 स्तकृतं तस्मात्सर्वासु दिक्ष्वन्नमेव दशकृतं सैषा
 विराडन्नादी तयेदं सर्वं दृष्टं सर्वमस्येदं दृष्टं भवत्य-
 न्नादो भवति य एवं वेद य एवं वेद ॥ ८ ॥ इति
 तृतीयः खण्डः ॥ ३ ॥

सत्यकामो ह जाबालो जबालां मातरमामन्नयांचक्रे
 ब्रह्मचर्यं भवति विवत्स्यामि किंगोत्रोऽहमसीति ॥ १ ॥
 सा हैनमुवाच नाहमेतद्वेद तात यद्गोत्रस्त्वमसि ब्रह्महं
 चरन्ती परिचारिणी यौवने त्वामलभे साहमेतन्न वेद
 यद्गोत्रस्त्वमसि जबाला तु नामाहमस्मि सत्यकामो नाहं
 त्वमसि स सत्यकाम एव जाबालो ब्रुवीथा इति ॥ २ ॥ सह
 हारिद्रुमतं गौतममेत्योवाच ब्रह्मचर्यं भगवति वत्स्याम्यु-
 पेयां भगवन्तमिति ॥ ३ ॥ तं होवाच किंगोत्रोऽनु
 सोम्यासीति स होवाच नाहमेतद्वेद भो यद्गोत्रोऽहम-
 स्यपृच्छं मातरं सा मा प्रत्यब्रवीद्ब्रह्महं चरन्ती परि

चारिणी यौवने त्वामलभे साहमेतन्न वेद यद्गोत्रस्त्वमसि
जवाला तु नामाहमस्मि सत्यकामो नाम त्वमसीति
सोऽहं सत्यकामो जाबालोऽस्मि भो इति ॥ ४ ॥ तं
होवाच नैतदब्राह्मणो विवक्तुमर्हति समिधं सोम्याहरोप
त्वा नेष्ये न सत्यादगा इति तमुपनीय कृशानाम-
बलानां चतुःशतानां निराकृत्योवाचेमाः सोम्यानुसं-
जेति ता अभिप्रस्थापयञ्चुवाच नासहस्रेणावर्तयेति स ह
वर्षगणं प्रोवास ता यदा सहस्रं संपेदुः ॥ ५ ॥ इति
चतुर्थः खण्डः ॥ ४ ॥

अथ हैनमृषभोऽभ्युवाद सत्यकाम ३ इति भगव इति
ह प्रतिशुश्राव प्राप्ताः सोम्य सहस्रं सः प्रापय न
आचार्यकुलम् ॥ १ ॥ ब्रह्मणश्च ते पादं ब्रवाणीति ब्रवीतु
मे भगवानिति तस्मै होवाच प्राची दिक्कला प्रतीची
दिक्कला दक्षिणा दिक्कलोदीची दिक्कलैष वै सोम्य चतु-
ष्कलः पादो ब्रह्मणः प्रकाशवान्नाम ॥ २ ॥ स य एतमेवं
विद्वांश्चतुष्कलं पादं ब्रह्मणः प्रकाशवानित्युपास्ते प्रका-
शवानस्मिँल्लोके भवति प्रकाशवतो ह लोकाञ्जयति य
एतमेवं विद्वांश्चतुष्कलं पादं ब्रह्मणः प्रकाशवानित्यु-
पास्ते ॥ ३ ॥ इति पञ्चमः खण्डः ॥ ५ ॥

अग्निष्टे पादं वक्तेति स ह श्रोभूते गा अभिप्रस्थाप-
यांचकार ता यन्नाभिसायं बभूवुस्तन्नाग्निमुपसमाधाय
गा उपरुध्य समिधमाधाय पश्चादग्नेः प्राङ्मुपोपनिवेश

॥ १ ॥ तमग्निरभ्युवाद सत्यकाम ३ इति भगव इति ह प्रतिशुश्राव ॥ २ ॥ ब्रह्मणः सोम्य ते पादं ब्रवाणीति ब्रवीतु मे भगवानिति तस्मै होवाच पृथिवी कलान्तरिक्षं कला द्यौः कला समुद्रः कलैष वै सोम्य चतुष्कलः पादो ब्रह्मणोऽनन्तवान्नाम ॥ ३ ॥ स य एतमेवं विद्वाँश्चतुष्कलं पादं ब्रह्मणोऽनन्तवानित्युपास्तेऽनन्तवानसिँल्लोके भवत्यनन्तवतो ह लोकाञ्जयति य एतमेवं विद्वाँश्चतुष्कलं पादं ब्रह्मणोऽनन्तवानित्युपास्ते ॥ ४ ॥ इति पष्ठः खण्डः ॥ ६ ॥

हँसस्ते पादं वक्तेति स ह श्वोभूते गा अभिप्रस्थापयांचकार ता यन्नाभिसायं बभूवुस्तत्राग्निमुपसमाधाय गा उपरुध्य समिधमाधाय पश्चादग्नेः प्राङ्मुपोपविवेश ॥ १ ॥ तँ हँस उप निपत्याभ्युवाद सत्यकाम ३ इति भगव इति ह प्रतिशुश्राव ॥ २ ॥ ब्रह्मणः सोम्य ते पादं ब्रवाणीति ब्रवीतु मे भगवानिति तस्मै होवाचाग्निः कला सूर्यः कला चन्द्रः कला विद्युत्कलैष वै सोम्य चतुष्कलः पादो ब्रह्मणो ज्योतिष्मान्नाम ॥ ३ ॥ स य एतमेवं विद्वाँश्चतुष्कलं पादं ब्रह्मणो ज्योतिष्मानित्युपास्ते ज्योतिष्मानसिँल्लोके भवति ज्योतिष्मतो ह लोकाञ्जयति य एतमेवं विद्वाँश्चतुष्कलं पादं ब्रह्मणो ज्योतिष्मानित्युपास्ते ॥ ४ ॥ इति सप्तमः खण्डः ॥ ७ ॥

मद्गुटे पादं वक्तेति स ह श्वोभूते गा अभिप्रस्थापयाम-

पकार ता यत्राभिसायं बभूवुस्तत्राभिमुपसमाधाय गा
उपरुध्य समिधमाधाय पश्चादग्नेः प्राङ्मुपोपविवेश ॥ १ ॥
तं मद्गुरुपनिपत्याभ्युवाद सत्यकाम ३ इति भगव इति
तं प्रतिशुश्राव ॥ २ ॥ ब्रह्मणः सोम्य ते पादं ब्रवाणीति
ब्रवीतु मे भगवानिति तस्मै होवाच प्राणः कला चक्षुः
कला श्रोत्रं कला मनः कलैष वै सोम्य चतुष्कलः पादो
ब्रह्मण आयतनवान्नाम ॥ ३ ॥ स य एतमेवं विद्वाँश्च-
तुष्कलं पादं ब्रह्मण आयतनवानित्युपास्त आयतनवान-
स्मिल्लोके भवत्यायतनवतो ह लोकाञ्जयति य एतमेवं
विद्वाँश्चतुष्कलं पादं ब्रह्मण आयतनवानित्युपास्ते ॥ ४ ॥
इत्यष्टमः खण्डः ॥ ८ ॥

प्राप हाचार्यकुलं तमाचार्योऽभ्युवाद सत्यकाम ३
इति भगव इति ह प्रतिशुश्राव ॥ १ ॥ ब्रह्मविदिव वै
सोम्य भासि को नु त्वानुशशासेत्यन्ये मनुष्येभ्य इति
ह प्रतिजज्ञे भगवाँस्त्वेव मे कामं ब्रूयात् ॥ २ ॥ श्रुतं
ह्येव मे भगवद्दृशेभ्य आचार्याञ्चैव विद्या विदिता साधिष्ठं
प्रापयतीति तस्मै हैतदेवोवाचात्र ह न किञ्चन वीयायेति
वीयायेति ॥ ३ ॥ इति नवमः खण्डः ॥ ९ ॥

उपकोसलो ह वै कामलायनः सत्यकामे जावले ब्रह्म-
चर्यमुवास तस्य ह द्वादशवर्षाण्यग्नीन्परिचचार स ह
स्नान्यानन्तेवासिनः समावर्तयँस्त ह सैव न समाव-
र्तयति ॥ १ ॥ तं जायोवाच तसो ब्रह्मचारी कुशलमग्नी-

नपरिचचारीन्मा त्वाग्नयः परिप्रवोचं प्रब्रूह्यस्मा इति
 तस्मै हाप्रोच्यैव प्रवासांचक्रे ॥ २ ॥ स ह व्याधिनान-
 शितुं दध्रे तमाचार्यजायोवाच ब्रह्मचारिन्नशान किंनु
 नाश्नासीति स होवाच बहव इमेऽस्मिन्पुरुषे कामा ना-
 नात्यया व्याधिभिः प्रतिपूर्णाऽस्मि नाशिष्यामीति ॥ ३ ॥
 अथ हाग्नयः समूदिरे तसो ब्रह्मचारी कुशलं नः पर्यचा-
 रीद्धन्तास्मै प्रब्रवामेति तस्मै होचुः ॥ ४ ॥ प्राणो ब्रह्म
 कं ब्रह्म खं ब्रह्मेति स होवाच विजानाम्यहं यत्प्राणो ब्रह्म
 कं च तु खं च न विजानामीति ते होचुर्यद्वाच कं तदेव खं
 यदेव खं तदेव कमिति प्राणं च हास्मै तदाकाशं चोचुः
 ॥ ५ ॥ इति दशमः खण्डः ॥ १० ॥

अथ हैनं गार्हपत्योऽनुशशास पृथिव्यग्निरन्नमादित्य
 इति य एष आदित्ये पुरुषो दृश्यते सोऽहमस्मि स एवा-
 हमसीति ॥ १ ॥ स य एतमेवं विद्वानुपास्तेऽपहते
 पापकृत्यां लोकीभवति सर्वमायुरेति ज्योग्जीवति नास्या-
 वरपुरुषाः क्षीयन्त उप वयं तं भुञ्जामोऽस्मिःश्च लोके-
 ऽमुष्मिःश्च य एतमेवं विद्वानुपास्ते ॥ २ ॥ इत्येकादशः
 खण्डः ॥ ११ ॥

अथ हैनमन्वाहार्यपचनोऽनुशशासापो दिशो नक्ष-
 त्राणि चन्द्रमा इति य एष चन्द्रमसि पुरुषो दृश्यते
 सोऽहमस्मि स एवाहमसीति ॥ १ ॥ स य एतमेवं
 विद्वानुपास्तेऽपहते पापकृत्यां लोकीभवति सर्वमायुरेति

ज्योग्जीवति नास्यावरपुरुषाः क्षीयन्त उप वयं तं भुञ्जामोऽस्मिँश्च लोकेऽमुष्मिँश्च य एतमेवं विद्वानुपास्ते

॥ २ ॥ इति द्वादशः खण्डः ॥ १२ ॥

अथ हैनमाहवनीयोऽनुशशास प्राण आकाशो द्यौर्विद्युदिति य एष विद्युति पुरुषो दृश्यते सोऽहमस्मि सं एवाहमस्मीति ॥ १ ॥ स य एतमेवं विद्वानुपास्तेऽपहते पापकृत्यां लोकीभवति सर्वमायुरेति ज्योग्जीवति नास्यावरपुरुषाः क्षीयन्त उप वयं तं भुञ्जामोऽस्मिँश्च लोकेऽमुष्मिँश्च य एतमेवं विद्वानुपास्ते ॥ २ ॥ इति त्रयो-

दशः खण्डः ॥ १३ ॥

ते होचुरूपकोसलैषा सोम्य तेऽस्माद्विद्यात्मविद्या चाचार्यस्तु ते गतिं वक्तव्याजगाम हास्याचार्यस्तमाचार्योऽभ्युवादोपकोसल ३ इति ॥ १ ॥ भगव इति हा प्रतिशुश्राव ब्रह्मविद् इव सोम्य ते मुखं भाति को नु त्वानुशशासेति को नु मानुशिष्यान्मो इतीहापेव निहुत इमे नूनमीदृशा अन्यादृशा इतीहाग्नीनभ्यूदे किं नु सोम्य किल तेऽवोचन्निति ॥ २ ॥ इदमिति ह प्रतिजज्ञे लोकाज्वाव किल सोम्य तेऽवोचन्नहं तु ते तद्वक्ष्यामि यथा पुष्करपलाश आपो न श्लिष्यन्त एवमेवंविदि पापं कर्म न श्लिष्यत इति ब्रवीतु मे भगवानिति तस्मै होवाच ॥ ३ ॥ इति चतुर्दशः खण्डः ॥ १४ ॥

य एषोऽक्षिणि पुरुषो दृश्यत एष आत्मेति होवाचै-

तदमृतमभयमेतद्ब्रह्मेति तद्यद्यप्यस्मिन्सर्विर्वोदकं वा सि-
 ञ्चन्ति वर्त्मनी एव गच्छति ॥ १ ॥ एत५ संयद्वाभ
 इत्याचक्षत एत५ हि सर्वाणि वामान्यभिसंयन्ति सर्वा-
 ण्येनं वामान्यभिसंयन्ति य एवं वेद ॥ २ ॥ एष उ एव
 वामनीरेष हि सर्वाणि वामानि नयति सर्वाणि वामानि
 नयति य एवं वेद ॥ ३ ॥ एष उ एव भामनीरेष हि
 सर्वेषु लोकेषु भाति सर्वेषु लोकेषु भाति य एवं वेद
 ॥ ४ ॥ अथ यदु चैवास्मिन्लब्धं कुर्वन्ति यदि च नार्चि-
 पमेवामिसंभवन्त्यर्चिपोऽहरह आ पूर्यमाणपक्षमा पूर्यमा-
 णपक्षाद्यान्षडुदङ्केति मासा५स्तान्मासेभ्य संवत्सर५
 संवत्सरादादित्यमादित्याच्चन्द्रमसं चन्द्रमसो विद्युतं
 तत्पुरुषोऽमानवः ॥ ५ ॥ स एनान्ब्रह्म गमयत्येव देवपथो
 ब्रह्मपथ एतेन प्रतिपद्यमाना इमं मानवमावर्त नावर्तन्ते
 नावर्तन्ते ॥ ६ ॥ इति पञ्चदशः खण्डः ॥ १५ ॥

एष ह वै यज्ञो योयं पवत एष ह यन्निद५ सर्वं
 पुनाति यदेष यन्निद५ सर्वं पुनाति तस्मादेष एव यज्ञ-
 स्तस्य मनश्च वाक् वर्तनी ॥ १ ॥ तयोरन्यतरां मनसा
 स५स्करोति ब्रह्मा वाचा होता ध्वर्युरुद्रातान्यतरा५स यत्रो-
 पाकृते प्रातरनुवाके पुरा परिधानीयाया ब्रह्मा व्यववदति
 ॥ २ ॥ अन्यतरामेव वर्तनी५ स५स्करोति हीयतेऽन्यतरा
 स यथैकपाद्भजप्रथो वैकेन चक्रेण वर्तमानो रिष्यत्येव-
 मस्य यज्ञो रिष्यति यज्ञ५ रिष्यन्तं यजमानोऽनुरिष्यति

स इष्ट्वा पापीयान्भवति ॥ ३ ॥ अथ यत्रोपाकृते प्रातर-
नुवाकेन पुरा परिधानीयाया ब्रह्मा व्यववदत्युभे एव
वर्तनी सः स्कुर्वन्ति न हीयतेऽन्यतरा ॥ ४ ॥ स यथो-
भयपाद्भजन्नथो वोभाभ्यां चक्राभ्यां वर्तमानः प्रतितिष्ठ-
त्येवमस्य यज्ञः प्रतितिष्ठति यज्ञं प्रतितिष्ठन्तं यजमा-
नोऽनु प्रतितिष्ठति स इष्ट्वा श्रेयान्भवति ॥ ५ ॥ इति
पोडशः खण्डः ॥ १६ ॥

प्रजापतिर्लोकानभ्यतपत्तेषां तप्यमानानां रसान्प्रा-
वृहदग्निं पृथिव्या वायुमन्तरिक्षादादित्यं दिवः ॥ १ ॥
स एतास्तिस्रो देवता अभ्यतपत्तासां तप्यमानानां र-
सान्प्रावृहदग्नेर्ऋचो वायोर्यजूंषि सामान्यादित्यात् ॥ २ ॥
स एतां त्रयीं विद्यामभ्यतपत्तस्यास्तप्यमानाया रसान्
प्रावृहद्भूरित्यृग्भ्यो भुवरिति यजुर्भ्यः स्वरिति सामभ्यः
॥ ३ ॥ तद्यच्चृक्तो रिष्येद्भूः स्वाहेति गार्हपत्ये जुहुयाद-
चामेव तद्रसेनर्चा वीर्येणर्चा यज्ञस्य विरिष्टः संदधाति
॥ ४ ॥ अथ यदि यजुष्टो रिष्येद्भुवः स्वाहेति दक्षिणाग्नौ
जुहुयाद्यजुषामेव तद्रसेन यजुषां वीर्येण यजुषां यज्ञस्य
विरिष्टः संदधाति ॥ ५ ॥ अथ यदि सामतो रिष्येत्स्वः
स्वाहेत्याहवनीये जुहुयात्साम्नामेव तद्रसेन साम्नां वीर्येण
साम्नां यज्ञस्य विरिष्टः संदधाति ॥ ६ ॥ तद्यथा लवणेन
सुवर्णं संदध्यात्सुवर्णेन रजतं रजतेन त्रपु त्रपुणा
सीसं सीसेन लोहं लोहेन दारु दारु चर्मणा ॥ ७ ॥

एवमेपां लोकानामासां देवतानामस्यास्त्रया विद्याया
वीर्येण यज्ञस्य विरिष्टः संदधाति भेषजकृतो ह वा एव
यज्ञो यत्रैवंविद्ब्रह्मा भवति ॥ ८ ॥ एष ह वा उदक्प्र-
वणो यज्ञो यत्रैवंविद्ब्रह्मा भवत्येवंविदः ह वा एषा
ब्रह्माणमनु गाथा यतो यत् आवर्तते तत्तद्गच्छति ॥ ९ ॥
मानवो ब्रह्मैवैक ऋत्विक्कुरुनश्वाभिरक्षत्येवंविद् वै ब्रह्मा
यज्ञं यजमानः सर्वाश्चर्त्विजोऽभिरक्षति तस्मादेवंविद-
मेव ब्रह्माणं कुर्वीत नानेवंविदं नानेवंविदम् ॥ १० ॥ इति
सप्तदशः खण्डः ॥ १७ ॥ इति चतुर्थः प्रपाठकः ॥ ४ ॥

अथ पञ्चमोऽध्यायः ॥ ५ ॥

ॐ ॥ यो ह वै ज्येष्ठं च श्रेष्ठं च वेद ज्येष्ठश्च ह वै
श्रेष्ठश्च भवति प्राणो वाव ज्येष्ठश्च श्रेष्ठश्च ॥ १ ॥ यो ह वै
वसिष्ठं वेद वसिष्ठो ह स्वानां भवति वाग्वाव वसिष्ठः
॥ २ ॥ यो ह वै प्रतिष्ठां वेद प्रति ह तिष्ठत्यस्मिन्श्च
लोकेऽमुष्मिन्श्च चक्षुर्वाव प्रतिष्ठा ॥ ३ ॥ यो ह वै
संपदं वेद सः हासै कामाः पद्यन्ते दैवाश्च मानुषाश्च
श्रोत्रं वाव संपत् ॥ ४ ॥ यो ह वा आयतनं वेदायत-
नः ह स्वानां भवति मनो ह वा आयतनम् ॥ ५ ॥
अथ ह प्राणा अहः श्रेयसि व्यूदिरेऽहः श्रेयानस्म्यहः-
श्रेयानस्मीति ॥ ६ ॥ ते ह प्राणाः प्रजापतिं पितर-
मेत्योचुर्भगवन्को नः श्रेष्ठ इति तान्होवाच यस्मिन्व
उत्क्रान्ते शरीरं पापिष्ठतरमिव दृश्येत स वः श्रेष्ठ इति

॥७॥ सा ह वागुच्चक्राम सा संवत्सरं प्रोष्य पर्येत्योवाच
 कथमशकतर्ते मज्जीवितुमिति यथाऽकला अवदन्तः
 प्राणन्तः प्राणेन पश्यन्तश्चक्षुषा शृण्वन्तः श्रोत्रेण
 ध्यायन्तो मनसैवमिति प्रविवेश ह वाक् ॥ ८ ॥ चक्षु-
 र्होच्चक्राम तत्संवत्सरं प्रोष्य पर्येत्योवाच कथमशकतर्ते
 मज्जीवितुमिति यथान्धा अपश्यन्तः प्राणन्तः प्राणेन
 वदन्तो वाचा शृण्वन्तः श्रोत्रेण ध्यायन्तो मनसैवमिति
 प्रविवेश ह चक्षुः ॥ ९ ॥ श्रोत्रं होच्चक्राम तत्संवत्सरं
 प्रोष्य पर्येत्योवाच कथमशकतर्ते मज्जीवितुमिति यथा
 ब्रधिरा अशृण्वन्तः प्राणन्तः प्राणेन वदन्तो वाचा
 पश्यन्तश्चक्षुषा ध्यायन्तो मनसैवमिति प्रविवेश ह
 श्रोत्रम् ॥ १० ॥ मनो होच्चक्राम तत्संवत्सरं प्रोष्य
 पर्येत्योवाच कथमशकतर्ते मज्जीवितुमिति यथा बाला
 अमनसः प्राणन्तः प्राणेन वदन्तो वाचा पश्यन्तश्चक्षुषा
 शृण्वन्तः श्रोत्रेणैवमिति प्रविवेश ह मनः ॥ ११ ॥ अथ
 ह प्राण उच्चिक्रमिषन्तस्स यथा सुहयः पट्वीशशङ्खसंखि-
 देदेवमितरान्प्राणान्समखिदत्तं हाभिसमेत्योचुर्भगव-
 न्नेधि त्वं नः श्रेष्ठोऽसि मोत्कमीरिति ॥ १२ ॥ अथ हैनं
 वागुवाच यदहं वसिष्ठोऽस्मि त्वं तद्वसिष्ठोऽसीत्यथ हैनं
 चक्षुरुवाच यदहं प्रतिष्ठास्मि त्वं तत्प्रतिष्ठासीति ॥ १३ ॥
 अथ हैनं श्रोत्रमुवाच यदहं संपदस्मि त्वं तत्संपद-
 सीत्यथ हैनं मन उवाच यदहमायतनमस्मि त्वं तदा-

यतनमसीति ॥ १४ ॥ न वै वाचो न चक्षूःपि न
श्रोत्राणि न मनाःसीत्याचक्षते प्राणा इत्येवाचक्षते
प्राणो ह्येवैतानि सर्वाणि भवन्ति ॥ १५ ॥ इति प्रथमः
खण्डः ॥ १ ॥

स होवाच किं मेऽन्नं भविष्यतीति यत्किञ्चिदिदमा-
श्वभ्य आ शकुनिभ्य इति होचुस्तद्वा एतदनस्यान्नमनो
ह वै नाम प्रत्यक्षं न ह वा एवंविदि किञ्चनानन्नं भव-
तीति ॥ १ ॥ स होवाच किं मे वासो भविष्यतीत्याप
इति होचुस्तस्माद्वा एतदशिष्यन्तः पुरस्ताच्चोपरिष्ठाच्चान्निः
परिदधति लम्भुको ह वासो भवत्यनन्नो ह भवति ॥ २ ॥
तद्धैतत्सत्यकामो जाबालो गोश्रुतये वैयाघ्रपद्यायोक्त्वो-
वाच यद्यप्येनच्छुष्काय स्थाणवे ब्रूयाज्जायेरन्नैवास्मिञ्छा-
खाः प्ररोहेयुः पलाशानीति ॥ ३ ॥ अथ यदि मह-
ज्जिगमिषेदमावास्यायां दीक्षित्वा पौर्णमास्यां रात्रौ सर्वौ-
पधस्य मन्थं दधिमधुनोरुपमथ्य ज्येष्ठाय श्रेष्ठाय स्वाहे-
त्यग्नावाज्यस्य हुत्वा मन्थे संपातमवनयेत् ॥ ४ ॥ वसि-
ष्ठाय स्वाहेत्यग्नावाज्यस्य हुत्वा मन्थे संपातमवनयेत्
तिष्ठायै स्वाहेत्यग्नावाज्यस्य हुत्वा मन्थे संपातमवनये-
त्संपदे स्वाहेत्यग्नावाज्यस्य हुत्वा मन्थे संपातमवनयेदाय-
तनाय स्वाहेत्यग्नावाज्यस्य हुत्वा मन्थे संपातमवनयेत्
॥ ५ ॥ अथ प्रतिसृज्याञ्जलौ मन्थमाधाय जपत्यमो नामास्य-
मा हि ते सर्वमिदं स हि ज्येष्ठः श्रेष्ठो राजाधिपतिः

स मा ज्यैष्ठ्यं ऋष्ट्यं राज्यमाधिपत्यं गमयत्वहमेवेदं
 सर्वमसानीति ॥ ६ ॥ अथ खल्वेतयर्चा पृच्छय आचामति
 तत्सवितुर्वृणीमह इत्याचामति वयं देवस्य भोजनमि-
 त्याचामति श्रेष्ठं सर्वधातममित्याचामति तुरं भगस्य
 धीमहीति सर्वं पिबति ॥ ७ ॥ निर्णिज्य कंसं चमसं
 वा पश्चादग्नेः संविशति चर्मणि वा स्थण्डिले वा वाचंय-
 मोऽप्रसाहः स यदि स्त्रियं पश्येत्समृद्धं कर्मेति विद्यात्
 ॥ ८ ॥ तदेप श्लोकः ॥ यदा कर्मसु काम्येषु स्त्रियं स्वप्नेषु
 पश्यति ॥ समृद्धिं तत्र जानीयात्तस्मिन्स्वप्ननिदर्शने
 तस्मिन्स्वप्ननिदर्शने ॥ ९ ॥ इति द्वितीयः खण्डः ॥ २ ॥

श्वेतकेतुर्हारुणेयः पञ्चालानां समितिमेयाय तं ह
 प्रवाहणो जैबलिरुवाच कुमारानु त्वाशिषत्पितेत्यनु हि
 भगव इति ॥ १ ॥ वेत्थ यदितोऽधि प्रजाः प्रयन्तीति
 न भगव इति वेत्थ यथा पुनरावर्तन्ता ३ इति न भगव
 इति वेत्थ पथोदैवयानस्य पितृयाणस्य च व्यावर्तना
 ३ इति न भगव इति ॥ २ ॥ वेत्थ यथासौ लोको
 न संपूर्यत ३ इति न भगव इति वेत्थ यथा पञ्चम्या-
 माहुताभापः पुरुषवचसो भवन्तीति नैव भगव इति
 ॥ ३ ॥ अथानु किमनुशिष्टोऽवोचथा यो हीमानि न
 विद्यात्कथं सोऽनुशिष्टो ब्रवीतेति स हायस्तः पितुरर्ध-
 मेयाय तं होवाचाऽननुशिष्य वाव किल मा भगवान-
 ब्रवीदनु त्वाशिषमिति ॥ ४ ॥ पञ्च मा राजन्यबन्धुः

प्रश्नानप्राक्षीत्तेषां नैकंचनाशकं विवक्तुमिति स होवाच
 यथा मा त्वं तदतानवदो यथाहमेषां नैकंचन वेद
 यद्यहमिमानवेदिष्यं कथं ते नावक्ष्यमिति ॥ ५ ॥ स ह
 गौतमो राज्ञोऽर्धमेयाय तस्मै ह प्राप्तायार्हाचकार स ह
 प्रातः सभागं उदेयाय तः होवाच मानुषस्य भगवन्नौ-
 तम वित्तस्य वरं वृणीथा इति स होवाच तवैव राज-
 न्मानुषं वित्तं यामेव कुमारस्यान्ते वाचमभाषथास्तामेव
 मे ब्रूहीति ॥ ६ ॥ स ह कृच्छ्रीबभूव तः ह चिरं वसेत्या-
 ज्ञापयांचकार तः होवाच यथा मा त्वं गौतमावदो
 यथेयं न प्राक् त्वत्तः पुरा विद्या ब्राह्मणान्गच्छति तस्मादु-
 सर्वेषु लोकेषु क्षत्रियस्यैव प्रशासनमभूदिति तस्मै होवाच
 ॥ ७ ॥ इति तृतीयः खण्डः ॥ ३ ॥

असौ वाव लोको गौतमाग्निस्तस्यादित्य एव समिद्र-
 श्मयो धूमोऽहरर्चिश्चन्द्रमा अङ्गारा नक्षत्राणि विस्फु-
 लिङ्गाः ॥ १ ॥ तस्मिन्नेतस्मिन्नग्नौ देवाः श्रद्धां जुह्वति
 तस्या आहुतेः सोमो राजा संभवति ॥ २ ॥ इति चतुर्थः
 खण्डः ॥ ४ ॥

पर्जन्यो वाव गौतमाग्निस्तस्य वायुरेव समिदभ्रं धूमो
 विद्युदर्चिरशनिरङ्गारा ह्यादुनयो विस्फुलिङ्गाः ॥ १ ॥
 तस्मिन्नेतस्मिन्नग्नौ देवाः सोमः राजानं जुह्वति तस्या
 आहुतेर्वर्षः संभवति ॥ ३ ॥ इति पञ्चमः खण्डः ॥ ५ ॥

पृथिवी वाव गौतमाग्निस्तस्याः संवत्सर एव समि-

दाकाशो धूमो रात्रिरर्चिर्दिशोऽङ्गारा अवान्तरदिशो
विस्फुलिङ्गाः ॥ १ ॥ तस्मिन्नेतस्मिन्नग्नौ देवा वर्षं जुह्वति
तस्या आहुतेरन्नं संभवति ॥ २ ॥ इति षष्ठः खण्डः ॥ ६ ॥

पुरुषो वाव गौतमाग्निस्तस्य वागेव समित्प्राणो धूमो
जिह्वार्चिश्चक्षुरङ्गाराः श्रोत्रं विस्फुलिङ्गाः ॥ १ ॥ तस्मिन्नेत-
स्मिन्नग्नौ देवा अन्नं जुह्वति तस्या आहुते रेतः संभवति
॥ २ ॥ इति सप्तमः खण्डः ॥ ७ ॥

योषा वाव गौतमाग्निस्तस्या उपस्थ एव समिद्यदुप-
मन्नयते स धूमो योनिरर्चिर्यदन्तः करोति तेऽङ्गारा
अभिनन्दा विस्फुलिङ्गाः ॥ १ ॥ तस्मिन्नेतस्मिन्नग्नौ देवा
रेतो जुह्वति तस्या आहुतेर्गर्भः संभवति ॥ २ ॥ इत्यष्टमः
खण्डः ॥ ८ ॥

इति तु पञ्चम्यामाहुतावापः पुरुषवचसो भवन्तीति स
उल्बावृतो गर्भो दश वा नव वा मासानन्तः शयित्वा
यावद्वाथ जायते ॥ १ ॥ स जातो यावदायुषं जीवति तं प्रेतं
दिष्टमितोऽग्नय एव हरन्ति यत एवेतो यतः संभूतो
भवति ॥ २ ॥ इति नवमः खण्डः ॥ ९ ॥

तद्य इत्थं विदुर्येचेमेऽरण्ये श्रद्धा तप इत्युपासते तेऽर्चि-
षमभिसंभवन्त्यर्चिषोऽहरह आर्प्यमाणपक्षमापूर्यमाण-
पक्षाद्यान्षडुदहेति मासास्तान् ॥ १ ॥ मासेभ्यः संव-
त्सरं संवत्सरादादित्यमादित्याच्चन्द्रमसं चन्द्रमसो वि-
द्युतं तत्पुरुषोऽमानवः स एनान्ब्रह्म गमयत्येष देवयानः

पन्था इति ॥ २ ॥ अथ य इमे ग्राम इष्टापूर्ते दत्तमि-
 त्युपासते ते धूममभिसंभवन्ति धूमाद्रात्रिं रात्रेरपरपक्षम-
 परपक्षाद्यान्पद्दक्षिणैति मासाः स्तान्नैते संवत्सरमभि-
 प्राप्नुवन्ति ॥ ३ ॥ मासेभ्यः पितृलोकं पितृलोकादाकाश-
 माकाशाच्चन्द्रमसमेव सोमो राजा तद्देवानामन्नं तं देवा
 भक्षयन्ति ॥ ४ ॥ तस्मिन्यावत्संपातमुपित्वाथैतमेवाध्वानं
 पुनर्निवर्तन्ते यथेतमाकाशमाकाशाद्वायुं वायुर्भूत्वा धूमो
 भवति धूमो भूत्वा अं भवति ॥ ५ ॥ अं भूत्वा मेघो
 भवति मेघो भूत्वा प्रवर्षति त इह ग्रीहियंवा ओषधि-
 वनस्पतयस्तिलमापा इति जायन्तेऽतो वै खलु दुर्निष्प्र-
 पतरं यो यो ह्यन्नमत्ति यो रेतः सिञ्चति तद्भूय एव भवति
 ॥ ६ ॥ तद्य इह रमणीयचरणा अभ्याशो ह यत्ते रमणीयां
 योनिमापयेरन्ब्राह्मणयोनिं वा क्षत्रिययोनिं वा वैश्ययोनिं
 वाथ य इह कपूयचरणा अभ्याशो ह यत्ते कपूयां योनि-
 मापयेरन् श्वयोनिं वा सूकरयोनिं वा चाण्डालयोनिं वा
 ॥ ७ ॥ अथैतयोः पथोर्न कतरेण चन तानीमानि क्षुद्रा-
 ण्यसकृदावर्तीनि भूतानि भवन्ति जायस्व त्रियस्वेत्ये-
 तत्तृतीयं स्थानं तेनासौ लोको न संपूर्यते तस्माज्जुगु-
 प्सेत तदेव श्लोकः ॥ ८ ॥ स्तेनो हिरण्यस्य सुरां पिबेत्
 गुरोस्तल्पमावसन्ब्रह्महा च । एते पतन्ति चत्वारः पञ्चम-
 श्चाचरेत्सैरिति ॥ ९ ॥ अथ ह य एतानेवं पञ्चाग्नीन्वेद न
 स ह तैरप्याचरन्पाप्मना लिप्यते शुद्धः पूतः पुण्यलोको

भवति य एवं वेद य एवं वेद ॥ १० ॥ इति दशमः
खण्डः ॥ १० ॥

प्राचीनशाल औपमन्यवः सत्ययज्ञः पौलुषिरिन्द्रद्युम्नो
भालुवेयो जनः शार्कराक्ष्यो बुडिल आश्वतराश्विस्ते हैते
महाशाला महाश्रोत्रियाः समेत्य मीमांसांचक्रुः को नु
आत्मा किं ब्रह्मेति ॥ १ ॥ ते ह संपादयांचक्रुरुद्दालको
वै भगवन्तोऽयमारुणिः संप्रतीममात्मानं वैश्वानरमध्येति
तं हन्ताभ्यागच्छामेति तं हाभ्याजग्मुः ॥ २ ॥ स ह
संपादयांचकार प्रक्षयन्ति मामिमे महाशाला महाश्रोत्रि-
यास्तेभ्यो न सर्वमिव प्रतिपत्स्ये हन्ताहमन्यमभ्यनुशा-
सानीति ॥ ३ ॥ तान्होवाचाश्वपतिर्वै भगवन्तोयं कैकयः
संप्रतीममात्मानं वैश्वानरमध्येति तं हन्ताभ्यागच्छामेति
तं हाभ्याजग्मुः ॥ ४ ॥ तेभ्यो ह प्राप्तेभ्यः पृथगर्हाणि
कारयांचकार स ह प्रातः संजिहान उवाच न मे स्तेनो
जनपदे न कदर्यो न मद्यपो नानाहिताग्निर्नाविद्वान्न स्वैरी
स्वैरिणी कुतो यक्ष्यमाणो वै भगवन्तोऽहमस्मि यावदेकै-
कस्मा ऋत्विजे धनं दास्यामि तावद्भगवन्त्यो दास्यामि
वसन्तु भगवन्त इति ॥ ५ ॥ ते होचुर्येन हैवार्येन
पुरुषश्चरेत्तं हैव वदेदात्मानमेवेमं वैश्वानरं संप्रत्यध्येषि
तमेव नो ब्रूहीति ॥ ६ ॥ तान्होवाच प्रातर्वः प्रतिवक्तासी-
ति ते ह समित्पाणयः पूर्वाह्णे प्रतिचक्रमिरे तान्हानुपनी-
यैवैतदुवाच ॥ ७ ॥ इत्येकादशः खण्डः ॥ ११ ॥

औपमन्यव कं त्वमात्मानमुपास्स इति दिवमेव भगवो
 राजन्निति होवाचैष वै सुतेजा आत्मा वैश्वानरो यं त्वमा-
 त्मानमुपास्से तस्मात्तव सुतं प्रसुतमासुतं कुले दृश्यते
 ॥ १ ॥ अत्स्यन्नं पश्यसि प्रियमत्स्यन्नं पश्यति प्रियं भव-
 त्यस्य ब्रह्मवर्चसं कुले य एतमेवमात्मानं वैश्वानरमुपास्ते
 मूर्धा त्वेप आत्मन इति होवाच मूर्धा ते व्यपतिष्यद्यन्मां
 नागमिष्य इति ॥ २ ॥ इति द्वादशः खण्डः ॥ १२ ॥

अथ होवाच सत्ययज्ञं पौलुषि प्राचीनयोग्यं कं त्वमा-
 त्मानमुपास्स इत्यादित्यमेव भगवो राजन्निति होवाचैष
 वै विश्वरूप आत्मा वैश्वानरो यं त्वमात्मानमुपास्से तस्मा-
 त्तव बहु विश्वरूपं कुले दृश्यते ॥ १ ॥ प्रवृत्तोश्चतरीरथो
 दासीनिष्कोऽत्स्यन्नं पश्यसि प्रियमत्स्यन्नं पश्यति प्रियं
 भवत्यस्य ब्रह्मवर्चसं कुले य एतमेवमात्मानं वैश्वानरमुपा-
 स्ते चक्षुद्वेतदात्मन इति होवाचान्धोऽभविष्यद्यन्मां नाग-
 मिष्य इति ॥ २ ॥ इति त्रयोदशः खण्डः ॥ १३ ॥

अथ होवाचेन्द्रद्युम्नं भाल्लवेयं वैयाघ्रपद्यं कं त्वमात्मा-
 नमुपास्स इति वायुमेव भगवो राजन्निति होवाचैष वै
 पृथग्वर्त्मात्मा वैश्वानरो यं त्वमात्मानमुपास्से तस्मात्त्वां
 पृथग्वलय आयन्ति पृथग्रथश्रेणयोऽनुयन्ति ॥ १ ॥ अत्स्यन्नं
 पश्यसि प्रियमत्स्यन्नं पश्यति प्रियं भवत्यस्य ब्रह्मवर्चसं कुले
 य एतमेवमात्मानं वैश्वानरमुपास्ते प्राणस्त्वेव आत्मन इति

होवाच प्राणस्त उदक्रमिष्यद्यन्मा नागमिष्य इति ॥ २ ॥ इति
चतुर्दशः खण्डः ॥ १४ ॥

अथ होवाच जनः शार्कराक्ष्य कं त्वमात्मानमुपास्स
इत्याकाशमेव भगवो राजन्निति होवाचैष वै बहुल आत्मा
वैश्वानरो यं त्वमात्मानमुपास्से तस्मात्त्वं बहुलोऽसि
प्रजया च धनेन च ॥ १ ॥ अत्स्यन्नं पश्यसि प्रियमत्स्यन्नं
पश्यति प्रियं भवत्यस्य ब्रह्मवर्चसं कुले य एतमेवमात्मानं
वैश्वानरमुपास्ते संदेहस्त्वेष आत्मन इति होवाच संदे-
हस्ते व्यशीर्यद्यन्मां नागमिष्य इति ॥ २ ॥ इति पञ्चदशः
खण्डः ॥ १५ ॥

अथ होवाच बुडिलमाश्वतराश्विं वैयाघ्रपद्य कं त्वमा-
त्मानमुपास्स इत्यप एव भगवो राजन्निति होवाचैष वै
रयिरात्मा वैश्वानरो यं त्वमात्मानमुपास्से तस्मात्त्वं
रयिमान्पुष्टिमानसि ॥ १ ॥ अत्स्यन्नं पश्यसि प्रियमत्स्यन्नं
पश्यति प्रियं भवत्यस्य ब्रह्मवर्चसं कुले य एतमेवमात्मानं
वैश्वानरमुपास्ते वस्तिस्त्वेष आत्मन इति होवाच वस्तिस्ते
व्यमेत्स्यद्यन्मां नागमिष्य इति ॥ २ ॥ इति षोडशः
खण्डः ॥ १६ ॥

अथ होवाचोद्दालकमारुणिं गौतम कं त्वमात्मानमुपा-
स्स इति पृथिवीमेव भगवो राजन्निति होवाचैष वै प्रति-
ष्ठात्मा वैश्वानरो यं त्वमात्मानमुपास्से तस्मात्त्वं प्रतिष्ठी-
तोऽसि प्रजया च पशुभिश्च ॥ १ ॥ अत्स्यन्नं पश्यसि प्रिय-

मस्यन्नं पश्यति प्रियं भवत्यस्य ब्रह्मवर्चसं कुले य एतमेव-
मात्मानं वैश्वानरमुपास्ते पादौ त्वेतावात्मन इति हो-
वाच पादौ ते व्यम्लास्येतां यन्मां नागमिष्य इति ॥२॥
इति सप्तदशः खण्डः ॥ १७ ॥

तान्होवाचैते वै खलु यूयं पृथगिवेममात्मानं वैश्वानरं
विद्वांसोऽन्नमात्थ यस्त्वेतमेवं प्रादेशमात्रमभिविमान-
मात्मानं वैश्वानरमुपास्ते स सर्वेषु लोकेषु सर्वेषु भूतेषु
सर्वेष्व्वात्मस्वन्नमत्ति ॥ १ ॥ तस्य ह वा एतस्यात्मनो
वैश्वानरश्च मूर्धैव सुतेजाश्चक्षुर्विश्वरूपः प्राणः पृथग्वर्त्मा-
त्मा संदेहो बहुलो बस्तिरेव रयिः पृथिव्येव पादावुर एत-
वेदिलोमानि बहिर्हृदयं गार्हपत्यो मनोऽन्वाहार्यपचन
आस्यमाहवनीयः ॥ २ ॥ इत्यष्टादशः खण्डः ॥ १८ ॥

तद्यन्तं प्रथममागच्छेत्तद्धोमीयं स यां प्रथमामाहु-
तिं जुहुयात्तां जुहुयात्प्राणाय स्वाहेति प्राणस्तृप्यति ॥१॥
प्राणे तृप्यति चक्षुस्तृप्यति चक्षुषि तृप्यत्यादित्यस्तृ-
प्यत्यादित्ये तृप्यति द्यौस्तृप्यति दिवि तृप्यन्त्यां यत्किञ्च
द्यौश्चादित्यश्चाधितिष्ठतस्तृप्यति तस्यानुवृत्तिं तृप्यति
प्रजया पशुमिरन्नाद्येन तेजसा ब्रह्मवर्चसेनेति ॥२॥ इत्ये-
कोनविंशः खण्डः ॥ १९ ॥

अथ यां द्वितीयां जुहुयात्तां जुहुयाद्ब्रह्मनाय स्वाहेति
व्यानस्तृप्यति ॥ १ ॥ व्याने तृप्यति श्रोत्रं तृप्यति श्रोत्रे
तृप्यति चन्द्रमास्तृप्यति चन्द्रमसि तृप्यति दिशस्तृ-

प्यन्ति दिक्षु तृप्यन्तीषु यत्किञ्च दिशश्च चन्द्रमाश्चाधि-
तिष्ठन्ति तत्तृप्यति तस्यानुवृत्तिं तृप्यति प्रजया पशु-
भिरन्नाद्येन तेजसा ब्रह्मवर्चसेनेति ॥ २ ॥ इति विंशः
खण्डः ॥ २० ॥

अथ यां तृतीयां जुहुयात्तां जुहुयादपानाय स्वाहेत्यपा-
नस्तृप्यति ॥ १ ॥ अपाने तृप्यति वाक्तृप्यति वाचि
तृप्यन्त्यामग्निस्तृप्यत्यग्नौ तृप्यति पृथिवी तृप्यति पृथिव्यां
तृप्यन्त्यां यत्किञ्च पृथिवी चाग्निश्चाधितिष्ठतस्तृप्यति
तस्यानुवृत्तिं तृप्यति प्रजया पशुभिरन्नाद्येन तेजसा ब्रह्म-
वर्चसेनेति ॥ २ ॥ इत्येकविंशः खण्डः ॥ २१ ॥

अथ यां चतुर्थीं जुहुयात्तां जुहुयात्समानाय स्वाहेति
समानस्तृप्यति ॥ १ ॥ समाने तृप्यति मनस्तृप्यति
मनसि तृप्यति पर्जन्यस्तृप्यति पर्जन्ये तृप्यति विद्युत्तृ-
प्यति विद्युति तृप्यन्त्यां यत्किञ्च यशुश्च पर्जन्यश्चाधिति-
ष्ठतस्तृप्यति तस्यानुवृत्तिं तृप्यति प्रजया पशुभिरन्नाद्येन
तेजसा ब्रह्मवर्चसेनेति ॥ २ ॥ इति द्वाविंशः खण्डः ॥ २२ ॥

अथ यां पञ्चमीं जुहुयात्तां जुहुयादुदानाय स्वाहेत्यु-
दानस्तृप्यति ॥ १ ॥ उदाने तृप्यति त्वक् तृप्यति त्वचि
तृप्यन्त्यां वायुस्तृप्यति वायौ तृप्यत्याकाशस्तृप्यत्याकाशे
तृप्यति यत्किञ्च वायुश्चाकाशश्चाधितिष्ठतस्तृप्यति तस्या-
नुवृत्तिं तृप्यति प्रजया पशुभिरन्नाद्येन तेजसा ब्रह्मवर्चसे-
नेति ॥ २ ॥ इति त्रयोविंशः खण्डः ॥ २३ ॥

स य इदमविद्वानग्निहोत्रं जुहोति यथाङ्गारानपोह्य
 भस्मनि जुहुयात्तादृक्तत्स्यात् ॥ १ ॥ अथ य एतदेवं
 विद्वानग्निहोत्रं जुहोति तस्य सर्वेषु लोकेषु सर्वेषु भूतेषु
 सर्वेष्व्वात्मसु हुतं भवति ॥ २ ॥ तद्यथेर्षीकातूलमग्नौ प्रोतं
 प्रदूयेतैव ह्यस्य सर्वे पाप्मानः प्रदूयन्ते य एतदेवं विद्वान-
 ग्निहोत्रं जुहोति ॥ ३ ॥ तस्मादु हैवंविद्यद्यपि चण्डालाया-
 च्छिष्टं प्रयच्छेदात्मनि हैवास्य तद्वैश्वानरे हुतं स्यादिति
 तदेव श्लोकः ॥ ४ ॥ यथेह क्षुधिता बाला मातरं पर्युपासते ।
 एव सर्वानि भूतान्यग्निहोत्रमुपासत इत्याग्निहोत्रमुपासत
 इति ॥ ५ ॥ इति चतुर्विंशः खण्डः ॥ २४ ॥ इति पञ्चमप्रपाठकः

षष्ठोऽध्यायः ॥ ६ ॥

ॐ श्वेतकेतुर्हारुणेय आस तं ह पितोवाच श्वेतकेतो
 वस ब्रह्मचर्यं न वै सोम्यासत्कुलीनोऽननूच्य ब्रह्मबन्धुरिव
 भवतीति ॥ १ ॥ स ह द्वादशवर्ष उपेत्य चतुर्विंशतिवर्षः
 सर्वान्वेदानधीत्य महामना अनूचानमानी स्तब्ध एयाय
 तं ह पितोवाच श्वेतकेतो यद्यु सोम्येदं महामना अनू-
 चानमानी स्तब्धोऽस्युत तमादेशमप्राक्ष्यः ॥ २ ॥ येनाश्रुतं
 श्रुतं भवत्यमतं मतमविज्ञातं विज्ञातमिति कथं नु भगवः
 स आदेशो भवतीति ॥ ३ ॥ यथा सोम्यैकेन मृत्पिण्डेन सर्वं
 मृन्मयं विज्ञातं स्याद्वाचारम्भणं विकारो नामधेयं मृत्तिके-
 त्येव सत्यम् ॥ ४ ॥ यथासोम्यैकेन लोहमणिना सर्वं लोहमयं
 विज्ञातं स्याद्वाचारम्भणं विकारो नामधेयं लोहमित्येव

सत्यम् ॥५॥ यथा सोम्यैकेन नखनिकृन्तनेन सर्वं कार्णा-
यसं विज्ञातं स्याद्वाचारम्भणं विकारो नामधेयं कृष्णाय-
समित्येव सत्यमेव सोम्य स आदेशो भवतीति ॥६॥ न
वै नूनं भगवन्तस्त एतदवेदिषुर्यद्ध्येतदवेदिष्यन् कथं मे
नावक्ष्यन्निति भगवांस्त्वेवमेतद्वीत्विति तथा सोम्येति
होवाच ॥ ७ ॥ इति प्रथमः खण्डः ॥ १ ॥

सदेव सोम्येदमग्र आसीदेकमेवाद्वितीयं तद्वैक आहु-
रसदेवेदमग्र आसीदेकमेवाद्वितीयं तस्मादसतः सजायत
॥ १ ॥ कुतस्तु खलु सोम्यैव स्यादिति होवाच कथम-
सतः सजायेतेति सत्त्वेव सोम्येदमग्र आसीदेकमेवाद्वि-
तीयम् ॥२॥ तदैक्षत बहु स्यां प्रजायेयेति तत्तेजोऽसृजत
तत्तेज ऐक्षत बहु स्यां प्रजायेयेति तदपोऽसृजत तस्मा-
द्यत्र क्वच शोचति स्वेदते वा पुरुषस्तेजस एव तद्ब्रह्मापो
जायन्ते ॥ ३ ॥ ता आप ऐक्षन्त बह्व्यः स्याम प्रजाये-
महीति ता अन्नमसृजन्त तस्माद्यत्र क्वच वर्धति तदेव
भूयिष्ठमन्नं भवत्यन्न एव तद्ब्रह्मन्नाद्यं जायते ॥ ४ ॥ इति
द्वितीयः खण्डः ॥ २ ॥

तेषां खल्वेषां भूतानां त्रीण्येव बीजानि भवन्त्यण्डजं
जीवजमुद्भिज्जमिति ॥ १ ॥ सेयं देवतैक्षत हन्ताहमिमा-
स्तिस्त्रो देवता अनेन जीवेनात्मनानुप्रविश्य नामरूपे
व्याकरवाणीति ॥ २ ॥ तासां त्रिवृतं त्रिवृतमेकैकां
करवाणीति सेयं देवतेमास्तिस्त्रो देवता अनेनैव जीवे-

नात्मनानुप्रविश्य नामरूपे व्याकरोत् ॥ ३ ॥ तासां त्रिवृतं
त्रिवृतमेकैकामकरोद्यथा नु खलु सोम्येमास्तिस्रो देवता-
स्त्रिवृत्त्रिवृदेकैका भवति तन्मे विजानीहीति ॥ ४ ॥ इति
तृतीयः खण्डः ॥ ३ ॥

यदग्ने रोहितः रूपं तेजसस्तद्रूपं यच्छुक्लं तदपां यत्कृष्णं
तदन्नस्यापागादग्नेरग्नित्वं वाचारम्भणं विकारो नामधेयं
त्रीणि रूपाणीत्येव सत्यम् ॥ १ ॥ यदादित्यस्य रोहितः
रूपं तेजसस्तद्रूपं यच्छुक्लं तदपां यत्कृष्णं तदन्नस्यापागा-
दादित्यादादित्यत्वं वाचारम्भणं विकारो नामधेयं त्रीणि
रूपाणीत्येव सत्यम् ॥ २ ॥ यच्चन्द्रमसो रोहितः रूपं
तेजसस्तद्रूपं यच्छुक्लं तदपां यत्कृष्णं तदन्नस्यापागाच्चन्द्रा-
च्चन्द्रत्वं वाचारम्भणं विकारो नामधेयं त्रीणि रूपाणीत्येव
सत्यम् ॥ ३ ॥ यद्विद्युतो रोहितः रूपं तेजसस्तद्रूपं
यच्छुक्लं तदपां यत्कृष्णं तदन्नस्यापागाद्विद्युतो विद्युत्त्वं
वाचारम्भणं विकारो नामधेयं त्रीणि रूपाणीत्येव सत्यम्
॥ ४ ॥ एतद्ध स वै तद्विद्वांस आहुः पूर्वं महाशाला
महाश्रोत्रिया न नोऽद्य कश्चनाश्रुतममममविज्ञातमुदाह-
रिष्यतीति ह्येभ्यो विदांचक्रुः ॥ ५ ॥ यदु रोहितमिवाभू-
दिति तेजस्तद्रूपमिति तद्विदांचक्रुर्यदु शुक्लमिवाभूदित्य-
पा रूपमिति तद्विदांचक्रुर्यदु कृष्णमिवाभूदित्यन्नस्य
रूपमिति तद्विदांचक्रुः ॥ ६ ॥ यद्वद्विज्ञातमिवाभूदित्ये-
तासामेव देवतानां समास इति तद्विदांचक्रुर्यथा

नु खलु सोम्येमास्तिष्ठो देवताः पुरुषं प्राप्य त्रिवृत्रिवृ-
देकैका भवति तन्मे विजानीहीति ॥ ७ ॥ इति चतुर्थः
खण्डः ॥ ४ ॥

अन्नमशितं त्रेधा विधीयते तस्य यः स्थविष्ठो धातुस्त-
त्पुरीषं भवति यो मध्यमस्तन्मांसं योऽणिष्ठस्तन्मनः ॥ १ ॥
आपः पीतास्त्रेधा विधीयन्ते तासां यः स्थविष्ठो धातुस्त-
न्मूत्रं भवति यो मध्यमस्तल्लोहितं योऽणिष्ठः स प्राणः
॥ २ ॥ तेजोऽशितं त्रेधा विधीयते तस्य यः स्थविष्ठो
धातुस्तदस्थि भवति यो मध्यमः स मज्जा योऽणिष्ठः
स्ता वाक् ॥ ३ ॥ अन्नमयं हि सोम्य मन आपोमयः
प्राणस्तेजोमयी वागिति भूय एव मा भगवान्विज्ञाप-
यत्विति तथा सोम्येति होवाच ॥ ४ ॥ इति पञ्चमः
खण्डः ॥ ५ ॥

दध्नः सोम्य मथ्यमानस्य योऽणिमा स ऊर्ध्वः समुदी-
पति तत्सर्पिर्भवति ॥ १ ॥ एवमेव खलु सोम्यान्नस्या-
इयमानस्य योऽणिमा स ऊर्ध्वः समुदीपति तन्मनो भवति
॥ २ ॥ अपां सोम्य पीयमानानां योऽणिमा स ऊर्ध्वः
समुदीपति स प्राणो भवति ॥ ३ ॥ तेजसः सोम्याइयमानस्य
योऽणिमा स ऊर्ध्वः समुदीपति सा वाग्भवति ॥ ४ ॥
अन्नमयं हि सोम्य मन आपोमयः प्राणस्तेजोमयी वागि-
ति भूय एव मा भगवान्विज्ञापयत्विति तथा सोम्येति
होवाच ॥ ५ ॥ इति षष्ठः खण्डः ॥ ६ ॥

पोडशकलः सोम्य पुरुषः पञ्चदशाहानि माशीः काम-
 मपः पिबापोमयः प्राणो न पिवतो विच्छेत्स्यत इति ॥ १ ॥
 स ह पञ्चदशाहानि नाशाथ हैनमुपससाद किं ब्रवीमि-
 भो इत्यृचः सोम्य यजूंषि सामानीति स होवाच न
 वै मा प्रतिभान्ति भो इति ॥ २ ॥ तः होवाच यथा
 सोम्य महतोऽभ्याहितस्यैकोऽङ्गारः खद्योतमात्रः परिशिष्टः
 स्यात्तेन ततोऽपि न बहु दहेदेवः सोम्य ते पोडशानां
 कलानामेका कलातिशिष्टा स्यात्तयैतर्हि वेदानानुभवस्य-
 शानाथ मे विज्ञास्यसीति ॥ ३ ॥ स हाशाथ हैनमुप-
 ससाद तः ह यत्किंच पप्रच्छ सर्वं ह प्रतिपेदे ॥ ४ ॥ तः
 होवाच यथा सोम्य महतोऽभ्याहतस्यैकमङ्गारं खद्योत-
 मात्रं परिशिष्टं तं तृणैरुपसमाधाय प्राज्वलयेत्तेन ततोऽपि
 बहु दहेत् ॥ ५ ॥ एवः सोम्य ते पोडशानां कलानामेका
 कलातिशिष्टाभूत्साऽन्तेनोपसमाहिता प्राज्वालीत्तयैतर्हि
 वेदाननुभवस्यन्नमयः हि सोम्य मन आपोमयः प्राणस्ते-
 जोमयी वागिति तद्धास्य विजज्ञाविति विजज्ञाविति ॥ ६ ॥
 इति सप्तमः खण्डः ॥ ७ ॥

उद्दालको हारुणिः श्वेतकेतुं पुत्रमुवाच स्वमान्तं न
 सोम्य विजानीहीति यत्रैतत्पुरुषः स्वपिति नाम सता
 सोम्य तदा संपन्नो भवति स्वमपीतो भवति तस्मादेनः
 स्वपितीत्याचक्षते स्वः ह्यपीतो भवति ॥ १ ॥ स यथा
 शकुतिः सूत्रेण प्रबद्धो दिशं दिशं पतित्वान्यत्रायतनम-

लब्ध्वा बन्धनमेवोपश्रयत एवमेव खलु सोम्य तन्मनो
 दिशं दिशं पतित्वान्यत्रायतनमलब्ध्वा प्राणमेवोपश्रयते
 प्राणबन्धनं हि सोम्य मन इति ॥ २ ॥ अशनापिपासे
 मे सोम्य विजानीहीति यत्रैतत्पुरुषोऽशिशिपति नामाप
 एव तदक्षितं नयन्ते तद्यथा गोनायोऽश्वनायः पुरुषनाय
 इत्येवं तदप आचक्षतेऽशनायेति तत्रैतच्छुक्लमुत्पतितं
 सोम्य विजानीहि नेदममूलं भविष्यतीति ॥ ३ ॥ तस्य
 क मूलं स्यादन्यत्रान्नादेवमेव खलु सोम्यान्नेन शुक्लेनापो-
 मूलमन्विच्छाद्भिः सोम्य शुक्लेन तेजोमूलमन्विच्छ तेजसा
 सोम्य शुक्लेन सन्मूलमन्विच्छ सन्मूलाः सोम्येमाः सर्वाः
 प्रजाः सदायतनाः सत्प्रतिष्ठाः ॥ ४ ॥ अथ यत्रैतत्पुरुषः
 पिपासति नाम तेज एव तत्पीतं नयते तद्यथा गोनायो-
 ऽश्वनायः पुरुषनाय इत्येवं तत्तेज आचष्ट उदन्येति तत्रैतदे-
 व शुक्लमुत्पतितं सोम्य विजानीहि नेदममूलं भविष्यतीति
 ॥ ५ ॥ तस्य क मूलं स्यादन्यत्रान्नोऽद्भिः सोम्य शुक्लेन
 तेजोमूलमन्विच्छ तेजसा सोम्य शुक्लेन सन्मूलमन्विच्छ
 सन्मूलाः सोम्येमाः सर्वाः प्रजाः सदायतनाः सत्प्रतिष्ठा
 ॥ ६ ॥ तु खलु सोम्येमास्त्रिस्तो देवताः पुरुषं प्राप्य त्रिवृ-
 त्त्रिवृदेकैका भवति तदुक्तं पुरस्तादेव भवत्यस्य सोम्य
 पुरुषस्य प्रयतो वाङ्मनसि संपद्यते मनः प्राणे प्राणस्तेजसि
 तेजः परस्यां देवतायाम् ॥ ६ ॥ स य एषोऽणिमैतदा-
 त्म्यमिदं सर्वं तत्सत्यं स आत्मा तत्त्वमसि श्वेतकेतो

इति भूय एव मा भगवान् विज्ञापयत्विति तथा सोम्येति
होवाच ॥ ७ ॥ इत्यष्टमः खण्डः ॥ ८ ॥

यथा सोम्य मधु मधुकृतो निस्तिष्ठन्ति नानात्ययानां
वृक्षाणां रसान्समवहारमेकतां रसं गमयन्ति ॥ १ ॥
ते यथा तत्र न विवेकं लभन्तेऽमुष्याहं वृक्षस्य रसो-
ऽस्म्यमुष्याहं वृक्षस्य रसोऽसीत्येवमेव खलु सोम्येमाः
सर्वाः प्रजाः सति संपद्य न विदुः सति संपद्यामह इति
॥ २ ॥ त इह व्याघ्रो वा सिंशो वा वृको वा वराहो
वा कीटो वा पतङ्गो वा दंशो वा मशको वा यद्यद्भवन्ति
तदा भवन्ति ॥ ३ ॥ स य एषोऽणिमैतदात्म्यमिदं सर्वं
तत्सत्यं स आत्मा तत्त्वमसि श्वेतकेतो इति भूय एव
मा भगवान् विज्ञापयत्विति तथा सोम्येति होवाच ॥ ४ ॥
इति नवमः खण्डः ॥ ५ ॥

इमाः सोम्य नद्यः पुरस्तात्प्राच्यः स्यन्दन्ते पश्चात्पृथी-
च्यस्ताः समुद्रात्समुद्रमेवापियन्ति समुद्र एव भवति
ता यथा तत्र न विदुरियमहमसीति ॥ १ ॥ एषोऽणिमै
खलु सोम्येमाः सर्वाः प्रजाः सत आगत्य न विदुः
सत आगच्छामह इति त इह व्याघ्रो वा सिंशो वा
वृको वा वराहो वा कीटो वा पतङ्गो वा दंशो वा
मशको वा यद्यद्भवन्ति तदा भवन्ति ॥ २ ॥ स य एषो-
ऽणिमैतदात्म्यमिदं सर्वं तत्सत्यं स आत्मा तत्त्वमसि

श्वेतकेतो इति भूय एव मा भगवान् विज्ञापयत्विति तथा सोम्येति होवाच ॥ ३ ॥ इति दशमः खण्डः ॥ १० ॥

अस्य सोम्य महतो वृक्षस्य यो मूलेऽभ्याहन्याज्जीव-
न्स्रवेद्यो मध्येऽभ्याहन्याज्जीवन्स्रवेद्योऽग्रेऽभ्याहन्याजी-
वन्स्रवेत्स एष जीवेनात्मनानुग्रभूतः पेपीयमानो मोद-
मानस्तिष्ठति ॥ १ ॥ अस्य यदेकांशां जीवो जहात्यथ
सा शुष्यति द्वितीयां जहात्यथ सा शुष्यति तृतीयां
जहात्यथ सा शुष्यति सर्वं जहाति सर्वः शुष्यत्येवमेव
खलु सोम्य विद्मीति होवाच ॥ २ ॥ जीवापेतं वाव
क्विलेदं त्रियते न जीवो त्रियत इति स य एषोऽणि-
मैतदात्म्यमिदं सर्वं तत्सत्यं स आत्मा तत्त्वमसि
श्वेतकेतो इति भूय एव मा भगवान् विज्ञापयत्विति
तथा सोम्येति होवाच ॥ ३ ॥ इत्येकादशः खण्डः ॥ ११ ॥

न्यग्रोधफलमत आहरेतीदं भगव इति मिन्धीति भिन्नं
भगव इति किमत्र पश्यसीत्यण्व्य इवेमा धाना भगव
इत्यासामङ्गैकां मिन्धीति भिन्ना भगव इति किमत्र
पश्यसीति न किंचन भगव इति ॥ १ ॥ तं होवाच
यं वै सोम्यैतमणिमानं न निभालयस एतस्य वै
सोम्यैषोऽणिन्न एव महाव्यग्रोधस्तिष्ठति ॥ २ ॥ श्रद्धत्स्व
सोम्येति स य एषोऽणिमैतदात्म्यमिदं सर्वं तत्सत्यं
स आत्मा तत्त्वमसि श्वेतकेतो इति भूय एव मा भगवान्

विज्ञापयत्विति तथा सोम्येति होवाच ॥३॥ इति द्वादशः
खण्डः ॥ १२ ॥

लवणमेतदुदकेऽवधायाथ मा प्रातरुपसीदथा इति स-
ह तथा चकार त^२होवाच यदोपा लवणमुदकेऽवधा अङ्ग-
तदाहरेति तद्वावमृश्य न विवेद ॥ १ ॥ यथा विलीनमे-
वाङ्गास्यान्तादाचामेति कथमिति लवणमिति मध्या-
दाचामेति कथमिति लवणमित्यन्तादाचामेति कथमिति
लवणमित्यभिप्रायैर्नदथ मोपसीदथा इति तद्ध तथा
चकार तच्छ्रत्सं वर्तते त^२होवाचात्र वाव किल सत्सोम्य
न निभालयसेऽत्रैव किलेति ॥ २ ॥ स य एषोऽणिमै-
तदात्म्यमिदं सर्वं तत्सत्यं स आत्मा तत्त्वमसि
श्वेतकेतो इति भूय एव मा भगवान् विज्ञापयत्विति
तथा सोम्येति होवाच ॥३॥ इति त्रयोदशः खण्डः ॥ १३ ॥

यथा सोम्य पुरुषं गन्धारेभ्योऽभिनद्धाक्षमानीय तं त-
तोऽतिजने विसृजेत्स यथा तत्र प्राङ्गोदङ्गाऽधराङ्गा प्रत्यङ्गा
प्रध्मायीताभिनद्धाक्ष आनीतोऽभिनद्धाक्षो विसृष्टः ॥ १ ॥
तस्य यथाभिनहनं प्रमुच्य प्रब्रूयादेतां दिशं गन्धारा एतां
दिशं व्रजेति स ग्रामाद्ग्रामं पृच्छन् पण्डितो मेधावी
गन्धारानेवोपसंपद्येतैवमेवेहाचार्यवान् पुरुषो वेद तस्य
तावदेव चिरं यावन्न विमोक्षयेऽथ संपत्स्य इति
॥ २ ॥ स य एषोऽणिमैतदात्म्यमिदं सर्वं तत्सत्यं
स आत्मा तत्त्वमसि श्वेतकेतो इति भूय एव मा भग-

वान्विज्ञापयत्विति तथा सोम्येति होवाच ॥ ३ ॥ इति
चतुर्दशः खण्डः ॥ १४ ॥

पुरुषः सोम्यो तोपतापिनं ज्ञातयः पर्युपासते जानासि
मां जानासि मामिति तस्य यावन्न वाङ्मनसि संपद्यते
मनः प्राणे प्राणस्तेजसि तेजः परस्यां देवतायां तावज्जा-
नाति ॥ १ ॥ अथ यदास्य वाङ्मनसि संपद्यते मनः प्राणे
प्राणस्तेजसि तेजः परस्यां देवतायामथ न जानाति ॥ २ ॥
स य एषोऽणिमैतदात्म्यमिदं सर्वं तत्सत्यं स
आत्मा तत्त्वमसि श्वेतकेतो इति भूय एव मा भगवान्
विज्ञापयत्विति तथा सोम्येति होवाच ॥ ३ ॥ इति
पञ्चदशः खण्डः ॥ १५ ॥

पुरुषः सोम्योत हस्तगृहीतमानयन्त्यपहार्पीस्तेयम-
कार्षीत्परशुमस्यै तपतेति स यदि तस्य कर्ता भवति तत
एवानृतमात्मानं कुरुते सोऽनृतामिसन्धोऽनृतेनात्मान-
मन्तर्धाय परशुं तप्तं प्रतिगृह्णाति स दह्यतेऽथ हन्यते
॥ १ ॥ अथ यदि तस्याः कर्ता भवति तत एव सत्यमा-
त्मानं कुरुते स सत्यामिसन्धः सत्येनात्मानमन्तर्धाय
परशुं तप्तं प्रतिगृह्णाति स न दह्यतेऽथ मुच्यते ॥ २ ॥ स यथा
तत्र नादाद्येतैतदात्म्यमिदं सर्वं तत्सत्यं स आत्मा
तत्त्वमसि श्वेतकेतो इति तद्वास्य विजज्ञाविति विजज्ञावि-
ति ॥ ३ ॥ षोडशः खण्डः ॥ १६ ॥ इति षष्ठः प्रपाठकः ॥ ६ ॥

अथ सप्तमोऽध्यायः ॥ ७ ॥

ॐ ॥ अधीहि भगव इति होपससाद सनत्कुमारं
 नारदस्तः होवाच यद्वेत्थ तेन मोपसीद ततस्त ऊर्ध्वं
 वक्ष्यामीति ॥ १ ॥ स होवाचर्ग्वेदं भगवोऽध्येमि यजुर्वे-
 दः सामवेदमाथर्वणं चतुर्थमितिहासपुराणं पञ्चमं वेदानां
 वेदं पित्र्यं राशिं दैवं निधिं वाकोवाक्यमेकायनं देव-
 विद्यां ब्रह्मविद्यां भूतविद्यां क्षत्रविद्यां नक्षत्रविद्यां
 सर्पदेवजनविद्यामेतन्नगवोऽध्येमि ॥ २ ॥ सोऽहं भगवो
 मन्त्रविदेवास्मि नात्मविच्छ्रुतः ह्येव मे भगवद्दृशेभ्यस्त-
 रति शोकमात्मविदिति सोऽहं भगवः शोचामि तं मा
 भगवाञ्छोकस्य पारं तारयत्विति तः होवाच यद्वै किंचै-
 तदध्यगीष्टा नामैवैतत् ॥ ३ ॥ नाम वा ऋग्वेदो यजुर्वेदः
 सामवेद आथर्वणश्चतुर्थ इतिहासपुराणः पञ्चमो वेदानां
 वेदः पित्र्यो राशिर्दैवो निधिर्वाकोवाक्यमेकायनं देव-
 विद्या ब्रह्मविद्या भूतविद्या क्षत्रविद्या नक्षत्रविद्या सर्वदे-
 वजनविद्या नामैवैतन्नमोपास्वेति ॥ ४ ॥ स यो नाम
 ब्रह्मेत्युपास्ते यावन्नाम्नो गतं तन्नास्य यथाकामचारो
 भवति यो नाम ब्रह्मेत्युपास्तेऽस्ति भगवो नाम्नो भूय इति
 नाम्नो वाव भूयोऽस्तीति तन्मे भगवान्ब्रवीत्विति ॥ ५ ॥
 इति प्रथमः खण्डः ॥ १ ॥

वाग्वाव नाम्नो भूयसी वाग्वा ऋग्वेदं विज्ञापयति

यजुर्वेदः सामवेदमाथर्वणं चतुर्थमितिहासपुराणं पञ्चमं
वेदानां वेदं पित्र्यः राशिं दैवं निधिं वाकोवाक्यमेकायनं
देवविद्यां ब्रह्मविद्यां भूतविद्यां क्षत्रविद्यां नक्षत्रविद्यां
सर्पदेवजनविद्यां दिवं च पृथिवीं च वायुं चाकाशं चापश्च
तेजश्च देवाःश्च मनुष्याःश्च पशूःश्च वयाःसि च तृणव-
नस्पतीन्ष्वापदान्याकीटपतङ्गपिपीलिकं धर्मं चाधर्मं च
सत्यं चानृतं च साधु चासाधु च हृदयज्ञं चाहृदयज्ञं च
यद्वै वाङ्मनाभविष्यन्न धर्मो नाधर्मो व्यज्ञापयिष्यन्न सत्यं
नानृतं न साधु नासाधु न हृदयज्ञो नाहृदयज्ञो वागैवैत-
त्सर्वं विज्ञापयति वाचमुपास्वेति ॥ १ ॥ स यो वाचं
ब्रह्मेत्युपास्ते यावद्वाचो गतं तन्नास्य यथाकामचारो
भवति यो वाचं ब्रह्मेत्युपास्तेऽस्ति भगवो वाचो भूय इति
वाचो वाव भूयोऽस्तीति तन्मे भगवान्ब्रवीत्विति ॥२॥
इति द्वितीयः खण्डः ॥ २ ॥

मनो वाव वाचो भूयो यथा वै द्वे वामलके द्वे वा
क्रोले द्वौ वाक्षौ मुष्टिरनुभवत्येवं वाचं च नाम च मनो-
भूभवति स यदा मनसा मनस्यति मन्त्रानधीयीयेत्यथा-
धीते कर्माणि कुर्वीतेत्यथ कुरुते पुत्राःश्च पशूःश्चेच्छे-
येत्यथेच्छत इमं च लोकममुं चेच्छेयेत्यथेच्छते मनो
ह्यात्मा मनो हि लोको मनो हि ब्रह्म मन उपास्वेति
॥ १ ॥ स यो मनो ब्रह्मेत्युपास्ते यावन्मनसो गतं
तन्नास्य यथाकामचारो भवति यो मनो ब्रह्मेत्युपास्ते-

इति भगवो मनसो भूय इति मनसो वाव भूयोऽस्ती-
ति तन्मे भगवान्ब्रवीत्विति ॥ २ ॥ इति तृतीयः
खण्डः ॥ ३ ॥

संकल्पो वाव मनसो भूयान्यदा वै संकल्पयतेऽथ
मनस्यत्यथ वाचमीरयति तामु नास्मीरयति नास्मि मन्त्रा
एकं भवन्ति मन्त्रेषु कर्माणि ॥ १ ॥ तानि ह वा एतानि
संकल्पैकायनानि संकल्पात्मकानि संकल्पे प्रतिष्ठितानि
समकूपतां द्यावापृथिवी समकल्पेतां वायुश्चाकाशं च
समकल्पन्तामापश्च तेजश्च तेषां संकृष्ट्यै वर्षं संकल्पते
वर्षस्य संकृष्टया अन्नं संकल्पतेऽन्नस्य संकृष्ट्यै प्राणाः
संकल्पन्ते प्राणानां संकृष्ट्यै मन्त्राः संकल्पन्ते मन्त्राणां
संकृष्ट्यै कर्माणि संकल्पन्ते कर्मणां संकृष्ट्यै लोकः संक-
ल्पते लोकस्य संकृष्ट्यै सर्वं संकल्पते स एष संकल्पः
संकल्पमुपास्वेति ॥ २ ॥ स यः संकल्पं ब्रह्मेत्युपास्ते
कृसान्वै स लोकान् ध्रुवान् ध्रुवः प्रतिष्ठितान् प्रतिष्ठि-
तोऽव्यथमानानव्यथमानोऽभिसिध्यति यावत्संकल्पस्य
गतं तत्रास्य यथाकामचारो भवति यः संकल्पं ब्रह्मे-
त्युपास्तेऽस्ति भगवः संकल्पाद्भूय इति संकल्पाद्वाव भू-
योऽस्तीति तन्मे भगवान्ब्रवीत्विति ॥ ३ ॥ इति चतुर्थः
खण्डः ॥ ४ ॥

चित्तं वाव संकल्पाद्भूयो यदा वै चेतयतेऽथ संकल्पय-
तेऽथ मनस्यत्यथ वाचमीरयति तामु नास्मीरयति नास्मि

मन्त्रा एकं भवन्ति मन्त्रेषु कर्माणि ॥ १ ॥ तानि ह वा
 एतानि चित्तैकायनानि चित्तात्मानि चित्ते प्रतिष्ठितानि
 तस्माद्यद्यपि बहुविदचित्तो भवति नायमस्तीत्येवैनमाहुर्य-
 दयं वेद यद्वा अयं विद्वान्नेत्यमचित्तः स्यादित्यथ यद्यल्प-
 विचित्तवान्भवति तस्मा एवोत शुश्रूषन्ते चित्तं ब्रह्मे-
 षामेकायनं चित्तमात्मा चित्तं प्रतिष्ठा चित्तमुपास्वेति
 ॥ २ ॥ स यश्चित्तं ब्रह्मेत्युपास्ते चित्तान्वै स लोकान्
 ध्रुवान् ध्रुवः प्रतिष्ठितान् प्रतिष्ठितोऽव्यथमानानव्यथमा-
 नोऽभिसिद्ध्यति यावच्चित्तस्य गतं तत्रास्य यथाकामचारो
 भवति यश्चित्तं ब्रह्मेत्युपास्तेऽस्ति भगवश्चित्तान्द्रूय इति चि-
 त्ताद्वाव भूयोऽस्तीति तन्मे भगवान्ब्रवीत्विति ॥ ३ ॥ इति
 पञ्चमः खण्डः ॥ ५ ॥

ध्यानं वाव चित्तान्द्रूयो ध्यायतीव पृथिवी ध्यायती-
 वान्तरिक्षं ध्यायतीव द्यौर्ध्यायन्तीवापो ध्यायन्तीव पर्वता
 ध्यायन्तीव देवमनुष्यास्तस्माद्य इह मनुष्याणां महत्तां
 प्राप्नुवन्ति ध्यानापादांशा इवैव ते भवन्त्यथ येल्पाः कल-
 हिनः पिशुना उपवादिनस्तेऽथ ये प्रभवो ध्यानापादांशा
 इवैव ते भवन्ति ध्यानमुपास्वेति ॥ १ ॥ स यो ध्यानं ब्रह्मे-
 त्युपास्ते यावद्ध्यानस्य गतं तत्रास्य यथाकामचारो भवति
 यो ध्यानं ब्रह्मेत्युपास्तेऽस्ति भगवो ध्यानान्द्रूय इति ध्याना-
 द्वाव भूयोऽस्तीति तन्मे भगवान्ब्रवीत्विति ॥ २ ॥ इति
 षष्ठः खण्डः ॥ ६ ॥

विज्ञानं वाच ध्यानाद्भूयो विज्ञानेन वा ऋग्वेदं विज्ञा-
 नाति यजुर्वेदं सामवेदमाथर्वणं चतुर्थमितिहासपुराणं
 पञ्चमं वेदानां वेदं पित्र्यश्राशित्वं निधिं वाकोवाक्यमेका-
 यनं देवविद्यां ब्रह्मविद्यां भूतविद्यां क्षत्रविद्यां नक्षत्रविद्यां
 सर्पदेवजनविद्यां दिवं च पृथिवीं च वायुं चाकाशं चापश्च
 तेजश्च देवाश्च मनुष्याश्च पशूश्च वयांसि च तृण-
 वनस्पतीञ्छ्वापदान्याकीटपतङ्गपिपीलिकं धर्मं चाधर्मं च
 सत्यं चानृतं च साधु चासाधु च हृदयज्ञं चाहृदयज्ञं चान्नं
 च रसं चेमं च लोकममुं च विज्ञानेनैव विज्ञानाति विज्ञा-
 नमुपास्वेति ॥ १ ॥ स यो विज्ञानं ब्रह्मेत्युपास्ते विज्ञा-
 नवतो वै स लोकाञ्ज्ञानवतोऽभिसिद्ध्यति यावद्विज्ञा-
 नस्य गतं तत्रास्य यथाकामचारो भवति यो विज्ञानं
 ब्रह्मेत्युपास्तेऽस्ति भगवो विज्ञानाद्भूय इति विज्ञानाद्वाव
 भूयोऽस्तीति तन्मे भगवान्ब्रवीत्विति ॥२॥ इति सप्तमः
 खण्डः ॥ ७ ॥

बलं वाच विज्ञानाद्भूयोऽपि ह शतं विज्ञानवतामेको
 बलवानाकम्पयते स यदा बली भवत्यथोत्थाता भवत्यु-
 त्तिष्ठन्परिचरिता भवति परिचरन्नुपसत्ता भवत्युपसी-
 वन्द्रष्टा भवति श्रोता भवति मन्ता भवति बोद्धा भवति
 कर्ता भवति विज्ञाता भवति बलेन वै पृथिवी तिष्ठति
 बलेनान्तरिक्षं बलेन द्यौर्बलेन पर्वता बलेन देवमनुष्या
 बलेन पशवश्च वयांसि च तृणवनस्पतयः श्वापदान्याकी-

टपतङ्गपिपीलिकं बलेन लोकस्तिष्ठति बलमुपास्वेति ॥ १ ॥
 स यो बलं ब्रह्मेत्युपास्ते यावद्वलस्य गतं तन्नास्य यथाकाम-
 चारो भवति यो बलं ब्रह्मेत्युपास्तेऽस्ति भगवो बलान्भूय
 इति बलाद्वाव भूयोऽस्तीति तन्मे भगवान्ब्रवीत्विति
 ॥ २ ॥ इत्यष्टमः खण्डः ॥ ८ ॥

अन्नं वाचं बलान्भूयस्तस्माद्यद्यपि दशरात्रीर्नाश्नीयाद्य-
 द्युह जीवेदथवाऽद्रष्टाऽश्रोताऽमन्ताऽबोद्धाऽकर्ताऽविज्ञाता
 भवत्यथाऽन्नस्याये द्रष्टा भवति श्रोता भवति मन्ता भवति
 बोद्धा भवति कर्ता भवति विज्ञाता भवत्यन्नमुपास्वेति
 ॥ १ ॥ स योऽन्नं ब्रह्मेत्युपास्तेऽन्नवतो वै स लोकान्पान-
 वतोऽभिसिञ्चति यावदन्नस्य गतं तन्नास्य यथाकामचारो
 भवति योऽन्नं ब्रह्मेत्युपास्तेऽस्ति भगवोऽन्नान्भूय इत्यन्ना-
 द्वाव भूयोऽस्तीति तन्मे भगवान्ब्रवीत्विति ॥ २ ॥ इति
 नवमः खण्डः ॥ ९ ॥

आपो वाचान्नान्भूयस्तस्माद्यदा सुवृष्टिर्न भवति व्या-
 धीयन्ते प्राणा अन्नं कनीयो भविष्यतीत्यथ यदा सुवृ-
 ष्टिर्भवत्यानन्दिनः प्राणा भवन्त्यन्नं बहु भविष्यतीत्याप
 एवेमा मूर्ता येयं पृथिवी यदन्तरिक्षं यद् द्यौर्यत्पर्वता
 यद्देवमनुष्या यत्पशवश्च वयांसि च तृणवनस्पतयः
 श्वापदान्याकीटपतङ्गपिपीलिकमाप एवेमा मूर्ता अप उपा-
 स्वेति ॥ १ ॥ स योऽपो ब्रह्मेत्युपास्त आप्नोति सर्वान्कामां-
 स्तृप्तिमान्भवति यावदपां गतं तन्नास्य यथाकामचारो

भवति योऽपो ब्रह्मेत्युपास्तेस्ति भगवोऽन्यो भूय इत्यन्यो
वा भूयोऽस्तीति तन्मे भगवान्ब्रवीत्विति ॥ २ ॥ इति
दशमः खण्डः ॥ १० ॥

तेजो वावान्यो भूयस्तद्वा एतद्वायुमागृह्याकाशमभि-
तपति तदाहुर्निशोचति नितपति वर्षिष्यति वा इति तेज
एव तत्पूर्वं दर्शयित्वाऽथापः सृजते तदेतदूर्ध्वाभिश्च तिर-
श्रीभिश्च विद्युद्गिराह्लादाश्चरन्ति तस्मादाहुर्विद्योतते स्तन-
यति वर्षिष्यति वा इति तेज एव तत्पूर्वं दर्शयित्वाऽथापः
सृजते तेज उपास्स्वेति ॥ १ ॥ स यस्तेजो ब्रह्मेत्युपास्ते तेजस्वी
वै स तेजस्वतो लोकान्भास्वतोऽपहततमस्कानभिसिद्ध्यति
यावत्तेजसो गतं तत्रास्य यथाकामचारो भवति यस्तेजो
ब्रह्मेत्युपास्तेऽस्ति भगवस्तेजसो भूय इति तेजसो वाव
भूयोऽस्तीति तन्मे भगवान्ब्रवीत्विति ॥ २ ॥ इत्येकादशः
खण्डः ॥ ११ ॥

आकाशो वाव तेजसो भूयानाकाशे वै सूर्याचन्द्रमसानु-
भौ विद्युन्नक्षत्राण्यग्निराकाशेनाह्वयत्याकाशेन शृणोत्याका-
शेन प्रतिशृणोत्याकाशे रमत आकाशेन रमत आकाशे-
जायत आकाशमभिजायत आकाशमुपास्स्वेति ॥ १ ॥ स य
आकाशं ब्रह्मेत्युपास्त आकाशवतो वै स लोकान्प्रकाशव-
तोऽसंवाधानुरुगायवतोऽभिसिद्ध्यति यावदाकाशस्य गतं
तत्रास्य यथाकामचारो भवति य आकाशं ब्रह्मेत्युपास्तेऽस्ति

भगव आकाशाद्भूय इत्याकाशाद्वाव भूयोऽस्तीति तन्मे
भगवान्ब्रवीत्विति ॥ २ ॥ इति द्वादशः खण्डः ॥ १२ ॥

सरो वावाकाशाद्भूयस्तस्माद्यद्यपि बहव आसीरन्न-
स्सरन्तो नैव ते कंचन शृणुयुर्न मन्वीरन्न विजानीरन्
यदा वाव ते सरेयुरथ शृणुयुरथ मन्वीरन्नथ विजा-
नीरन् सरेण वै पुत्रान्विजानति सरेण पशून् सर-
मुपास्वेति ॥ १ ॥ स यः सरं ब्रह्मेत्युपास्ते याव-
त्सरस्य गतं तत्रास्य यथाकामचारो भवति यः सरं
ब्रह्मेत्युपास्तेऽस्ति भगवः सराद्भूय इति सराद्वाव भू-
योऽस्तीति तन्मे भगवान्ब्रवीत्विति ॥ २ ॥ इति त्रयो-
दशः खण्डः ॥ १३ ॥

आशा वाव सराद्भूयस्याशेद्धो वै सरो मन्वानधीते
कर्माणि कुरुते पुत्राश्च पशूश्चेच्छत इमं च लोकम-
मुं चेच्छत आशामुपास्वेति ॥ १ ॥ स य आशां ब्रह्मेत्यु-
पास्त आशयास्य सर्वे कामाः समृद्ध्यन्त्यमोघा हास्या-
शिपो भवन्ति यावदाशया गतं तत्रास्य यथाकामचारो
भवति य आशां ब्रह्मेत्युपास्तेऽस्ति भगव आशया भूय
इत्याशया वाव भूयोऽस्तीति तन्मे भगवान्ब्रवीत्विति
॥ २ ॥ इति चतुर्दशः खण्डः ॥ १४ ॥

प्राणो वा आशया भूयान्यथा वा अरा नाभौ सम-
र्पिता एवमस्मिन् प्राणे सर्वं समर्पितं प्राणः प्राणेन
याति प्राणः प्राणं ददाति प्राणाय ददाति प्राणो ह पिता

प्राणो माता प्राणो आता प्राणः स्वसा प्राण आचार्यः
 प्राणो ब्राह्मणः ॥ १ ॥ स यदि पितरं वा मातरं वा
 आतरं वा स्वसारं वाचार्यं वा ब्राह्मणं वा किञ्चिद्
 भृशमिव प्रत्याह धिक्त्वाऽस्त्वित्येवैनमाहुः पितृहा वै
 त्वमसि मातृहा वै त्वमसि आतृहा वै त्वमसि स्वसृहा
 वै त्वमस्याचार्यहा वै त्वमसि ब्राह्मणहा वै त्वमसीति
 ॥ २ ॥ अथ यद्यप्येनानुत्क्रान्तप्राणान् शूलेन समासं
 व्यतिषं दहेन्नैवं न ब्रूयुः पितृहासीति न मातृहासीति न
 आतृहासीति न स्वसृहासीति नाचार्यहासीति न ब्राह्म-
 णहासीति ॥ ३ ॥ प्राणो ह्येवैतानि सर्वाणि भवति स वा
 एष एवंपश्यन्नेवंमन्वान एवंविजानन्नतिवादी भवति तं
 चेद्भूयुरतिवाद्यसीत्यतिवाद्यसीति ब्रूयान्नापहुवीत ॥ ४ ॥
 इति पञ्चदशः खण्डः ॥ १५ ॥

एष तु वा अतिवदति यः सत्येनातिवदति सोऽहं
 भगवः सत्येनातिवदानीति सत्यं त्वेव विजिज्ञासितव्य-
 मिति सत्यं भगवो विजिज्ञास इति ॥ १ ॥ इति पो-
 ढशः खण्डः ॥ १६ ॥

यदा वै विजानात्यथ सत्यं वदति नाविजानन् सत्यं
 वदति विजानन्नेव सत्यं वदति विज्ञानं त्वेव विजिज्ञासित-
 व्यमिति विज्ञानं भगवो विजिज्ञास इति ॥ १ ॥ इति सप्त-
 दशः खण्डः ॥ १७ ॥

यदा वै मनुतेऽथ विजानाति नामत्वा विजानाति

सत्त्वैव विजानाति मतिस्त्वेव विजिज्ञासितव्येति
मतिं भगवो विजिज्ञास इति ॥ १ ॥ इत्यष्टादशः
खण्डः ॥ १८ ॥

यदा वै श्रद्धात्यथ मनुते नाश्रद्धधन्मनुते श्रद्धधदेव
मनुते श्रद्धा त्वेव विजिज्ञासितव्येति श्रद्धां भगवो विजि-
ज्ञास इति ॥ १ ॥ इत्येकोनविंशः खण्डः ॥ १९ ॥

यदा वै निस्तिष्ठत्यथ श्रद्धधाति नानिस्तिष्ठन्श्रद्ध-
धाति निस्तिष्ठन्नेव श्रद्धधाति निष्ठा त्वेव विजिज्ञासित-
व्येति निष्ठां भगवो विजिज्ञास इति ॥ १ ॥ इति विंशः
खण्डः ॥ २० ॥

यदा वै करोत्यथ निस्तिष्ठति नाकृत्वा निस्तिष्ठति
कृत्वैव निस्तिष्ठति कृतिस्त्वेव विजिज्ञासितव्येति कृतिं
भगवो विजिज्ञास इति ॥ १ ॥ इत्येकविंशः खण्डः ॥ २१ ॥

यदा वै सुखं लभतेऽथ करोति नासुखं लब्ध्वा करोति
सुखमेव लब्ध्वा करोति सुखं त्वेव विजिज्ञासितव्य-
मिति सुखं भगवो विजिज्ञास इति ॥ १ ॥ इति द्वाविंशः
खण्डः ॥ २२ ॥

यो वै भूमा तत्सुखं नाल्पे सुखमस्ति भूमैव सुखं भूमा
त्वेव विजिज्ञासितव्य इति भूमानं भगवो विजिज्ञास इति
॥ १ ॥ इति त्रयोविंशः खण्डः ॥ २३ ॥

यत्र नान्यत्पश्यति नान्यच्छृणोति नान्यद्विजानाति
स भूमाऽथ यत्रान्यत्पश्यत्यन्यच्छृणोत्यन्यद्विजानाति

तदल्पं यो वै भूमा तदमृतमथ यदल्पं तन्मर्त्यं स
 भगवः कस्मिन्प्रतिष्ठित इति स्वे महिम्नि यदि वा न
 महिम्नीति ॥ १ ॥ गोअश्वमिह महिमेत्याचक्षते हस्तिहि-
 रण्यं दासभार्यं क्षेत्राण्यायतनानीति नाहमेवं ब्रवीमि
 ब्रवीमीति होवाचान्यो ह्यन्यस्मिन्प्रतिष्ठित इति ॥ २ ॥
 इति चतुर्विंशः खण्डः ॥ २४ ॥

स एवाधस्तात्स उपरिष्ठात्स पश्चात्स पुरस्ता-
 त्स दक्षिणतः स उत्तरतः स एवेदं सर्वमित्यथातोऽह-
 ङ्कारादेश एवाहमेवाधस्तादहमुपरिष्ठादहं पश्चादहं पुर-
 स्तादहं दक्षिणतोऽहमुत्तरतोऽहमेवेदं सर्वमिति ॥ १ ॥
 अथात आत्मादेश एवात्मैवाधस्तादात्मोपरिष्ठादात्मा
 पश्चादात्मा पुरस्तादात्मा दक्षिणत आत्मोत्तरत आत्मै-
 वेदं सर्वमिति स वा एष एवंपश्यन्नेवंमन्वान एवं-
 विजानन्नात्मरतिरात्मक्रीड आत्ममिथुन आत्मानन्दः स
 स्वराद्भवति तस्य सर्वेषु लोकेषु कामचारो भवति । अथ
 येऽन्यथाऽतो विदुरन्यराजानस्ते क्षय्यलोका भवन्ति
 तेषां सर्वेषु लोकेष्वकामचारो भवति ॥ २ ॥ इति
 पञ्चविंशः खण्डः ॥ २५ ॥

तस्य ह वा एतस्यैवं पश्यत एवं मन्वानस्यैवं विजा-
 नत आत्मतः प्राण आत्मत आशात्मतः स्मर आत्मत
 आकाश आत्मतस्तेज आत्मत आप आत्मत आविर्भाव-
 तिरोभावावात्मतोऽन्नमात्मतो बलमात्मतो विज्ञानमा-

तमतो ध्यानमात्मतश्चित्तमात्मतः संकल्प आत्मतो मन
आत्मतो वागात्मतो नामात्मतो मन्त्रा आत्मतः कर्मा-
ण्यात्मत एवेदः सर्वमिति ॥ १ ॥ तदेष श्लोको न
पश्यो मृत्युं पश्यति न रोगं नोत दुःखताः सर्वः ह
पश्यः पश्यति सर्वमाप्नोति सर्वंश इति स एकधा भवति
त्रिधा भवति पञ्चधा सप्तधा नवधा चैव पुनश्चैकादश
स्मृतः शतं च दश चैकश्च सहस्राणि च विंशतिरा-
हारशुद्धौ सत्त्वशुद्धिः सत्त्वशुद्धौ ध्रुवा स्मृतिः स्मृति-
लम्मे सर्वग्रन्थीनां विप्रमोक्षस्तस्यै मृदितकपायाय
तमसस्परं दर्शयति भगवान् सनत्कुमारस्तः स्कन्द
इत्याचक्षते तः स्कन्द इत्याचक्षते ॥ २ ॥ इति पङ्क्तिः
खण्डः ॥ २६ ॥ इति सप्तमः प्रपाठकः ॥ ७ ॥

अष्टमोऽध्यायः ॥ ८ ॥

अथ यदिदमस्मिन्ब्रह्मपुरे दहरं पुण्डरीकं वेदम
दहरोऽस्मिन्नन्तराकाशस्तस्मिन्दन्तस्तदन्वेष्टव्यं तद्वाव
विजिज्ञासितव्यमिति ॥ १ ॥ तं चेद्भूर्यदिदमस्मि-
न्ब्रह्मपुरे दहरं पुण्डरीकं वेदम दहरोऽस्मिन्नन्तराकाशः किं
तदत्र विद्यते यदन्वेष्टव्यं यद्वाव विजिज्ञासितव्यमिति
॥ २ ॥ स ब्रूयाद्यावान्वा अयमाकाशस्तावानेपोऽन्तर्हृदय
आकाश उमे अस्मिन् द्यावापृथिवी अन्तरेव समाहिते
उभावग्निश्च वायुश्च सूर्याचन्द्रमसावुभौ विशुन्नक्षत्राणि
यच्चास्येहास्ति यच्च नास्ति सर्वं तदस्मिन्समाहितमिति ॥ ३ ॥

तं चेद्भूरसिः^५श्चेदिदं ब्रह्मपुरे सर्वं^५ समाहितं^५ सर्वाणि
 च भूतानि सर्वे च कामा यदै नजरामामोति प्रध्वंसते
 वा किं ततोऽतिशिष्यत इति ॥ ४ ॥ स ब्रूयान्नास्य
 जरयैतजीर्यति न वधेनास्य हन्यत एतत्सत्यं ब्रह्मपुरम-
 सिन्कामाः समाहिता एष आत्मापहतपाप्मा विजरो
 विमृत्युर्विशोको विजिघत्सोऽपिपासः सत्यकामः सत्य-
 संकल्पो यथा ह्येवेह प्रजा अन्वाविशन्ति यथानुशासनं
 यं यमन्तमभिकामा भवन्ति यं जनपदं यं क्षेत्रभागं
 तं तमेवोपजीवन्ति ॥ ५ ॥ तद्यथेह कर्मजितो लोकः
 क्षीयत एवमेवामुत्र पुण्यजितो लोकः क्षीयते तद्य
 इहात्मानमननुविद्य ब्रजन्त्येताः^५श्च सत्यान् कामाः^५
 स्तेपाः^५ सर्वेषु लोकेष्वस्य कामचारो भवत्यथ य इहा-
 त्मानमनुविद्य ब्रजन्त्येताः^५श्च सत्यान् कामाः^५स्तेपाः^५
 सर्वेषु लोकेषु कामचारो भवति ॥ ६ ॥ इति प्रथमः
 खण्डः ॥ १ ॥

स यदि पितृलोककामो भवति संकल्पादेवास्य पितरः
 समुत्तिष्ठन्ति तेन पितृलोकेन संपन्नो महीयते ॥ १ ॥
 अथ यदि मातृलोककामो भवति संकल्पादेवास्य आतरः
 समुत्तिष्ठन्ति तेन मातृलोकेन संपन्नो महीयते ॥ २ ॥
 अथ यदि भ्रातृलोककामो भवति संकल्पादेवास्य आतरः
 समुत्तिष्ठन्ति तेन भ्रातृलोकेन संपन्नो महीयते ॥ ३ ॥
 अथ यदि स्वसृलोककामो भवति संकल्पादेवास्य स्वसारः

समुत्तिष्ठन्ति तेन स्वसृलोकेन संपन्नो महीयते ॥ ४ ॥
 अथ यदि सखिलोककामो भवति संकल्पादेवास्य सखा-
 यः समुत्तिष्ठन्ति तेन सखिलोकेन संपन्नो महीयते ॥ ५ ॥
 अथ यदि गन्धमात्यलोककामो भवति संकल्पादेवास्य
 गन्धमात्ये समुत्तिष्ठतस्तेन गन्धमात्यलोकेन संपन्नो
 महीयते ॥ ६ ॥ अथ यद्यन्नपानलोककामो भवति संक-
 ल्पादेवास्यान्नपाने समुत्तिष्ठतस्तेनान्नपानलोकेन संपन्नो
 महीयते ॥ ७ ॥ अथ यदि गीतवादित्रलोककामो भवति
 संकल्पादेवास्य गीतवादिते समुत्तिष्ठतस्तेन गीतवादित-
 लोकेन संपन्नो महीयते ॥ ८ ॥ अथ यदि स्त्रीलोककामो
 भवति संकल्पादेवास्य स्त्रियः समुत्तिष्ठन्ति तेन स्त्रीलो-
 केन संपन्नो महीयते ॥ ९ ॥ यं यमन्तमभिकामो
 भवति यं कामं कामयते सोऽस्य संकल्पादेव समुत्ति-
 ष्ठति तेन संपन्नो महीयते ॥ १० ॥ इति द्वितीयः
 खण्डः ॥ २ ॥

त इमे सत्याः कामा अनृतापिधानास्तेषां सत्यानां
 सुतामनृतमपिधानं यो यो ह्यस्येतः प्रैति न तमिह दर्श-
 नाय लभते ॥ १ ॥ अथ ये चास्येह जीवा ये च प्रेता
 यच्चान्यदिच्छन्न लभते सर्वं तदन्न गत्वा विन्दतेऽन्न
 ह्यस्येते सत्याः कामा अनृतापिधानास्तद्यथा हिरण्यनिधिं
 निहितमक्षेत्रज्ञा उपर्युपरि संचरन्तो न विन्देयुरेवमेवेमाः
 सर्वाः प्रजा अहरर्गच्छन्त्य एतं ब्रह्मलोकं न विन्दन्त्य-

मृतेन हि प्रत्यूढाः ॥ २ ॥ स वा एष आत्मा हृदि तस्यै-
तदेव निरुक्तं हृदयमिति तस्माद्धृदयमहरहर्वा एवं-
वित्स्वर्गं लोकमेति ॥ ३ ॥ अथ य एष संप्रसादो-
ऽस्माच्छरीरात्समुत्थाय परं ज्योतिरुपसंपद्य स्वेन रूपेणा-
मिनिष्पद्यत एष आत्मेति होवाचैतदमृतमभयमेतद्ब्रह्मेति
तस्य ह वा एतस्य ब्रह्मणो नाम सत्यमिति ॥ ४ ॥ तानि
ह वा एतानि त्रीण्यक्षराणि सतीयमिति तद्यत्सत्तदमृ-
तमथ यत्ति तन्मर्त्यमथ यद्यं तेनोभे यच्छति यदनेनोभे
यच्छति तस्माद्यमहरहर्वा एवंवित्स्वर्गं लोकमेति ॥ ५ ॥
इति तृतीयः खण्डः ॥ ३ ॥

अथ य आत्मा स सेतुर्विधतिरेषां लोकानामसंभेदा-
य नैतं सेतुमहोरात्रे तरतो न जरा न मृत्युर्न शोको
न सुकृतं न दुष्कृतं सर्वे पाप्मानोऽतो निवर्तन्ते-
ऽपहतपाप्मा ह्येष ब्रह्मलोकः ॥ १ ॥ तस्माद्वा एतं सेतुं
तीर्त्वाऽन्धः सन्ननन्धो भवति विद्धः सन्नविद्धो भवत्यु-
पतापी सन्ननुपतापी भवति तस्माद्वा एतं सेतुं तीर्त्वापि
नक्तमहरेवामिनिष्पद्यते सकृद्विभातो ह्येवैष ब्रह्मलोकः
॥ २ ॥ तद्य एवैतं ब्रह्मलोकं ब्रह्मचर्येणानुविन्दन्ति तेषामे-
वैष ब्रह्मलोकस्तेषां सर्वेषु लोकेषु कामचारो भवति ॥ ३ ॥
इति चतुर्थः खण्डः ॥ ४ ॥

अथ यद्यज्ञ इत्याचक्षते ब्रह्मचर्यमेव तद्ब्रह्मचर्येण ह्येव
यो ज्ञाता तं विन्दतेऽथ यदिष्टमिवाचक्षते ब्रह्मचर्यमेव

तद्ब्रह्मचर्येण ह्येवेष्टात्मानमनुविन्दते ॥ १ ॥ अथ यत्स-
न्नायणमित्याचक्षते ब्रह्मचर्यमेव तद्ब्रह्मचर्येण ह्येव सत्
आत्मनस्त्वाणं विन्दतेऽथ यन्मौनमित्याचक्षते ब्रह्मचर्यमेव
तद्ब्रह्मचर्येण ह्येवात्मानमनुविद्य मनुते ॥ २ ॥ अथ
यदनाशकायनमित्याचक्षते ब्रह्मचर्यमेव तदेष ह्यात्मा न
नश्यति यं ब्रह्मचर्येणानुविन्दतेऽथ यदरण्यायनमित्याच-
क्षते ब्रह्मचर्यमेव तत्तदरश्च ह वै ण्यश्चार्णवौ ब्रह्मलोके
तृतीयस्यामितो दिवि तदैरंमदीयः सरस्तदश्चत्थः सोम-
सवनस्तदपराजिता पूर्वह्यणः प्रभुविमितः हिरण्म-
यम् ॥ ३ ॥ तद्य एवैतावरं च ण्यं चार्णवौ ब्रह्मलोके
ब्रह्मचर्येणानुविन्दन्ति तेषामेवैष ब्रह्मलोकस्तेषां स-
र्वेषु लोकेषु कामचारो भवति ॥ ४ ॥ इति पञ्चमः
खण्डः ॥ ५ ॥

अथ या एता हृदयस्य नाड्यस्ताः पिङ्गलस्याणिन्नस्ति-
ष्ठन्ति शुक्लस्य नीलस्य पीतस्य लोहितस्येत्यसौ वा आदित्यः
पिङ्गल एष शुक्ल एष नील एष पीत एष लोहितः ॥ १ ॥
तद्यथा महापथ आतत उभौ ग्रामौ गच्छतीमं चामुं चै-
वमेवैता आदित्यस्य रश्मय उभौ लोकौ गच्छन्तीमं चामुं
चामुष्मादादित्यात्प्रतायन्ते ता आसु नाडीषु सृप्ता आ-
भ्यो नाडीभ्यः प्रतायन्ते तेऽमुष्मिन्नादित्ये सृप्ताः ॥ २ ॥
तद्यत्रैतत्सुप्तः समस्तः संप्रसन्नः स्वप्नं न विजानात्यासु
तदा नाडीषु सृप्तो भवति तन्न कश्चन पाप्मा स्पृशति

तेजसा हि तदा संपन्नो भवति ॥ ३ ॥ अथ यत्रैतदव-
लिमानं नीतो भवति तमभित आसीना आहुर्जानासि
मां जानासि मामिति स यावदस्माच्छरीरादनुत्क्रान्तो
भवति तावज्जानाति ॥ ४ ॥ अथ यत्रैतदस्माच्छरीरादु-
त्क्रामत्यथैतैरेव रश्मिभिरूर्ध्वमाक्रमते स ओमिति वा
होद्वामीयते स यावत्क्षिप्येन्मनस्तावदादित्यं गच्छत्ये-
तद्वै खलु लोकद्वारं विदुषां प्रपदनं निरोधोऽविदुषाम्
॥ ५ ॥ तदेव श्लोकः । शतं चैका च हृदयस्य नाड्य-
स्तासां मूर्धानमभिनिःसृतैका । तयोर्ध्वमायन्नमृतत्वमेति
विष्वङ्मुन्या उत्क्रमणे भवन्त्युत्क्रमणे भवन्ति ॥ ६ ॥ हेति-
पष्ठः खण्डः ॥ ६ ॥

य आत्मापहतपाप्मा विजरो विमृत्युर्विशोको वि-
जिघत्सोऽपिपासः सत्यकामः सत्यसंकल्पः सोऽन्वेष्टव्यः
स विजिज्ञासितव्यः स सर्वांश्च लोकानामोति सर्वांश्च
कामान्यस्तमात्मानमनुविद्य विजानातीति ह प्रजापति-
रुवाच ॥ १ ॥ तद्धोभये देवासुरा अनुबुबुधिरे ते होचु-
र्हन्त तमात्मानमन्विच्छामो यमात्मानमन्विष्य सर्वांश्च
लोकानामोति सर्वांश्च कामानितीन्द्रो हैव देवानामभि-
प्रवव्राज विरोचनोऽसुराणां तौ हासंविदानावेव समित्पाणी
प्रजापतिसकाशमाजग्मतुः ॥ २ ॥ तौ ह द्वात्रिंशतं वर्षाणि
ब्रह्मचर्यमूपतुस्तौ ह प्रजापतिरुवाच किमिच्छन्ताववास्त-
मिति तौ होचतुर्य आत्मापहतपाप्मा विजरो विमृत्यु-

विंशोको विजिघत्सोऽपिपासः सत्यकामः सत्यसंकल्पः
 सोऽन्वेष्टव्यः स विजिज्ञासितव्यः स सर्वांश्च लोकाना-
 भ्रोति सर्वांश्च कामान्यस्तमात्मानमनुविद्य विजाना-
 तीति भगवतो वचो वेदयन्ते तमिच्छन्ताववास्तमिति
 ॥ ३ ॥ तौ ह प्रजापतिरुवाच य एषोऽक्षिणि पुरुषो
 दृश्यत एष आत्मेति होवाचैतदमृतमभयमेतद्ब्रह्मेत्यथ
 योऽयं भगवोऽप्सु परिख्यायते यश्चायमादर्शो कतम एष
 इत्येष उ एवैषु सर्वेष्वेतेषु परिख्यायत इति होवाच ॥ ४ ॥
 इति सप्तमः खण्डः ॥ ७ ॥

उदशराव आत्मानमवेक्ष्य यदात्मनो न विजानीथ-
 स्तन्मे प्रव्रूतमिति तौ होदशरावेऽवेक्षांचक्राते तौ ह प्रजा-
 पतिरुवाच किं पश्यथेति तौ होचतुः सर्वमेवेदमावां भ-
 गव आत्मानं पश्याव आलोमभ्य आनखेभ्यः प्रतिरूप-
 मिति ॥ १ ॥ तौ ह प्रजापतिरुवाच साध्वलंकृतौ सुवसनौ
 परिष्कृतौ भूत्वोदशरावेऽवेक्षेथामिति तौ ह साध्वलंकृतौ
 सुवसनौ परिष्कृतौ भूत्वोदशरावेऽवेक्षांचक्राते तौ ह प्रजा-
 पतिरुवाच किं पश्यथेति ॥ २ ॥ तौ होचतुर्यथैवेदमावां
 भगवः साध्वलंकृतौ सुवसनौ परिष्कृतौ च एवमेवेमौ
 भगवः साध्वलंकृतौ सुवसनौ परिष्कृतावित्येष आत्मेति
 होवाचैतदमृतमभयमेतद्ब्रह्मेति तौ ह शान्तहृदयौ प्रव-
 ब्रजतुः ॥ ३ ॥ तौ हान्वीक्ष्य प्रजापतिरुवाचानुपलभ्या-
 त्मानमननुविद्य ब्रजतो यतर एतदुपनिषदो भविष्यन्ति

देवा वासुरा वा ते पराभविष्यन्तीति सह शान्तहृदय
एव विरोचनोऽसुराञ्जगाम तेभ्यो हैतामुपनिषदं प्रोवाचा-
त्मैवेह महय आत्मा परिचर्य आत्मानमेवेह महयज्ञा-
त्मानं परिचरन्नुभौ लोकाववाप्नोतीमं चामुं चेति ॥ ४ ॥
तस्मादप्यद्येहाददानमश्रद्धानमयजमानमाहुरासुरो बते-
त्यसुराणां ह्येषोपनिषत्प्रेतस्य शरीरं भिक्षया वसनेनालं-
कारेणेति सः स्कुर्वन्त्येतेन ह्यमुं लोकं जेष्यन्तो मन्यन्ते
॥ ५ ॥ इत्यष्टमः खण्डः ॥ ८ ॥

अथ हेन्द्रोऽप्राप्यैव देवानेतद्भयं ददर्श यथैव खल्व-
यमस्मिच्छरीरे साध्वलंकृते साध्वलंकृतो भवति सुवसने
सुवसनः परिष्कृते परिष्कृत एवमेवायमस्मिन्नन्धेऽन्धो
भवति स्वामे स्वामः परिवृक्णे परिवृक्णोऽस्यैव शरीरस्य
नाशमन्वेष नश्यति नाहमत्र भोग्यं पश्यामीति ॥ १ ॥
स समित्पाणिः पुनरेयाय तः ह प्रजापतिरुवाच मघ-
वन्यच्छान्तहृदयः प्रात्राजीः सार्धं विरोचनेन किमिच्छन्
पुनरागम इति स होवाच यथैव खल्वयं भगवोऽस्मि-
च्छरीरे साध्वलंकृते साध्वलंकृतो भवति सुवसने सुवस-
नः परिष्कृते परिष्कृत एवमेवायमस्मिन्नन्धेऽन्धो भवति
स्वामे स्वामः परिवृक्णे परिवृक्णोऽस्यैव शरीरस्य नाश-
मन्वेष नश्यति नाहमत्र भोग्यं पश्यामीति ॥ २ ॥
एवमेवैष मघवन्निति होवाचैतं त्वेव ते भूयोऽनुव्याख्या-
स्यामि वसापराणि द्वात्रिंशत् वर्षाणीति स हामसणि

द्वात्रिंशत् वर्षाण्युवास तस्मै होवाच ॥ ३ ॥ इति नवमः
खण्डः ॥ ९ ॥

य एष स्वप्ने महीयमानश्चरत्येष आत्मेति होवाचैत-
दमृतमभयमेतद्ब्रह्मेति स ह शान्तहृदयः प्रवव्राज
सहाप्राप्यैव देवानेतद्भयं ददर्श तद्यद्यपीदं शरीरमन्धं
भवत्यनन्धः स भवति यदि स्नाममस्नामो नैवैषोऽस्य
दोषेण दुष्यति ॥ १ ॥ न वधेनास्य हन्यते नास्य
स्नाम्येण स्नामो घ्नन्ति त्वेवैनं विच्छादयन्तीवाप्रियवेत्तेव
भवत्यपि रोदितीव नाहमन्न भोग्यं पश्यामीति ॥ २ ॥
समित्पाणिः पुनरेयाय तं ह प्रजापतिरुवाच मधवन्य-
च्छान्तहृदयः प्रात्राजीः किमिच्छन् पुनरागम इति स
होवाच तद्यद्यपीदं भगवः शरीरमन्धं भवत्यनन्धः स
भवति यदि स्नाममस्नामो नैवैषोऽस्य दोषेण दुष्यति
॥ ३ ॥ न वधेनास्य हन्यते नास्य स्नाम्येन स्नामो घ्नन्ति
त्वेवैनं विच्छादयन्तीवाप्रियवेत्तेव भवत्यपि रोदितीव
नाहमन्न भोग्यं पश्यामीत्येवमेवैष मधवन्निति होवाचैतं
त्वेव ते भूयोऽनुव्याख्यास्यामि वसाऽपराणि द्वात्रिंशत्
वर्षाणीति स हाऽपराणि द्वात्रिंशत् वर्षाण्युवास तस्मै
होवाच ॥ ४ ॥ इति दशमः खण्डः ॥ १० ॥

तद्यत्रैतत् सुप्तः समस्तः संप्रसन्नः स्वप्नं न विजानात्ये-
ष आत्मेति होवाचैतदमृतमभयमेतद्ब्रह्मेति स ह शान्त-
हृदयः प्रवव्राज स हाप्राप्यैव देवानेतद्भयं ददर्श नाहं स्व-

हव्यमेव५ संप्रत्यात्मानं जानात्ययमहमस्मीति नो एवे-
 मानि भूतानि विनाशमेवापीतो भवति नाहमत्र भोग्यं
 पश्यामीति ॥ १ ॥ स समित्पाणिः पुनरेयाय त५ ह
 प्रजापतिरुवाच मघवन्यच्छान्तहृदयः प्राब्राजीः किमि-
 च्छन्पुनरागम इति स होवाच नाहं खल्वयं भगव एव५
 संप्रत्यात्मानं जानात्ययमहमस्मीति नो एवेमानि भूतानि
 विनाशमेवापीतो भवति नाहमत्र भोग्यं पश्यामीति
 ॥ २ ॥ एवमेवैष मघवन्निति होवाचैतं त्वेव ते भू-
 योऽनुव्याख्यास्यामि नो एवान्यत्रैतस्माद्वसाऽपराणि पञ्च
 वर्षाणीति सहाऽपराणि पञ्च वर्षाण्युवास तान्येकशत५
 संपेदुरेतत्तद्यदाहुरेकशत५ ह वै वर्षाणि मघवान्प्रजा-
 पतौ ब्रह्मचर्यमुवास तस्मै होवाच ॥ ३ ॥ इत्येकादशः
 खण्डः ॥ ११ ॥

मघवन्मर्त्यं वा इद५ शरीरमात्तं मृत्युना तदस्यामृ-
 तस्याशरीरस्यात्मनोऽधिष्ठानमात्तो वै सशरीरः प्रियाप्रि-
 याभ्यां न वै सशरीरस्य सतः प्रियाप्रिययोरपहतिरस्त्य-
 शरीरं वाव सन्तं न प्रियाप्रिये स्पृशतः ॥ १ ॥ अशरीरो
 वायुरभ्रं विद्युत्स्तनयितुरशरीराण्येतानि तद्यथैतान्यमुष्मा-
 दाकाशात्समुत्थाय परं ज्योतिरुपसंपद्य स्वेन स्वेन रूपे-
 णामिनिष्पद्यन्ते ॥ २ ॥ एवमेवैष संप्रसादोऽस्माच्छरी-
 रात्समुत्थाय परं ज्योतिरुपसंपद्य स्वेन रूपेणामिनिष्प-
 द्यते स उत्तमः पुरुषः स तत्र पर्येति जक्षन्कीडन्ममाणः

स्त्रीभिर्वा यानैर्वा ज्ञातिभिर्वा नोपजनः सरन्निदः शरीरः स यथा प्रयोग्य आचरणे युक्त एवमेवायमसि-
 ङ्छरीरे प्राणो युक्तः ॥ ३ ॥ अथ यन्नैतदाकाशमनुवि-
 षण्णं चक्षुः स चाक्षुषः पुरुषो दर्शनाय चक्षुरथ यो वेदे-
 दमभिव्याहरीति स आत्मा गन्धाय घ्राणमथ यो वेदे-
 दमभिव्याहरीति स आत्मा भिव्याहाराय वागथ यो वेदे-
 दमभिव्याहरीति स आत्मा श्रवणाय श्रोत्रम् ॥ ४ ॥
 अथ यो वेदेदं मन्वानीति स आत्मा मनोऽस्य दैवं चक्षुः
 स वा एष एतेन दैवेन चक्षुषा मनसैतान् कामान्
 पश्यन् रमते ॥ ५ ॥ य एते ब्रह्मलोके तं वा एतं देव
 ज्ञात्मानमुपासते तस्मात्तेषां सर्वे च लोका आत्ताः
 सर्वे च कामाः स सर्वाश्च लोकानामिति सर्वाश्च
 कामान्यस्तमात्मानमनुविद्य विजानातीति ह प्रजापतिरु-
 वाच प्रजापतिरुवाच ॥ ६ ॥ इति द्वादशः खण्डः ॥ १२ ॥

इयामाच्छबलं प्रपद्ये शबलाच्छयामं प्रपद्येऽथ इव
 रोमाणि विधूय पापं चन्द्र इव राहोर्मुखात्प्रमुच्य धूत्वा
 शरीरमकृतं कृतात्मा ब्रह्मलोकमभिसंभवामीत्यभिसंभ-
 वामीति ॥ १ ॥ इति त्रयोदशः खण्डः ॥ १३ ॥

आकाशो वै नाम नामरूपयोर्निर्वहिता ते यदन्तरा
 तद्ब्रह्म तदमृतः स आत्मा प्रजापतेः सभां वेदम प्रपद्ये
 यशोऽहं भवामि ब्राह्मणानां यशो राज्ञां यशो विशां
 यशोऽहमनुप्रापत्सि स हाहं यशसां यशः श्रेतमदत्कमद-

त्कः श्वेतं लिन्दुमाभिगां लिन्दुमाभिगाम् ॥ १ ॥ इति
चतुर्दशः खण्डः ॥ १४ ॥

तद्धेतुब्रह्मा प्रजापतय उवाच प्रजापतिर्मनवे मनुः
प्रजाभ्य आचार्यकुलाद्वेदमधीत्य यथाविधानं गुरोः कर्मा-
तिशेयेणाभिसमावृत्य कुटुम्बे शुचौ देशे स्वाध्यायमधी-
यानो धार्मिकान्विदधदात्मनि सर्वेन्द्रियाणि संप्रति-
ष्ठाप्याहिंसन्तस्सर्वभूतान्यन्यत्र तीर्थेभ्यः स खल्वेवं
वर्तयन्यावदायुषं ब्रह्मलोकमभिसंपद्यते न च पुनरावर्तते
न च पुनरावर्तते ॥ १ ॥ इति पञ्चदशः खण्डः ॥ १५ ॥

इत्यष्टमः प्रपाठकः समाप्तः ॥ ८ ॥

ॐ आप्यायन्तु ममाङ्गानि वाक्प्राणश्चक्षुः श्रोत्रमथो
बलमिन्द्रियाणि च सर्वाणि सर्वं ब्रह्मौपनिषदं माहं ब्रह्म
निराकुर्यां मामा ब्रह्म निराकरोदनिराकरणमस्त्वनिराकरणं
मेऽस्तु तदात्मनि निरते य उपनिषत्सु धर्मास्ते मयि सन्तु
ते मयि सन्तु ॥ ॐ शान्तिः शान्तिः शान्तिः ॥

इति छान्दोग्योपनिषत्संपूर्णा ॥ ९ ॥

बृहदारण्यकोपनिषत् ।

ॐ पूर्णमदः पूर्णमिदं पूर्णात्पूर्णमुदच्यते ॥ पूर्णस्य
पूर्णमादाय पूर्णमेवावशिष्यते ॥ ॐ शान्तिः शान्तिः
शान्तिः ॥

ॐ उपा वा अश्वस्य मेध्यस्य शिरः ॥ सूर्यश्चक्षुर्वातः
प्राणो व्यात्तमग्निर्वैश्वानरः संवत्सर आत्माश्वस्य मेध्यस्य ॥
द्यौः पृष्ठमन्तरिक्षमुदरं पृथिवी पाजस्यम् । दिशः
पार्श्वे अवान्तरदिशः पशव ऋतवोऽङ्गानि मासा-
श्चार्धमासाश्च पर्वाण्यहोरात्राणि प्रतिष्ठा नक्षत्राण्यस्थीनि
नभो मांसानि । ऊवध्यसिकताः सिन्धवो गुदा यकृच्च
क्लोमानश्च पर्वता ओषधयश्च वनस्पतयश्च लोमानि उद्यन्
पूर्वाधो निम्लोचञ्जवनाधो तद्विजृम्भते यद्विद्योतते यद्विधू-
नुते तत्स्तनयति यन्मेहति तद्वर्षति वागेवास्य वाक् ॥१॥
अहर्वा अश्वं पुरस्तान्महिमान्वजायत तस्य पूर्वे समुद्रे
योनी रात्रिरेनं पश्चान्महिमान्वजायत तस्यापरे समुद्रे
योनिरेतौ वा अश्वं महिमानावमितः संबभूवतुः । हयो
भूत्वा देवानवहद्वाजी गन्धर्वानर्वाऽसुरानश्वो मनुष्यान्
समुद्र एवास्य बन्धुः समुद्रो योनिः ॥ २ ॥ इति प्रथमं
ब्राह्मणम् ॥ १ ॥

नैवेह किञ्चनाग्र आसीन्मृत्युनैवेदमावृतमासीत् । अश-
नाययाशनाया हि मृत्युस्तन्मनोऽकुरुतात्मन्वी स्यामिति ।

सोऽर्चन्नचरत्तस्यार्चत आपोऽजायन्तार्चते वै मेकमभूदिति
 तदेवार्कस्यार्कत्वम् क५ ह वा असौ भवति य
 एवमेतदर्कस्यार्कत्वं वेद ॥ १ ॥ आपो वा अर्कस्तद्यद-
 पा५ शर आसीत्समहन्यत सा पृथिव्यभवत्तस्याम-
 श्राम्यत्तस्य श्रान्तस्य तस्य तेजो रसो निर्वृताग्निः ॥२॥
 स त्रेधात्मानं व्यकुरुतादित्यं तृतीयं वायुं तृतीय५ स एष
 प्राणश्चेधा विहितः । तस्य प्राची दिक्छिरोऽसौ चासौ
 चेमौ । अथास्य प्रतीची दिक् पुच्छमसौ चासौ च सक्श्यौ
 दक्षिणा चोदीची च पार्श्वे द्यौः पृष्ठमन्तरिक्षमुदमियमुरः
 स एषोप्सु प्रतिष्ठितो यत्र क्व चैति तदेव प्रतितिष्ठत्येवं-
 विद्वान् ॥ ३ ॥ सोऽकामयत द्वितीयो म आत्मा जाये-
 तेति स मनसा वाचं मिथुन५ समभवदशनाया मृत्युस्त-
 द्धरेत आसीत्स संवत्सरोऽभवत् । न ह पुरा ततः संव-
 त्सर आस तमेतावन्तं कालमविभः । यावान्संवत्सर-
 स्तमेतावतः कालस्य परस्तादसृजत तं जातमभिव्याद-
 दात्स भाणकरोत्सैव वागभवत् ॥४॥ स एक्षेत यदि वा इम-
 मभिम५स्ये कनीयोऽन्नं करिष्य इति स तथा वाचा तेना-
 त्मनेद५ सर्वमसृजत यदिदं किंचर्चो यजू५पि सामानि
 छन्दा५सि यज्ञान् प्रजाः पशून् । स यद्यदेवासृजत तत्तद-
 तुमधियत सर्वं वा अतीति तददितेरदितित्व५ सर्वस्यैत-
 स्यात्ता भवति सर्वमस्यान्नं भवति य एवमेतददितेरदि-
 तित्वं वेद ॥ ५ ॥ सोऽकामयत भूयसा यज्ञेन भूयो

यजेयेति सोऽश्राम्यत्स तपोऽतप्यत तस्य श्रान्तस्य
तस्य यशो वीर्यमुदक्रामत् प्राणा वै यशो वीर्यं
तत्प्राणेपूत्क्रान्तेषु शरीरश्चयितुमध्रियत तस्य शरीर
एव मन आसीत् ॥ ६ ॥ सोऽकामयत मेध्यं म इदं
स्यादात्मन्व्यनेन स्यामिति ततोऽश्वः समभवद्यदश्वव-
त्तन्मेध्यमभूदिति तदेवाश्वमेधस्याश्वमेधत्वम् । एष ह वा
अश्वमेधं वेद य एनमेवं वेद तमनवरुच्चैवामन्यत
तं संवत्सरस्य परस्तादात्मन आलभत पशून्देवताभ्यः
प्रत्यौहत् तस्मात्सर्वदेवत्वं प्रोक्षितं प्राजापत्यमालभन्त ।
एष ह वा अश्वमेधो य एष तपति तस्य संवत्सर आत्माय-
मग्निरर्कस्तस्येमे लोका आत्मानस्तावेतावर्काश्वमेधौ
सोपुनरेकैव देवता भवति मृत्युरेवापुनर्मृत्युं जयति
नैनं मृत्युरामोति मृत्युरस्यात्मा भवत्येतासां देवता-
नामेको भवति ॥ ७ ॥ इति द्वितीयं ब्राह्मणम् ॥ २ ॥

द्वया ह प्राजापत्या देवाश्चासुराश्च ततः कनीयसा
एव देवा ज्यायसा असुरास्त एषु लोकेष्वस्पर्धन्त ते ह
देवा ऊचुर्हन्तासुरान्यज्ञ उद्गीथेनात्ययामेति ॥ १ ॥
ते ह वाचमूचुस्त्वं न उद्गायेति तथेति तेभ्यो वागुदगा-
यत् यो वाचि भोगस्तं देवेभ्य आगायत् यत् कल्याणं
वदति तदात्मने ते विदुरनेन वै न उद्गात्रात्येग्यन्तीति
तमभिद्रुत्य पाप्मनाविध्यन्तस यः स पाप्मा यदेवेदमप्र-
तिरूपं वदति स एव स पाप्मा ॥ २ ॥ अथ ह प्राणमू-

चुस्त्वं न उद्गायेति तथेति तेभ्यः प्राण उदगायद्यः प्राण-
 भोगस्तं देवेभ्य आगायद्यत् कल्याणं जिघ्रति तदात्मने
 ते विदुरनेन वै न उद्गात्रात्येष्यन्तीति तमभिद्रुत्य पाप्म-
 नाऽविध्यन्त्स यः स पाप्मा यदेवेदमप्रतिरूपं जिघ्रति स
 एव स पाप्मा ॥ ३ ॥ अथ ह चक्षुरुचुस्त्वं न उद्गायेति
 तथेति तेभ्यश्चक्षुरुदगायत् यश्चक्षुषि भोगस्तं देवेभ्य
 आगायद्यत्कल्याणं पश्यति तदात्मने ते विदुरनेन वै
 न उद्गात्रात्येष्यन्तीति तमभिद्रुत्य पाप्मनाविध्यन्त्स यः
 स पाप्मा यदेवेदमप्रतिरूपं पश्यति स एव स पाप्मा ॥ ४ ॥
 अथ ह श्रोत्रमूचुस्त्वं न उद्गायेति तथेति तेभ्यः श्रोत्रमुद-
 गायद्यः श्रोत्रे भोगस्तं देवेभ्य आगायद्यत्कल्याणं शृ-
 णोति तदात्मने ते विदुरनेन वै न उद्गात्रात्येष्यन्तीति
 तमभिद्रुत्य पाप्मनाऽविध्यन्त्स यः स पाप्मा यदेवेदमप्र-
 तिरूपं शृणोति स एव स पाप्मा ॥ ५ ॥ अथ ह मन
 ऊचुस्त्वं न उद्गायेति तथेति तेभ्यो मन उदगायद्यो मनसि
 भोगस्तं देवेभ्य आगायद्यत् कल्याणं संकल्पयति तदा-
 त्मने ते विदुरनेन वै न उद्गात्रात्येष्यन्तीति तमभिद्रुत्य
 पाप्मनाऽविध्यन्त्स यः स पाप्मा यदेवेदमप्रतिरूपं
 संकल्पयति स एव स पाप्मैवमु खल्वेता देवताः पाप्म-
 मिरूपासृजन्नेवमनाः पाप्मनाऽविध्यन् ॥ ६ ॥ अथ हेम-
 मासन्यं प्राणमूचुस्त्वं न उद्गायेति तथेति तेभ्य एष प्राण
 उदगायते विदुरनेन वै न उद्गात्रात्येष्यन्तीति तदभि-

द्रुत्य पाप्मनाविध्यन्स यथाइमानमृत्वा लोष्टो विध्वं-
 सेतैव^५हैव विध्वंसमाना विष्वञ्चो विनेशुस्ततो देवा
 अभवन् पराऽसुरा भवत्यात्मना परास्य द्विपन्त्रावृण्यो
 भवति य एवं वेद ॥ ७ ॥ ते होचुः क नु सोऽभूद्यो
 न इत्थमसक्तेत्ययमास्येऽन्तरति सोऽयास्य आङ्गिरसो-
 ऽङ्गानां^५हि रसः ॥ ८ ॥ सा वा एषा देवता दूर्नाम दूर^५
 ह्यस्या मृत्युर्दूर^५ ह वा अस्मान्मृत्युर्भवति य एवं वेद
 ॥ ९ ॥ सा वा एषा देवतैतासां देवतानां पाप्मानं
 मृत्युमपहृत्य यत्रासां दिशामन्तस्तद्गमयांचकार तदासां
 पाप्मनो विन्यदधात्तस्मान्न जनमियान्नान्तमियान्नेत्पा-
 प्मानं मृत्युमन्ववायानीति ॥ १० ॥ सा वा एषा देवतै-
 तासां देवतानां पाप्मानं मृत्युमपहृत्याथैनां मृत्युमत्यव-
 हत् ॥ ११ ॥ स वै वाचमेव प्रथमामत्यवहत्सा यदा
 मृत्युमत्यमुच्यत सोऽग्निरभवत्सोऽयमग्निः परेण मृत्युम-
 तिक्रान्तो दीप्यते ॥ १२ ॥ अथ ह प्राणमत्यवहत्स यदा
 मृत्युमत्यमुच्यत स वायुरभवत्सोऽयं वायुः परेण मृत्युम-
 तिक्रान्तः पवते ॥ १३ ॥ अथ चक्षुरत्यवहत्तद्यदा मृत्यु-
 मत्यमुच्यत स आदित्योऽभवत्सोऽसावादित्यः परेण मृत्यु-
 मतिक्रान्तस्तपति ॥ १४ ॥ अथ श्रोत्रमत्यवहत्तद्यदा
 मृत्युमत्यमुच्यत ता दिशोऽभवत्स्ता इमा दिशः परेण
 मृत्युमतिक्रान्ताः ॥ १५ ॥ अथ मनोऽत्यवहत्तद्यदा
 मृत्युमत्यमुच्यत स चन्द्रमा अभवत्सोऽसौ चन्द्रः परेण

मृत्युमतिक्रान्तो भात्येव५ ह वा एनमेपा देवता मृत्यु-
मतिवहति य एवं वेद ॥ १६ ॥ अथात्मनेऽन्नाद्यमागाय-
द्यद्धि किंचान्नमद्यतेऽनेनैव तदद्यत इह प्रतितिष्ठति ॥ १७ ॥
ते देवा अत्रुवन्नेतावद्वा इदं५ सर्वं यदन्नं तदात्मन आगा-
सीरन्नु नोऽस्मिन्नन्न आभजस्वेति ते वै माभिसंविशतेति
तथेति तं५ समन्तं परिण्यविशन्त तस्माद्यदनेनान्नमत्ति
तेनैतास्तृप्यन्त्येव५ ह वा एनं५ स्वा अभिसंविशन्ति
भर्ता स्वानां५ श्रेष्ठः पुर एता भवत्यन्नादोऽधिपतिर्य एवं
वेद य उहैवं विदं५स्वेषु प्रतिपत्तिर्बुभूषति न हैवालं
भार्येभ्यो भवत्यथ य एवैतमनुभवति यो वै तमनुभा-
र्यान्बुभूषति स हैवालं भार्येभ्यो भवति ॥ १८ ॥
सोऽयास्य आङ्गिरसोऽङ्गानां५ हि रसः प्राणो वा अङ्गा-
नां५ रसः प्राणो हि वा अङ्गानां५ रसस्तस्माद्यस्मात्क-
स्माच्चाङ्गात्प्राण उत्क्रामति तदेव तच्छुष्यत्येष हि वा
अङ्गानां५ रसः ॥ १९ ॥ एष उ एव बृहस्पतिर्वाग् वै
बृहती तस्या एष पतिस्तस्मादु बृहस्पतिः ॥ २० ॥ एष
उ एव ब्रह्मणस्पतिर्वाग् वै ब्रह्म तस्या एष-पतिस्तस्मादु
ब्रह्मणस्पतिः ॥ २१ ॥ एष उ एव साम वाग् वै सामैष
सा चामश्चेति तत्सान्नः सामत्वं यद्वेव समः पुषिणा समो
मशकेन समो नागेन सम एभिस्त्रिभिर्लोकैः समोऽनेन
सर्वेण तस्माद्वेव सामाश्रुते सान्नः सायुज्यं५ सलोकतां
जयति य एवमेतत्साम वेद ॥ २२ ॥ एष उ वा उद्गीथः

प्राणो वा उत् प्राणेन हीदꣳ सर्वमुत्तमं वागेव गीथोच्च-
गीथा चेति स उद्वीथः ॥ २३ ॥ तद्धापि ब्रह्मदत्तश्चैकि-
तानेयो राजानं भक्षयन्नुवाचायं तस्य राजा मूर्धानं विपा-
तयत्ताद्यदितोऽयास्य आङ्गिरसोऽन्येनोद्गायदिति वाचा च
ह्येव स प्राणेन चोदगायदिति ॥ २४ ॥ तस्य हैतस्य
साम्नो यः स्वं वेद भवति हास्य स्वं तस्य वै स्वर एव स्वं
तस्मादार्त्विज्यं करिष्यन्वाचि स्वरमिच्छेत तथा वाचा
स्वरसंपन्नयार्त्विज्यं कुर्यात्तस्माद्यज्ञे स्वरवन्तं दिदक्षन्त
एवाऽथो यस्य स्वं भवति भवति हास्य स्वं य एवमेत-
त्साम्नः स्वं वेद ॥ २५ ॥ तस्य हैतस्य साम्नो यः सुवर्णं
वेद भवति हास्य सुवर्णं तस्य वै स्वर एव सुवर्णं भवति
हास्य सुवर्णं य एवमेतत्साम्नः सुवर्णं वेद ॥ २६ ॥ तस्य
हैतस्य साम्नो यः प्रतिष्ठां वेद प्रति ह तिष्ठति तस्य वै
वागेव प्रतिष्ठा वाचि हि खल्वेव एतत्प्राणः प्रतिष्ठितो
गीयतेऽन्न इत्युहैक आहुः ॥ २७ ॥ अथातः पवमाना-
नामेवाभ्यारोहः स वै खलु प्रस्तोता साम प्रस्तौति स
यत्र प्रस्तुयात्तदेतानि जपेदसतो मा सद्गमय तमसो मा
ज्योतिर्गमय मृत्योर्मांमृतं । अगमयेति स यदाहासतो मा
सद्गमयेति मृत्युर्वा असत्सदमृतं मृत्योर्मांमृतं गमयामृतं
मा कुर्वित्येवैतदाह तमसो मा ज्योतिर्गमयेति मृत्युर्वै
तमो ज्योतिरमृतं मृत्योर्मांमृतं गमयामृतं मा कुर्वित्येवै-
तदाह मृत्योर्मांमृतं गमयेति नात्र तिरोहितमिवास्ति ।

अथ यानीतराणि स्तोत्राणि तेष्व्वात्मनेऽन्नाद्यमागायेत्त-
स्मादु तेषु वरं वृणीत यं कामं कामयेत तः स एष
एवंविदुद्गातात्मने वा यजमानाय वा यं कामं काम-
येत तमागायति तद्धैतल्लोकजिदेव न हैवालोक्यताया
आशास्ति य एवमेतत्साम वेद ॥ २८ ॥ इति तृतीयं
ब्राह्मणम् ॥ ३ ॥

आत्मैवेदमग्र आसीत् पुरुषविधः सोऽनुवीक्ष्य नान्य-
दात्मनोऽपश्यत्सोऽहमस्मीत्यग्रे व्याहरत्ततोऽहं नामाभव-
त्तस्मादप्येतर्ह्यामन्नितोऽहमयमित्येवाग्र उक्त्वाथान्यन्नाम
प्रवृत्ते यदस्य भवति स यत्पूर्वोऽस्मात्सर्वस्मात्सर्वान्वा-
ग्मन औपत्तस्मात्पुरुष औपति ह वै स तं योऽस्मात्पूर्वो
बुभूवति य एवं वेद ॥ १ ॥ सोऽविभेत्तस्मादेकाकी
विभेति स हायमीक्षांचक्रे यन्मदन्यन्नास्ति कस्माद्बु विभे-
मीति तत एवास्य भयं वीयाय कस्माच्चभेऽग्रद्वितीयाद्वै
भयं भवति ॥ २ ॥ स वै नैव रेमे तस्मादेकाकी न रमते
स द्वितीयमैच्छत् स हैतावानास यथा स्त्रीपुमाश्चै
संपरिष्वक्तौ स इममेवात्मानं द्वेधा पातयात्ततः पतिश्च
पत्नी चाभवतां तस्मादिदमर्धं बृगलमिव स्व इति ह स्माह
याज्ञवल्क्यस्तस्मादयमाकाशः स्त्रिया पूर्यत एव ताः
समभवत्ततो मनुष्या अजायन्त ॥ ३ ॥ साहेयमीक्षांचक्रे
कथं नु मात्मान एव जनयित्वा संभवति हन्त तिरोऽसा-
नीति सा गौरभवदपभ इतरस्ताः समेवाभवत्ततो गावो-

ऽजायन्त वडवेतराभवदश्ववृष इतरो गर्दभीतरा गर्दभ
 इतरस्ताऽसमेवाभवत्तत एकशफमजायताऽजेतराभवद्वस्त
 इतरोऽविरितरा सेष इतरस्ताऽसमेवाभवत्ततोऽजावयो-
 ऽजायन्तैवमेव यदिदं किंच मिथुनमापिपीलिकाभ्यस्तत्स-
 र्वमसृजत ॥ ४ ॥ सोऽवेदहं वाव सृष्टिरस्म्यहऽहीदऽसर्व-
 मसृक्षीति ततः सृष्टिरभवत्सृष्ट्याऽहास्यैतस्यां भवति य
 एवं वेद ॥ ५ ॥ अथेत्यभ्यमन्थत्स मुखाच्च योनेर्हस्ताभ्यां
 चाग्निमसृजत तस्मादेतदुभयमलोमकमन्तरतोऽलोमका
 हि योनिरन्तस्तद्यदि तमाहुरमुं यजामुं यजेत्येकैकं देवमे-
 तस्यैव सा विसृष्टिरेष उ ह्येव सर्वे देवा अथ यत्किंचेद-
 माद्रं तद्रेतसोऽसृजत तदु सोम एतावद्वा इदऽसर्वमन्नं
 चैवान्नादश्च सोम एवान्नमग्निरन्नादः सैषा ब्रह्मणोऽति-
 सृष्टिर्यच्छेयसो देवानसृजताथ यन्मर्त्यः सन्नमृतानसृजत
 तस्मादतिसृष्टिरतिसृष्ट्याऽहास्यैतस्यां भवति य एवं
 वेद ॥ ६ ॥ तद्वेदं तर्ह्यव्याकृतमासीत्तन्नामरूपाभ्यामेव
 व्याक्रियतेऽसौनामायमिदऽरूप इति तदिदमप्येतर्हि
 नामरूपाभ्यामेव व्याक्रियतेऽसौनामायमिदऽरूप इति
 स एष इह प्रविष्ट आनखाग्नेभ्यो यथा क्षुरः क्षुरधानेऽव-
 हितः स्याद्विश्वंभरो वा विश्वंभरकुलाये तं न पश्यन्ति ।
 अकृत्स्नो हि स प्राणश्चेव प्राणो नाम भवति वदन् वाक्प-
 श्यऽश्वक्षुः शृण्वन् श्रोत्रं मन्वानो मनस्तान्यस्यैतानि
 कर्मनामान्येव स योत एकैकमुपास्ते न स वेदाकृत्स्नो

ह्येपोऽत एकैकेन भवत्यात्मेत्येवोपासीतात्र ह्येते सर्व एकं
 भवन्ति तदेतत्पदवीयमस्य सर्वस्य यदयमात्मानेन ह्येत-
 त्सर्वं वेद । यथा ह वै पदेनानुविन्देदेवं कीर्तिः श्लोकं
 विन्दते य एवं वेद ॥ ७ ॥ तदेतत्प्रेयः पुत्रात्प्रेयो वित्तात्प्रेयो-
 ऽन्यस्मात्सर्वस्मादन्तरतरं यदयमात्मा स योऽन्यमात्मनः
 प्रियं ब्रुवाणं ब्रूयात् प्रियः रोत्यतीतीश्वरो ह तथैव
 स्यादात्मानमेव प्रियमुपासीत स य आत्मानमेव प्रियमु-
 पास्ते न हास्य प्रियं प्रमायुकं भवति ॥ ८ ॥ तदाहुर्य-
 ब्रह्मविद्यया सर्वं भविष्यन्तो मनुष्या मन्यन्ते किमु
 तद्ब्रह्माऽवेद्यस्मात्तत्सर्वमभवदिति ॥ ९ ॥ ब्रह्म वा इद-
 मग्र आसीत्तदात्मानमेवावेदहं ब्रह्मास्मीति तस्मात्त-
 त्सर्वमभवत् तद्यो यो देवानां प्रत्यबुध्यत स एव तदभ-
 वत्तथर्षीणां तथा मनुष्याणां तद्धेतत्पश्यन्नृपिर्वामदेवः
 प्रतिपेदेऽहं मनुरभवः सूर्यश्चेति तदिदमप्येतर्हि य एवं
 वेदाऽहं ब्रह्मास्मीति स इदः सर्वं भवति तस्य ह न
 देवाश्च नाभूत्या ईशते आत्मा ह्येपाः स भवत्यथ यो-
 ऽन्यां देवतामुपास्तेऽन्योऽसावन्योऽहमस्मीति न स वेद
 यथा पशुरेवः स देवानां यथा ह वै बहवः पशवो
 मनुष्यं भुज्युरेवमेकैकः पुरुषो देवान् भुनक्त्येकस्मिन्नेव
 पशावादीयमानेऽप्रियं भवति किमु बहुषु तस्मादेपां तन्न
 प्रियं यदेतन्मनुष्या विद्युः ॥ १० ॥ ब्रह्म वा इदमग्र
 आसीदेकमेव तदेकः सन्न व्यभवत्तच्छ्रेयो रूपमत्यसृजत

क्षत्रं यान्येतानि देवन्ना क्षत्राणीन्द्रो वरुणः सोमो रुद्रः
 पर्जन्यो यमो मृत्युरीशान इति तस्मात् क्षत्रात्परं नास्ति
 तस्माद्ब्राह्मणः क्षत्रियमधस्तादुपास्ते राजसूये क्षत्र एव
 तद्यशो दधाति सैषा क्षत्रस्य योनिर्यद्ब्रह्म तस्माद्यद्यपि
 राजा परमतां गच्छति ब्रह्मैवान्तत उपनिश्रयति स्वां
 योनिं य उ एन^५हिनस्ति स्वा^५ स योनिमृच्छति स
 पापीयान् भवति यथा श्रेया^५स^५ हि^५सित्वा ॥ ११ ॥
 स नैव व्यभवत् स विशमसृजत यान्येतानि देवजातानि
 गणश आख्यायन्ते वसवो रुद्रा आदित्या विश्वेदेवा मरुत
 इति ॥ १२ ॥ स नैव व्यभवत् स शौद्रं वर्णमसृजत
 पूषणमियं वै पूषेय^५ हीद^५ सर्वं पुष्यति यदिदं किंच
 ॥ १३ ॥ स नैव व्यभवत्तच्छ्रेयोरूपमत्यसृजत धर्मं तदे-
 तत् क्षत्रस्य क्षत्रं यद्धर्मस्तस्माद्धर्मात्परं नास्त्यतो अवली-
 यान् बलीया^५समाश^५सते धर्मेण यथा राज्ञैवं यो वै स
 धर्मः सत्यं वै तत्तस्मात् सत्यं वदन्तमाहुर्धर्मं वदतीति
 धर्मं वा वदन्त^५ सत्यं वदतीत्येतच्चेवैतदुभयं भवति
 ॥ १४ ॥ तदेतद्ब्रह्म क्षत्रं विद शूद्रस्तदग्निनैव देवेषु ब्रह्मा-
 भवद्ब्राह्मणो मनुष्येषु क्षत्रियेण क्षत्रियो वैश्येन वैश्यः
 शूद्रेण शूद्रस्तस्मादग्नावेव देवेषु लोकमिच्छन्ते ब्राह्मणे
 मनुष्येण्वेताभ्या^५हि रूपाभ्यां ब्रह्माभवत् । अथ यो ह वा
 अस्माल्लोकात्स्वं लोकमदृष्ट्वा प्रैति स एनमविदितो न
 भुनक्ति यथा वेदो वाननूक्तोऽन्यद्वा कर्माकृतं यदिह वा

अप्यनेवंविद्महत्पुण्यं कर्म करोति तद्धास्यान्ततः क्षीयत
 एवात्मानमेव लोकमुपासीत स य आत्मानमेव लोक-
 मुपास्ते न हंस्य कर्म क्षीयते अस्माद्धेवात्मनो यद्यत्का-
 मयते तत्तत्सृजते ॥ १५ ॥ अथो अयं वा आत्मा सर्वेषां
 भूतानां लोकः स यज्जुहोति यद्यजते तेन देवानां लोकोऽथ
 यदनुब्रूते तेन ऋषीणामथ यत्पितृभ्यो निपृणाति यत्प्र-
 जामिच्छते तेन पितृणामथ यन्मनुष्यान्वासयते यदेभ्यो-
 ऽशनं ददाति तेन मनुष्याणामथ यत्पशुभ्यस्तृणोदकं
 विन्दति तेन पशूनां यदस्य गृहेषु श्वापदा वयाऽस्या-
 पिपीलिकाभ्य उपजीवन्ति तेन तेषां लोको यथाह वै
 स्वाय लोकायारिष्टमिच्छेदेवऽहैवंविदे सर्वाणि भूता-
 न्यरिष्टमिच्छन्ति तद्वा एतद्विदितं मीमांसितम् ॥ १६ ॥
 आत्मैवेदमग्र आसीदेक एव सोऽकामयत जाया मे
 स्यादथ प्रजायेयाथ वित्तं मे स्यादथ कर्म कुर्वीयेत्येता-
 वान् वै कामो नेच्छऽश्च नातो भूयो विन्देत्तस्मादप्ये-
 तर्ह्येकाकी कामयते जाया मे स्यादथ प्रजायेयाथ वित्तं
 मे स्यादथ कर्म कुर्वीयेति स यावदप्येतेषामेकैकं न
 प्राप्नोत्यकृत्स्न एव तावन्मन्यते तस्यो कृत्स्नता मन एवा-
 स्यात्मा वाग्जाया प्राणः प्रजा चक्षुर्मानुषं वित्तं चक्षुषा
 हि तद्विन्दते श्रोत्रं दैवऽश्रोत्रेण हि तच्छृणोत्यात्मै-
 वास्य कर्मात्मना हि कर्म करोति स एष पाङ्क्तो यज्ञः

पाङ्कः पशुः पाङ्कः पुरुषः पाङ्कमिदं सर्वं यदिदं किंच
तदिदं सर्वमाप्नोति य एवं वेद ॥ १७ ॥ इति चतुर्थं
ब्राह्मणम् ॥ ४ ॥

यत्ससान्नानि मेधया तपसा जनयत्पिता । एकमस्य सां-
धारणं द्वे देवानभाजयत् । त्रीण्यात्मनेऽकुरुत पशुभ्य एकं
प्रायच्छत्तस्मिन्सर्वं प्रतिष्ठितं यच्च प्राणिति यच्च न कस्मात्ता-
नि न क्षीयन्तेऽद्यमानानि सर्वदा । यो वैतामक्षितिं वेद सो-
ऽन्नमत्ति प्रतीकेन स देवानपि यच्छति स ऊर्जमुपजीवती-
ति श्लोकाः ॥ १ ॥ यत्ससान्नानि मेधया तपसा जनयत्पितेति
मेधया हि तपसाऽजनयत्पितैकमस्य साधारणमितीदमे-
वास्य तत्साधारणमन्नं यदिदमद्येत स य एतदुपास्ते न
स पाप्मनो व्यावर्तते मिश्रं ह्येतद्वै देवानभाजयदिति
हुतं च प्रहुतं च तस्माद्देवेभ्यो जुह्वति च प्रच जुह्वत्यथो
आहुर्दर्शपूर्णमासाविति । तस्मान्नेष्टियाजुकः स्यात्पशुभ्य
एकं प्रायच्छदिति तत्पयः पयो ह्येवाग्ने मनुष्याश्च पशव-
श्चोपजीवन्ति तस्मात् कुमारं जातं घृतं वैवाग्ने प्रतिलेह-
यन्ति स्नानं वानुधापयन्त्यथ वत्सं जातमाहुरवृणाद इति ।
तस्मिन् सर्वं प्रतिष्ठितं यच्च प्राणिति यच्च नेति पयसि
हीदं सर्वं प्रतिष्ठितं यच्च प्राणिति यच्च न । तद्यदिदमाहुः
संवत्सरं पयसा जुह्वदपपुनर्मृत्युं जयतीति न तथा
विद्याद्यदहरेव जुहोति तदहः पुनर्मृत्युमपजयत्येवंविद्वा-

न्सर्वं हि देवेभ्योऽन्नाद्यं प्रयच्छति । कस्मात्तानि न
 क्षीयन्तेऽद्यमानानि सर्वदेति पुरुषो वा अक्षितिः स हीद-
 मन्नं पुनः पुनर्जनयते यो वै तामक्षितिं वेदेति पुरुषो वा
 अक्षितिः स हीदमन्नं धियाधिया जनयते । कर्मभिर्यद्धै-
 तन्न कुर्यात्क्षीयेत ह सोऽन्नमत्ति प्रतीकेनेति मुखं प्रतीकं
 मुखेनेत्येतत्स देवानपि गच्छति स ऊर्जमुपजीवतीति
 प्रशङ्सा ॥२॥ ग्रीण्यात्मनेकुरुतेति मनो वाचं प्राणं ता-
 न्यात्मनेऽकुरुतान्यत्रमना अभूवं नादर्शमन्यत्रमना अभूवं
 नाश्रौषमिति मनसा ह्येव पश्यति मनसा शृणोति । कामः
 संकल्पो विचिकित्सा श्रद्धाऽश्रद्धा धृतिरधृतिर्हीर्षीर्भू-
 रित्येतत्सर्वं मन एव तस्मादपि पृष्ठत उपस्पृष्टो मनसा
 विजानाति यः कश्च शब्दो वागेव सैषा ह्यन्तर्मायत्तैषा
 हि न प्राणोऽपाणो व्यान उदानः समानोऽन इत्येतत्सर्वं
 प्राण एवैतन्मयो वा अयमात्मा वाङ्मयो मनोमयः प्राण-
 मयः ॥ ३ ॥ त्रयो लोका एत एव वागेवायं लोको
 मनोऽन्तरिक्षलोकः प्राणोसौ लोकः ॥ ४ ॥ त्रयो वेदा
 एत एव वागेवर्वेदो मनो यजुर्वेदः प्राणः सामवेदः
 ॥ ५ ॥ देवाः पितरो मनुष्या एत एव वागेव देवा मनः
 पितरः प्राणो मनुष्याः ॥ ६ ॥ पिता माता प्रजैत एव
 मन एव पिता वाङ्माता प्राणः प्रजा ॥ ७ ॥ विज्ञातं
 विजिज्ञास्यमविज्ञातमेत एव यत् किञ्च विज्ञातं वाचस्त-
 द्रूपं वाग्धि विज्ञाता वागेनं तद्भूत्वाऽवति ॥ ८ ॥ यत्किञ्च

विजिज्ञास्यं मनसस्तद्रूपं मनो हि विजिज्ञास्यं मन एनं
तद्भूत्वाऽवति ॥ ९ ॥ यत्किंचाविज्ञातं प्राणस्य तद्रूपं
प्राणो ह्यविज्ञातः प्राण एनं तद्भूत्वाऽवति ॥ १० ॥ त-
स्यैव वाचः पृथिवी शरीरं ज्योती रूपमयमग्निस्तद्यावत्येव
वाक्तावती पृथिवी तावानयमग्निः ॥ ११ ॥ अथैतस्य
मनसो द्यौः शरीरं ज्योती रूपमसावादित्यस्तद्यावदेव मन-
स्तावती द्यौस्तावानसावादित्यस्तौ मिथुनः समैतां ततः
प्राणोऽजायत स इन्द्रः स एषोऽसपत्नोऽद्वितीयो न
सपत्नो नास्य सपत्नो भवति य एवं वेद ॥ १२ ॥
अथैतस्य प्राणस्यापः शरीरं ज्योती रूपमसौ चन्द्रस्तद्या-
वानेव प्राणस्तावत्य आपस्तावानसौ चन्द्रस्त एते सर्व
एव समाः सर्वेऽनन्ताः स यो हैतानन्तवत उपास्तेऽन्त-
वन्तः स लोकं जयत्यथ यो हैताननन्तानुपास्तेऽनन्तः
स लोकं जयति ॥ १३ ॥ स एष संवत्सरः प्रजापतिः
षोडशकलस्तस्य रात्रय एव पञ्चदशकला ध्रुवैवास्य
षोडशी कला स रात्रिभिरेवा च पूर्यतेऽप च क्षीयते
स्मेऽमावास्याः रात्रिमेतया षोडश्या कलया सर्वमिदं
प्राणभृदनुप्रविश्य ततः प्रातर्जायते तस्मादेताः रात्रि
प्राणभृतः प्राणं न विच्छिन्द्यादपि कृकलासस्यैतस्या एव
देवताया अपचित्यै ॥ १४ ॥ यो वै स संवत्सरः प्रजा-
पतिः षोडशकलोऽयमेवं स योऽयमेवंवित्पुरुषस्तस्य वित्त-
मेव पञ्चदशकला आत्मैवास्य षोडशी कला स वित्तेनैवा

च पूर्यतेऽपि च क्षीयते तदेतन्नभ्यं यदयमात्मा प्रधि-
 विंस्तं तस्माद्यद्यपि सर्वज्यानि जीयत आत्मना चेर्जीवति
 प्रधिनागादित्येवाहुः ॥ १५ ॥ अथ त्रयो वाव लोका मनुष्य-
 लोकः पितृलोको देवलोक इति सोऽयं मनुष्यलोकः पुत्रे-
 णैव जयतो नान्येन कर्मणा कर्मणा पितृलोको विद्यया देव-
 लोको देवलोको वै लोकानां श्रेष्ठस्तस्माद्विद्यां प्रशंस-
 न्ति ॥ १६ ॥ अथातः संप्रतिर्यदा प्रैष्यन्मन्यतेऽथ पुत्रमाह
 त्वं ब्रह्मा त्वं यज्ञस्त्वं लोक इति स पुत्रः प्रत्याहाहं
 ब्रह्माहं यज्ञोऽहं लोक इति यद्वै किंचानूक्तं तस्य सर्वस्य
 ब्रह्मेत्येकता । ये वै के च यज्ञास्तेषां सर्वेषां यज्ञ इत्ये-
 कता ये वै के च लोकास्तेषां सर्वेषां लोक इत्येकत-
 तावद्वा इदं सर्वमेतन्मा सर्वं सन्नयमितोऽभुज-
 दिति तस्मात् पुत्रमनुशिष्टं लोक्यमाहुस्तस्मादेनमनुशा-
 सति स यदेवंविदस्माल्लोकात्प्रैत्यथैमिरेव प्राणैः सह
 पुत्रमाविशति स यद्येनेन किंचिदक्षण्या कृतं भवति
 तस्मादेनं सर्वस्मात्पुत्रो मुञ्चति तस्मात्पुत्रो नाम स
 पुत्रेणैवास्मिँल्लोके प्रतितिष्ठत्यथैनमेते देवाः प्राणा अस्मत्प्रा-
 आविशन्ति ॥ १७ ॥ पृथिव्यै चैनमग्नेश्च दैवी वागावि-
 शति सा वै दैवी वाग्यया यद्यदेव वदति तत्तद्भवति
 ॥ १८ ॥ दिवश्चैनमादित्याच्च दैवं मन आविशति तद्वै
 दैवं मनो येनानन्देव भवत्यथो न शोचति ॥ १९ ॥
 अन्त्यश्चैनं चन्द्रमसश्च दैवः प्राण आविशति स वै दैवः

प्राणो यः संचरःश्चासंचरःश्च न व्यथतेऽथो न रिष्यति
 स एवंवित्सर्वेषां भूतानामात्मा भवति यथैषा देवतै-
 वः स यथैतां देवताः सर्वाणि भूतान्यवन्त्येवःहैवं
 विदः सर्वाणि भूतान्यवन्ति यदु किंचेमाः प्रजाः शोच-
 न्त्यमैवासां तद्भवति पुण्यमेवासुं गच्छति न ह वै देवान्
 पापं गच्छति ॥ २० ॥ अथातो व्रतमीमांसा प्रजा-
 पतिर्ह कर्माणि ससृजे तानि सृष्टान्यन्योन्येनास्पर्धन्त
 वदिष्याम्येवाहमिति वाग्दध्रे द्रक्ष्याम्यहमिति चक्षुः
 श्रोष्याम्यहमिति श्रोत्रमेवमन्यानि कर्माणि यथाकर्म
 ज्ञानि मृत्युः श्रमो भूत्वोपयेमे तान्याप्नोत्तान्याह्वा मृत्यु-
 रवारुन्धत्तस्माच्छ्राम्यत्येव वाक् श्राम्यति चक्षुः श्राम्यति
 श्रोत्रमथेममेव नाप्नोद्योऽयं मध्यमः प्राणस्तानि ज्ञातुं
 दधिर अयं वै नः श्रेष्ठो यः संचरःश्चासंचरःश्च न
 व्यथतेऽथो न रिष्यति हन्तास्यैव सर्वे रूपमसामेति त
 एतस्यैव सर्वे रूपमभवःस्तस्मादेत एतेनाख्यायन्ते प्राणा
 इति तेन ह वाव तत्कुलमाचक्षते यस्मिन्कुले भवति य
 एवं वेद य उहैवंविदा स्पर्धतेऽनुशुष्यत्यनुशुष्य हैवान्ततो
 म्रियत इत्यध्यात्मम् ॥ २१ ॥ अथाधिदैवतं ज्वलिष्याम्ये-
 वाहमित्यग्निर्दध्रे तप्स्याम्यहमित्यादित्यो भास्याम्यहमिति
 चन्द्रमा एवमन्या देवता यथादैवतः स यथैषां प्राणानां
 मध्यमः प्राण एवमेतासां देवतानां वायुर्निम्लोचन्ति
 ह्यन्या देवता न वायुः सैषाऽनस्तमिता देवता यद्वायुः

॥ २२ ॥ अथैष श्लोको भवति यतश्चोदेति सूर्योऽस्तं यत्र
च गच्छतीति प्राणाद्वा एष उदेति प्राणेऽस्तमेति तं
देवाश्चक्रिरे धर्मः स एवाद्य स उ श्व इति यद्वा एतेऽ-
मुर्ह्यध्रियन्त तदेवाप्यद्य कुर्वन्ति । तस्मादेकमेव व्रतं
चरेत्प्राण्याच्चैवापान्याच्च नेन्मा पाप्मा मृत्युरामुवदिति
यद्यु चरेत्समापिपयिषेत्तेनो एतस्यै देवतायै सायुज्यः
सलोकतां जयति ॥ २३ ॥ इति पञ्चमं ब्राह्मणम् ॥ ५ ॥

त्रयं वा इदं नामरूपं कर्म तेषां नाम्नां वागित्येतदे-
षामुक्थमतो हि सर्वाणि नामान्युत्तिष्ठन्त्येतदेपाः सामै-
तद्धि सर्वैर्नामभिः सममेतदेषां ब्रह्मैतद्धि सर्वाणि नामानि
विभर्ति ॥ १ ॥ अथ रूपाणां चक्षुरित्येतदेषामुक्थमतो
हि सर्वाणि रूपाण्युत्तिष्ठन्त्येतदेपाः सामैतद्धि सर्वै रूपाः
सममेतदेषां ब्रह्मैतद्धि सर्वाणि रूपाणि विभर्ति ॥ २ ॥
अथ कर्मणामात्मेत्येतदेषामुक्थमतो हि सर्वाणि कर्मा-
ण्युत्तिष्ठन्त्येतदेपाः सामैतद्धि सर्वैः कर्मभिः सममेतदेषां
ब्रह्मैतद्धि सर्वाणि कर्माणि विभर्ति तदेतन्नयः सदेकम-
यमात्माऽस्मो एकः सन्नेतन्नयं तदेतदमृतं सत्येन छन्नं
प्राणो वा अमृतं नामरूपे सत्यं ताभ्यामयं प्राणश्छन्नः ॥ ३ ॥
इति षष्ठं ब्राह्मणम् ॥ ६ ॥ इति प्रथमोऽध्यायः ॥ १ ॥

द्वितीयोऽध्यायः ॥ २ ॥

ॐ ॥ इति बालाकिर्हानूचानो गार्ग्य आस स होवा-
चाजातशत्रुं काश्यं ब्रह्म ते ब्रवाणीति स होवाचाजात-

शत्रुः सहस्रमेतस्यां वाचि दध्मो जनको जनक इति वै
 जना धावन्तीति ॥ १ ॥ स होवाच गार्ग्यो य एवासावा-
 दित्ये पुरुष एतमेवाहं ब्रह्मोपास इति स होवाचाजात-
 शत्रुर्मा मैतस्मिन्संवदिष्टा अतिष्टाः सर्वेषां भूतानां मूर्धा
 राजेति वा अहमेतमुपास इति स य एतमेवमुपास्तेऽतिष्टाः
 सर्वेषां भूतानां मूर्धा राजा भवति ॥ २ ॥ स होवाच
 गार्ग्यो य एवासौ चन्द्रे पुरुष एतमेवाहं ब्रह्मोपास इति
 स होवाचाजातशत्रुर्मा मैतस्मिन्संवदिष्टा बृहत्पाण्डर-
 वासाः सोमो राजेति वा अहमेतमुपास इति स य एतमेव
 मुपास्तेऽहरहर्ह सुतः प्रसुतो भवति नास्यान्नं क्षीयते
 ॥ ३ ॥ स होवाच गार्ग्यो य एवासौ विद्युति पुरुष
 एतमेवाहं ब्रह्मोपास इति स होवाचाजातशत्रुर्मा मैत-
 स्मिन्संवदिष्टास्तेजस्वीति वा अहमेतमुपास इति स य
 एतमेवमुपास्ते तेजस्वी ह भवति तेजस्विनी हास्य प्रजा
 भवति ॥ ४ ॥ स होवाच गार्ग्यो य एवायमाकाशे पुरुष
 एतमेवाहं ब्रह्मोपास इति स होवाचाजातशत्रुर्मा मैत-
 स्मिन्संवदिष्टाः पूर्णमप्रवर्तीति वा अहमेतमुपास इति स
 य एतमेवमुपास्ते पूर्यते प्रजया पशुभिर्नास्यासाह्लोका-
 त्प्रजोद्वर्तते ॥ ५ ॥ स होवाच गार्ग्यो य एवायं वायौ
 पुरुष एतमेवाहं ब्रह्मोपास इति स होवाचाजातशत्रुर्मा
 मैतस्मिन्संवदिष्टा इन्द्रो वैकुण्ठोऽपराजिता सेनेति वा
 अहमेतमुपास इति स य एतमेवमुपास्ते जिष्णुर्हापरा-

जिष्णुर्भवत्यन्यतस्त्यजायी ॥ ६ ॥ साहोवाच गार्ग्यो य
 एवायमग्नौ पुरुष एतमेवाहं ब्रह्मोपास इति स होवाचा-
 जातशत्रुर्मा मैतस्मिन्संवदिष्टा विपासहिरिति वा अहमे-
 तमुपास इति स य एतमेवमुपास्ते विपासहिर्ह भवति
 विपासहिर्हास्य प्रजा भवति ॥ ७ ॥ सहोवाच गार्ग्यो
 य एवायमप्सु पुरुष एतमेवाहं ब्रह्मोपास इति स होवा-
 चाजातशत्रुर्मा मैतस्मिन्संवदिष्टाः प्रतिरूप इति वा
 अहमेतमुपास इति स य एतमेवमुपास्ते प्रतिरूपः
 हैवैनमुपगच्छति नाप्रतिरूपमथो प्रतिरूपोऽस्माज्जायते
 ॥ ८ ॥ स होवाच गार्ग्यो य एवायमादर्शे पुरुष एतमे-
 वाहं ब्रह्मोपास इति स होवाचाजातशत्रुर्मा मैतस्मिन्सं-
 वदिष्टा रोचिष्णुरिति वा अहमेतमुपास इति स य
 एवमेतमुपास्ते रोचिष्णुर्ह भवति रोचिष्णुर्हास्य प्रजा
 भवत्यथो यैः सन्निगच्छति सर्वाःस्तानतिरोचते ॥ ९ ॥
 स होवाच गार्ग्यो य एवायं यन्तं पश्चाच्छब्दोऽनूदेत्ये-
 तमेवाहं ब्रह्मोपास इति स होवाचाजातशत्रुर्मा मैत-
 स्मिन्संवदिष्टा असुरिति वा अहमेतमुपास इति स य
 एतमेवमुपास्ते सर्वः हैवास्मिँल्लोक आयुरेति नैनं पुरा
 कालात्प्राणो जहाति ॥ १० ॥ स होवाच गार्ग्यो य एवायं
 दिक्षु पुरुष एतमेवाहं ब्रह्मोपास इति सहोवाचाजातशत्रुर्मा
 मैतस्मिन्संवदिष्टा द्वितीयोऽनपग इति वा अहमेतमुपास
 इति स य एतमेवमुपास्ते द्वितीयवान् ह भवति नास्माद्गण-

श्छिद्यते ॥ ११ ॥ स होवाच गार्ग्यो य एवायं छाया-
मयः पुरुष एतमेवाहं ब्रह्मोपास इति स होवाचाजात-
शत्रुर्मा मैतस्मिन्संवदिष्टा मृत्युरिति वा अहमेतमुपास
इति स य एतमेवमुपास्ते सर्वे हैवास्मिँल्लोक आयुरेति
नैनं पुरा कालान्मृत्युरागच्छति ॥ १२ ॥ स होवाच गार्ग्यो
य एवायमात्मनि पुरुष एतमेवाहं ब्रह्मोपास इति स
होवाचाजातशत्रुर्मा मैतस्मिन्संवदिष्टा आत्मन्वीति वा
अहमेतमुपास इति स य एतमेवमुपास्त आत्मन्वीह
भवत्यात्मन्विनी हास्य प्रजा भवति स ह तूष्णीमास
गार्ग्यः ॥ १३ ॥ स होवाचाजातशत्रुरेतावन्नु इत्येतावद्धीति
नैतावता विदितं भवतीति स होवाच गार्ग्य उपत्वाया-
नीति ॥ १४ ॥ स होवाचाजातशत्रुः प्रतिलोमं चैतद्य-
द्ब्राह्मणः क्षत्रियमुपेयाद्ब्रह्म मे वक्ष्यतीति व्येव त्वा जप-
यिष्यामीति तं पाणावादायोत्तस्थौ तौ ह पुरुष सुस-
माजग्मतुस्तमेतैर्नामभिरामन्नयांचक्रे बृहन् पाण्डरवासः
सोमराजन्निति स नोत्तस्थौ तं पाणिना पेपं बोधयांचकार
स होत्तस्थौ ॥ १५ ॥ स होवाचाजातशत्रुर्यत्रैव एतत्सुसो-
ऽभूद्य एष विज्ञानमयः पुरुषः कैव तदाभूत्कुत एतदागा-
दिति तदु ह न मेने गार्ग्यः ॥ १६ ॥ स होवाचाजातशत्रुर्य-
त्रैव एतत्सुसोऽभूद्य एष विज्ञानमयः पुरुषस्तदेषां प्राणानां
विज्ञानेन विज्ञानमादाय य एषोऽन्तर्हृदय आकाशस्तस्मि-
ज्छेते तानि यदा गृह्णात्यथ हैतत्पुरुषः स्वपिति नाम तद्-

हीत एव प्राणो भवति गृहीता वाग् गृहीतं चक्षुर्गृहीतं
 श्रोत्रं गृहीतं मनः ॥१७॥ स यत्रैतत्स्वभावाचरति ते हास्य
 लोकास्तदुतेव महाराजो भवत्युतेव महाब्राह्मण उतेवो-
 च्चावचं निगच्छति स यथा महाराजो जानपदान् गृही-
 त्वा स्वे जनपदे यथाकामं परिवर्ततेवमेवैष एतत्प्राणान्
 गृहीत्वा स्वे शरीरे यथाकामं परिवर्तते ॥१८॥ अथ यदा
 सुपुप्तो भवति यदा न कस्यचन वेद हिता नाम नाड्यो
 द्वासप्ततिसहस्राणि हृदयात्पुरीततमभिप्रतिष्ठन्ते ताभिः
 प्रत्यवसृप्य पुरीतति शेते स यथा कुमारो वा महाराजो
 वा महाब्राह्मणो वातिष्ठीमानन्दस्य गत्वा शयीतैवमेष
 एतच्छेते ॥ १९ ॥ स यथोर्णनाभिस्तन्तुनोच्चरेद्यथाग्नेः
 क्षुद्रा विस्फुलिङ्गा व्युच्चरन्त्येवमेवास्मादात्मनः सर्वे
 प्राणाः सर्वे लोकाः सर्वे देवाः सर्वाणि भूतानि व्युच्चरन्ति
 तस्योपनिषत्सत्यस्य सत्यमिति प्राणा वै सत्यं तेषामेष
 सत्यम् ॥ २० ॥ प्रथमं ब्राह्मणम् ॥ १ ॥

यो ह वै शिशुः साधनः सप्रत्याधानः सस्थूलः
 सदामं वेद सप्त ह द्विपतो आतृव्यानवरुणञ्चयं वाव
 शिशुर्योऽयं मध्यमः प्राणस्तस्येदमेवाधानमिदं प्रत्याधानं
 प्राणः स्थूणाञ्च दाम ॥ १ ॥ तमेताः सप्ताक्षितय उपति-
 ष्ठन्ते तथा इमा अक्षन् लोहिन्यो राजयस्ताभिरेनः
 रुद्रोऽन्वायत्तोऽथ या अक्षन्नापस्ताभिः पर्जन्यो या कनी-
 नका तथादित्यो यत्कृष्णं तेनाभिर्यच्छुक्लं तेनेन्द्रोऽधरयैनं

वर्तन्त्या पृथिव्यन्वायत्ता द्यौरुत्तरया नास्यान्नं क्षीयते य
एवं वेद ॥ २ ॥ तदेव श्लोको भवति । अर्वाग्विलश्चमस
ऊर्ध्वबुध्नस्तस्मिन्यशो निहितं विश्वरूपं । तस्यासत ऋषयः
सप्त तीरे वागष्टमी ब्रह्मणा संविदानेत्यर्वाग्विलश्चमस ऊ-
र्ध्वबुध्न इतीदं तच्छिर एष ह्यर्वाग्विलश्चमस ऊर्ध्वबुध्नस्त-
स्मिन्यशो निहितं विश्वरूपमिति प्राणा वै यशो विश्वरूपं
प्राणानेतदाह तस्यासत ऋषयः सप्त तीर इति प्राणा
वा ऋषयः प्राणानेतदाह वागष्टमी ब्रह्मणा संविदानेति
वागष्टमी ब्रह्मणा संवित्ते ॥ ३ ॥ इमावेव गोतम
भरद्वाजावयमेव गोतमोऽयं भरद्वाज इमावेव विश्वामि-
त्रजमदग्नी अयमेव विश्वामित्रोऽयं जमदग्निरिमावेव
वसिष्ठकश्यपावयमेव वसिष्ठोऽयं कश्यपो वागेवात्रिर्वा-
चा ह्यन्नमद्यतेऽस्ति ह वै नामैतद्यदग्निरिति सर्वस्यात्ता
भवति सर्वमस्यान्नं भवति य एवं वेद ॥ ४ ॥ इति
द्वितीयं ब्राह्मणम् ॥ २ ॥

द्वे वाव ब्रह्मणो रूपे मूर्ते चैवामूर्ते च मर्त्ये चामृतं
च स्थितं च यच्च सच्च त्यच्च ॥ १ ॥ तदेतन्मूर्ते यदन्यद्वा-
योश्चान्तरिक्षाच्च तन्मर्त्यमेतत्स्थितमेतत्सत्तस्यैतस्य मूर्त-
स्यैतस्य मर्त्यस्यैतस्य स्थितस्यैतस्य सत् एष रसो य एष
तपति सतो ह्येष रसः ॥ २ ॥ अथामूर्ते वायुश्चान्तरि-
क्षं चैतदमृतमेतद्यदेतत्स्थितस्यैतस्यामूर्तस्यैतस्यामृतस्यैतस्य
यत् एतस्य तस्यैव रसो य एष एतस्मिन्मण्डले पुरुष-

स्तस्य ह्येष रस इत्यधिदैवतम् ॥ ३ ॥ अथाध्यात्ममि-
 दमेव मूर्तं यदन्यत्प्राणाच्च यश्चायमन्तरात्मन्नाकाश एत-
 न्मर्त्यमेतत्स्थितमेतत्सत्तस्यैतस्य मूर्तस्यैतस्य मर्त्यस्यैतस्य
 स्थितस्यैतस्य सत एष रसो यच्चक्षुः सतो ह्येष रसः ॥ ४ ॥
 अथामूर्तं प्राणश्च यश्चायमन्तरात्मन्नाकाश एतदमृतमेत-
 द्देतत्स्य तस्यैतस्यामूर्तस्यैतस्यामृतस्यैतस्य यत एतस्य
 त्स्यैष रसो योऽयं दक्षिणेक्षन्पुरुषस्तस्य ह्येष रसः ॥ ५ ॥
 तस्य हैतस्य पुरुषस्य रूपं यथा महारजनं वासो यथा
 पाण्ड्याविकं यथेन्द्रगोपो यथाऽऽयर्चिर्यथा पुण्डरीकं
 यथासकृद्विद्युत्तः सकृद्विद्युत्तेव या वा अस्य श्रीर्भवति
 य एवं वेदाथात आदेशो नेति नेति न ह्येतस्मादिति
 नेत्यन्यत्परमस्त्यथ नामधेयः सत्यस्य सत्यमिति प्राणा
 वै सत्यं तेषामेष सत्यम् ॥ ६ ॥ इति तृतीयं ब्राह्म-
 णम् ॥ ३ ॥

मैत्रेयीति होवाच याज्ञवल्क्य उद्यास्यन्वा अरेऽहम-
 स्मात्स्थानादस्मि हन्त तेऽनया कात्यायन्यान्तं करवाः
 णीति ॥ १ ॥ सा होवाच मैत्रेयी यन्नु म इयं भगो-
 सर्वा पृथिवी वित्तेन पूर्णा स्यात्कथं तेनामृता स्यामिति
 नेति होवाच याज्ञवल्क्यो यथैवोपकरणवतां जीवितं तथैव
 ते जीवितः स्यादमृतत्वस्य तु नाशास्ति वित्तेनेति ॥ २ ॥
 सा होवाच मैत्रेयी येनाहं नामृता स्यां किमहं तेन कुर्यां
 यदेव भगवान्वेद तदेव मे ब्रूहीति ॥ ३ ॥ स होवाच

याज्ञवल्क्यः प्रिया वतारे नः सती प्रियं भाषस एह्यास्व
व्याख्यास्यामि ते व्याचक्षाणस्य तु मे निदिध्यासस्वेति
॥ ४ ॥ स होवाच न वा अरे पत्युः कामाय पतिः प्रियो
भवत्यात्मनस्तु कामाय पतिः प्रियो भवति न वा अरे
जायायै कामाय जाया प्रिया भवत्यात्मनस्तु कामाय
जाया प्रिया भवति न वा अरे पुत्राणां कामाय पुत्राः
प्रिया भवन्त्यात्मनस्तु कामाय पुत्राः प्रिया भवन्ति न
वा अरे वित्तस्य कामाय वित्तं प्रियं भवत्यात्मनस्तु
कामाय वित्तं प्रियं भवति न वा अरे ब्रह्मणः कामाय
ब्रह्म प्रियं भवत्यात्मनस्तु कामाय ब्रह्म प्रियं भवति न
वा अरे क्षत्रस्य कामाय क्षत्रं प्रियं भवत्यात्मनस्तु कामाय
क्षत्रं प्रियं भवति न वा अरे लोकानां कामाय लोकाः
प्रिया भवन्त्यात्मनस्तु कामाय लोकाः प्रिया भवन्ति न
वा अरे देवानां कामाय देवाः प्रिया भवन्त्यात्मनस्तु
कामाय देवाः प्रिया भवन्ति न वा अरे भूतानां कामाय
भूतानि प्रियाणि भवन्त्यात्मनस्तु कामाय भूतानि
प्रियाणि भवन्ति न वा अरे सर्वस्य कामाय सर्वं प्रियं
भवत्यात्मनस्तु कामाय सर्वं प्रियं भवत्यात्मा वा अरे
द्रष्टव्यः श्रोतव्यो मन्तव्यो निदिध्यासितव्यो मैत्रेय्या-
त्मनो वा अरे दर्शनेन श्रवणेन मत्या विज्ञानेनेदं सर्वं
विदितम् ॥ ५ ॥ ब्रह्म तं परादाद्योऽन्यत्रात्मनो ब्रह्म
वेद क्षत्रं तं परादाद्योऽन्यत्रात्मनः क्षत्रं वेद लोकास्तं

परादुर्योऽन्यत्रात्मनो लोकान्वेद देवास्तं परादुर्योऽन्यत्रा-
 त्मनो देवान्वेद भूतानि तं परादुर्योऽन्यत्रात्मनो भूतानि
 वेद सर्वं तं परादाद्योऽन्यत्रात्मनः सर्वं वेदेदं ब्रह्मेदं क्षत्र-
 मिमे लोका इमे देवा इमानि भूतानीदं सर्वं यदय-
 मात्मा ॥ ६ ॥ स यथा दुन्दुभेर्हन्यमानस्य न बाह्याञ्छ-
 व्दान्छक्रुयाद्ग्रहणाय दुन्दुभेस्तु ग्रहणेन दुन्दुभ्याघातस्य
 वा शब्दो गृहीतः ॥ ७ ॥ स यथा शङ्खस्य ध्मायमानस्य
 न बाह्याञ्छव्दान्छक्रुयाद्ग्रहणाय शङ्खस्य तु ग्रहणेन
 शङ्खध्मस्य वा शब्दो गृहीतः ॥ ८ ॥ स यथा वीणायै
 वाद्यमानायै न बाह्याञ्छव्दान्छक्रुयाद्ग्रहणाय वीणायै
 तु ग्रहणेन वीणावादस्य वा शब्दो गृहीतः ॥ ९ ॥
 स यथाद्रिं धाग्रेरभ्याहितात्पृथग्धूमा विनिश्चरन्त्येवं वा
 भरेऽस्य महतो भूतस्य निःश्चसितमेतद्यद्वेदो यजुर्वेदः
 सामवेदोऽथर्वाङ्गिरस इतिहासः पुराणं विद्या उपनिषदः
 श्लोकाः सूत्राण्यनुव्याख्यानानि व्याख्यानान्यस्यैवैतानि
 सर्वाणि निःश्चसितानि ॥ १० ॥ स यथा सर्वासामपां
 समुद्र एकायनमेव सर्वेषां स्पर्शानां त्वगेकायनमेव
 सर्वेषां गन्धानां नासिके एकायनमेव सर्वेषां रसानां
 जिह्वेकायनमेव सर्वेषां रूपाणां चक्षुरेकायनमेव सर्वे-
 पां शब्दानां श्रोत्रमेकायनमेव सर्वेषां संक-
 ल्पानां मन एकायनमेव सर्वासां विद्यानां हृदयमे-
 कायनमेव सर्वेषां कर्मणां हस्तावेकायनमेव सर्वेषा-

मानन्दानामुपस्थ एकायनमेव५ सर्वेषां विसर्गाणां
 पायुरेकायनमेव५ सर्वेषामध्वनां पादावेकायनमेव५
 सर्वेषां वेदानां वागेकायनम् ॥ ११ ॥ स यथा सैन्धव-
 खिल्य उदके प्रास्त उदकमेवानुविलीयेत न हास्योद्ग्रहणा-
 येव स्याद्यतो यतस्त्वाददीत लवणमेवैवं वा अर इदं
 महद्भूतमनन्तमपारं विज्ञानघन एवैतेभ्यो भूतेभ्यः
 समुत्थाय तान्येवाऽनु विनश्यति न ग्रेत्य संज्ञास्तीत्यरे
 ब्रवीमीति होवाच याज्ञवल्क्यः ॥ १२ ॥ सा होवाच
 मैत्रेय्यत्रैव मा भगवानमूमुहन्न ग्रेत्य संज्ञास्तीति स
 होवाच याज्ञवल्क्यो न वा अरेऽहं मोहं ब्रवीम्यलं वा
 अर इदं विज्ञानाय ॥ १३ ॥ यत्र हि द्वैतमिव भवति
 तदितर इतरं जिघ्रति तदितर इतरं पश्यति तदितर
 इतरं शृणोति तदितर इतरममिवदति तदितर इतरं
 मनुते तदितर इतरं जानाति यत्र वा अस्य सर्वमात्मै-
 वाभूत्तत्केन कं जिघ्रेत्तत्केन कं पश्येत्तत्केन कं शृणुया-
 त्तत्केन कममिवदेत्तत् केन कं मन्वीत तत् केन कं विजा-
 नीयाद्येनेदं सर्वं विजानाति तं केन विजानीयाद्विज्ञा-
 तारमरे केन विजानीयादिति ॥ १४ ॥ इति चतुर्थं
 ब्राह्मणम् ॥ ४ ॥

इयं पृथिवी सर्वेषां भूतानां मध्वस्यै पृथिव्यै सर्वाणि
 भूतानि मधु यश्चायमस्यां पृथिव्यां तेजोमयोऽमृतमयः
 पुरुषो यश्चायमध्यात्मं शारीरस्तेजोमयोऽमृतमयः

पुरुषोऽयमेव स योऽयमात्मेदममृतमिदं ब्रह्मेदं सर्वम्
 ॥ १ ॥ इमा आपः सर्वेषां भूतानां मध्वासामपाः
 सर्वाणि भूतानि मधु यश्चायमास्वप्सु तेजोमयोऽमृत-
 मयः पुरुषो यश्चायमध्यात्मं रेतसस्तेजोमयोऽमृत-
 मयः पुरुषोऽयमेव स योऽयमात्मेदममृतमिदं ब्रह्मेदं सर्वम्
 ॥ २ ॥ अयमग्निः सर्वेषां भूतानां मध्वस्याग्नेः
 सर्वाणि भूतानि मधु यश्चायमस्मिन्नग्नौ तेजोमयोऽमृत-
 मयः पुरुषो यश्चायमध्यात्मं वाज्ज्यस्तेजोमयोऽमृतमयः
 पुरुषोऽयमेव स योऽयमात्मेदममृतमिदं ब्रह्मेदं सर्वम्
 ॥ ३ ॥ अयं वायुः सर्वेषां भूतानां मध्वस्य वायोः सर्वाणि
 भूतानि मधु यश्चायमस्मिन्वायौ तेजोमयोऽमृतमयः पुरुषो
 यश्चायमध्यात्मं प्राणस्तेजोमयोऽमृतमयः पुरुषोऽयमेव
 स योऽयमात्मेदममृतमिदं ब्रह्मेदं सर्वम् ॥ ४ ॥ अयमा-
 दित्यः सर्वेषां भूतानां मध्वस्यादित्यस्य सर्वाणि भूतानि
 मधु यश्चायमस्मिन्नादित्ये तेजोमयोऽमृतमयः पुरुषो
 यश्चायमध्यात्मं चाक्षुषस्तेजोमयोऽमृतमयः पुरुषोऽयमेव
 स योऽयमात्मेदममृतमिदं ब्रह्मेदं सर्वम् ॥ ५ ॥ इमा
 दिशः सर्वेषां भूतानां मध्वासां दिशाः सर्वाणि भूतानि
 मधु यश्चायमासु दिक्षु तेजोमयोऽमृतमयः पुरुषो यश्चा-
 यमध्यात्मं श्रोत्रः प्रातिश्रुत्स्तेजोमयोऽमृतमयः पुरुषो-
 ऽयमेव स योऽयमात्मेदममृतमिदं ब्रह्मेदं सर्वम् ॥ ६ ॥
 अयं चन्द्रः सर्वेषां भूतानां मध्वस्य चन्द्रस्य सर्वाणि

भूतानि मधु यश्चायमस्मिंश्चन्द्रे तेजोमयोऽमृतमयः
 पुरुषो यश्चायमध्यात्मं मानसस्तेजोमयोऽमृतमयः पुरुषो-
 ऽयमेव स योऽयमात्मेदममृतमिदं ब्रह्मेदं सर्वम् ॥ ७ ॥
 इयं विद्युत्सर्वेषां भूतानां मध्वस्य विद्युतः सर्वाणि
 भूतानि मधु यश्चायमस्यां विद्युति तेजोमयोऽमृतमयः
 पुरुषो यश्चायमध्यात्मं तैजसस्तेजोमयोऽमृतमयः पुरुषो-
 यमेव स योऽयमात्मेदममृतमिदं ब्रह्मेदं सर्वम् ॥ ८ ॥
 अयं स्तनयितृः सर्वेषां भूतानां मध्वस्य स्तनयित्वोः
 सर्वाणि भूतानि मधु यश्चायमस्मिन्स्तनयित्वौ तेजोम-
 योऽमृतमयः पुरुषो यश्चायमध्यात्मं शाब्दः सौवस्ते-
 जोमयोऽमृतमयः पुरुषोऽयमेव स योऽयमात्मेदममृतमिदं
 ब्रह्मेदं सर्वम् ॥ ९ ॥ अयमाकाशः सर्वेषां भूतानां मध्वस्या-
 काशस्य सर्वाणि भूतानि मधु यश्चायमस्मिन्नाकाशे तेजो-
 मयोऽमृतमयः पुरुषो यश्चायमध्यात्मं हृद्याकाशस्तेजो-
 मयोऽमृतमयः पुरुषोऽयमेव स योऽयमात्मेदममृतमिदं
 ब्रह्मेदं सर्वम् ॥ १० ॥ अयं धर्मः सर्वेषां भूतानां
 मध्वस्य धर्मस्य सर्वाणि भूतानि मधु यश्चायमस्मिन्धर्मं
 तेजोमयोऽमृतमयः पुरुषो यश्चायमध्यात्मं धर्मस्तेजोम-
 योऽमृतमयः पुरुषोऽयमेव स योऽयमात्मेदममृतमिदं
 ब्रह्मेदं सर्वम् ॥ ११ ॥ इदं सत्यं सर्वेषां भूतानां
 मध्वस्य सत्यस्य सर्वाणि भूतानि मधु यश्चाऽयमस्मिन्सत्ये
 तेजोमयोऽमृतमयः पुरुषो यश्चाऽयमध्यात्मं सत्यस्ते-

जोमयोऽमृतमयः पुरुषोऽयमेव स योऽयमात्मेदममृत-
मिदं ब्रह्मेदं सर्वम् ॥ १२ ॥ इदं मानुषं सर्वेषां
भूतानां मध्वस्य मानुषस्य सर्वाणि भूतानि मधु यश्चा-
यमस्मिन्मानुषे तेजोमयोऽमृतमयः पुरुषोऽयमेव स
योऽयमात्मेदममृतमिदं ब्रह्मेदं सर्वम् ॥ १३ ॥ अय-
मात्मा सर्वेषां भूतानां मध्वस्यात्मनः सर्वाणि भूतानि
मधु यश्चायमस्मिन्नात्मनि तेजोमयोऽमृतमयः पुरुषो
यश्चायमात्मा तेजोमयोऽमृतमयः पुरुषोऽयमेव स
योऽयमात्मेदममृतमिदं ब्रह्मेदं सर्वम् ॥ १४ ॥ स वा
अयमात्मा सर्वेषां भूतानामधिपतिः सर्वेषां भूतानां
राजा तद्यथा रथनाभौ च रथनेमौ चाराः सर्वे समर्पिता
एवमेवास्मिन्नात्मनि सर्वाणि भूतानि सर्वे देवाः सर्वे
लोकाः सर्वे प्राणाः सर्वे एत आत्मानः समर्पिताः ॥ १५ ॥
इदं वै तन्मधु दध्यङ्गाथर्वणोऽश्विभ्यामुवाच तदेतद्विषिः
पश्यन्नवोचत् । तद्वां नरा सजयेदं स उग्रमाविष्कृणोमि
तन्यतुर्न वृष्टिं । दध्यङ्ग ह यन्मध्वाथर्वणो वामश्वस्य शीष्णां
प्रयदीमुवाचेति ॥ १६ ॥ इदं वै तन्मधु दध्यङ्गाथर्वणोऽश्वि-
भ्यामुवाच तदेतद्विषिः पश्यन्नवोचदाथर्वणायाश्विना दधी-
चेद्व्यंशिरः प्रत्यैरयतं । स वां मधु प्रवोचद्वतायन्वाष्टं यद्-
स्त्वावपि कक्ष्यं वामिति ॥ १७ ॥ इदं वै तन्मधु दध्यङ्गाथर्वणो-
ऽश्विभ्यामुवाच तदेतद्विषिः पश्यन्नवोचत् । पुरश्चक्रे द्विपदः

पुरश्चक्रे चतुष्पदः पुरःस पक्षी भूत्वा पुरःपुरुष आविशदिति
 स वा अयं पुरुषः सर्वासु पूर्णं पुरिशयो नैनेन किंचना-
 नावृतं नैनेन किंचनासंवृतम् ॥ १८ ॥ इदं वै तन्मधु
 दध्यङ्गाथर्वणोऽश्विभ्यामुवाच तदेतदपिः पश्यन्नवोचद्रूपं
 रूपं प्रतिरूपो बभूव तदस्य रूपं प्रतिचक्षणाय । इन्द्रो
 मायाभिः पुरुरूप ईयते युक्ता ह्यस्य हरयः शता दशेत्यं
 वै हरयोऽयं वै दश च सहस्राणि बहूनि चानन्तानि
 च तदेतद्ब्रह्मापूर्वमनपरमनन्तरमबाह्यमयमात्मा ब्रह्म
 सर्वानुभूरित्यनुशासनम् ॥ १९ ॥ इति पञ्चमं ब्राह्म-
 णम् ॥ ५ ॥

अथ वक्शः पौतिमाष्यो गौपवनाद्रौपवनः पौति-
 माष्यात्पौतिमाष्यो गौपवनाद्रौपवनः कौशिकात्कौशिकः
 कौण्डिन्यात्कौण्डिन्यः शाण्डित्याच्छाण्डित्यः कौशिकाच्च
 गौतमाच्च गौतमः ॥ १ ॥ अभिवेद्यादाशिवेद्यः शाण्डित्या-
 च्छानभिस्लाताच्चानभिस्लात आनभिस्लातादानभिस्ला-
 त आनभिस्लातादानभिस्लातो गौतमाद्रौतमः सैतवप्रा-
 चीनयोग्याभ्यां सैतवप्राचीनयोग्यौ पाराशर्यात्पाराशर्यौ
 भारद्वाजाङ्गारद्वाजो भारद्वाजाच्च गौतमाच्च गौतमो भार-
 द्वाजाङ्गारद्वाजः पाराशर्यात् पाराशर्यो वैजवापायनाद्वैज-
 वापायनः कौशिकायनेः कौशिकायनिः ॥ २ ॥ घृतकौशिका-
 द्घृतकौशिकः पाराशर्यायणात्पाराशर्यायणः पाराशर्यात्पा-
 राशर्यो जातूकर्ण्याज्जातूकर्ण्य आसुरायणाच्च यास्काच्चासु-

रायणस्त्रैवणेस्त्रैवणिरौपजन्धनेरौपजन्धनिरासुरेरासुरिर्भा-
 रद्वाजान्धारद्वाज आत्रेयादात्रेयो माण्डेर्माण्डिगौतमादौत-
 मो गौतमादौतमो वात्स्याद्वात्स्यः शाण्डिल्याच्छाण्डिल्यः
 कैशोर्यात्काप्यात्कैशोर्यः काप्यः कुमारहारितात्कुमारहा-
 रितो गालवाद्गालवो निदर्भीकौण्डिन्याद्विदर्भीकौण्डिन्यो
 वत्सनपातो बाभ्रवाद्बत्सनपाद्बाभ्रवः पथःसौभरात्पन्थाः
 सौभरोऽयास्यादाङ्गिरसादयास्य आङ्गिरस आभूतेस्त्वाष्ट्रा-
 दाभूतिस्त्वाष्ट्रो विश्वरूपात्त्वाष्ट्राद्विश्वरूपस्त्वाष्ट्रोऽश्विभ्या-
 मश्विनौ दधीच आथर्वणाद्ध्यङ्माथर्वणोऽथर्वणो दैवादथ-
 र्वा दैवो मृत्योः प्राध्वँसनान्मृत्युः प्राध्वँसनः प्रध्वँ-
 सनात्प्रध्वँसन एकर्षेरेकर्षिर्विप्रचित्तेर्विप्रचित्तिर्व्यष्टेर्व्य-
 ष्टिः सनारोः सनारुः सनातनात्सनातनः सनगात्सनगः
 परमेष्ठिनः परमेष्ठी ब्रह्मणो ब्रह्म स्वयंभु ब्रह्मणे नमः ॥ ३ ॥
 इति पष्ठं ब्राह्मणम् ॥ ६ ॥ इति द्वितीयोऽध्यायः ॥ २ ॥

तृतीयोऽध्यायः ॥ ३ ॥

ॐ ॥ जनको ह वैदेहो बहुदक्षिणेन यज्ञेनेजे तत्र ह
 कुरुपञ्चालानां ब्राह्मणा अभिसमेता बभूवुस्तस्य ह जन-
 कस्य वैदेहस्य विजिज्ञासा बभूव कः स्विदेपां ब्राह्मणानां
 मनूचानतम इति स ह गवाँ सहस्रमवरुध दश दश
 पादा एकैकस्याः शृङ्गयोराबद्धा बभूवुः ॥ १ ॥ तान्हो-
 वाच ब्राह्मणा भगवन्तो यो वो ब्रह्मिष्ठः स एता गा
 उदजतामिति ते ह ब्राह्मणा न दध्पुःपुरथ ह याज्ञवल्क्यः

स्वमेव ब्रह्मचारिणमुवाचैताः सोम्योदज सामश्रवा ३
 इति ता होदाचकार ते ह ब्राह्मणाश्चक्रुधुः कथं नो
 ब्रह्मिष्ठो ब्रुवीतेत्यथ ह जनकस्य वैदेहस्य होताश्वलो बभूव
 सहैनं पप्रच्छ त्वं नु खलु नो याज्ञवल्क्य ब्रह्मिष्ठोऽसी ३
 ति स होवाच नमो वयं ब्रह्मिष्ठाय कुर्मो गोकामा एव
 वयं स्म इति तं ह तत एव प्रष्टुं दध्रे होताश्वलः ॥ २ ॥
 याज्ञवल्क्येति होवाच यदिदं सर्वं मृत्युनाप्तं सर्वं
 मृत्युनाभिपन्नं केन यजमानो मृत्योरासिमिति मुच्यत इति
 होत्रात्विजामिना वाचा वाग्वै यज्ञस्य होता तद्येयं वाक्
 सोऽयमग्निः स होता स मुक्तिः सातिमुक्तिः ॥ ३ ॥
 याज्ञवल्क्येति होवाच यदिदं सर्वमहोरात्राभ्यामाप्तं
 सर्वमहोरात्राभ्यामभिपन्नं केन यजमानोऽहोरात्रयोरासि-
 मिति मुच्यत इत्यध्वर्युणत्विजा चक्षुषाऽदित्येन चक्षुर्वै
 यज्ञस्याध्वर्युस्तद्यदिदं चक्षुः सोऽसावादित्यः सोऽध्वर्युः
 स मुक्तिः सातिमुक्तिः ॥ ४ ॥ याज्ञवल्क्येति होवाच
 यदिदं सर्वं पूर्वपक्षापरपक्षाभ्यामाप्तं सर्वं पूर्वपक्षाप-
 रपक्षाभ्यामभिपन्नं केन यजमानः पूर्वपक्षापरपक्षयोरा-
 सिमिति मुच्यत इत्युद्गात्रात्विजा वायुना प्राणेन प्राणो वै
 यज्ञस्योद्गाता तद्योऽयं प्राणः स वायुः स उद्गाता स मुक्तिः
 सातिमुक्तिः ॥ ५ ॥ याज्ञवल्क्येति होवाच यदिदमन्त-
 रिक्षमनारम्भणमिव केनाक्रमेण यजमानः स्वर्गं लोकमा-
 क्रमत इति ब्रह्मणत्विजा मनसा चन्द्रेण मनो वै यज्ञस्य

ब्रह्मा तद्यदिदं मनः सोऽसौ चन्द्रः स ब्रह्मा स मुक्तिः
 साऽतिमुक्तिरित्यतिमोक्षा अथ संपदः ॥ ६ ॥ याज्ञव-
 ल्क्येति होवाच कतिभिरयमद्यर्भिर्होतास्मिन्यज्ञे करिष्य-
 तीति तिसृभिरिति कतमास्तास्मिन्न इति पुरोऽनुवाक्या
 च याज्या च शस्यैव तृतीया किं ताभिर्जयतीति यत्किंचेदं
 प्राणभृदिति ॥ ७ ॥ याज्ञवल्क्येति होवाच कत्ययमद्याध्वर्यु-
 रस्मिन्यज्ञ आहुतीर्होष्यतीति तिस्र इति कतमास्तास्मिन्न
 इति या हुता उज्ज्वलन्ति या हुता अतिनेदन्ते
 या हुता अधिशेरते किं ताभिर्जयतीति या हुता उज्ज्व-
 लन्ति देवलोकमेव ताभिर्जयति दीप्यत इव हि देव-
 लोको या हुता अतिनेदन्ते पितृलोकमेव ताभिर्जयत्यतीव
 हि पितृलोको मा हुता अधिशेरते मनुष्यलोकमेव
 ताभिर्जयत्यध इव हि मनुष्यलोकः ॥ ८ ॥ याज्ञवल्क्येति
 होवाच कतिभिरयमद्य ब्रह्मा यज्ञं दक्षिणतो देवताभि-
 र्गोपायतीत्येकयेति कतमा सैकेति मन एवेत्यनन्तं वै
 मनोऽन्ता विश्वेदेवा अनन्तमेव स तेन लोकं जयति
 ॥ ९ ॥ याज्ञवल्क्येति होवाच कत्ययमद्योद्गातास्मिन्यज्ञे
 स्तोत्रियाः स्तोष्यतीति तिस्र इति कतमास्तास्मिन्न इति
 पुरोऽनुवाक्या च याज्या च शस्यैव तृतीया कतमास्ता
 या अध्यात्ममिति प्राण एव पुरोऽनुवाक्याऽपानो
 याज्या व्यानः शस्या किं ताभिर्जयतीति पृथिवीलोकमेव
 पुरोऽनुवाक्यया जयत्यन्तरिक्षलोकं याज्यया द्युलोकः

शस्यया ततो ह होताश्चल उपरराम ॥ १० ॥ इति प्रथमं
ब्राह्मणम् ॥ १ ॥

अथ हैनं जारत्कारव आर्तभागः पप्रच्छ याज्ञवल्क्येति
होवाच कति ग्रहाः कत्यतिग्रहा इत्यष्टौ ग्रहा अष्टावति-
ग्रहा इति ये तेऽष्टौ ग्रहा अष्टावतिग्रहाः कतमे त इति
॥ १ ॥ प्राणो वै ग्रहः सोऽपानेनातिग्राहेण गृहीतोऽपानेन
हि गन्धाजिग्रति ॥ २ ॥ वाग्वै ग्रहः स नाम्नातिग्राहेण
गृहीतो वाचा हि नामान्यभिवदति ॥ ३ ॥ जिह्वा वै
ग्रहः स रसेनातिग्राहेण गृहीतो जिह्वया हि रसान्विजा-
नाति ॥ ४ ॥ चक्षुर्वै ग्रहः स रूपेणातिग्राहेण गृहीतश्च-
क्षुर्वा हि रूपाणि पश्यति ॥ ५ ॥ श्रोत्रं वै ग्रहः स
शब्देनातिग्राहेण गृहीतः श्रोत्रेण हि शब्दाञ्छृणोति ॥ ६ ॥
मनो वै ग्रहः स कामेनातिग्राहेण गृहीतो मनसा हि
कामान्कामयते ॥ ७ ॥ हस्तौ वै ग्रहः स कर्मणातिग्राहेण
गृहीतो हस्ताभ्यां हि कर्म करोति ॥ ८ ॥ त्वग्वै ग्रहः
स स्पर्शेनातिग्राहेण गृहीतस्त्वचा हि स्पर्शान्वेद यत
इत्येतेऽष्टौ ग्रहा अष्टावतिग्रहाः ॥ ९ ॥ याज्ञवल्क्येति
होवाच यदिदं सर्वं मृत्योरन्नं का स्त्रित्सा देवता यस्या
मृत्युरन्नमित्यग्निर्वै मृत्युः सोऽपामन्नमप पुनर्मृत्युं जयति
॥ १० ॥ याज्ञवल्क्येति होवाच यत्रायं पुरुषो म्रियत
उदस्मात्प्राणाः क्रामन्त्याहो ३ नेति नेति होवाच याज्ञ-
वल्क्योऽत्रैव समवनीयन्ते स उच्छ्रयत्याध्मायत्याध्मातो

मृतः शेते ॥ ११ ॥ याज्ञवल्क्येति होवाच यत्रायं पुरुषो
 म्रियते किमेनं न जहातीति नामेत्यनन्तं वै नामानन्ता
 विश्वेदेवा अनन्तमेव स तेन लोकं जयति ॥ १२ ॥

याज्ञवल्क्येति होवाच यत्रास्य पुरुषस्य मृतस्याग्निं वाग-
 प्येति वातं प्राणश्चक्षुरादित्यं मनश्चन्द्रं दिशः श्रोत्रं पृथि-
 वीं शरीरमाकाशमात्मौपधीर्लोमानि वनस्पतीन्केशा
 अप्सु लोहितं च रेतश्च निधीयते कायं तदा पुरुषो भ-
 वतीत्याहर सोम्य हस्तमार्तभागाऽऽवामेवैतस्य वेदिष्यावो
 न नावेतत् स जन इति तौ होत्क्रम्य मन्त्रयांचक्राते तौ
 ह यदूचतुः कर्म हैव तदूचतुरथ यत्प्रशशंसतुः कर्म हैव
 तत्प्रशशंसतुः पुण्यो वै पुण्येन कर्मणा भवति पापः
 पापेनेति ततो ह जारत्कारव आर्तभाग उपरराम ॥ १३ ॥
 इति द्वितीयं ब्राह्मणम् ॥ २ ॥

अथ हैनं भुज्युर्लाह्यायनिः पप्रच्छ याज्ञवल्क्येति होवाच
 मग्नेषु चरकाः पर्यवजाम ते पतञ्जलस्य काप्यस्य गृहानैम
 तस्यासीद्गृहिता गन्धर्वगृहीता तमपृच्छाम कोऽसीति
 सोऽब्रवीत्सुधन्वाऽऽङ्गिरस इति तं यदा लोकानामन्ता-
 नपृच्छामाथैनमब्रूम क पारिक्षिता अभवन्निति क पारि-
 क्षिता अभवन् स त्वा पृच्छामि याज्ञवल्क्य क पारिक्षिता
 अभवन्निति ॥ १ ॥ स होवाचोवाच वै सोगच्छन्वै ते
 तद्यत्राश्वमेधयाजिनो गच्छन्तीति क न्वश्वमेधयाजिनो
 गच्छन्तीति द्वात्रिंशत्तं वै देवरथाह्वयान्ययं लोकस्तं

समन्तं पृथिवी द्विस्तावत्पर्येति तां समन्तं पृथिवीं
द्विस्तावत्समुद्रः पर्येति तद्यावती क्षुरस्य धारा यावद्वा
प्रक्षिकायाः पत्रं तावानन्तरेणाकाशस्तानिन्द्रः सुपर्णो
भूत्वा वायवे प्रायच्छत्तान्वायुरात्मनि धित्वा तन्नागमय-
द्यन्नाश्वमेधयाजिनोऽभवन्नित्येवमिव वै सवायुमेव प्रश-
शंस तस्माद्वायुरेव व्यष्टिर्वायुः समष्टिरप पुनर्मृत्युं जयति
य एवं वेद ततो ह भुज्युर्लाह्यायनिरुपरराम ॥ २ ॥ इति
तृतीयं ब्राह्मणम् ॥ ३ ॥

अथ हैनमुपस्तश्चाक्रायणः पप्रच्छ याज्ञवल्क्येति होवाच
यत्साक्षादपरोक्षाद्ब्रह्म य आत्मा सर्वान्तरस्तं मे व्याचक्ष्व
इत्येष त आत्मा सर्वान्तरः कतमो याज्ञवल्क्य सर्वान्तरो
यः प्राणेन प्राणिति स त आत्मा सर्वान्तरो योऽपानेना-
पानिति स त आत्मा सर्वान्तरो यो व्यानेन व्यानिति
स त आत्मा सर्वान्तरो य उदानेनोदानिति स त आत्मा
सर्वान्तर एष त आत्मा सर्वान्तरः ॥ १ ॥ स होवाचो-
पस्तश्चाक्रायणो यथा विब्रूयादसौ गौरसावश्च इत्येवमे-
वैतद्व्यपदिष्टं भवति यदेव साक्षादपरोक्षाद्ब्रह्म य आत्मा
सर्वान्तरस्तं मे व्याचक्ष्वेत्येष त आत्मा सर्वान्तरः कतमो
याज्ञवल्क्य सर्वान्तरो न इष्टेर्द्रष्टारं पश्येर्न श्रुतेः श्रोतारं
शृणुयान्न मतेर्मन्तारं मन्वीथा न विज्ञातेर्विज्ञातारं विजा-
नीया एष त आत्मा सर्वान्तरोऽतोऽन्यदार्तं ततो होपस्त-
श्चाक्रायण उपरराम ॥ २ ॥ इति चतुर्थं ब्राह्मणम् ॥ ४ ॥

अथ हैनं कहोलः कौपीतकेयः पप्रच्छ याज्ञवल्क्येति
 होवाच यदेव साक्षादपरोक्षाद्ब्रह्म य आत्मा सर्वान्तरस्तं मे
 व्याचक्ष्वेत्येव त आत्मा सर्वान्तरः कतमो याज्ञवल्क्य स
 र्वान्तरो योऽश्नायापिपासे शोकं मोहं जरां मृत्युमत्येति
 एतं वै तमात्मानं विदित्वा ब्राह्मणाः पुत्रैपणायाश्च वित्तै-
 पणायाश्च लोकैषणायाश्च व्युत्थायाथ भिक्षाचर्यं चरन्ति
 या ह्येव पुत्रैपणा सा वित्तैपणा या वित्तैपणा सा लोकैष-
 णोमे ह्येते एपणे एव भवतस्तस्माद्ब्राह्मणः पाण्डित्यं निर्विद्य
 बाल्येन तिष्ठासेद्बाल्यं च पाण्डित्यं च निर्विद्याथ मुनिरमौनं
 च मौनं च निर्विद्याथ ब्राह्मणः स ब्राह्मणः केन स्याद्येन
 स्यात्तेनेदृश एवातोऽन्यदार्तं ततो ह कहोलः कौपीतकेय
 उपरराम ॥ १ ॥ इति पञ्चमं ब्राह्मणम् ॥ ५ ॥

अथ हैनं गार्गी वाचकवी पप्रच्छ याज्ञवल्क्येति
 होवाच यदिदं सर्वमप्स्वोतं च प्रोतं च कस्मिन्नु खल्वाप
 ओताश्च प्रोताश्चेति वायौ गार्गीति कस्मिन्नु खलु वायु-
 रोतश्च प्रोतश्चेत्यन्तरिक्षलोकेषु गार्गीति कस्मिन्नु खल्व-
 न्तरिक्षलोका ओताश्च प्रोताश्चेति गन्धर्वलोकेषु गार्गीति
 कस्मिन्नु खलु गन्धर्वलोका ओताश्च प्रोताश्चेत्यादित्यलो-
 केषु गार्गीति कस्मिन्नु खलवादित्यलोका ओताश्च प्रोता-
 श्चेति चन्द्रलोकेषु गार्गीति कस्मिन्नु खलु चन्द्रलोका
 ओताश्च प्रोताश्चेति नक्षत्रलोकेषु गार्गीति कस्मिन्नु खलु न-
 क्षत्रलोका ओताश्च प्रोताश्चेति देवलोकेषु गार्गीति कस्मिन्नु

खलु देवलोका ओताश्च प्रोताश्चेतीन्द्रलोकेषु गार्गीति
 कस्मिन्नु खल्विन्द्रलोका ओताश्च प्रोताश्चेति प्रजापति-
 लोकेषु गार्गीति कस्मिन्नु खलु प्रजापतिलोका ओताश्च
 प्रोताश्चेति ब्रह्मलोकेषु गार्गीति कस्मिन्नु खलु ब्रह्मलोका
 ओताश्च प्रोताश्चेति स होवाच गार्गी माति प्राक्षीर्मा ते
 मूर्धा व्यपसदनतिप्रश्न्यां वै देवतामतिपृच्छसि गार्गी
 मातिप्राक्षीरिति ततो ह गार्गी वाचक्रव्युपरराम ॥ १ ॥
 इति षष्ठं ब्राह्मणम् ॥ ६ ॥

अथ हैनमुद्दालक आरुणिः पप्रच्छ याज्ञवल्क्येति हो-
 वाच मद्रेष्ववसाम पतञ्जलस्य काप्यस्य गृहेषु यज्ञमधी-
 यानास्तस्यासीद्गार्गा गन्धर्वगृहीता तमपृच्छाम कोऽसीति
 सोऽब्रवीत्कवन्ध आथर्वण इति सोऽब्रवीत्पतञ्जलं काप्यं
 याज्ञिकाश्च वेत्थ नु त्वं काप्य तत्सूत्रं येनायं च लोकः
 परश्च लोकः सर्वाणि च भूतानि संदब्धानि भवन्तीति
 सोऽब्रवीत्पतञ्जलः काप्यो नाहं तद्भगवन्वेदेति सोऽब्रवी-
 त्पतञ्जलं काप्यं याज्ञिकाश्च वेत्थ नु त्वं काप्य तमन्तर्या-
 मिणं य इमं च लोकं परं च लोकं सर्वाणि च भूतानि
 योऽन्तरो यमयतीति सोऽब्रवीत्पतञ्जलः काप्यो नाहं तं
 भगवन्वेदेति सोऽब्रवीत्पतञ्जलं काप्यं याज्ञिकाश्च यो
 वै तत्काप्य सूत्रं विद्यात्तं चान्तर्यामिणमिति स ब्रह्मवित्स
 लोकवित्स वेदवित्स भूतवित्स आत्मवित्स सर्वविदिति
 तेभ्योऽब्रवीत्तदहं वेद तच्चेत्वं याज्ञवल्क्य सूत्रमविद्वा-

स्तं चान्तर्यामिणं ब्रह्मगव्रीरुदजसे मूर्धा ते विपतिष्य-
 तीति वेद वा अहं गौतम तत्सूत्रं तं चान्तर्यामिणमिति
 यो वा इदं कश्चिद्ब्रूयाद्वेदेति यथा वेत्थ तथा ब्रूहीति
 ॥ १ ॥ स होवाच वायुर्वै गौतम तत्सूत्रं वायुना वै
 गौतम सूत्रेणायं च लोकः परश्च लोकः सर्वाणि च भूतानि
 संदब्धानि भवन्ति तस्माद्वै गौतम पुरुषं प्रेतमाहुर्व्य-
 स्रक्षसिपतास्याङ्गानीति वायुना हि गौतम सूत्रेण संद-
 ब्धानि भवन्तीत्येवमेवैतद्याज्ञवल्क्यान्तर्यामिणं ब्रूहीति
 ॥ २ ॥ यः पृथिव्यां तिष्ठन् पृथिव्या अन्तरो यं पृथिवी
 न वेद यस्य पृथिवी शरीरं यः पृथिवीमन्तरो यमयत्येष
 त आत्मान्तर्याम्यमृतः ॥ ३ ॥ योऽप्सु तिष्ठन्नन्योऽन्तरो
 यमापो न विदुर्यस्यापः शरीरं योऽपोऽन्तरो यमयत्येष
 त आत्मान्तर्याम्यमृतः ॥ ४ ॥ योऽग्नौ तिष्ठन्नग्नेरन्तरो
 यमग्निर्न वेद यस्याग्निः शरीरं योऽग्निमन्तरो यमयत्येष
 त आत्मान्तर्याम्यमृतः ॥ ५ ॥ योऽन्तरिक्षे तिष्ठन्नन्तरि-
 क्षादन्तरो यमन्तरिक्षं न वेद यस्यान्तरिक्षं शरीरं
 योऽन्तरिक्षमन्तरो यमयत्येष त आत्मान्तर्याम्यमृतः ॥ ६ ॥
 यो वायौ तिष्ठन्वायोरन्तरो यं वायुर्न वेद यस्य वायुः
 शरीरं यो वायुमन्तरो यमयत्येष त आत्मान्तर्याम्यमृतः
 ॥ ७ ॥ यो दिवि तिष्ठन् दिवोऽन्तरो यं द्यौर्न वेद यस्य
 द्यौः शरीरं यो दिवमन्तरो यमयत्येष त आत्मान्तर्याम्य-
 मृतः ॥ ८ ॥ य आदित्ये तिष्ठन्नादित्यादन्तरो यमादित्यो

न वेद यस्यादित्यः शरीरं य आदित्यमन्तरो यमयत्येष
त आत्मान्तर्याम्यमृतः ॥ ९ ॥ यो दिक्षु तिष्ठन्दिग्भ्यो-
न्तरो यं दिशो न विदुर्यस्य दिशः शरीरं यो दिशो-
न्तरो यमयत्येष त आत्मान्तर्याम्यमृतः ॥ १० ॥ यश्च-
न्द्रतारके तिष्ठश्चन्द्रतारकादन्तरोयं चन्द्रतारकं न वेद
यस्य चन्द्रतारकं शरीरं यश्चन्द्रतारकमन्तरो यमयत्येष
त आत्मान्तर्याम्यमृतः ॥ ११ ॥ य आकाशे तिष्ठन्नाकाशा-
दन्तरो यमाकाशो न वेद यस्याकाशः शरीरं य आका-
शमन्तरो यमयत्येष त आत्मान्तर्याम्यमृतः ॥ १२ ॥
यस्तमसि तिष्ठस्तमसोऽन्तरो यं तमो न वेद यस्य तमः
शरीरं यस्तमोन्तरो यमयत्येष त आत्मान्तर्याम्यमृतः
॥ १३ ॥ यस्तेजसि तिष्ठस्तेजसोऽन्तरो यं तेजो न वेद
यस्य तेजः शरीरं यस्तेजोन्तरो यमयत्येष त आत्मान्तर्या-
म्यमृत इत्यधिदैवतमथाधिभूतम् ॥ १४ ॥ यः सर्वेषु
भूतेषु तिष्ठन् सर्वेभ्यो भूतेभ्योऽन्तरो यः सर्वाणि
भूतानि न विदुर्यस्य सर्वाणि भूतानि शरीरं यः सर्वाणि
भूतान्यन्तरो यमयत्येष त आत्मान्तर्याम्यमृत इत्यधिभू-
तमथाध्यात्मम् ॥ १५ ॥ यः प्राणे तिष्ठन्प्राणादन्तरो
यं प्राणो न वेद यस्य प्राणः शरीरं यः प्राणमन्तरो यम-
यत्येष त आत्मान्तर्याम्यमृतः ॥ १६ ॥ यो वाचि तिष्ठ-
न्वाचोऽन्तरो यं वाक् न वेद यस्य वाक् शरीरं यो वाच-
मन्तरो यमयत्येष त आत्मान्तर्याम्यमृतः ॥ १७ ॥ यश्च-

क्षुपि तिष्ठ^५श्चक्षुषोऽन्तरो यं चक्षुर्न वेद यस्य चक्षुः शरीरं
यश्चक्षुरन्तरो यमयत्येष त आत्मान्तर्याम्यमृतः ॥ १८ ॥
यः श्रोत्रे तिष्ठन्श्रोत्रादन्तरो य^५ श्रोत्रं न वेद यस्^५
श्रोत्र^५ शरीरं यः श्रोत्रमन्तरो यमयत्येष त आत्मान्तर्या-
म्यमृतः ॥ १९ ॥ यो मनसि तिष्ठन्मनसोऽन्तरो यं मनो
न वेद यस्य मनः शरीरं यो मनोऽन्तरो यमयत्येष त
आत्मान्तर्याम्यमृतः ॥ २० ॥ यस्त्वचि तिष्ठ^५स्त्वचो-
ऽन्तरो यं त्वक् न वेद यस्य त्वक् शरीरं यस्त्वचमन्तरो
यमयत्येष त आत्मान्तर्याम्यमृतः ॥ २१ ॥ यो विज्ञाने
तिष्ठन्विज्ञानादन्तरो यं विज्ञानं न वेद यस्य विज्ञान^५
शरीरं यो विज्ञानमन्तरो यमयत्येष त आत्मान्तर्याम्य-
मृतः ॥ २२ ॥ यो रेतसि तिष्ठन् रेतसोऽन्तरो य^५ रेतो
न वेद यस्य रेतः शरीरं यो रेतोऽन्तरो यमयत्येष त
आत्मान्तर्याम्यमृतोऽद्भ्यो द्रष्टाऽद्भुतः श्रोत्राऽमृतो मन्ता-
ऽविज्ञातो विज्ञाता नान्योऽतोऽस्ति द्रष्टा नान्योऽतोऽस्ति
श्रोता नान्योऽतोऽस्ति मन्ता नान्योऽतोऽस्ति विज्ञातैष त
आत्मान्तर्याम्यमृतोऽतोऽन्यदार्तं ततो होद्वालक आरुणि-
रुपरराम ॥ २३ ॥ इति सप्तमं ब्राह्मणम् ॥ ७ ॥

अथ ह वाचक्रद्भ्युवाच ब्राह्मणा भगवन्तो हन्ताहमिमं
द्वौ प्रश्नौ प्रक्षयामि तौ चेन्मे वक्ष्यति न वै जातु युष्मा-
कमिमं कश्चिद्ब्रह्मोद्यं जेतेति पृच्छ गागीति ॥ १ ॥ सा
होवाचाहं वै त्वा याज्ञवल्क्य यथा काश्यो वा वैदेहो

वोग्रपुत्र उज्जयं धनुरधिष्ठ्यं कृत्वा द्वौ बाणवन्तौ सपत्ना-
 तिव्याधिनौ हस्ते कृत्वोपोत्तिष्ठदेवमेवाहं स्वा द्वाभ्यां
 ब्रह्माभ्यामुपोदस्थां तौ मे ब्रूहीति पृच्छ गार्गीति ॥ २ ॥
 सा होवाच यदूर्ध्वं याज्ञवल्क्य दिवो यदवाक् पृथिव्या
 यदन्तरा द्यावापृथिवी इमे यद्भूतं च भवच्च भविष्यच्चे-
 त्याचक्षते कस्मिँस्तदोतं च प्रोतं चेति ॥ ३ ॥ स होवाच
 यदूर्ध्वं गार्गी दिवो यदवाक् पृथिव्या यदन्तरा द्यावा-
 पृथिवी इमे यद्भूतं च भवच्च भविष्यच्चेत्याचक्षत आकाशे
 तदोतं च प्रोतं चेति ॥ ४ ॥ सा होवाच नमस्तेऽस्तु
 याज्ञवल्क्य यो स एतं व्यवोचोऽपरस्मै धारयस्वेति पृच्छ
 गार्गीति ॥ ५ ॥ सा होवाच यदूर्ध्वं याज्ञवल्क्य दिवो
 यदवाक् पृथिव्या यदन्तरा द्यावापृथिवी इमे यद्भूतं च
 भवच्च भविष्यच्चेत्याचक्षते कस्मिँस्तदोतं च प्रोतं चेति
 ॥ ६ ॥ स होवाच यदूर्ध्वं गार्गी दिवो यदवाक् पृथिव्या
 यदन्तरा द्यावापृथिवी इमे यद्भूतं च भवच्च भविष्यच्चे-
 त्याचक्षत आकाश एव तदोतं च प्रोतं चेति कस्मिन्नु
 खत्वाकाश ओतश्च प्रोतश्चेति ॥ ७ ॥ स होवाचैतद्वै
 तदक्षरं गार्गी ब्राह्मणा अभिवदन्त्यस्थूलमनण्वहस्वमदी-
 र्घमलोहितमस्नेहमच्छायमतमोऽवाच्यनाकाशमसङ्गमर-
 समगन्धमचक्षुष्कमश्रोत्रमवागमनोऽतेजस्कमप्राणममु-
 खममात्रमनन्तरमबाह्यं न तदश्नाति किञ्चन न तदश्नाति
 कश्चन ॥ ८ ॥ एतस्य वा अक्षरस्य प्रशासने गार्गी सूर्या-

चन्द्रमसौ विधृतौ तिष्ठत एतस्य वा अक्षरस्य प्रशासने-
 गार्गि द्यावापृथिव्यौ विधृते तिष्ठत एतस्य वा अक्षरस्य
 प्रशासने गार्गि निमेषा मुहूर्ता अहोरात्राण्यर्धमास्त्रि-
 मासा ऋतवः संवत्सरा इति विधृतास्तिष्ठन्त्येतस्य वा
 अक्षरस्य प्रशासने गार्गि प्राच्योऽन्या नद्यः स्यन्दन्ते
 श्वेतेभ्यः पर्वतेभ्यः प्रतीच्योऽन्या यां यां च दिशमन्वे-
 तस्य वा अक्षरस्य प्रशासने गार्गि ददतो मनुष्याः
 प्रशंसन्ति यजमानं देवा दवीं पितरोऽन्वायन्ताः ॥ ९ ॥
 यो वा एतदक्षरं गार्ग्यविदित्वाऽस्मिँल्लोके जुहोति यजते
 तपस्तप्यते बहूनि वर्षसहस्राण्यन्तवदेवास्य तद्भवति यो
 वा एतदक्षरं गार्ग्यविदित्वास्माल्लोकात्प्रैति स कृपणोऽथ य
 एतदक्षरं गार्गि विदित्वास्माल्लोकात्प्रैति स ब्राह्मणः ॥ १० ॥
 तद्वा एतदक्षरं गार्ग्यदृष्टं द्रष्टृश्रुतं श्रोत्रमन्तं मन्त्रविज्ञातं
 विज्ञातृ नान्यदतोऽस्ति द्रष्टृ नान्यदतोस्ति श्रोतृ नान्य-
 दतोऽस्ति मन्तृ नान्यदतोऽस्ति विज्ञात्रेतस्मिन्नु खल्वक्षरे
 गार्ग्याकाश ओतश्च प्रोतश्चेति ॥ ११ ॥ सा होवाच ब्राह्मणा
 भगवन्तस्तदेव बहुमन्येध्वं यदस्मान्नमस्कारेण मुच्येध्वं न
 वै जातु युष्माकमिमं कश्चिद्ब्रह्मोद्यं जेतेति ततो ह वाच-
 क्रव्युपरराम ॥ १२ ॥ इति अष्टमं ब्राह्मणम् ॥ ८ ॥

अथ हैनं विदग्धः शाकल्यः पप्रच्छ कति देवा याज्ञ-
 वल्क्येति स हैतयै वनिविदा प्रतिपेदे यावन्तो वैश्वदेवस्य

निविद्युच्यन्ते त्रयश्च त्री च शता त्रयश्च त्री च सहस्रे-
त्योमिति होवाच कत्येव देवा याज्ञवल्क्येति त्रयस्त्रिंशदि-
त्योमिति होवाच कत्येव देवा याज्ञवल्क्येति षडित्योमिति
होवाच कत्येव देवा याज्ञवल्क्येति त्रय इत्योमिति
होवाच कत्येव देवा याज्ञवल्क्येति द्वावित्योमिति होवाच
कत्येव देवा याज्ञवल्क्येत्यर्ध इत्योमिति होवाच कत्येव
देवा याज्ञवल्क्येत्येक इत्योमिति होवाच कतमे ते त्रयश्च
त्री च शता त्रयश्च त्री च सहस्रेति ॥ १ ॥ स होवाच
महिमान एवैषामेते त्रयस्त्रिंशत्त्वेव देवा इति कतमे
ते त्रयस्त्रिंशदित्यष्टौ वसव एकादश रुद्रा द्वादशादि-
त्यास्त एकत्रिंशदिन्द्रश्चैव प्रजापतिश्च त्रयस्त्रिंशाविति
॥ २ ॥ कतमे वसव इत्यग्निश्च पृथिवी च वायुश्चान्तरिक्षं
चादित्यश्च द्यौश्च चन्द्रमाश्च नक्षत्राणि चैते वसव एतेषु
हीदं वसु सर्वं हितमिति तस्माद्वसव इति ॥ ३ ॥
कतमे रुद्रा इति दशेमे पुरुषे प्राणा आत्मैकादशस्ते यदा-
स्माच्छरीरान्मर्त्यादुत्क्रामन्त्यथ रोदयन्ति तद्यद्रोदयन्ति
तस्माद्रुद्रा इति ॥ ४ ॥ कतम आदित्या इति द्वादश वै
मासाः संवत्सरश्चैत आदित्या एते हीदं सर्वमाददाना
यन्ति ते यदिदं सर्वमाददाना यन्ति तस्मादादित्या
इति ॥ ५ ॥ कतम इन्द्रः कतमः प्रजापतिरिति स्तनयि-
लुरेवेन्द्रो यज्ञः प्रजापतिरिति कतमः स्तनयिलुरित्यशनि-
रिति कतमो यज्ञ इति पशव इति ॥ ६ ॥ कतमे षडि-

त्वग्निश्च पृथिवी च वायुश्चान्तरिक्षं चादित्यश्च द्यौश्चैते
 षडेते हीदं सर्वं पडिति ॥ ७ ॥ कतमै ते त्रयो देवा
 इतीम एव त्रयो लोका एषु हीमे सर्वे देवा इति कतमौ
 तौ द्वौ देवावित्यन्नं चैव प्राणश्चेति कतमोऽध्यर्ध इति योऽर्थ
 पवत इति ॥ ८ ॥ तदाहुर्यदयमेक इवैव पवतेऽथ
 कथमध्यर्ध इति यदस्मिन्निदं सर्वमध्याधोत्तेनाध्यर्ध
 इति कतम एको देव इति प्राण इति स ब्रह्म तदि-
 त्याचक्षते ॥ ९ ॥ पृथिव्येव यस्यायतनमग्निर्लोको
 मनोज्योतिर्यो वै तं पुरुषं विद्यात्सर्वस्यात्मनः परायणं
 स वै वेदिता स्याद्याज्ञवल्क्य वेद वा अहं तं पुरुषं
 सर्वस्यात्मनः परायणं यमात्थ य एवायं शारीरः पुरुषः
 स एष वदैव शाकल्य तस्य का देवतेत्यमृतमिति होवाच
 ॥ १० ॥ काम एव यस्यायतनं हृदयं लोको मनो
 ज्योतिर्यो वै तं पुरुषं विद्यात्सर्वस्यात्मनः परायणं स वै
 वेदिता स्याद्याज्ञवल्क्य वेद वा अहं तं पुरुषं सर्वस्या-
 त्मनः परायणं यमात्थ य एवायं काममयः पुरुषः
 स एष वदैव शाकल्य तस्य का देवतेति स्त्रिय इति
 होवाच ॥ ११ ॥ रूपाण्येव यस्यायतनं चक्षुर्लोको मनो
 ज्योतिर्यो वै तं पुरुषं विद्यात्सर्वस्यात्मनः परायणं स
 वै वेदिता स्याद्याज्ञवल्क्य वेद वा अहं तं पुरुषं सर्व-
 स्यात्मनः परायणं यमात्थ य एवासावादित्यै पुरुषः स
 एष वदैव शाकल्य तस्य का देवतेति सत्यमिति होवाच

॥ १२ ॥ आकाश एव यस्यायतनं श्रोत्रं लोको मनो
ज्योतिर्यो वै तं पुरुषं विद्यात्सर्वस्यात्मनः परायणं स
वै वेदिता स्याद्याज्ञवल्क्य वेद वा अहं तं पुरुषं सर्व-
स्यात्मनः परायणं यमात्थ य एवायं श्रोत्रः प्रातिश्रुतः
पुरुषः स एष वदैव शाकल्य तस्य का देवतेति दिश इति
होवाच ॥ १३ ॥ तम एव यस्यायतनं हृदयं लोको
मनो ज्योतिर्यो वै तं पुरुषं विद्यात्सर्वस्यात्मनः परायणं
स वै वेदिता स्याद्याज्ञवल्क्य वेद वा अहं तं पुरुषं
सर्वस्यात्मनः परायणं यमात्थ य एवायं छाया मयः पुरुषः
स एष वदैव शाकल्य तस्य का देवतेति मृत्युरिति
होवाच ॥ १४ ॥ रूपाण्येव यस्यायतनं चक्षुर्लोको मनो
ज्योतिर्यो वै तं पुरुषं विद्यात्सर्वस्यात्मनः परायणं स वै
वेदिता स्याद्याज्ञवल्क्य वेद वा अहं तं पुरुषं सर्वस्या-
त्मनः परायणं यमात्थ य एवायमादर्शो पुरुषः स एष
वदैव शाकल्य तस्य का देवतेत्यसुरिति होवाच ॥ १५ ॥
आप एव यस्यायतनं हृदयं लोको मनो ज्योतिर्यो वै
तं पुरुषं विद्यात्सर्वस्यात्मनः परायणं स वै वेदिता
स्याद्याज्ञवल्क्य वेद वा अहं तं पुरुषं सर्वस्यात्मनः
परायणं यमात्थ य एवायमप्सु पुरुषः स एष वदैव
शाकल्य तस्य का देवतेति वरुण इति होवाच ॥ १६ ॥
रेत एव यस्यायतनं हृदयं लोको मनो ज्योतिर्यो वै तं
पुरुषं विद्यात्सर्वस्यात्मनः परायणं स वै वेदिता स्याद्या-

ज्ञवल्क्य वेद वा अहं तं पुरुषः सर्वस्यात्मनः परायणं
 यमात्थ य एवायं पुत्रमयः पुरुषः स एष वदैव शाकल्य
 तस्य का देवतेति प्रजापतिरिति होवाच ॥ १७ ॥ शाक-
 ल्येति होवाच याज्ञवल्क्यस्त्वाः स्विदिमे ब्राह्मणो
 अङ्गारावक्षयणमक्रता ३ इति ॥ १८ ॥ याज्ञवल्क्येति
 होवाच शाकल्यो यदिदं कुरुपञ्चालानां ब्राह्मणानत्यवादीः
 किं ब्रह्म विद्वानिति दिशो वेद सदेवाः सप्रतिष्ठा इति
 यदिशो चेत्थ सदेवाः सप्रतिष्ठाः ॥ १९ ॥ किंदेवतोऽस्यां
 प्राच्यां दिश्यसीत्यादित्यदेवत इति स आदित्यः कस्मिन्
 प्रतिष्ठित इति चक्षुषीति कस्मिन्नु चक्षुः प्रतिष्ठितमिति
 रूपेष्विति चक्षुषा हि रूपाणि पश्यति कस्मिन्नु रूपाणि
 प्रतिष्ठितानीति हृदय इति होवाच हृदयेन हि रूपाणि
 जानाति हृदये ह्येव रूपाणि प्रतिष्ठितानि भवन्तीत्येवमे-
 वैतद्याज्ञवल्क्य ॥ २० ॥ किंदेवतोऽस्यां दक्षिणायां
 दिश्यसीति यमदेवत इति स यमः कस्मिन्प्रतिष्ठित
 इति यज्ञ इति कस्मिन्नु यज्ञः प्रतिष्ठित इति दक्षिणाया-
 मिति कस्मिन्नु दक्षिणा प्रतिष्ठितेति श्रद्धायामिति यदा
 ह्येव श्रद्धत्तेऽथ दक्षिणां ददाति श्रद्धायाः ह्येव
 दक्षिणा प्रतिष्ठितेति कस्मिन्नु श्रद्धा प्रतिष्ठितेति
 हृदय इति होवाच हृदयेन हि श्रद्धां जानाति
 हृदये ह्येव श्रद्धा प्रतिष्ठिता भवतीत्येवमेवैतद्याज्ञवल्क्य
 ॥ २१ ॥ किंदेवतोऽस्यां प्रतीच्यां दिश्यसीति वरुणदेवत

इति स वरुणः कस्मिन्प्रतिष्ठित इत्यप्स्विति कस्मिन्वापः
 प्रतिष्ठिता इति रेतसीति कस्मिन्नु रेतः प्रतिष्ठितमिति
 हृदय इति तस्मादपि प्रतिरूपं जातमाहुर्हृदयादिव सृसो
 हृदयादिव निर्मित इति हृदये ह्येव रेतः प्रतिष्ठितं भव-
 तीत्येवमेवैतद्याज्ञवल्क्य ॥ २२ ॥ किंदेवतोऽस्यामुदीच्यां
 दिश्यसीति सोमदेवत इति स सोमः कस्मिन्प्रतिष्ठित
 इति दीक्षायामिति कस्मिन्नु दीक्षा प्रतिष्ठितेति सत्य इति
 तस्मादपि दीक्षितमाहुः सत्यं वदेति सत्ये ह्येव दीक्षा
 प्रतिष्ठितेति कस्मिन्नु सत्यं प्रतिष्ठितमिति हृदय इति
 होवाच हृदयेन हि सत्यं जानाति हृदये ह्येव सत्यं प्रति-
 ष्ठितं भवतीत्येवमेवैतद्याज्ञवल्क्य ॥ २३ ॥ किंदेवतोऽस्यां
 ध्रुवायां दिश्यसीत्यग्निदेवत इति सोऽग्निः कस्मिन्प्रतिष्ठित
 इति वाचीति कस्मिन्नु वाक् प्रतिष्ठितेति हृदय इति
 कस्मिन्नु हृदयं प्रतिष्ठितमिति ॥ २४ ॥ अहल्लिकेति
 होवाच याज्ञवल्क्यो यत्रैतदन्यत्रास्मन्मन्यासै यच्चेत-
 दन्यत्रास्मत्स्याच्छ्वानो वैनदद्युर्वयांसि वैनद्विमभीर-
 न्निति ॥ २५ ॥ कस्मिन्नु त्वं चात्मा च प्रतिष्ठितौ स्थ
 इति प्राण इति कस्मिन्नु प्राणः प्रतिष्ठित इत्यपान इति
 कस्मिन्नुवपानः प्रतिष्ठित इति व्यान इति कस्मिन्नु व्यानः
 प्रतिष्ठित इत्युदान इति कस्मिन्नुदानः प्रतिष्ठित इति
 समान इति स एष नेतिनेत्यात्माऽगृह्यो नहि गृह्यते-
 ऽशीर्यो नहि शीर्यतेऽसङ्गो नहि सज्यतेऽसितो न व्यथते

न रिष्यत्येतान्यष्टावायतनान्यष्टौ लोका अष्टौ देवा अष्टौ
 पुरुषाः स यस्तान्पुरुषान्निरुह्य प्रत्युह्यात्यक्रामत्तं त्वौपनिष-
 दं पुरुषं पृच्छामि तं चेन्मे न विवक्ष्यसि मूर्धा ते विपति-
 ष्यतीति त^५ ह न मेने शाकल्यस्तस्य ह मूर्धा विपति-
 तापि हास्य परिमोषिणोऽस्थीन्यपजहुरन्यन्मन्यमानाः
 ॥ २६ ॥ अथ होवाच ब्राह्मणा भगवन्तो यो वः काम-
 यते स मा पृच्छतु सर्वे वा मा पृच्छत यो वः कामयते
 तं वः पृच्छामि सर्वान्वा वः पृच्छामीति ते ह ब्राह्मणा
 न दधुः ॥ २७ ॥ तान् हैतैः श्लोकैः प्रपच्छ ॥ यथा
 वृक्षो वनस्पतिस्तथैव पुरुषोऽमृता ॥ तस्य लोमानि
 पर्णानि त्वगस्योत्पाटिका वहिः ॥ त्वच एवास्य रुधिरं प्रस्य-
 न्दित्वच उत्पटः ॥ तस्मात्तदा तृष्णात्प्रैति रसो वृक्षादिवा-
 हतात् ॥ मा^५सान्यस्य शकराणि किनाट^५ स्त्राव तत्स्थि-
 रम् ॥ अस्थीन्यन्तरतो दारूणि मज्जा मज्जोपमा कृता ॥
 यहृक्षो वृक्णो रोहति मूलान्नवतरः पुनः ॥ मर्त्यः स्विन्मृ-
 त्युना वृक्णः कस्मान्मूलात्प्ररोहति ॥ रेतस इति मावो-
 चत जीवतस्तत्प्रजायते ॥ धानारुह इव वै वृक्षोऽञ्जसा
 प्रेत्यसंभवः ॥ यत्समूलमावृहेर्वृक्षं न पुनराभवेत् ॥ मर्त्यः
 स्विन्मृत्युना वृक्णः कस्मान्मूलात्प्ररोहति ॥ जात एव न
 जायते कोन्वेवं जनयेत्पुनः ॥ विज्ञानमानन्दं ब्रह्म राति-
 दातुः परायणं तिष्ठमानस्य तद्विद इति ॥ २८ ॥ इति नवमं
 ब्राह्मणम् ॥ ९ ॥ इति तृतीयोऽध्यायः ॥ ३ ॥

चतुर्थोऽध्यायः ॥ ४ ॥

जनको ह वैदेह आसांचक्रेऽथ ह याज्ञवल्क्य आव-
 -ध्राज त५ होवाच याज्ञवल्क्य किमर्थंचारीः पशूनिच्छ-
 न्नप्वन्तानीत्युभयमेव सम्राडिति होवाच ॥ १ ॥ यत्ते
 कश्चिदब्रवीत्तच्छृण्वामेत्यब्रवीन्मे जित्वा शैलिनिर्वाग्वै
 ब्रह्मेति यथा मातृमान्पितृमानाचार्यवान्ब्रूयात्तथा तच्छै-
 लिनिरब्रवीद्वाग्वै ब्रह्मेत्यवदतो हि कि५ स्यादित्य-
 ब्रवीत्तु ते तस्यायतनं प्रतिष्ठां न मेऽब्रवीदित्येकपाद्वा
 एतत्सम्राडिति स वै नो ब्रूहि याज्ञवल्क्य । वागेवायतन-
 माकाशः प्रतिष्ठा प्रज्ञेत्येनदुपासीत का प्रज्ञता याज्ञवल्क्य
 वागेव सम्राडिति होवाच वाचा वै सम्राड्बन्धुः प्रज्ञायत
 ऋग्वेदो यजुर्वेदः सामवेदोऽथर्वाङ्गिरस इतिहासः पुराणं
 विद्या उपनिषदः श्लोकाः सूत्राण्यनुव्याख्यानानि व्याख्या-
 नानीष्टुतमाशितं पायितमयं च लोकः परश्च लोकः
 सर्वाणि च भूतानि वाचैव सम्राट् प्रज्ञायन्ते वाग्वै
 सम्राट् परमं ब्रह्म नैनं वाग्जहाति सर्वाण्येनं भूतान्यभि-
 क्षरन्ति देवो भूत्वा देवानप्येति य एवं विद्वानेतदुपास्ते
 हस्यृषभ५ सहस्रं ददामीति होवाच जनको वैदेहः स
 होवाच याज्ञवल्क्यः पिता मेऽमन्यत नाननुशिष्य हरे-
 तेति ॥ २ ॥ यदेव ते कश्चिदब्रवीत्तच्छृण्वामेत्यब्रवीन्म
 उदङ्कः शौल्बायनः प्राणो वै ब्रह्मेति यथा मातृमान्पितृ-

मानाचार्यवान्ब्रूयात्तथा तच्छौल्यायनोऽब्रवीत्प्राणो वै
 ब्रह्मेत्यप्राणतो हि किं स्यादित्यब्रवीत्तु ते तस्यायतनं
 प्रतिष्ठां न मेऽब्रवीदित्येकपाद्वा एतत्सम्प्राडिति स वै नो
 ब्रूहि याज्ञवल्क्य प्राण एवायतनमाकाशः प्रतिष्ठा प्रिय-
 मित्येनदुपसीत का प्रियता याज्ञवल्क्य प्राण एव सम्प्रा-
 डिति होवाच प्राणस्य वै सम्प्राद कामायायाज्यं याजय-
 त्यप्रतिगृह्यस्य प्रतिगृह्णात्यपि तत्र वधाशङ्कं भवति
 यां दिशमेति प्राणस्यैव सम्प्राद कामाय प्राणो वै
 सम्प्राद परमं ब्रह्म नैनं प्राणो जहाति सर्वाण्येनं
 भूतान्यभिक्षरन्ति देवो भूत्वा देवानप्येति य एवं-
 विद्वानेतदुपास्ते हस्त्यृषभश्सहस्रं ददामीति होवाच-
 जनको वैदेहः स होवाच याज्ञवल्क्यः पिता मेऽमन्यत
 नाननुशिष्य हरेतेति ॥ ३ ॥ यदेव ते कश्चिदब्रवीत्तच्छृ-
 णवामेत्यब्रवीन्मे वर्कुर्वाण्णश्चक्षुर्वै ब्रह्मेति यथा मातृमा-
 न्पितृमानाचार्यवान्ब्रूयात्तथा तद्वाणोऽब्रवीच्चक्षुर्वै ब्रह्मेत्य-
 पश्यतो हि किं स्यादित्यब्रवीत्तु ते तस्यायतनं प्रतिष्ठां
 न मेऽब्रवीदित्येकपाद्वा एतत्सम्प्राडिति स वै नो ब्रूहि
 याज्ञवल्क्य चक्षुरेवायतनमाकाशः प्रतिष्ठा सत्यमित्येनदु-
 पासीत का सत्यता याज्ञवल्क्य चक्षुरेव सम्प्राडिति होवाच
 चक्षुषा वै सम्प्राद पश्यन्तमाहुरद्राक्षीरिति स आहाद्रा-
 क्षमिति तत्सत्यं भवति चक्षुर्वै सम्प्राद परमं ब्रह्म नैनं
 चक्षुर्जहाति सर्वाण्येनं भूतान्यभिक्षरन्ति देवो भूत्वा

देवानप्येति य एवंविद्वानेतदुपास्ते हस्त्यृषभः सहस्रं ददामीति होवाच जनको वैदेहः स होवाच याज्ञवल्क्यः पिता मेऽमन्यत नाननुशिष्य हरेतेति ॥ ४ ॥ यदेव ते कश्चिदब्रवीत्तच्छृण्वामेत्यब्रवीन्मे गर्दभी विपीतो भारद्वाजः श्रोत्रं वै ब्रह्मेति यथा मातृमान्पितृमानाचार्यवान्ब्रूयात्तथा तद्भारद्वाजोऽब्रवीच्छ्रोत्रं वै ब्रह्मेत्यशृण्वतो हि किं स्यादित्यब्रवीत्तु ते तस्यायतनं प्रतिष्ठां न मेऽब्रवीदित्येकपाद्वा एतत्सम्राडिति स वै नो ब्रूहि याज्ञवल्क्य श्रोत्रमेवायतनमाकाशः प्रतिष्ठानन्त इत्येनदुपासीत कानन्तता याज्ञवल्क्य दिश एव सम्राडिति होवाच तस्माद्वै सम्राडपि यां कां च दिशं गच्छति नैवास्या अन्तं गच्छत्यनन्ता हि दिशो दिशो वै सम्राट् श्रोत्रं श्रोत्रं वै सम्राट् परमं ब्रह्म नैनं श्रोत्रं जहाति सर्वाप्येनं भूतान्यभिक्षरन्ति देवो भूत्वा देवानप्येति य एवं विद्वानेतदुपास्ते हस्त्यृषभः सहस्रं ददामीति होवाच जनको वैदेहः स होवाच याज्ञवल्क्यः पिता मेऽमन्यत नाननुशिष्य हरेतेति ॥ ५ ॥ यदेव ते कश्चिदब्रवीत्तच्छृण्वामेत्यब्रवीन्मे सत्यकामो जाबालो मनो वै ब्रह्मेति यथा मातृमान्पितृमानाचार्यवान्ब्रूयात्तथा तज्जाबालोऽब्रवीन्मनो वै ब्रह्मेत्यमनसो हि किं स्यादित्यब्रवीत्तु ते तस्यायतनं प्रतिष्ठा न मेऽब्रवीदित्येकपाद्वा एतत्सम्राडिति स वै नो ब्रूहि याज्ञवल्क्य मन

एवायतनमाकाशः प्रतिष्ठाऽऽनन्द इत्येनदुपासीत कां
 आनन्दता याज्ञवल्क्य मन एव सम्राडिति होवाच
 मनसा वै सम्राद् स्त्रियमभिहार्यते तस्यां प्रतिरूपः पुत्रो
 जायते स आनन्दो मनो वै सम्राद् परमं ब्रह्म नैनं मनो
 जहाति सर्वाण्येनं भूतान्यभिक्षरन्ति देवो भूत्वा देवा-
 नप्येति य एवं विद्वानेतदुपास्ते हस्त्यृषभः सहस्रं ददा-
 मीति होवाच जनको वैदेहः स होवाच याज्ञवल्क्यः
 पिता मेऽमन्यत नाननुशिष्य हरेतेति ॥ ६ ॥ यदेव ते
 कश्चिदब्रवीत्तच्छृण्वामेत्यब्रवीन्मे विदग्धः शाकल्यो
 हृदयं वै ब्रह्मेति यथा मातृमान्पितृमानाचार्यवान्ब्रूयात्तथा
 तच्छाकल्योऽब्रवीद्धृदयं वै ब्रह्मेत्यहृदयस्य हि किं-
 स्यादित्यब्रवीत्तु ते तस्यायतनं प्रतिष्ठां न मेऽब्रवीदित्ये-
 कपाद्वा एतत्सम्राडिति स वै नो ब्रूहि याज्ञवल्क्य हृदय-
 मेवायतनमाकाशः प्रतिष्ठा स्थितिरित्येनदुपासीत का
 स्थितता याज्ञवल्क्य हृदयमेव सम्राडिति होवाच हृदयं
 वै सम्राद् सर्वेषां भूतानामायतनं हृदयं वै सम्राद्
 सर्वेषां भूतानां प्रतिष्ठा हृदये ह्येव सम्राद् सर्वाणि
 भूतानि प्रतिष्ठितानि भवन्ति हृदयं वै सम्राद् परमं ब्रह्म-
 नैनं हृदयं जहाति सर्वाण्येनं भूतान्यभिक्षरन्ति देवो
 भूत्वा देवानप्येति य एवं विद्वानेतदुपास्ते हस्त्यृषभः
 सहस्रं ददामीति होवाच जनको वैदेहः स होवाच
 याज्ञवल्क्यः पिता मेऽमन्यत नाननुशिष्य हरेतेति

॥ ७ ॥ इति बृहदारण्यके चतुर्थे प्रथमं ब्राह्मणम् ॥ १ ॥

जनको ह वैदेहः कूर्चादुपावसर्पञ्जुवाच नमस्तेऽस्तु
 याज्ञवल्क्यानु माशाधीति स होवाच यथा वै सम्राणम-
 हान्तमध्वानमेष्यन् रथं वा नावं वा समाददीतैवमेवै-
 ताभिरुपनिषद्भिः समाहितात्मास्येवं बृन्दारक आढ्यः
 सन्नधीतवेद उक्तोपनिषत्क इतो विमुच्यमानः क गमि-
 ष्यसीति नाहं तद्भगवन्वेद यत्र गमिष्यामीत्यथ वै तेऽहं
 तद्वक्ष्यामि यत्र गमिष्यसीति ब्रवीतु भगवानिति ॥ १ ॥
 इन्द्रो ह वै नामैष योऽयं दक्षिणेऽक्षन्पुरुषस्तं वा एत-
 मिन्द्रं सन्तमिन्द्र इत्याचक्षते परोक्षेणैव परोक्षप्रिया
 इव हि देवाः प्रत्यक्षद्विषः ॥ २ ॥ अथैतद्वामेऽक्षणि
 पुरुषरूपमेषास्य पत्नी विराट् तयोरेष सः स्तावो य
 एषोऽन्तर्हृदय आकाशोऽथैनयोरेतदन्नं य एषोऽन्तर्हृदये
 लोहितपिण्डोऽथैनयोरेतत्प्रावरणं यदेतदन्तर्हृदये चालक-
 मिवाथैनयोरेषा सृतिः संचरणी यैषा हृदयादूर्ध्वा नाड्यु-
 च्छरति यथा केशः सहस्रधा भिन्न एवमस्यैता हिता नाम
 नाड्योऽन्तर्हृदये प्रतिष्ठिता भवन्त्येव तामिवा एतदाज्ञ-
 वदाज्ञवति तस्मादेष प्रविविक्ताहारतर इवैव भवत्यस्मा-
 च्छारीरादात्मनः ॥ ३ ॥ तस्य प्राची दिक् प्राञ्चः प्राणा
 दक्षिणा दिग्दक्षिणे प्राणाः प्रतीची दिक् प्रत्यञ्चः प्राणा
 उदीची दिग्दक्षः प्राणा ऊर्ध्वा दिगूर्ध्वाः प्राणा अवाची
 दिग्वाञ्चः प्राणाः सर्वा दिशः सर्वे प्राणाः स एष नेति

नेत्यात्माऽगृह्यो नहि गृह्यतेऽशीर्यो नहि शीर्यतेऽसङ्गो न
 हि सज्जतेऽसितो न व्यथते न रिष्यत्यभयं वै जनक
 प्राप्नोसीति होवाच याज्ञवल्क्यः स होवाच जनको वैदे-
 होऽभयं त्वागच्छताद्याज्ञवल्क्य यो नो भगवन्नभयं वेद-
 यसे नमस्तेऽस्त्वमे विदेहा अयमहमस्मि ॥ ४ ॥ इति
 चतुर्थे द्वितीयं ब्राह्मणम् ॥ २ ॥

जनकः ह वैदेहं याज्ञवल्क्यो जगाम स मेने न
 वदिष्य इत्यथ ह यज्जनकश्च वैदेहो याज्ञवल्क्यश्चाग्निहोत्रे
 समूदाते तस्मै ह याज्ञवल्क्यो वरं ददौ स ह कामप्रश्नमेव
 वव्रे तः५हास्मै ददौ तः५ सम्राडेव पूर्वं पप्रच्छ ॥ १ ॥
 याज्ञवल्क्य किंज्योतिरयं पुरुष इति आदित्यज्योतिः
 सम्राडिति होवाचादित्येनैवायं ज्योतिषास्ते पत्ययते कर्म
 कुरुते विपत्येतीत्येवमेवैतद्याज्ञवल्क्य ॥२॥ अस्तमित आ-
 दित्ये याज्ञवल्क्य किंज्योतिरेवायं पुरुष इति चन्द्रमा एवा-
 स्य ज्योतिर्भवतीति चन्द्रमसैवायं ज्योतिषास्ते पत्ययते
 कर्म कुरुते विपत्येतीत्येवमेवैतद्याज्ञवल्क्य ॥३॥ अस्तमित
 आदित्ये याज्ञवल्क्य चन्द्रमस्यस्तमिते किंज्योतिरेवायं
 पुरुष इत्यग्निरेवास्य ज्योतिर्भवतीत्यग्निनैवायं ज्योतिषास्ते
 पत्ययते कर्म कुरुते विपत्येतीत्येवमेवैतद्याज्ञवल्क्य ॥४॥
 अस्तमित आदित्ये याज्ञवल्क्य चन्द्रमस्यस्तमिते शान्ते-
 ऽग्नौ किंज्योतिरेवायं पुरुष इति वागेवास्य ज्योतिर्भव-
 तीति वाचैवायं ज्योतिषास्ते पत्ययते कर्म कुरुते विप-

ल्येतीति तस्माद्वै सन्नाडपि यत्र स्वः पाणिर्न विनिर्ज्ञा-
 यतेऽथ यत्र वागुच्चारयत्युपैव तत्र न्येतीत्येवमेवैतद्याज्ञ-
 वल्क्य ॥ ५ ॥ अस्तमित आदित्ये याज्ञवल्क्य चन्द्रम-
 स्यस्तमिते शान्तेऽग्नौ शान्तायां वाचि किंज्योतिरेवायं
 पुरुष इत्यात्मैवास्य ज्योतिर्भवतीत्यात्मनैवायं ज्योति-
 पास्ते पत्ययते कर्म कुरुते विपल्येतीति ॥ ६ ॥ कतम
 आत्मेति योऽयं विज्ञानमयः प्राणेषु ह्यन्तर्ज्योतिः
 पुरुषः स समानः सन्नुभौ लोकावनुसंचरति ध्यायतीव
 लेलायतीव स हि स्वप्नो भूत्वेमं लोकमतिक्रामति मृत्यो
 रूपाणि ॥ ७ ॥ स वा अयं पुरुषो जायमानः शरीरमभि-
 संपद्यमानः पाप्मभिः सः सृज्यते स उत्क्रामन् क्रिय-
 माणः पाप्मनो विजहाति ॥ ८ ॥ तस्य वा एतस्य
 पुरुषस्य द्वे एव स्थाने भवत इदं च परलोकस्थानं च
 सन्ध्यं तृतीयं स्वप्नस्थानं तस्मिन्सन्ध्ये स्थाने तिष्ठन्नेते
 उभे स्थाने पश्यतीदं च परलोकस्थानं च अथ यथाक्रमो-
 ऽयं परलोकस्थाने भवति तमाक्रममाक्रम्योभयान्पाप्मन
 आनन्दाश्च पश्यति स यत्र प्रस्वपित्यस्य लोकस्य
 सर्वावतो मात्रामुपादाय स्वयं विहृत्य स्वयं निर्माय
 स्वेन भासा स्वेन ज्योतिषा प्रस्वपित्यन्नायं पुरुषः स्वयं-
 ज्योतिर्भवति ॥ ९ ॥ न तत्र रथा न रथयोगा न पन्थानो
 भवन्त्यथ रथान्नथयोगान्पथः सृजते न तत्रानन्दा
 मुदः प्रमुदो भवन्त्यथानन्दान् मुदः प्रमुदः सृजते

न तत्र वेशान्ताः पुष्करिण्यः स्रवन्त्यो भवन्त्यथ
 वेशान्तान् पुष्करिणीः स्रवन्तीः सृजते स हि कर्ता
 ॥ १० ॥ तदेते श्लोका भवन्ति ॥ स्वप्नेन शारीरमभि-
 ग्रहत्यासुप्तः सुप्तानमिचाकशीति ॥ शुक्रमादाय पुनरेति
 स्थानं हिरण्मयः पुरुष एकहंसः ॥ ११ ॥ प्राणेन
 रक्षन्नवरं कुलायं वहिष्कुलायादमृतश्चरित्वा । स ईयते-
 ऽमृतो यत्र कामं हिरण्मयः पुरुष एकहंसः ॥ १२ ॥
 स्वप्नान्त उच्चावचमीयमानो रूपाणि देवः कुरुते बहूनि ।
 उतेव स्त्रीभिः सह मोदमानो जक्षदुतेवापि भयानि
 पश्यन् ॥ १३ ॥ आराममस्य पश्यन्ति न तं पश्यति
 कश्चनेति तं नायतं बोधयेदित्याहुः ॥ दुर्भिक्ष्यं हासं
 भवति यमेव न प्रतिपद्यतेऽथो खल्वाहुर्जागरितदेश
 एवास्यैव इति यानि ह्येव जाग्रत्पश्यति तानि सुप्त इत्य-
 त्रायं पुरुषः स्वयंज्योतिर्भवति सोऽहं भगवते सहस्रं
 ददाम्यत ऊर्ध्वं विमोक्षाय ब्रूहीति ॥ १४ ॥ स वा एष
 एतस्मिन्संप्रसादे रत्वा चरित्वा दृष्ट्वैव पुण्यं च पापं च
 पुनः प्रतिन्यायं प्रतियोन्याद्रवति स्वप्नायैव स यत्तत्र
 किञ्चित्पश्यत्यनन्वागतस्तेन भवत्यसङ्गो ह्ययं पुरुष इत्ये-
 वमेवैतद्याज्ञवल्क्य सोऽहं भगवते सहस्रं ददाम्यत
 ऊर्ध्वं विमोक्षायैव ब्रूहीति ॥ १५ ॥ स वा एष एतस्मि-
 न्स्रप्ते रत्वा चरित्वा दृष्ट्वैव पुण्यं च पापं च पुनः प्रति-
 न्यायं प्रतियोन्याद्रवति बुद्धान्तायैव स यत्तत्र किञ्चि-

तपश्चरन्त्यनन्वागतस्तेन भवत्यसङ्गो ह्ययं पुरुष इत्येवमेवै-
 तद्याज्ञवल्क्य सोऽहं भगवते सहस्रं ददाम्यत ऊर्ध्वं
 विमोक्षायैव ब्रूहीति ॥ १६ ॥ स वा एष एतस्मिन्बुद्धा-
 न्ते रत्वा चरित्वा इष्टैव पुण्यं च पापं च पुनः
 प्रतिन्यायं प्रतियोन्याद्रवति स्वप्नान्तायैव ॥ १७ ॥
 तद्यथा महामत्स्य उभे कूलेऽनुसंचरति पूर्वं चापरं चैवमे-
 वायं पुरुष एतावुभावन्तावनुसंचरति स्वप्नान्तं च बुद्धान्तं
 च ॥ १८ ॥ तद्यथासिन्नाकाशे श्येनो वा सुपर्णो वा
 विपरिपत्य श्रान्तः संहत्य पक्षौ संलयायैव ध्रियत
 एवमेवायं पुरुष एतस्मा अन्ताय धावति यत्र सुप्तो
 न कंचन कामं कामयते न कंचन स्वप्नं पश्यति
 ॥ १९ ॥ ता वा अस्यैता हिता नाम नाड्यो यथा
 केशः सहस्रधा भिन्नस्तावताणिष्ठा तिष्ठन्ति शुक्लस्य
 नीलस्य पिङ्गलस्य हरितस्य लोहितस्य पूर्णा अथ यत्रैनं
 घ्नन्तीव जिनन्तीव हस्तीव विच्छाययति गर्तमिव पतति
 यदेव जाग्रद्भयं पश्यति तदत्राविद्यया मन्यतेऽथ यत्र
 देव इव राजेवाहमेवेदं सर्वोऽस्मीति मन्यते सोऽस्य
 परमो लोकः ॥ २० ॥ तद्वा अस्यैतदतिच्छन्दा अपहत-
 पाप्माऽभयं रूपं तद्यथा प्रियया स्त्रिया संपरिष्वक्तो न
 बाह्यं किंचन वेद नान्तरमेवमेवायं पुरुषः प्राज्ञेनात्मना
 संपरिष्वक्तो न बाह्यं किंचन वेद नान्तरं तद्वा अस्यैतदास-
 काममात्मकाममकामं रूपं शोकान्तरम् ॥ २१ ॥

अत्र पिताऽपिता भवति माताऽमाता लोका अलोका
 देवा अदेवा वेदा अवेदा अत्र स्तेनोऽस्तेनो भवति भ्रूणहा-
 ऽभ्रूणहा चाण्डालोऽचाण्डालः पौलकसोऽपौलकसः श्रमणो-
 ऽश्रमणस्तापसोऽतापसोनन्वागतं पुण्येनानन्वागतं पापेन
 तीर्णो हि तदा सर्वान्छोकान्हृदयस्य भवति ॥ २२ ॥ यद्वै-
 तन्न पश्यति पश्यन्वै तन्न पश्यति न हि द्रष्टुर्दृष्टेर्विपरिलोपो
 विद्यतेऽविनाशित्वान्न तु तद्वितीयमस्ति ततोऽन्यद्विभक्तं
 यत्पश्येत् ॥ २३ ॥ यद्वै तन्न जिघ्रति जिघ्रन्वै तन्न
 जिघ्रति न हि घ्रातुर्घ्रातेर्विपरिलोपो विद्यतेऽविनाशित्वान्न
 तु तद्वितीयमस्ति ततोऽन्यद्विभक्तं यजिघ्रेत् ॥ २४ ॥
 यद्वै तन्न रसयते रसयन्वै तन्न रसयते नहि रसयितु
 रसयतेर्विपरिलोपो विद्यतेऽविनाशित्वान्न तु तद्वितीयम-
 स्ति ततोऽन्यद्विभक्तं यद्रसयेत् ॥ २५ ॥ यद्वै तन्न वदति
 वदन्वै तन्न वदति न हि वक्तुर्वक्त्रेर्विपरिलोपो विद्यते-
 ऽविनाशित्वान्न तु तद्वितीयमस्ति ततोऽन्यद्विभक्तं यद्वदेत्
 ॥ २६ ॥ यद्वै तन्न शृणोति शृण्वन्वै तन्न शृणोति न
 हि श्रोतुः श्रुतेर्विपरिलोपो विद्यतेऽविनाशित्वान्न तु तद्वि-
 तीयमस्ति ततोऽन्यद्विभक्तं यच्छृणुयात् ॥ २७ ॥ यद्वै-
 तन्न मनुते मन्वानो वै तन्न मनुते न हि मन्तुर्मतेर्वि-
 परिलोपो विद्यतेऽविनाशित्वान्न तु तद्वितीयमस्ति ततो-
 ऽन्यद्विभक्तं यन्मन्वीत ॥ २८ ॥ यद्वै तन्न स्पृशति
 स्पृशन्वै तन्न स्पृशति नहि स्पृष्टुः स्पृष्टेर्विपरिलोपो

विद्यतेऽविनाशित्वान्न तु तद्वितीयमस्ति ततोऽन्यद्विभक्तं
यत्स्पृशेत् ॥ २९ ॥ यद्वै तन्न विजानाति विजानन्वै तन्न
- विजानाति न हि विज्ञानुर्विज्ञातेर्विपरिलोपो विद्यतेऽविना-
शित्वान्न तु तद्वितीयमस्ति ततोऽन्यद्विभक्तं यद्विजानीयात्
॥ ३० ॥ यत्र वान्यदिव स्यात्तत्रान्योऽन्यत्पश्येदन्योऽन्यजि-
ब्रेदन्योऽन्यद्रसयेदन्योऽन्यद्वदेदन्योऽन्यच्छृणुयादन्योऽ-
न्यन्मन्वीतान्योऽन्यत्स्पृशेदन्योऽन्यद्विजानीयात् ॥ ३१ ॥
सलिल एको द्रष्टाऽद्वैतो भवत्येव ब्रह्मलोकः सन्नाडिति
हैनमनुशशास याज्ञवल्क्य एपास्य परमा गतिरेपास्य
- परमा संपदेपोऽस्य परमो लोक एपोऽस्य परम आनन्द
एतस्यैवानन्दस्यान्यानि भूतानि मात्रामुपजीवन्ति ॥ ३२ ॥
स यो मनुष्याणां राक्षः समृद्धो भवत्यन्येषामधिपतिः
सर्वैर्मानुष्यकैर्भोगैः संपन्नतमः स मनुष्याणां परम आन-
न्दोऽथ ये शतं मनुष्याणामानन्दाः स एकः पितृणां
जितलोकानामानन्दोऽथ ये शतं पितृणां जितलोकाना-
मानन्दाः स एको गन्धर्वलोक आनन्दोऽथ ये शतं गन्धर्व-
लोक आनन्दाः स एकः कर्मदेवानामानन्दो ये कर्मणा
देवत्वमसिसंपद्यन्तेऽथ ये शतं कर्मदेवानामानन्दाः स
एक आजानदेवानामानन्दो यश्च श्रोत्रियोऽवृजिनोऽकाम-
हतोऽथ ये शतमाजानदेवानामानन्दाः स एकः प्रजाप-
तिलोक आनन्दो यश्च श्रोत्रियोऽवृजिनोऽकामहतोऽथ
ये शतं प्रजापतिलोक आनन्दाः स एको ब्रह्मलोक

आनन्दो यश्च श्रोत्रियोऽवृजिनोऽकामहतोऽथैष एव परम
 आनन्द एव ब्रह्मलोकः सम्राडिति होवाच याज्ञवल्क्यः
 सोऽहं भगवते सहस्रं ददाम्यत ऊर्ध्वं विमोक्षायैव
 ब्रूहीत्यत्र ह याज्ञवल्क्यो विभयांचकार मेधावी राजा
 सर्वेभ्यो मान्तेभ्य उदरौत्सीदिति ॥ ३३ ॥ स वा एष
 एतस्मिन्स्वमान्ते रत्वा चरित्वा दृष्ट्वैव पुण्यं च पापं च
 पुनः प्रतिन्यायं प्रतियोन्याद्रवति बुद्धान्तायैव ॥ ३४ ॥
 तद्यथाऽनः सुसमाहितमुत्सर्जद्याथादेवमेवायं शरीर
 आत्मा प्राज्ञेनात्मनान्वाखुडमुत्सर्जन्त्याति यत्रैतदूर्ध्वोच्छ्वा-
 सी भवति ॥ ३५ ॥ स यत्रायमणिमानं न्येति जरया
 वोपतपता वाणिमानं निगच्छति तद्यथाम्रं वौदुम्बरं वा
 पिप्पलं वा बन्धनात्प्रमुच्यत एवमेवायं पुरुष एभ्यो-
 ऽङ्गेभ्यः संप्रमुच्य पुनः प्रतिन्यायं प्रतियोन्याद्रवति
 प्राणायैव ॥ ३६ ॥ तद्यथा राजानमायान्तमुग्राः प्रत्येनसः
 सूतग्रामण्योऽन्नैः पानैरावसथैः प्रतिकल्पन्तेऽयमायात्य-
 यमागच्छतीत्येव ५ हैवंविदं ५ सर्वाणि भूतानि प्रतिक-
 ल्प्यन्त इदं ब्रह्मायातीदमागच्छतीति ॥ ३७ ॥ तद्यथा
 राजानं प्रयियासन्तमुग्राः प्रत्येनसः सूतग्रामण्योऽभिस-
 मायन्त्येवमेवेममात्मानमन्तकाले सर्वे प्राणा अभिसमा-
 यन्ति यत्रैतदूर्ध्वोच्छ्वासी भवति ॥ ३८ ॥ इति तृतीयं
 ब्राह्मणम् ॥ ३ ॥

स यत्रायमात्माऽबल्यं न्येत्यसंमोहमिव न्येत्यथैनमेते

प्राणा भमिसमायन्ति स एतास्तेजोमात्राः समभ्याद-
दानो हृदयमेवान्ववक्रामति स यन्नैष चाक्षुषः पुरुषः
- पराङ् पर्यावर्ततेऽथारूपज्ञो भवति ॥ १ ॥ एकीभवति
न पश्यतीत्याहुरेकीभवति न जिघ्रतीत्याहुरेकीभवति न
रसयत इत्याहुरेकीभवति न वदतीत्याहुरेकीभवति न
शृणोतीत्याहुरेकीभवति न मनुत इत्याहुरेकीभवति न
स्पृशतीत्याहुरेकीभवति न विजानातीत्याहुस्तस्य हैतस्य
हृदयस्याग्रं प्रद्योतते तेन प्रद्योतेनैष आत्मा निष्क्रामति
चक्षुष्टो वा मूर्ध्नो वाऽन्येभ्यो वा शरीरदेशेभ्यस्तमुत्क्राम-
- ज्ञं प्राणोऽनूत्क्रामति प्राणमनूत्क्रामन्तः सर्वे प्राणा
अनूत्क्रामन्ति स विज्ञानो भवति स विज्ञातमेवान्व-
वक्रामति तं विद्याकर्मणी संमन्वारमेते पूर्वप्रज्ञा च ॥२॥
तद्यथा तृणजलायुका तृणस्यान्तं गत्वाऽन्यमाक्रममाक्र-
म्यात्मानमुपसङ्हरत्येवमेवायमात्मेदः शरीरं निहत्या-
ऽविद्यां गमयित्वाऽन्यमाक्रममाक्रम्यात्मानमुपसङ्हरति
॥ ३ ॥ तद्यथा पेशस्कारी पेशसो मात्रामुपादायान्यन्नव-
- तरं कल्याणतरः रूपं तनुत एवमेवायमात्मेदः शरीरं
निहत्याऽविद्यां गमयित्वान्यन्नवतरं कल्याणतरः रूपं
कुरुते पित्र्यं वा गान्धर्वं वा दैवं वा प्राजापत्यं वा ब्राह्मं
वाऽन्येषां वा भूतानाम् ॥४॥ स वा अयमात्मा ब्रह्म विज्ञा-
नमयो मनोमयः प्राणमयश्चक्षुर्मयः श्रोत्रमयः पृथिवी-
मय आपोमयो वायुमय आकाशमयस्तेजोमयोऽस्तेजोमयः

काममयोऽकाममयः क्रोधमयोऽक्रोधमयो धर्ममयोऽधर्म-
 मयः सर्वमयस्तद्यदेतदिदंमयोऽदोमय इति यथाकारी
 यथाचारी तथा भवति साधुकारी साधुर्भवति पापकारी-
 पापो भवति पुण्यः पुण्येन कर्मणा भवति पापः पापेन ॥
 अथो खल्वाहुः काममय एवायं पुरुष इति स यथाकामो
 भवति तत्क्रतुर्भवति यत्क्रतुर्भवति तत्कर्म कुरुते यत्कर्म
 कुरुते तदमिसंपद्यते ॥५॥ तदेव श्लोको भवति ॥ तदेव
 सक्तः सह कर्मणैति लिङ्गं मनो यत्र निषक्तमस्य ॥ प्राप्यान्तं
 कर्मणस्तस्य यत्किंचिह करोत्ययम् ॥ तस्माल्लोकात्पुनरैत्यस्मै
 लोकाय कर्मण इति नु कामयमानोऽथाकामयमानो यो-
 ऽकामो निष्काम आप्तकाम आत्मकामो न तस्य प्राणा उ-
 त्क्रामन्ति ब्रह्मैव सन्ब्रह्माप्येति ॥६॥ तदेव श्लोको भवति ।
 यदा सर्वे प्रमुच्यन्ते कामा येऽस्य हृदि श्रिताः ॥ अथ
 मर्त्योऽमृतो भवत्यत्र ब्रह्म समश्नुत इति ॥ यद्यथाऽहिनि-
 र्व्वयनी वल्मीके मृता प्रत्यस्ता शयीतैवमेवेदं शरीरं
 शेतेऽथायमशरीरोऽमृतः प्राणो ब्रह्मैव तेज एव सोऽहं
 भगवते सहस्रं ददामीति होवाच जनको वैदेहः ॥ ७ ॥
 तदेते श्लोका भवन्ति ॥ अणुः पन्था विततः पुराणो
 मां स्पृष्टोऽनुवित्तो मयैव ॥ तेन धीरा अपियन्ति ब्रह्म-
 विदः स्वर्गं लोकमित ऊर्ध्वं विमुक्ताः ॥ ८ ॥ तस्मि-
 न्बुद्धमुत नीलमाहुः पिङ्गलं हरितं लोहितं च ॥ एष
 पन्था ब्रह्मणा हानुवित्तस्तेनैति ब्रह्मवित्पुण्यकृतैजसश्च

॥ ९ ॥ अन्धं तमः प्रविशन्ति येऽविद्यामुपासते ॥ ततो
भूय इव ते तमो य उ विद्यायाऽ रताः ॥ १० ॥ अनन्दा-
नाम ते लोका अन्धेन तमसाऽवृताः ॥ ताऽस्ते प्रेत्या-
भिगच्छन्त्यविद्वाऽसोऽबुधो जनाः ॥ ११ ॥ आत्मानं
चेद्विजानीयादयमस्मीति पूरुषः ॥ किमिच्छन्कस्य कामाय
शरीरमनुसंज्वरेत् ॥ १२ ॥ यस्यानुवित्तः प्रतिबुद्ध आ-
त्माऽस्मिन्संदेह्ये गहने प्रविष्टः ॥ स विश्वकृत्स हि
सर्वस्य कर्ता तस्य लोकाः स उ लोक एव ॥ १३ ॥ इहैव
सन्तोऽथ विद्मस्तद्वयं न चेदवेदीर्महती विनष्टिः ॥ ये
तद्विदुरमृतास्ते भवन्त्यथेतरे दुःखमेवापियन्ति ॥ १४ ॥
यदैतमनुपश्यत्यात्मानं देवमजसा ॥ ईशानं भूतभव्यस्य
न ततो विजुगुप्सते ॥ १५ ॥ यस्मादर्वाक्संवत्सरोऽहोभिः
परिवर्तते ॥ तद्देवा ज्योतिषां ज्योतिरायुर्होपासतेऽमृतम्
॥ १६ ॥ यस्मिन्पञ्च पञ्चजना आकाशश्च प्रतिष्ठितः ॥
तमेव मन्य आत्मानं विद्वान्ब्रह्मामृतोऽमृतम् ॥ १७ ॥
प्राणस्य प्राणमुत चक्षुषश्चक्षुरुत श्रोत्रस्य श्रोत्रं मनसो ये
मनो विदुः ॥ ते निचिक्युर्ब्रह्म पुराणमग्न्यम् ॥ १८ ॥
मनसैवानुद्द्रष्टव्यं नेह नानास्ति किञ्चन ॥ मृत्योः स
मृत्युमामोति य इह नानेव पश्यति ॥ १९ ॥ एकधैवानु-
द्द्रष्टव्यमेतदप्रमयं ध्रुवम् ॥ विरजः पर आकाशादज
आत्मा महान्ध्रुवः ॥ २० ॥ तमेव धीरो विज्ञाय प्रज्ञां
कुर्वीत ब्राह्मणः ॥ नानुध्यायाद्बहुं छन्दान्वाचो विग्लापनः

हि तदिति ॥ २१ ॥ स वा एष महानज आत्मा योयं
 विज्ञानमयः प्राणेषु य एषोऽन्तर्हृदय आकाशस्तस्मिञ्छेते
 सर्वस्य वशी सर्वस्येशानः सर्वस्याधिपतिः स न साधुना-
 कर्मणा भूयान्नो एवासाधुना कनीयानेष सर्वेश्वर एष
 भूताधिपतिरेष भूतपाल एष सेतुर्विधरण एषां लोका-
 नामसंभेदाय तमेतं वेदानुवचनेन ब्राह्मणा विविदिपन्ति
 यज्ञेन दानेन तपसाऽनाशकेनैतमेव विदित्वा मुनिर्भवति
 एतमेव प्रव्राजिनो लोकमिच्छन्तः प्रव्रजन्ति एतद्ध स
 वैतत्पूर्वे विद्वांसः प्रजां न कामयन्ते किं प्रजया करि-
 ष्यामो येषां नोऽयमात्माऽयं लोक इति ते ह स पुत्रै-
 पणायाश्च वित्तैपणायाश्च लोकैपणायाश्च व्युत्थायाश्च
 भिक्षाचर्यं चरन्ति या ह्येव पुत्रैपणा सा वित्तैपणा या
 वित्तैपणा सा लोकैपणोमे ह्येते एषणे एव भवतः ॥ स
 एष नेति नेत्यत्माऽगृह्यो नहि गृह्यतेऽशीर्यो नहि शीर्य-
 तेऽसङ्गो नहि सज्ज्यतेऽसितो न व्यथते न रिष्यत्येतमुहै-
 वैते न तरत इत्यतः पापमकरवमित्यतः कल्याणमक-
 रवमित्युमे उ हैवैष एते तरति नैनं कृताकृते तपतः
 ॥ २२ ॥ तदेतद्वचाभ्युक्तम् । एष नित्यो महिमा ब्राह्मणस्य
 न वर्धते कर्मणा नो कनीयान् ॥ तस्यैव स्यात्पदवित्तं वि-
 दित्वा न लिप्यते कर्मणा पापकेनेति तस्मादेवंविच्छान्तो
 दान्त उपरतस्त्वितिष्ठुः समाहितो भूत्वाऽत्मन्येवात्मानं
 पश्यति सर्वमात्मानं पश्यति नैनं पाप्मा तरति सर्व

पाप्मानं तरति नैनं पाप्मा तपति सर्वं पाप्मानं तपति
विषापो विरजो विचिकित्सो ब्राह्मणो भवत्येष ब्रह्मलोकः
स्रग्भ्राडेन प्रापितोऽसीति होवाच याज्ञवल्क्यः सोऽहं
भगवते विदेहान् ददामि मां चापि सह दास्यायेति ॥ २३ ॥
स वा एष महानज आत्माऽन्नादो वसुदानो विन्दते वसु
य एवं वेद ॥ २४ ॥ स वा एष महानज आत्माजरोऽमरो-
ऽमृतोऽभयो ब्रह्माभयं वै ब्रह्माभयं हि वै ब्रह्म भवति य
एवं वेद ॥ २५ ॥ इति चतुर्थे चतुर्थं ब्राह्मणम् ॥ ४ ॥

अथ ह याज्ञवल्क्यस्य द्वे भार्ये बभूवतुमैत्रेयी च का-
त्यायनी च तयोर्हं मैत्रेयी ब्रह्मवादिनी बभूव स्त्रीप्रज्ञैव
तर्हि कात्यायन्यथ ह याज्ञवल्क्योऽन्यद्वृत्तमुपाकरिष्यन्
॥ १ ॥ मैत्रेयीति होवाच याज्ञवल्क्यः प्रव्रजिष्यन्वा
अरेऽयमस्मात्स्थानादस्मि हन्त तेऽनया कात्यायन्यान्तं
करवाणीति ॥ २ ॥ सा होवाच मैत्रेयी यन्नु म इयं
भगोः सर्वा पृथिवी वित्तेन पूर्णा स्यात्स्यां न्वहं तेनामृ-
ताऽऽहो३ नेति नेति होवाच याज्ञवल्क्यो यथैवोपकरण-
वतां जीवितं तथैव ते जीवितं स्यादमृतत्वस्य तु ना-
शास्ति वित्तेनेति ॥ ३ ॥ सा होवाच मैत्रेयी येनाहं
नामृता स्यां किमहं तेन कुर्यां यदेव भगवान्वेद तदेव
मे विव्रूहीति ॥ ४ ॥ स होवाच याज्ञवल्क्यः प्रिया वै
खलु नो भवती सती प्रियमवृधद्धन्त तर्हि भवत्येतद्या-
ख्यास्यामि ते व्याचक्षाणस्य तु मे निदिध्यासस्वेति ॥ ५ ॥

स होवाच न वा अरे पत्युः कामाय पतिः प्रियो भव-
 त्यात्मनस्तु कामाय पतिः प्रियो भवति न वा अरे
 जायायै कामाय जाया प्रिया भवत्यात्मनस्तु कामाय-
 जाया प्रिया भवति न वा अरे पुत्राणां कामाय
 पुत्राः प्रिया भवन्त्यात्मनस्तु कामाय पुत्राः प्रिया
 भवन्ति न वा अरे वित्तस्य कामाय वित्तं प्रियं भवत्या-
 त्मनस्तु कामाय वित्तं प्रियं भवति न वा अरे पशूनां
 कामाय पशवः प्रिया भवन्त्यात्मनस्तु कामाय पशवः
 प्रिया भवन्ति न वा अरे ब्रह्मणः कामाय ब्रह्म प्रियं भव-
 त्यात्मनस्तु कामाय ब्रह्म प्रियं भवति न वा अरे क्षत्रस्य
 कामाय क्षत्रं प्रियं भवत्यात्मनस्तु कामाय क्षत्रं प्रियं
 भवति न वा अरे लोकानां कामाय लोकाः प्रिया
 भवन्त्यात्मनस्तु कामाय लोकाः प्रिया भवन्ति न
 वा अरे देवानां कामाय देवाः प्रिया भवन्त्यात्मनस्तु
 कामाय देवाः प्रिया भवन्ति न वा अरे वेदानां कामाय
 वेदाः प्रिया भवन्त्यात्मनस्तु कामाय वेदाः प्रिया भवन्ति
 न वा अरे भूतानां कामाय भूतानि प्रियाणि भवन्त्यात्म-
 नस्तु कामाय भूतानि प्रियाणि भवन्ति न वा अरे सर्वस्य
 कामाय सर्वं प्रियं भवत्यात्मनस्तु कामाय सर्वं प्रियं
 भवति आत्मा वा अरे द्रष्टव्यः श्रोतव्यो मन्तव्यो निदि-
 ध्यासितव्यो मैत्रेय्यात्मनि खल्वरे दृष्टे श्रुते मते विज्ञात
 इदं सर्वं विदितम् ॥ ६ ॥ ब्रह्म तं परादाद्योऽन्यत्रा-

त्मनो ब्रह्म वेद क्षत्रं तं परादाद्योऽन्यत्रात्मनः क्षत्रं वेद
लोकास्तं परादुर्योऽन्यत्रात्मनो लोकान्वेद देवास्तं परा-
दुर्योऽन्यत्रात्मनो देवान्वेद वेदास्तं परादुर्योऽन्यत्रात्मनो
वेदान्वेद भूतानि तं परादुर्योऽन्यत्रात्मनो भूतानि वेद सर्वं
तं परादाद्योऽन्यत्रात्मनः सर्वं वेदेदं ब्रह्मेदं क्षत्रमिमे लोका
इमे देवा इमे वेदा इमानि भूतानीदं सर्वं यदयमात्मा
॥ ७ ॥ स यथा दुन्दुमेर्हन्यमानस्य न बाह्यान्छब्दान्छ-
क्तुयाद्ब्रह्मणाय दुन्दुमेस्तु ग्रहणेन दुन्दुभ्याघातस्य वा शब्दो
गृहीतः ॥ ८ ॥ स यथा शङ्खस्य ध्मायमानस्य न बाह्या-
न्छब्दान्छक्तुयाद्ब्रह्मणाय शङ्खस्य तु ग्रहणेन शङ्खध्मस्य वा
शब्दो गृहीतः ॥ ९ ॥ स यथा वीणायै वाद्यमानायै न
बाह्यान्छब्दान्छक्तुयाद्ब्रह्मणाय वीणायै तु ग्रहणेन वीणावा-
दस्य वा शब्दो गृहीतः ॥ १० ॥ स यथाद्रौघाग्नेरभ्या-
हितस्य पृथग्धूमा विनिश्चरन्त्येवं वा अरेऽस्य महतो
भूतस्य निःश्वसितमेतद्यद्वेदो यजुर्वेदः सामवेदोऽथर्वा-
ङ्गिरस इतिहासः पुराणं विद्या उपनिषदः श्लोकाः सूत्राण्य-
नुव्याख्यानानि व्याख्यानानीष्टं हुतमाशितं पायितमयं
च लोकः परश्च लोकः सर्वाणि च भूतान्यस्यैवैतानि सर्वाणि
निःश्वसितानि ॥ ११ ॥ स यथा सर्वासामपां समुद्र
एकायनमेव सर्वेषां स्पर्शानां त्वगोकायनमेव सर्वेषां
गन्धानां नासिके एकायनमेव सर्वेषां रसानां जिह्वे-

कायनमेव५ सर्वेषां५ रूपाणां चक्षुरेकायनमेव५ सर्वेषां५
 शब्दानां५ श्रोत्रमेकायनमेव५ सर्वेषां५ संकल्पानां मन
 एकायनमेव५ सर्वासां विद्यानां५ हृदयमेकायनमेव५
 सर्वेषां कर्मणां५ हस्तावेकायनमेव५ सर्वेषामानन्दानामु-
 पस्थ एकायनमेव५ सर्वेषां विसर्गाणां पायुरेकायनमेव५
 सर्वेषामध्वनां पादावेकायनमेव५ सर्वेषां वेदानां वागे-
 कायनम् ॥ १२ ॥ स यथा सैन्धवघनोऽनन्तरोऽबाह्यः
 कृत्स्नो रसघन एवैवं वा अरेऽहमात्माऽनन्तरोऽबाह्यः
 कृत्स्नः प्रज्ञानघन एवैतेभ्यो भूतेभ्यः समुत्थाय तान्ये-
 वानुविनश्यति न प्रेत्य संजास्तीत्यरे ब्रवीमीति होवाच
 याज्ञवल्क्यः ॥ १३ ॥ सा होवाच मैत्रेय्यत्रैव मा भग-
 वान्मोहान्तमापीपिपन्न वा अहमिमं विजानामीति स
 होवाच न वा अरेऽहं मोहं ब्रवीम्यविनाशी वा अरेऽय-
 मात्माऽनुच्छित्तिधर्मा ॥ १४ ॥ यत्र हि द्वैतमिव भवति
 तदितर इतरं पश्यति तदितर इतरं जिघ्रति तदितर
 इतरं५ रसयते तदितर इतरमभिवदति तदितर इतरं५
 शृणोति तदितर इतरं मनुते तदितर इतरं५ स्पृशति
 तदितर इतरं विजानाति यत्र त्वस्य सर्वमात्मैवाभूत्तत्केन
 कं पश्येत्तत्केन कं जिघ्रेत्तत्केन कं५ रसयेत्तत्केन कं५ अभिव-
 देत्तत्केन कं५ शृणुयात्तत्केन कं मन्वीत तत्केन कं५ स्पृशे-
 त्तत्केन कं विजानीयाद्येनेदं५ सर्वं विजानाति तं केन विजा-
 नीयात्स एष नेति नेत्यात्माऽगृह्यो न हि गृह्यतेऽशीर्यो न

हि शीर्यतेऽसङ्गो न हि सज्जते सितो न व्यथते न रिष्य-
ति विज्ञातारमरे केन विजानीयादित्युक्तानुशासनासि मै-
त्रेय्येतावदरे खल्वमृतत्वमिति होक्त्वा याज्ञवल्क्यो वि-
जहार ॥ १५ ॥ इति पञ्चमं ब्राह्मणम् ॥ ५ ॥

अथ वक्षः पौतिमाष्यात्पौतिमाष्यो गौपवनाद्गौप-
वनः पौतिमाष्यात्पौतिमाष्यो गौपवनाद्गौपवनः कौशि-
कात्कौशिकः कौण्डिन्यात्कौण्डिन्यः शाण्डिल्याच्छाण्डि-
ल्यः कौशिकाच्च गौतमाच्च गौतमः ॥ १ ॥ आग्निवेश्या-
दाग्निवेश्यो गार्ग्याद्गार्ग्यो गार्ग्याद्गार्ग्यो गौतमाद्गौतमः
सैतवात्सैतवः पाराशर्यायणात्पाराशर्यायणो गार्ग्यायणा-
द्गार्ग्यायण उद्दालकायनादुद्दालकायनो जाबालायनाज्जा-
बालायनो माध्यन्दिनायनान्माध्यन्दिनायनः सौकराय-
णात्सौकरायणः कापायणात्कापायणः सायकायनात्साय-
कायनः कौशिकायनेः कौशिकायनिः ॥ २ ॥ घृतकौशि-
काद्घृतकौशिकः पाराशर्यायणात्पाराशर्यायणः पाराशर्या-
त्पाराशर्यो जातूकर्ण्याजातूकर्ण्य आसुरायणाच्च यास्का-
च्चासुरायणस्त्रैवणेस्त्रैवणिरौपजङ्घनेरौपजङ्घनिरासुरेरासुरि-
र्भरद्वाजाद्भारद्वाज आत्रेयादात्रेयो माण्डेर्माण्डिगौतमा-
द्गौतमो गौतमाद्गौतमो वात्स्याद्वात्स्यः शाण्डिल्याच्छा-
ण्डिल्यः कैशोर्यात्काप्यात्कैशोर्यः काप्यः कुमारहारिता-
त्कुमारहारितो गालवाद्गालवो विदर्भीकौण्डिन्याद्विदर्भी-
कौण्डिन्यो वत्सनपातो बाभ्रवाद्बत्सनपाद्बाभ्रवः पथः

सौभरात्पन्थाः सौभरोऽयास्यादाङ्गिरसादयास्य आङ्गिरस
 आभूतेस्त्वाष्ट्रादाभूतिस्त्वाष्ट्रो विश्वरूपात्त्राष्ट्राद्विश्वरूप-
 स्त्वाष्ट्रोऽश्विभ्यामश्विनौ दधीच आथर्वणादथर्वणाथर्वणो
 दैवादथर्वाद्वैवो मृत्योः प्राध्वँसनान्मृत्युः प्राध्वँसनः
 प्रध्वँसनात्प्रध्वँसन एकऋषेरेकर्षिर्विप्रचित्तेर्विप्रचित्ति-
 र्व्यष्टेर्व्यष्टिः सनारोः सनारुः सनातनसात्सनातनः सनगा-
 त्सनगः परमेष्ठिनः परमेष्ठी ब्रह्मणो ब्रह्म स्वयंभुव्रह्मणे नमः
 ॥ ३ ॥ इति षष्ठं ब्राह्मणम् ॥ ६ ॥ चतुर्थोऽध्यायः ॥ ४ ॥

पञ्चमोऽध्यायः ।

ॐ पूर्णमदः पूर्णमिदं पूर्णात्पूर्णमुदच्यते ॥ पूर्णस्य
 पूर्णमादाय पूर्णमेवावशिष्यते ॥ ॐ ३ खं ब्रह्म खं पुराणं
 वायुरं खमिति ह स्माह कौरव्यायणीपुत्रो वेदोऽयं
 ब्राह्मणा विदुर्वेदैनेन यद्वेदितव्यम् ॥ १ ॥ इति प्रथमं
 ब्राह्मणम् ॥ १ ॥

त्रयाः प्राजापत्याः प्रजापतौ पितरि ब्रह्मचर्यमूप-
 र्देवा मनुष्या असुरा उपित्वा ब्रह्मचर्यं देवा ऊचु-
 र्व्रवीतु नो भवानिति तेभ्यो हैतदक्षरमुवाच द इति व्य-
 ज्ञासिष्टा ३ इति व्यज्ञासिष्मेति होचुर्दाम्यतेति न आत्थे-
 त्योमिति होवाच व्यज्ञासिष्टेति ॥ १ ॥ अथ हैनं मनुष्या
 ऊचुर्व्रवीतु नो भवानिति तेभ्यो हैतदेवाक्षरमुवाच द
 इति व्यज्ञासिष्टा ३ इति व्यज्ञासिष्मेति होचुर्दत्तेति न

आत्थेत्योमिति होवाच व्यज्ञासिष्टेति ॥ २ ॥ अथ हैनम-
सुरा ऊचुर्ब्रवीतु नो भवानिति तेभ्यो हैतदेवाक्षरमुवाच
द इति व्यज्ञासिष्टा ३ इति व्यज्ञासिष्मेति होचुर्दयध्व-
मिति न आत्थेत्योमिति होवाच व्यज्ञासिष्टेति तदेतदे-
वैषा दैवी वागनुवदति स्तनयितुर्द द द इति दाम्यत
दत्त दयध्वमिति तदेतन्नयः शिक्षेद्दमं दानं दयामिति
॥ ३ ॥ इति द्वितीयं ब्राह्मणम् ॥ २ ॥

एष प्रजापतिर्यद्बृहदयमेतद्ब्रह्मैतत्सर्वं तदेतन्नयक्षरं हृद-
यमिति हृश्चेत्येकमक्षरमभिहरन्त्यस्मै स्वाश्चान्ये च य एवं
वेद द इत्येकमक्षरं ददत्यस्मै स्वाश्चान्ये च य एवं वेद
यमित्येकमक्षरमेति स्वर्गं लोकं य एवं वेद ॥ १ ॥
इति तृतीयं ब्राह्मणम् ॥ ३ ॥

तद्वै तदेव तदास सत्यमेव स यो हैतं महद्यक्षं
प्रथमजं वेद सत्यं ब्रह्मेति जयतीमाँल्लोकान् जित इन्द्र-
सावसद्य एवमेतं महद्यक्षं प्रथमजं वेद सत्यं ब्रह्मेति
सत्यं ह्येव ब्रह्म ॥ १ ॥ इति चतुर्थ ब्राह्मणम् ॥ ४ ॥

आप एवेदमग्र आसुस्ता आपः सत्यमसृजन्त सत्यं
ब्रह्म ब्रह्म प्रजापतिं प्रजापतिर्देवाः स्ते देवाः सत्यमेवो-
पासते तदेतन्नयक्षरं सत्यमिति स इत्येकमक्षरं तीत्येक-
मक्षरं यमित्येकमक्षरं प्रथमोत्तमे अक्षरे सत्यं मध्यतोऽनृतं
तदेतदमृतमुभयतः सत्येन परिगृहीतं सत्यभूयमेव भव-
ति नैनं विद्वांसमनृतं हिनस्ति ॥ १ ॥ तद्यत्तत्सत्यमसौ स

आदित्यो य एष एतस्मिन्मण्डले पुरुषो यश्चायं दक्षिणे-
क्षन्पुरुषस्तावेतावन्योन्यस्मिन्प्रतिष्ठितौ रश्मिभिरेपो-
ऽस्मिन्प्रतिष्ठितः प्राणैरयममुष्मिन्स यदोत्क्रमिष्यन्भवति
शुद्धमेवैतन्मण्डलं पश्यति नैनमेते रश्मयः प्रत्यायन्ति

॥ २ ॥ य एष एतस्मिन्मण्डले पुरुषस्तस्य भूरिति शिर
एकः शिर एकमेतदक्षरं भुव इति बाहू द्वौ बाहू द्वे
एते अक्षरे स्वरिति प्रतिष्ठा द्वे प्रतिष्ठे द्वे एते अक्षरे तस्यो-
पनिषदहरिति हन्ति पाप्मानं जहाति च य एवं वेद
॥ ३ ॥ योऽयं दक्षिणेक्षन्पुरुषस्तस्य भूरिति शिर एकः
शिर एकमेतदक्षरं भुव इति बाहू द्वौ बाहू द्वे एते अक्षरे
स्वरिति प्रतिष्ठा प्रतिष्ठे द्वे द्वे एते अक्षरे तस्योपनिषदह-
मिति हन्ति पाप्मानं जहाति च य एवं वेद ॥ ४ ॥
इति पञ्चमं ब्राह्मणम् ॥ ५ ॥

मनोमयोऽयं पुरुषो भाः सत्यस्तस्मिन्नन्तर्हृदये यथा
ब्रीहिर्वा यवो वा स एष सर्वस्येशानः सर्वस्याधिपतिः
सर्वमिदं प्रशास्ति यदिदं किंच ॥ १ ॥ इति षष्ठं ब्राह्म-
णम् ॥ ६ ॥

विद्युद्ब्रह्मेत्याहुर्विदानाद्विद्युद्विद्यत्येनं पाप्मनो य एवं
वेद विद्युद्ब्रह्मेति विद्युच्चेव ब्रह्म ॥ १ ॥ इति सप्तमं
ब्राह्मणम् ॥ ७ ॥

वाचं धेनुमुपासीत तस्याश्चत्वारः स्तनाः स्वाहाकारो
वषट्कारो हन्तकारः स्वधाकारस्तस्य द्वौ स्तनौ देवा उप-

जीवन्ति स्वाहाकारं च वषट्कारं च हन्तकारं मनुष्याः
स्वधाकारं पितरस्तस्याः प्राण ऋषभो मनो वत्सः ॥ १ ॥
इत्यष्टमं ब्राह्मणम् ॥ ८ ॥

अयमग्निर्वैश्वानरो धियोमन्तः पुरुषे येनेदमन्नं पच्यते
यदिदमद्यते तस्यैष घोपो भवति यमेतत्कर्णावपिधाय
शृणोति स यदोत्क्रमिष्यन्भवति नैनं घोपः शृणोति
॥ १ ॥ इति नवमं ब्राह्मणम् ॥ ९ ॥

यदा वै पुरुषोऽस्माल्लोकात्प्रैति स वायुमागच्छति तस्मै
स तत्र विजिहीते यथा रथचक्रस्य खं तेन स ऊर्ध्वं
आक्रमते स आदित्यमागच्छति तस्मै स तत्र विजिहीते
यथा लम्बरस्य खं तेन स ऊर्ध्वं आक्रमते स चन्द्रमसमा-
गच्छति तस्मै स तत्र विजिहीते यथा दुन्दुभेः खं तेन
स ऊर्ध्वं आक्रमते स लोकमागच्छत्यशोकमहिमं तस्मि-
न्वसति शाश्वतीः समाः ॥ १ ॥ इति दशमं ब्राह्मणम् ॥ १० ॥

एतद्वै परमं तपो यद्व्याहितस्तप्यते परमः हैव लोकं
जयति य एवं वेदैतद्वै परमं तपो यं प्रेतमरण्यः हरन्ति
क्षरन् हैव लोकं जयति य एवं वेदैतद्वै परमं तपो यं
प्रेतमभावभ्यादधति परमः हैव लोकं जयति य एवं
वेद ॥ १ ॥ इति एकादशं ब्राह्मणम् ॥ ११ ॥

अन्नं ब्रह्मेत्येक आहुस्तन्न तथा पूयति वा अन्नमृते
प्राणात्प्राणो ब्रह्मेत्येक आहुस्तन्न तथा शुष्यति वै प्राण

ऋतेऽन्नादेते हत्वेव देवते एकधाभूयं भूत्वा परमतां
 गच्छतस्तद्ध स्माह प्रातृदः पितरं किंस्विदेवैवं विदुषे
 साधु कुर्यां किमेवास्मा असाधु कुर्यामिति स ह स्माह
 पाणिना मा प्रातृदः कस्त्वेनयोरेकधाभूयं भूत्वा परमतां
 गच्छतीति तस्मा उ हैतदुवाच वीत्यन्नं वै वि अन्ने हीमा-
 नि सर्वाणि भूतानि विष्टानि रमिति प्राणो वै रं प्राणे
 हीमानि सर्वाणि भूतानि रमन्ते सर्वाणि ह वा अस्मि-
 न्भूतानि विशन्ति सर्वाणि भूतानि रमन्ते य एवं वेद
 ॥ १ ॥ इति द्वादशं ब्राह्मणम् ॥ १२ ॥

उक्थं प्राणो वा उक्थं प्राणो हीदꣳ सर्वमुत्थापयत्यु-
 द्धास्मादुक्थविद्वीरस्तिष्ठत्युक्थस्य सायुज्यꣳ सलोकतां
 जयति य एवं वेद ॥ १ ॥ यजुः प्राणो वै यजुः प्राणे
 हीमानि सर्वाणि भूतानि युज्यन्ते युज्यन्ते हासै सर्वाणि
 भूतानि श्रैष्ठ्याय यजुषः सायुज्यꣳ सलोकतां जयति य
 एवं वेद ॥ २ ॥ साम प्राणो वै साम प्राणे हीमानि
 सर्वाणि भूतानि सम्यञ्चि सम्यञ्चि हासै सर्वाणि भूतानि
 श्रैष्ठ्याय कल्पन्ते सान्नः सायुज्यꣳ सलोकतां जयति य
 एवं वेद ॥ ३ ॥ क्षत्रं प्राणो वै क्षत्रं प्राणो वै क्षत्रं हि त्रायते
 हैनं प्राणः क्षणितोः प्र क्षत्रमन्नामोति क्षत्रस्य सायुज्यꣳ
 सलोकतां जयति य एवं वेद ॥ ४ ॥ इति त्रयोदशं
 ब्राह्मणम् ॥ १३ ॥

भूमिरन्तरिक्षं द्यौरित्यष्टावक्षराण्यष्टाक्षरꣳ ह वा एकं
 गायत्र्यै पदमेतदु हैवास्या एतत्स यावदेषु त्रिषु लोकेषु

तावद्ध जयति योऽस्या एतदेवं पदं वेद ॥ १ ॥ ऋचो
यजूंषि सामानीत्यष्टावक्षराण्यष्टाक्षरं ह वा एकं गाय-
त्र्यै पदमेतदु हैवास्या एतत्स यावतीयं त्रयी विद्या ता-
वद्ध जयति योऽस्या एतदेवं पदं वेद ॥ २ ॥ प्राणो-
ऽपानो व्यान इत्यष्टावक्षराण्यष्टाक्षरं ह वा एकं
गायत्र्यै पदमेतदु हैवास्या एतत्स यावदिदं प्राणि तावद्ध
जयति योऽस्या एतदेवं पदं वेदाथास्या एतदेवं तुरीयं
दर्शतं पदं परो रजा य एष तपति यद्वै चतुर्थं तत्तुरीयं
दर्शतं पदमिति ददृश इव ह्येष परोरजा इति सर्वमु ह्ये-
वैष रज उपर्युपरि तपत्येव हैव श्रिया यशसा तपति
योऽस्य एतदेवं पदं वेद ॥ ३ ॥ सैषा गायत्र्यैतस्मिन्-
स्तुरीये दर्शते पदे परोरजसि प्रतिष्ठिता तद्वैतत्सत्ये प्रति-
ष्ठितं चक्षुर्वै सत्यं चक्षुर्हि वै सत्यं तस्माद्यदिदानीं द्वौ वि-
वदमानावेयातामहमदर्शमहमश्रौषमिति य एवं ब्रूयाद-
हमदर्शमिति तस्मा एव श्रद्दध्याम तद्वै तत्सत्यं बले
प्रतिष्ठितं प्राणो वै बलं तत्प्राणे प्रतिष्ठितं तस्मादाहुर्वलं
सत्यादोजीय इत्येवं वैषा गायत्र्यध्यात्मं प्रतिष्ठिता सा
हैषा गयास्तत्रे प्राणा वै गयास्तत्प्राणास्तत्रे तद्यज्ञया-
स्तत्रे तस्माद्वायत्री नाम स यामेवामू सावित्रीमन्वाहै-
पैव स यस्मा अन्वाह तस्य प्राणास्तत्रायते ॥ ४ ॥ ता-
हैतामेके सावित्रीमनुष्टुभमन्वाहुर्वागनुष्टुवेतद्वाचमनुब्रूम
इति न तथा कुर्याद्वायत्रीमेव सावित्रीमनुब्रूयाद्यदिह

वा अप्येवंविद्धह्विच प्रतिगृह्णाति न हैव तद्गायत्र्या एकं
 चन पदं प्रति ॥ ५ ॥ स य इमांस्त्रींलोकान्पूर्णान्प्र-
 तिगृह्णीयात्सोऽस्या एतत्प्रथमं पदमामुयादथ यावतीयं
 त्रयी विद्या यस्तावत्प्रतिगृह्णीयात्सोऽस्या एतद्वितीयं पद-
 मामुयादथ यावदिदं प्राणि यस्तावत्प्रतिगृह्णीयात्सोऽस्या
 एतत्तृतीयं पदमामुयादथास्या एतदेव तुरीयं दर्शतं पदं
 परोरजा य एष तपति नैव केनचनाप्यं कुत उ एतावत्प्र-
 तिगृह्णीयात् ॥ ६ ॥ तस्या उपस्थानं गायत्र्यस्येकपदी
 द्विपदी त्रिपदी चतुष्पद्यपदसि नहि पद्यसे नमस्ते तुरी-
 याय दर्शताय पदाय परोरजसेऽसावदोमा प्रापदिति-
 यं द्विष्यादसावसौ कामो मा समृद्धीति वा न हैवासौ
 स कामः समृद्धते यस्मा एवमुपतिष्ठतेऽहमदः प्रापमिति
 वा ॥ ७ ॥ एतद्ध वै तज्जनको वैदेहो बुडिलमाश्वतराश्विमु-
 वाच यन्तु हो तद्गायत्रीविदब्रूथा अथ कथं हस्तीभूतो वह-
 सीति मुखं ह्यस्याः सम्राण्न त्रिदांचकारेति होवाच तस्या
 अग्निरेव मुखं यदिह वा अपि बह्विवाग्नावभ्यादधति
 सर्वमेव तत्संदहत्येव हैवैवंविद्यद्यपि बह्विच पापं कु-
 रुते सर्वमेव तत्संप्ताय शुद्धः पूतोऽजरोऽमृतः संभवति
 ॥ ८ ॥ इति पञ्चमस्य चतुर्दशं ब्राह्मणम् ॥ १४ ॥

हिरण्यमेन पात्रेण सत्यस्यापिहितं मुखं । तत्त्वं पूषन्न-
 पावृणु सत्यधर्माय दृष्टये । पूषन्नेकपे यमसूर्यप्राजापत्य
 व्यूहरश्मीन्समूह तेजो यत्ते रूपं कल्याणतमं तत्ते

पश्यामि योऽसावसौ पुरुषः सोऽहमस्मि । वायुरनिलममृतमथेदं भस्मान्तं शरीरम् । ॐ ३ क्रतो स्वर कृतं स्वर क्रतो स्वर कृतं स्वर । अग्ने नय सुपथा राये अस्मान्निश्चानि देव वयुनानि विद्वान् । युयोध्यस्मज्जुहुराणमेनो भूयिष्ठां ते नमउक्तिं विधेम ॥ १ ॥ इति पञ्चदशं ब्राह्मणम् ॥ १५ ॥ इति पञ्चमोऽध्यायः ॥ ५ ॥

षष्ठोऽध्यायः ॥ ६ ॥

ॐ ॥ यो ह वै ज्येष्ठं च श्रेष्ठं च वेद ज्येष्ठश्च श्रेष्ठश्च स्वानां भवति प्राणो वै ज्येष्ठश्च श्रेष्ठश्च ज्येष्ठश्च श्रेष्ठश्च स्वानां भवत्यपि च येषां बुभूषति य एवं वेद ॥ १ ॥ यो ह वै वसिष्ठां वेद वसिष्ठः स्वानां भवति वाग्वै वसिष्ठा वसिष्ठः स्वानां भवत्यपि च येषां बुभूषति य एवं वेद ॥ २ ॥ यो ह वै प्रतियिष्ठां वेद प्रतियिष्ठति स मे प्रतियिष्ठति दुर्गे चक्षुर्वै प्रतियिष्ठा चक्षुषा हि समे च दुर्गे च प्रतियिष्ठति प्रातियिष्ठति समे प्रतियिष्ठति दुर्गे य एवं वेद ॥ ३ ॥ यो ह वै संपदं वेद सः हास्मै पद्यते यं कामं कामयते श्रोत्रं वै संपच्छ्रोत्रे हीमे सर्वे वेदा अभिसंपन्नाः सः हास्मै पद्यते यं कामं कामयते य एवं वेद ॥ ४ ॥ यो ह वा आयतनं वेदायतनं स्वानां भवत्यायतनं जनानां मनो वा आयतनमायतनं स्वानां भवत्यायतनं जनानां य एवं वेद ॥ ५ ॥ यो ह वै प्रजापतिं वेद प्रजायते ह प्रजया पशुमी रेतो वै प्रजापतिः प्रजा-

यते ह प्रजया पशुमिर्य एवं वेद ॥ ६ ॥ ते हेमे प्राणा
 अहश्श्रेयसे विवदमाना ब्रह्म जग्मुस्तद्धोचुः को नो वसिष्ठ
 इति तद्धोवाच यस्मिन्व उत्क्रान्त इदं शरीरं पापीयो
 मन्यते स वो वसिष्ठ इति ॥ ७ ॥ वाग्धोच्चक्राम सा
 संवत्सरं प्रोष्यागत्योवाच कथमशक्त मद्गते जीवितुमिति
 ते होचुर्यथाकला अवदन्तो वाचा प्राणन्तः प्राणेन पश्य-
 न्तश्चक्षुषा शृण्वन्तः श्रोत्रेण विद्वांसो मनसा प्रजाय-
 माना रेतसैवमजीविष्मेति प्रविवेश ह वाक् ॥ ८ ॥ चक्षु-
 र्होच्चक्राम तत्संवत्सरं प्रोष्यागत्योवाच कथमशक्त मद्गते
 जीवितुमिति ते होचुर्यथा अन्धा अपश्यन्तश्चक्षुषा प्राणे-
 न्तः प्राणेन वदन्तो वाचा शृण्वन्तः श्रोत्रेण विद्वांसो
 मनसा प्रजायमाना रेतसैवमजीविष्मेति प्रविवेश ह चक्षुः
 ॥ ९ ॥ श्रोत्रं होच्चक्राम तत्संवत्सरं प्रोष्यागत्योवाच
 कथमशक्त मद्गते जीवितुमिति ते होचुर्यथा बधिरा
 अशृण्वन्तः श्रोत्रेण प्राणन्तः प्राणेन वदन्तो वाचा पश्य-
 न्तश्चक्षुषा विद्वांसो मनसा प्रजायमाना रेतसैवमजी-
 विष्मेति प्रविवेश ह श्रोत्रम् ॥ १० ॥ मनो होच्चक्राम
 तत्संवत्सरं प्रोष्यागत्योवाच कथमशक्त मद्गते जीवितु-
 मिति ते होचुर्यथा मुग्धा अविद्वांसो मनसा प्राणन्तः
 प्राणेन वदन्तो वाचा पश्यन्तश्चक्षुषा शृण्वन्तः श्रोत्रेण
 प्रजायमाना रेतसैवमजीविष्मेति प्रविवेश ह मनः ॥ ११ ॥
 रेतो होच्चक्राम तत्संवत्सरं प्रोष्यागत्योवाच कथमशक्त

मदते जीवितुमिति ते होचुर्यथा क्लीबा अप्रजायमाना
 रेतसा प्राणन्तः प्राणेन वदन्तो वाचा पश्यन्तश्चक्षुषा
 शृण्वन्तः श्रोत्रेण विद्वांसो मनसैवमजीविष्मेति प्रवि-
 वेश ह रेतः ॥ १२ ॥ अथ ह प्राण उत्क्रमिष्यन्यथा म-
 हासुहयः सैन्धवः पङ्चीशशङ्खन्संवृहेदेव हैवेमान्प्राणा-
 न्संववर्ह ते होचुर्मा भगव उत्क्रमीर्न वै शक्यामस्त्वदते
 जीवितुमिति तस्यो मे बलिं कुरुतेति तथेति ॥ १३ ॥ सा ह
 वागुवाच यद्वा अहं वसिष्ठास्मि त्वं तद्वसिष्ठोऽसीति यद्वा
 अहं प्रतिष्ठास्मि त्वं तत्प्रतिष्ठोऽसीति चक्षुर्यद्वा अहं
 संपदस्मि त्वं तत्संपदसीति श्रोत्रं यद्वा अहमायतनमस्मि
 त्वं तदायतनमसीति मनो यद्वा अहं प्रजातिरस्मि त्वं
 तत्प्रजातिरसीति रेतस्तस्यो मे किमन्नं किं वास इति
 यदिदं किंचाश्चभ्य आकृमिभ्य आकीटपतङ्गेभ्यस्तत्तेऽन्न-
 मापो वास इति न ह वा अस्यान्नं जगधं भवति नान्नं
 परिगृहीतं य एवमेतदनस्यान्नं वेद तद्विद्वांसः श्रोत्रिया
 अशिष्यन्त आचामन्त्यशित्वाचामन्त्येतमेव तदनमन्नं
 कुर्वन्तो मन्यन्ते ॥ १४ ॥ इति षष्ठे प्रथमं ब्राह्मणम् ॥ १ ॥

श्वेतकेतुर्ह वा आरुणेयः पञ्चालानां परिषदमाजगाम
 स आजगाम जैबलिं प्रवाहणं परिचारयमाणं तमुदीक्ष्या-
 भ्युवाच कुमार ३ इति स भो ३ इति प्रतिशुश्रावानुशि-
 ष्टोन्वसि पित्रेत्योमिति होवाच ॥ १ ॥ वेत्थ यथेमाः
 प्रजाः प्रयत्यो विप्रतिपद्यन्ता ३ इति नेति होवाच वेत्थो

यथेमं लोकं पुनरापद्यन्ता ३ इति नेति हैवोवाच वेत्थो
 यथासौ लोक एवं बहुभिः पुनः पुनः प्रयज्जिर्न संपूर्यता ३
 इति नेति हैवोवाच वेत्थो यतिथ्यामाहुत्या ५ हुता-
 यामापः पुरुषवाचो भूत्वा समुत्थाय वदन्ती ३ इति
 नेति हैवोवाच वेत्थो देवयानस्य वा पथः प्रतिपदं पितृ-
 याणस्य वा यत्कृत्वा देवयानं वा पन्थानं प्रतिपद्यन्ते
 पितृयाणं वापि हि न ऋषेर्वचः श्रुतं । द्वे सृती अशृणवं
 पितृणामहं देवानामुत मर्त्यानां । ताभ्यामिदं विश्वमेज-
 त्समेति यदन्तरा पितरं मातरं चेति नाहमत एकंचन
 वेदेति होवाच ॥ २ ॥ अथैनं वसत्योपमन्त्रयांचक्रेऽनादृत्य
 वसतिं कुमारः प्रदुद्राव स आजगाम पितरं त ५ होवा-
 चेति वाव किल नो भवान्पुरानुशिष्टानवोचदिति कथ ५
 सुमेध इति पञ्च मा प्रश्नान् राजन्यबन्धुरप्राक्षीत्ततो
 नैकंचन वेदेति कतमे त इतीम इति ह प्रतीकान्युदा-
 जहार ॥ ३ ॥ स होवाच तथा नस्त्वं तात जानीथा
 यथा यदहं किंच वेद सर्वमहं तत्तुभ्यमवोचं प्रेहि तु
 तत्र प्रतीत्य ब्रह्मचर्यं वत्स्याव इति भवानेव गच्छत्विति
 स आजगाम गौतमो यत्र प्रवाहणस्य जैवलेरास तस्मा
 आसनमाहृत्योदकमाहारयांचकाराथ हास्मा अर्घ्यं चकार
 त ५ होवाच वरं भगवते गौतमाय दद्य इति ॥ ४ ॥ स
 होवाच प्रतिज्ञातो म एष वरो यां तु कुमारस्यान्ते वा-
 चमभाषथास्तां मे ब्रूहीति ॥ ५ ॥ स होवाच दैवेषु वै

गौतम तद्वरेषु मानुषाणां ब्रूहीति ॥ ६ ॥ स होवाच
 विज्ञायते हास्ति हिरण्यस्योपात्तं गोभश्वानां दासीनां
 प्रवाराणां परिधानस्य मा नो भवान्बहोरनन्तस्यापर्य-
 न्तस्याभ्यवदान्योऽभूदिति स वै गौतम तीर्थेनेच्छासा
 इत्युपैम्यहं भवन्तमिति वाचाह स्मैव पूर्वं उपयन्ति स
 होपायनकीर्त्योवास ॥ ७ ॥ स होवाच यथा नस्त्वं गौ-
 तम मापराधास्तव च पितामहा यथेयं विद्येतः पूर्वं न
 कस्मिंश्चन ब्राह्मण उवास तां त्वहं तुभ्यं वक्ष्यामि को
 हि त्वैवं ब्रुवन्तमर्हति प्रत्याख्यातुमिति ॥ ८ ॥ असौ
 वै लोकोऽग्निगौतम तस्यादित्य एव समिद्रश्मयो धूमो-
 ऽहरर्चिर्दिशोऽङ्गारा अवान्तरदिशो विस्फुलिङ्गास्तस्मिन्ने-
 तस्मिन्नग्नौ देवाः श्रद्धां जुहति तस्या आहुत्यै सोमो राजा
 संभवति ॥ ९ ॥ पर्जन्यो वाग्निगौतम तस्य संवत्सर एव
 समिदभ्राणि धूमो विद्युदर्चिरशनिरङ्गारा द्वादुनयो वि-
 स्फुलिङ्गास्तस्मिन्नेतस्मिन्नग्नौ देवाः सोमः राजानं जुहति
 तस्या आहुत्यै वृष्टिः संभवति ॥ १० ॥ अयं वै लोकोऽग्निगौ-
 तम तस्य पृथिव्येव समिदग्निर्धूमो रात्रिरर्चिश्चन्द्रमा अ-
 ङ्गारा नक्षत्राणि विस्फुलिङ्गास्तस्मिन्नेतस्मिन्नग्नौ देवा वृष्टिं
 जुहति तस्या आहुत्या अन्नः संभवति ॥ ११ ॥ पुरुषो
 वाऽग्निगौतम तस्य व्यात्तमेव समित्प्राणो धूमो वागर्चि-
 श्चक्षुरङ्गाराः श्रोत्रं विस्फुलिङ्गास्तस्मिन्नेतस्मिन्नग्नौ देवा
 अन्नं जुहति तस्या आहुत्यै रेतः संभवति ॥ १२ ॥ योषा

वा अभिर्गौतम तस्या उपस्थ एव समिल्लोमानि धूमो यो-
 निरर्चिर्यदन्तः करोति तेऽङ्गारा अभिनन्दा विस्फुलिङ्गा-
 स्तस्मिन्नेतस्मिन्नग्नौ देवा रेतो जुह्वति तस्या आहुत्यै पुरुषः
 संभवति स जीवति यावज्जीवत्यथ यदाभियते ॥ १३ ॥
 अथैनमग्नये हरन्ति तस्याग्निरेवाग्निर्भवति समित्समि-
 धूमो धूमोऽर्चिरर्चिरङ्गारा अङ्गारा विस्फुलिङ्गा विस्फुलि-
 ङ्गास्तस्मिन्नेतस्मिन्नग्नौ देवाः पुरुषं जुह्वति तस्या आहुत्यै
 पुरुषो भास्वरवर्णः संभवति ॥ १४ ॥ ते य एवमेतद्विदु-
 र्ये चामी अरण्ये श्रद्धां सत्यमुपासते तेऽर्चिरभिसंभव-
 न्त्यर्चिषोऽहरहर्ह आपूर्यमाणपक्षमापूर्यमाणपक्षाद्यान्प-
 ण्मासानुदङ्गादित्य एति मासेभ्यो देवलोकं देवलोक-
 दादित्यमादित्याद्वैद्युतं तान्वैद्युतान्पुरुषो मानस एत्य
 ब्रह्मलोकान् गमयति तेषु ब्रह्मलोकेषु पराः परावतो वस-
 न्ति तेषां न पुनरावृत्तिः ॥ १५ ॥ अथ ये यज्ञेन दानेन
 तपसा लोकाञ्जयन्ति ते धूममभिसंभवन्ति धूमाद्वात्रिंश-
 रात्रेरपक्षीयमाणपक्षमपक्षीयमाणपक्षाद्यान्पण्मासान्द-
 क्षिणादित्य एति मासेभ्यः पितृलोकं पितृलोकाच्चन्द्रं ते
 चन्द्रं प्राप्यान्नं भवन्ति तांस्तत्र देवा यथा सोमं
 राजानमाप्यायस्वापक्षीयस्वेत्येवमेनांस्तत्र भक्षयन्ति ते-
 षां यदा तत्पर्यवैत्यथेममेवाकाशमभिनिष्पद्यन्त आका-
 शाद्वायुं वायोर्वृष्टिं वृष्टेः पृथिवीं ते पृथिवीं प्राप्यान्नं
 भवन्ति ते पुनः पुरुषाग्नौ ह्वयन्ते ततो योषाग्नौ जायन्ते

लोकान्प्रत्युत्थायिनस्त एवमेवानुपरिवर्तन्तेऽथ य एतौ
पन्थानौ न विदुस्ते कीटाः पतङ्गा यदिदं दन्दशूकम्
॥ १६ ॥ इति षष्ठे द्वितीयं ब्राह्मणम् ॥ २ ॥

स यः कामयेत महत्प्राप्नुयामित्युदगयन आपूर्यमाण-
पक्षस्य पुण्याहे द्वादशाहमुपसव्रती भूत्वौदुम्बरे कश्से
चमसे वा सर्वौषधं फलानीति संभृत्य परिसमुद्य परि-
लिप्यामिमुपसमाधाय परिस्तीर्यावृताज्यं सःस्कृत्य
पुंसा नक्षत्रेण मन्थं संनीय जुहोति-यावन्तो देवा-
स्त्वयि जातवेदस्तिर्यञ्चो घ्नन्ति पुरुषस्य कामान् । तेभ्योऽहं
भागधेयं जुहोमि ते मा तृप्ताः सर्वैः कामैस्तर्पयन्तु स्वाहा ।
या तिरश्ची निपद्यतेऽहं विधरणी इति । तां त्वा घृतस्य
धारया यजे सःराधनीमहं स्वाहा ॥ १ ॥ ज्येष्ठाय
स्वाहा श्रेष्ठाय स्वाहेत्यग्नौ हुत्वा मन्थे सःस्रवमवनयति
प्राणाय स्वाहा वसिष्ठायै स्वाहेत्यग्नौ हुत्वा मन्थे सःस्र-
वमवनयति वाचे स्वाहा प्रतिष्ठायै स्वाहेत्यग्नौ हुत्वा मन्थे
सःस्रवमवनयति चक्षुषे स्वाहा संपदे स्वाहेत्यग्नौ हुत्वा
मन्थे सःस्रवमवनयति श्रोत्राय स्वाहाऽयतनाय स्वाहे-
त्यग्नौ हुत्वा मन्थे सःस्रवमवनयति मनसे स्वाहा
प्रजात्यै स्वाहेत्यग्नौ हुत्वा मन्थे सःस्रवमवनयति रेतसे
स्वाहेत्यग्नौ हुत्वा मन्थे सःस्रवमवनयति ॥ २ ॥ अग्नये
स्वाहेत्यग्नौ हुत्वा मन्थे सःस्रवमवनयति सोमाय स्वाहे-
त्यग्नौ हुत्वा मन्थे सःस्रवमवनयति भूः स्वाहेत्यग्नौ हुत्वा

मन्थे स॒स्त्रवमवनयति भुवः स्वाहेत्यग्नौ हुत्वा मन्थे
 स॒स्त्रवमवनयति स्वः स्वाहेत्यग्नौ हुत्वा मन्थे स॒स्त्रव-
 मवनयति भूर्भुवःस्वः स्वाहेत्यग्नौ हुत्वा मन्थे स॒स्त्रव-
 मवनयति ब्रह्मणे स्वाहेत्यग्नौ हुत्वा मन्थे स॒स्त्रवमवन-
 यति क्षत्राय स्वाहेत्यग्नौ हुत्वा मन्थे स॒स्त्रवमवनयति
 भूताय स्वाहेत्यग्नौ हुत्वा मन्थे स॒स्त्रवमवनयति भवि-
 ष्यते स्वाहेत्यग्नौ हुत्वा मन्थे स॒स्त्रवमवनयति विश्वाय
 स्वाहेत्यग्नौ हुत्वा मन्थे स॒स्त्रवमवनयति सर्वाय स्वाहे-
 त्यग्नौ हुत्वा मन्थे स॒स्त्रवमवनयति प्रजापतये स्वाहे-
 त्यग्नौ हुत्वा मन्थे स॒स्त्रवमवनयति ॥ ३ ॥ अथैनमभि-
 मृशति भ्रमदसि ज्वलदसि पूर्णमसि प्रस्तब्धमस्येकसभ-
 मसि हिंक्रतमसि हिंक्रियमाणमस्युद्गीथमस्युद्गीयमा-
 नमसि श्रावितमसि प्रत्याश्रावितमस्यार्द्रं संदीप्तमसि
 विभूरसि प्रभूरस्यन्नमसि ज्योतिरसि निधनमसि संव-
 र्गोऽसीति ॥ ४ ॥ अथैनमुचच्छत्याम॑ स्याम॑ हि ते महि
 स हि राजेशानोऽधिपतिः स मा॑ राजेशानोऽधिपतिं
 करोत्विति ॥ ५ ॥ अथैनमाचामति तत्सवितुर्वरेण्यं मधु-
 वाता ऋतायते मधु क्षरन्ति सिन्धवः माध्वीर्नः सन्त्वो-
 पधीर्भूः स्वाहा भर्गो देवस्य धीमहि मधु नक्तमुतोषसो
 मधुमत्पार्थिव॑ रजः मधु घौरस्तु नः पिता भुवः स्वाहा
 धियो यो नः प्रचोदयान्मधुमात्रो वनस्पतिर्मधुमाँ ३ अस्तु
 सूर्यः माध्वीर्गावो भवन्तु नः स्वः स्वाहेति सर्वा च सा-

वित्रीमन्वाह सर्वाश्च मधुमतीरहमेवेदः सर्वं भूयासं
भूर्भुवः स्वः स्वाहेत्यन्तत आचम्य पाणी प्रक्षाल्य जघने-
नाग्निं प्राक्शिराः संविशति प्रातरादित्यमुपतिष्ठते दिशा-
मेकपुण्डरीकमस्यहं मनुष्याणामेकपुण्डरीकं भूयासमिति
यथेतमेत्य जघनेनाग्निमासीनो वःशं जपति ॥ ६ ॥ तः
हैतमुद्दालक आरुणिर्वाजसनेयाय याज्ञवल्क्यायान्तेवा-
सिन उक्त्वोवाचापि य एनः शुष्के स्थाणौ निषिञ्चेज्जा-
येरन्च्छाखाः प्ररोहेयुः पलाशानीति ॥ ७ ॥ एतमुहैव वाज-
सनेयो याज्ञवल्क्यो मधुकाय पैङ्ग्यायान्तेवासिन उक्त्वो-
वाचापि य एनः शुष्के स्थाणौ निषिञ्चेज्जायेरन्च्छाखाः
प्ररोहेयुः पलाशानीति ॥ ८ ॥ एतमुहैव मधुकः पैङ्ग्यश्च-
लाय भागवित्तयेऽन्तेवासिन उक्त्वोवाचापि य एनः
शुष्के स्थाणौ निषिञ्चेज्जायेरन्च्छाखाः प्ररोहेयुः पलाशानी-
ति ॥ ९ ॥ एतमुहैव चूलो भागवित्तिर्जानकय आय-
स्थूणायान्तेवासिन उक्त्वोवाचापि य एनः शुष्के स्थाणौ
निषिञ्चेज्जायेरन्च्छाखाः प्ररोहेयुः पलाशानीति ॥ १० ॥
एतमुहैव जानकिरायस्थूणः सत्यकामाय जाबालायान्ते-
वासिन उक्त्वोवाचापि य एनः शुष्के स्थाणौ निषिञ्चे-
ज्जायेरन्च्छाखाः प्ररोहेयुः पलाशानीति ॥ ११ ॥ एतमु-
हैव सत्यकामो जाबालोऽन्तेवासिभ्य उक्त्वोवाचापि य
एनः शुष्के स्थाणौ निषिञ्चेज्जायेरन्च्छाखाः प्ररोहेयुः पला-
शानीति तमेतन्नापुत्राय वानन्तेवासिने वा ब्रूयात् ॥ १२ ॥

चतुरौदुम्बरो भवत्यौदुम्बरः सुव औदुम्बरश्चमस औदु-
म्बर इधम औदुम्बर्या उपमन्थन्यौ दश ग्राम्याणि धा-
न्यानि भवन्ति ब्रीहियवास्तिलमाषा अणुप्रियङ्गवो गोधू-
माश्च मसूराश्च खल्वाश्च खलकुलाश्च तान् पिष्टान्दधनि
मधुनि घृत उपपिञ्चत्यास्य जुहोति ॥ १३ ॥ इति षष्ठे
तृतीयं ब्राह्मणम् ॥ ३ ॥

एषां वै भूतानां पृथिवी रसः पृथिव्या आपोऽपामो-
षधय ओषधीनां पुष्पाणि पुष्पाणां फलानि फलानां
पुरुषः पुरुषस्य रेतः ॥ १ ॥ स ह प्रजापतिरीक्षांचक्रे
हन्तास्यै प्रतिष्ठां कल्पयानीति स स्त्रियं ससृजे तां
सृष्ट्वाऽथ उपास्त तस्मात्स्त्रियमथ उपासीत स एतं प्राञ्चं
ग्रावाणमात्मन एव समुदपारयत्तेनैनामभ्यसृजत् ॥ २ ॥
तस्या वेदिरुपस्थो लोमानि वर्हिश्चर्माधिपवणे समिद्धो
मध्यतस्तौ मुष्कौ स यावान् ह वै वाजपेयेन यजमानस्य
लोको भवति तावानस्य लोको भवति य एवं विद्वानधो-
पहासंचरत्यासां स्त्रीणां सुकृतं वृद्धेऽथ य इदम-
विद्वानधोपहासंचरत्यस्य स्त्रियः सुकृतं वृज्जते ॥ ३ ॥
एतद्ध स वै तद्विद्वानुद्दालक आरुणिराहैतद्ध स वै
तद्विद्वान्नाको मौद्गल्य आहैतद्ध स वै तद्विद्वान्कुमार-
हारित आह बहवो मर्या ब्राह्मणायना निरिन्द्रिया विसु-
कृतोऽस्माल्लोकात्प्रयन्ति य इदमविद्वांसोऽधोपहासं-
चरन्तीति बहु वा इदं सुसस्य वा जाग्रतो वा रेतः

स्कन्दति ॥ ४ ॥ तदमिमृशेदनु वा मन्त्रयेत यन्मेऽद्य
 रेतः पृथिवीमस्कान्तसीद्यदोपधीरप्यसरद्यदप इदमहं त-
 द्रेत आददे पुनर्माँमैत्विन्द्रियं पुनस्तेजः पुनर्भंगः पुनर-
 ग्निर्धिष्ण्या यथास्थानं कल्पन्तामित्यनामिकाङ्गुष्ठाभ्यामा-
 दायान्तरेण स्तनौ वा भ्रुवौ वा निमृज्यात् ॥ ५ ॥ अथ
 यद्युदक आत्मानं पश्येत्तदमिमन्त्रयेत मयि तेज इ-
 न्द्रियं यशो द्रविणं सुकृतमिति श्रीर्ह वा एषां स्त्रीणां
 यन्मलोद्वासास्तस्मान्मलोद्वाससं यशस्विनीमभिक्रम्योप-
 मन्त्रयेत ॥ ६ ॥ सा चेदस्मै न दद्यात्काममेनामवक्रीणी-
 त् सा चेदस्मै नैव दद्यात्काममेनां यष्टया वा पाणिना
 वोपहत्यातिक्रामेदिन्द्रियेण ते यशसा यश आदद इत्यय-
 शा एव भवति ॥ ७ ॥ सा चेदस्मै दद्यादिन्द्रियेण ते
 यशसा यश आदधामीति यशस्विनावेव भवतः ॥ ८ ॥
 स यामिच्छेत्कामयेत मेति तस्यामर्थं निष्ठाय मुखेन
 मुखं संधायोपस्थमस्या अभिमृश्य जपेदङ्गादङ्गात्संभवसि
 हृदयादधि जायसे । स त्वमङ्गकषायोऽसि दिग्धविद्धा-
 स्मिन् मादयेमाममूं मयीति ॥ ९ ॥ अथ यामिच्छेन्न
 गर्भं दधीतेति तस्यामर्थं निष्ठाय मुखेन मुखं संधाया-
 मिप्राण्यापान्यादिन्द्रियेण ते रेतसा रेत आदद इत्यरेता
 एव भवति ॥ १० ॥ अथ यामिच्छेद्दधीतेति तस्यामर्थं
 निष्ठाय मुखेन मुखं संधायापान्यामिप्राण्यादिन्द्रियेण
 ते रेतसा रेत आदधामीति गर्भिण्येव भवति ॥ ११ ॥

अथ यस्य जायायै जारः स्यात्तं चेद्विष्यादामपात्रेऽभिसुप-
 समाधाय प्रतिलोमं शरबर्हिस्तीर्त्वा तस्मिन्नेताः शरभृ-
 टीः प्रतिलोमाः सर्पिपाक्ता जुहुयान्मम समिद्धेऽहौषीः
 प्राणापानौ त आददेऽसाविति मम समिद्धेऽहौषीः पुत्र-
 पशूस्त आददेऽसाविति मम समिद्धेऽहौषीरिष्टासुकृते
 त आददेऽसाविति मम समिद्धेऽहौषीराशापराकाशौ त
 आददेऽसाविति स वा एष निरिन्द्रियो विसुकृतोऽस्मा-
 ल्लोकात्प्रैति यमेवं विद्वान्ब्राह्मणः शपति तस्मादेवंविच्छ्रो-
 त्रियस्य दारेण नोपहासमिच्छेदुत ह्येवंवित्परो भवति
 ॥ १२ ॥ अथ यस्य जायामार्तं विन्देऽयं कस्सेन
 पिवेदहतवासा नैनां वृषलो न वृषत्युपहन्याघ्निरात्रान्त
 आहुत्य व्रीहीनवघातयेत् ॥ १३ ॥ स य इच्छेत्पुत्रो मे
 शुक्रो जायेत वेदमनुब्रवीत सर्वमायुरियादिति क्षीरौदनं
 पाचयित्वा सर्पिष्मन्तमश्नीयातामीश्वरौ जनयितवै ॥ १४ ॥
 अथ य इच्छेत्पुत्रो मे कपिलः पिङ्गलो जायेत द्वौ वेदाव-
 नुब्रवीत सर्वमायुरियादिति दध्यौदनं पाचयित्वा सर्पि-
 ष्मन्तमश्नीयातामीश्वरौ जनयितवै ॥ १५ ॥ अथ य
 इच्छेत्पुत्रो मे श्यामो लोहिताक्षो जायेत त्रीन्वेदानु-
 ब्रवीत सर्वमायुरियादित्युदौदनं पाचयित्वा सर्पिष्मन्त-
 मश्नीयातामीश्वरौ जनयितवै ॥ १६ ॥ अथ य इच्छेद्दु-
 हिता मे पण्डिता जायेत सर्वमायुरियादिति तिलौदनं
 पाचयित्वा सर्पिष्मन्तमश्नीयातामीश्वरौ जनयितवै ॥ १७ ॥

अथ य इच्छेत्पुत्रो मे पण्डितो विगीतः समितिगमः
 शुश्रूषितां वाचं भाषिता जायेत सर्वान्वेदाननुब्रूयित
 सर्वमायुरियादिति साँसौदनं पाचयित्वा सर्पिभन्तम-
 श्रीयतामीश्वरौ जनयित्वा औक्षेण वार्षमेण वा
 ॥ १८ ॥ अथाभिप्रातरेव स्थालीपाकावृताज्यं चेष्टित्वा
 स्थालीपाकस्योपघातं जुहोत्यग्नये स्वाहानुमतये स्वाहा
 देवाय सवित्रे सत्यप्रसवाय स्वाहेति हुत्वोद्धृत्य प्राश्नाति
 प्राश्येतरस्याः प्रयच्छति प्रक्षाल्य पाणी उदपात्रं पूरयित्वा
 तेनैनां त्रिरभ्युक्षत्युत्तिष्ठातोविश्वावसोऽन्यामिच्छ प्रफर्ष्या
 संजायां पत्या सहेति ॥ १९ ॥ अथैनामभिपद्यतेऽमोहम-
 स्मि सा त्वँ सा त्वमस्यमोऽहं सामाहमस्मि ऋक्त्वं
 द्यौरहं पृथिवी त्वं तावेहि सँरभावहै सह रेतो दधावहै
 पुँसे पुत्राय वित्तय इति ॥ २० ॥ अथास्य ऊरु
 विहापयति विजिहीथां द्यावापृथिवी इति तस्यामर्थं
 निष्ठाय मुखेन मुखँ संधाय त्रिरेनामनुलोमामनुमार्ष्टि ।
 विष्णुर्योनिं कल्पयतु त्वष्टा रूपाणि पिँशतु । आसिञ्चतु
 प्रजापतिर्धाता गर्भं दधातु ते । गर्भं धेहि सिनीवालि गर्भं
 धेहि पृथुष्टुके । गर्भं ते अश्विनौ देवावाधत्तां पुँकरस्रजौ
 ॥ २१ ॥ हिरण्ययी भरणी याभ्यां निर्मन्थतामश्विनौ ।
 तं ते गर्भं हवामहे दशमे मासि सूतवे । यथाऽग्निगर्भा
 पृथिवी यथा द्यौरिन्द्रेण गर्भिणी । वायुर्दिशां यथा गर्भं
 एवं गर्भं दधामि तेजसाविति ॥ २२ ॥ सोष्यन्तीमद्भिर-

भ्युक्षति यथा वायुः पुष्करिणीं समिङ्गयति सर्वतः । एवा
ते गर्भं एजतु सहावैतु जरायुणा । इन्द्रस्यायं वज्रः कृतः
सार्गलः सपरिश्रयः । तमिन्द्र निर्जहि गर्भेण सावरां सहे-
ति ॥ २३ ॥ जातेऽग्निमुपसमाधायाङ्क आधाय कंसे
पृषदाज्यं संनीय पृषदाज्यस्योपघातं जुहोत्यस्मिन्सह-
स्रं पुष्यासमेधमानः स्वे गृहे । अस्योपसंध्यां मा च्छैत्सीत्
प्रजया च पशुभिश्च स्वाहा । मयि प्राणास्त्वयि मनसा
जुहोमि स्वाहा । यत्कर्मणात्परीरिचं यद्वा न्यूनमिहाकरम् ।
अग्निष्टत्स्विष्टकृद्विद्वान्विष्टं सुहुतं करोतु नः स्वाहेति
॥ २४ ॥ अथास्य दक्षिणं कर्णमभिनिधाय वाग्वागिति
त्रिरथ दधिमधुघृतं संनीयानन्तर्हितेन जातरूपेण प्रा-
क्षयति भूस्ते दधामि भुवस्ते दधामि स्वस्ते दधामि
भूर्भुवः स्वः सर्वं त्वयि दधामीति ॥ २५ ॥ अथास्य नाम
करोति वेदोऽसीति तदस्य तद्ब्रह्ममेव नाम भवति ॥ २६ ॥
अथैनं मात्रे प्रदाय स्तनं प्रयच्छति यस्ते स्तनः शशयो
यो मयोभूर्येन विश्वा पुष्यसि वार्याणि यो रत्नधा वसुविद्यः
सुदन्नः सरस्वति तमिह धातवेऽकरिति ॥ २७ ॥ अथास्य
मातरमभिमन्त्रयते इलासि मैत्रावरुणी वीरे वीरमजी-
जनत् । सा त्वं वीरवती भव यास्मान् वीरवतो-
ऽकरदिति तं वा एतमाहुरतिपिता वताभूरतिपितामहो
वताभूः परमां वत काष्ठां प्रापच्छ्रिया यज्ञसा ब्रह्मवर्चसे

न य एवंविदो ब्राह्मणस्य पुत्रो जायत इति ॥ २८ ॥
इति षष्ठे चतुर्थं ब्राह्मणम् ॥ ४ ॥

अथ वक्शः पौतिमापीपुत्रः कात्यायनीपुत्रात्कात्या-
यनीपुत्रो गौतमीपुत्राद्गौतमीपुत्रो भारद्वाजीपुत्राद्भार-
द्वाजीपुत्रः पाराशरीपुत्रात्पाराशरीपुत्र औपस्वस्तीपुत्रा-
दौपस्वस्तीपुत्रः पाराशरीपुत्रात्पाराशरीपुत्रः कात्यायनी-
पुत्रात्कात्यायनीपुत्रः कौशिकीपुत्रात्कौशिकीपुत्र आ-
लम्बीपुत्राच्च वैयाघ्रपदीपुत्राच्च वैयाघ्रपदीपुत्रः काण्वी-
पुत्राच्च कापीपुत्राच्च कापीपुत्रः ॥ १ ॥ आत्रेयीपुत्रादात्रे-
यीपुत्रो गौतमीपुत्राद्गौतमीपुत्रो भारद्वाजीपुत्राद्भारद्वाजी-
पुत्रः पाराशरीपुत्रात्पाराशरीपुत्रो वात्सीपुत्राद्वात्सीपुत्रः
पाराशरीपुत्रात्पाराशरीपुत्रो वार्कारुणीपुत्राद्वार्कारुणीपुत्रो
वार्कारुणीपुत्राद्वार्कारुणीपुत्र आर्तभागीपुत्रादार्तभागीपु-
त्रः शौङ्गीपुत्राच्छौङ्गीपुत्रः सांक्रुतीपुत्रात्सांक्रुतीपुत्र आ-
लम्बायनीपुत्रादालम्बायनीपुत्र आलम्बीपुत्रादालम्बीपु-
त्रो जायन्तीपुत्राज्जायन्तीपुत्रो माण्डूकायनीपुत्रान्माण्डू-
कायनीपुत्रो माण्डूकीपुत्रान्माण्डूकीपुत्रः शाण्डिलीपुत्रा-
च्छाण्डिलीपुत्रो राथीतरीपुत्राद्राथीतरीपुत्रो भालुकीपु-
त्राद्भालुकीपुत्रः क्रौञ्चिकीपुत्राभ्यां क्रौञ्चिकीपुत्रौ वैदभृ-
तीपुत्राद्वैदभृतीपुत्रः कार्शकेयीपुत्रात्कार्शकेयीपुत्रः प्राची-
नयोगीपुत्रात्प्राचीनयोगीपुत्रः सांजीवीपुत्रात्सांजीवीपुत्रः
प्राश्नीपुत्रादासुरिवासिनः प्राश्नीपुत्र आसुरायणादासुरा-

यण आसुरेरासुरिः ॥ २ ॥ याज्ञवल्क्याद्याज्ञवल्क्य उ-
 ङ्गालकादुङ्गालकोऽरुणादरुण उपवेशेरुपवेशिः कुभ्रेः कु-
 भ्रिर्वाजश्रवसो वाजश्रवा जिह्वावतो वाध्योगाजिह्वावा-
 न्बाध्योगोऽसिताद्वार्षगणादसितो वार्षगणो हरितात्क-
 श्यपाद्धरितः कश्यपः शिल्पात्कश्यपाच्छिल्पः कश्यपः
 कश्यपान्नैध्रुवेः कश्यपो नैध्रुविर्वाचो वागम्भिष्या अम्भि-
 ष्यादित्यादित्यानीमानि शुक्लानि यजूंषि वाजसने-
 येन याज्ञवल्क्येनाख्यायन्ते ॥ ३ ॥ समानमा सांजीवीपु-
 त्रात्सांजीवीपुत्रो माण्डूकायनेर्माण्डूकायनिर्माण्डव्यान्मा-
 ण्डव्यः कौत्सात्कौत्सो माहित्येर्माहित्थिर्वामकक्षायणाङ्ग-
 मकक्षायणः शाण्डित्याच्छाण्डिल्यो वात्साद्वात्स्यः कुभ्रेः
 कुभ्रिर्यज्ञवचसो राजस्तम्बायनाद्यज्ञवचाराजस्तम्बायनस्तु-
 रात्कावपेयात्तुरः कावपेयः प्रजापतेः प्रजापतिर्ब्रह्मणो ब्रह्म
 स्वयंभुव्रह्मणे नमः ॥ ४ ॥ इति पष्ठे पञ्चमं ब्राह्मणम् ॥५॥

॥ इति बृहदारण्यकोपनिषत्समाप्ता ॥ १० ॥

ॐ पूर्णमदः पूर्णमिदं पूर्णात्पूर्णमुदच्यते ॥ पूर्णस्य
 पूर्णमादाय पूर्णमेवावशिष्यते ॥ ॐ शान्तिः शान्तिः
 शान्तिः ॥

श्वेताश्वतरोपनिषत् ॥ ११ ॥

ॐ सह नाववतु सह नौ भुनक्तु सह वीर्यं करवावहै ॥
तेजस्विनावधीतमस्तु मा विद्विषावहै ॥ ॐ शान्तिः
शान्तिः शान्तिः ॥

ॐ ब्रह्मवादिनो वदन्ति ॥ किं कारणं ब्रह्म कुतः स्म
जाता जीवाम केन क्व च संप्रतिष्ठाः । अधिष्ठिताः केन
सुखेतरेषु वर्तामहे ब्रह्मविदो व्यवस्थाम् ॥ १ ॥ कालः स्व-
भावो नियतिर्यदृच्छा भूतानि योनिः पुरुष इति चिन्त्य-
म् । संयोग एषां नत्वात्मभावादात्माप्यनीशः सुखदुःख-
हेतोः ॥ २ ॥ ते ध्यानयोगानुगता अपश्यन्देवात्मशक्तिं
स्वगुणैर्निगूढाम् । यः कारणानि निखिलानि तानि का-
लात्मयुक्तान्यधितिष्ठत्येकः ॥ ३ ॥ तमेकनेमिं त्रिवृतं पो-
डशान्तं शतार्धारं विंशतिप्रत्यरामिः । अष्टकैः पद्मिर्वि-
श्वरूपैकपाशं त्रिमार्गभेदं द्विनिमित्तैकमोहम् ॥ ४ ॥ पञ्च-
स्रोतोम्बुं पञ्चयोन्युग्रवक्रां पञ्चप्राणोर्मिं पञ्चबुद्ध्यादिमू-
लाम् । पञ्चावर्तां पञ्चदुःखौघवेगां पञ्चाशन्नेदां पञ्चपर्वा-
न्मधीमः ॥ ५ ॥ सर्वाजीवे सर्वसंस्थे बृहन्ते तस्मिन्हंसो
आम्यते ब्रह्मचक्रे । पृथगात्मानं प्रेरितारं च मत्वा जुष्ट-
स्ततस्तेनामृतत्वमेति ॥ ६ ॥ उद्गीतमेतत्परमं तु ब्रह्म
तस्मिन्मयं सुप्रतिष्ठाक्षरं च । अत्रान्तरं ब्रह्मविदो विदित्वा
लीना ब्रह्मणि तत्परा योनिमुक्ताः ॥ ७ ॥ संयुक्तमेत-

त्क्षरमक्षरं च व्यक्ताव्यक्तं भरते विश्वमीशः । अनीशश्चा-
 त्मा वध्यते भोक्तृभावाज्ज्ञात्वा देवं मुच्यते सर्वपाशैः
 ॥ ८ ॥ ज्ञाज्ञौ द्वावजावीशानीशावजा ह्येका भोक्तृभो-
 गार्थयुक्ता । अनन्तश्चात्मा विश्वरूपो ह्यकर्ता त्रयं यदा
 विन्दते ब्रह्ममेतत् ॥ ९ ॥ क्षरं प्रधानममृताक्षरं हरः
 क्षरात्मानावीशते देव एकः । तस्यामिध्यानाद्योजना-
 त्तत्त्वभावान्द्रव्यश्चान्ते विश्वमायानिबृत्तिः ॥ १० ॥ ज्ञा-
 त्वा देवं सर्वपाशापहानिः क्षीणैः क्लेशैर्जन्ममृत्युप्रहाणिः ।
 तस्यामिध्यानाच्छ्रुतीयं देहभेदे विश्वैश्वर्यं केवल आसकामः
 ॥ ११ ॥ एतज्ज्ञेयं नित्यमेवात्मसंस्थं नातः परं वेदितव्यं
 हि किञ्चित् । भोक्ता भोग्यं प्रेरितारं च मत्वा सर्वं प्रोक्तं
 त्रिविधं ब्रह्ममेतत् ॥ १२ ॥ बह्वैर्यथा योनिगतस्य मूर्तिर्न
 दृश्यते नैव च लिङ्गनाशः । स भूय एवेन्धनयोनिगृह्य-
 स्तद्वोभयं वै प्रणवेन देहे ॥ १३ ॥ स्वदेहमराणि कृत्वा
 प्रणवं चोत्तरारणिम् । ध्याननिर्मथनाभ्यासाद्देवं पश्येन्नि-
 गूढवत् ॥ १४ ॥ तिलेषु तैलं दधनीव सर्पिरापः स्रो-
 तस्स्वरणीषु चाग्निः । एवमात्मात्मनि गृह्यतेऽसौ सत्येनैतं
 तपसा योऽनुपश्यति ॥ १५ ॥ सर्वव्यापिनमात्मानं क्षीरे
 सर्पिरिचार्षितम् । आत्मविद्यातपोमूलं तद्ब्रह्मोपनिषत्परं
 तद्ब्रह्मोपनिषत्परमिति ॥ १६ ॥ इति श्वेताश्वतरोपनि-
 षत्सु प्रथमोऽध्यायः ॥ १ ॥

द्वितीयोऽध्यायः ॥ २ ॥

युञ्जानः प्रथमं मनस्तत्त्वाय सविता धियः । अग्नेज्यो-
तिर्निचाय्य पृथिव्या अध्याभरत् ॥ १ ॥ युक्तेन मनसा
वयं देवस्य सवितुः सवे । सुवर्गेयाय शक्त्या ॥ २ ॥
युक्त्वाय मनसा देवान्सुवर्यतो धियां दिवम् । बृह-
ज्जोतिः करिष्यतः सविता प्रसुवाति तान् ॥ ३ ॥ युञ्जते
मन उत युञ्जते धियो विप्रा विप्रस्य बृहतो विपश्चितः ।
विहोत्रा दधे वयुना विदेक इन्मही देवस्य सवितुः परि-
ष्टुतिः ॥ ४ ॥ युजे वां ब्रह्म पूर्यं नमोमिर्विश्लोकायन्ति
पथ्येव सूरः । शृण्वन्ति विश्वे अमृतस्य पुत्रा आये धा-
मानि दिव्यानि तस्थुः ॥ ५ ॥ अग्निर्यत्राभिमथ्यते वायु-
र्यत्रामियुज्यते । सोमो यत्रातिरिच्यते तत्र संजायते मनः
॥ ६ ॥ सवित्रा प्रसवेन जुपेत ब्रह्म पूर्यम् । तत्र योनिं
कृण्वते नहि ते पूर्वमक्षिपत् ॥ ७ ॥ त्रिरुन्नतं स्थाप्य
समं शरीरं हृदीन्द्रियाणि मनसा संनिरुध्य । ब्रह्मोडुपेन
प्रतरेत विद्वान्स्रोतांसि सर्वाणि भयावहानि ॥ ८ ॥
प्राणान्प्रपीड्येह स युक्तचेष्टः क्षीणे प्राणे नासिकयो-
च्छ्वसीत । दुष्टाश्चयुक्तमिव वाहमेनं विद्वान्मनो धार-
येताप्रमत्तः ॥ ९ ॥ समे शुचौ शर्करावह्निवालुकाविव-
र्जिते शब्दजलाश्रयादिभिः । मनोनुकूले न तु चक्षुषी-
डने गुहानिवाताश्रयणे प्रयोजयेत् ॥ १० ॥ नीहारधूमा-
र्कानलानिलानां खद्योतनिद्युस्फटिकाशनीनाम् ॥ एतानि

रूपाणि पुरःसराणि ब्रह्मण्यभिर्व्यक्तिकराणि योगे ॥११॥
 पृथ्वाप्यतेजोऽनिलखे समुत्थिते पञ्चात्मके योगगुणे
 प्रवृत्ते । न तस्य रोगो न जरा न मृत्युः प्राप्तस्य योगाग्नि-
 मयं शरीरम् ॥ १२ ॥ लघुत्वमारोग्यमलोलुपत्वं वर्णप्र-
 सादं स्वरसौष्टवं च । गन्धः शुभो मूत्रपुरीषमल्पं योग-
 प्रवृत्तिं प्रथमां वदन्ति ॥ १३ ॥ यथैव विम्बं भृदयोप-
 लिसं तेजोमयं भ्राजते तत्सुधातम् । तद्वात्मतत्त्वं प्रसमी-
 क्ष्य देही एकः कृतार्थो भवते वीतशोकः ॥ १४ ॥ यदा-
 त्मतत्त्वेन तु ब्रह्मतत्त्वं दीपोपमेनेह युक्तः प्रपश्येत् । अजं
 ध्रुवं सर्वतत्त्वैर्विशुद्धं ज्ञात्वा देवं मुच्यते सर्वपाशैः
 ॥१५॥ एषो ह देवः प्रदिशोऽनु सर्वाः पूर्वो ह जातः स
 उ गर्भे अन्तः । स एव जातः स जनिष्यमाणः प्रत्यङ्म-
 नास्तिष्ठति सर्वतोमुखः ॥ १६ ॥ यो देवोऽग्नौ योऽप्सु
 यो विश्वं भुवनमाविवेश । य ओषधीषु यो वनस्पतिषु तस्मै
 देवाय नमो नमः ॥ १७ ॥ इति श्वेताश्वतरोपनिषत्सु
 द्वितीयोऽध्यायः ॥ २ ॥

तृतीयोऽध्यायः ॥ ३ ॥

य एको जालवानीशत ईशनीभिः सर्वाँल्लोकानीशत
 ईशनीभिः । य एवैक उद्भवे संभवे च य एतद्विदुरमृ-
 तास्ते भवन्ति ॥ १ ॥ एको हि रुद्रो न द्वितीयाय तस्थुर्य-
 इमाँल्लोकानीशत ईशनीभिः । प्रत्यङ्मनास्तिष्ठति संचु-
 कोपान्तकाले संसृज्य विश्वा भुवनानि गोपाः ॥२॥ विश्व-

तश्चक्षुरुत विश्वतोमुखो विश्वतोबाहुरुत विश्वतस्पात् ।
 सं बाहुभ्यां धमति सं पतत्रैर्चावाभूमी जनयन्देव एकः
 ॥ ३ ॥ यो देवानां प्रभवश्चोद्भवश्च विश्वाधिपो रुद्रो मह-
 र्षिः । हिरण्यगर्भं जनयामास पूर्वं स नो बुद्ध्या शुभया
 संयुनक्तु ॥ ४ ॥ या ते रुद्र शिवा तनूरघोरा पापकाशिनी ।
 तया नस्तनुवा शंतमया गिरिशन्ताभिचाकशीहि ॥ ५ ॥
 यामिपुं गिरिशंत हस्ते विभर्ष्यस्तवे । शिवां गिरित्र तां
 कुरु मा हिंसीः पुरुषं जगत् ॥ ६ ॥ ततः परं ब्रह्म परं
 बृहन्तं यथा निकायं सर्वभूतेषु गूढम् । विश्वस्यैकं परि-
 वेष्टितारमीशं तं ज्ञात्वाऽमृता भवन्ति ॥ ७ ॥ वेदाहमेतं
 पुरुषं महान्तमादित्यवर्णं तमसः परस्तात् । तमेव विदि-
 त्वातिमृत्युमेति नान्यः पन्था विद्यतेऽयनाय ॥ ८ ॥ यस्मा-
 त्परं नापरमस्ति किञ्चिद्यस्मान्नाणीयो न ज्यायोऽस्ति
 कश्चित् । वृक्ष इव स्तब्धो दिवि तिष्ठत्येकस्तेनेदं पूर्णं पुरु-
 षेण सर्वम् ॥ ९ ॥ ततो यदुत्तरतरं तदरूपमनामयम् ।
 य एतद्विदुरमृतास्ते भवन्त्यथेतरे दुःखमेवापियन्ति
 ॥ १० ॥ सर्वाननशिरोग्रीवः सर्वभूतगुहाशयः । सर्वव्या-
 पी स भगवान् तस्मात्सर्वगतः शिवः ॥ ११ ॥ महा-
 न्प्रभुर्वै पुरुषः सत्वस्येव प्रवर्तकः । सुनिर्मलामिमां प्राप्ति-
 मीशानो ज्योतिरव्ययः ॥ १२ ॥ अङ्गुष्ठमात्रः पुरुषोऽन्त-
 रात्मा सदा जनानां हृदये संनिविष्टः । हृदा मनीषी मन-
 साभिहृसो य एतद्विदुरमृतास्ते भवन्ति ॥ १३ ॥ सहस्र-

शीर्षा पुरुषः सहस्राक्षः सहस्रपात् । स भूमिं विश्वतो
 वृत्वात्यतिष्ठद्दशाङ्गुलम् ॥ १४ ॥ पुरुषः एवेदं सर्वं यद्भूतं
 यच्च भव्यम् । उतामृतत्वस्थे शानो यदग्नेनातिरोहति
 ॥ १५ ॥ सर्वतः पाणिपादं तत्सर्वतोऽक्षिशिरोमुखम् ।
 सर्वतः श्रुतिमल्लोके सर्वमावृत्य तिष्ठति ॥ १६ ॥ सर्वेन्द्रि-
 यगुणाभासं सर्वेन्द्रियविवर्जितम् । सर्वस्य प्रभुमीशानं
 सर्वस्य शरणं बृहत् ॥ १७ ॥ नवद्वारे पुरे देही हंसो
 लेलायते बहिः । वशी सर्वस्य लोकस्य स्थावरस्य चरस्य
 च ॥ १८ ॥ अपाणिपादो जवनो ग्रहीता पश्यत्यचक्षुः
 स शृणोत्यकर्णः । स वेत्ति वेद्यं न च तस्यास्ति वेत्ता
 तमाहुरग्न्यं पुरुषं महान्तम् ॥ १९ ॥ अणोरणीयान्म-
 हतो महीयानात्मा गुहायां निहितोऽस्य जन्तोः । तम-
 क्रतुं पश्यति वीतशोको धातुः प्रसादान्महिमानमीशम्
 ॥ २० ॥ वेदाहमेतमजरं पुराणं सर्वात्मानं सर्वगतं
 विभुत्वात् । जन्मनिरोधं प्रवदन्ति यस्य ब्रह्मवादिनो हि
 प्रवदन्ति नित्यम् ॥ २१ ॥ इति श्वेताश्वतरोपनिषत्सु तृ-
 तीयोऽध्यायः ॥ ३ ॥

चतुर्थोऽध्यायः ॥ ४ ॥

य एकोऽवर्णो बहुधा शक्तियोगाद्गुणाननेकान्नि-
 हितार्थो दधाति । विचैति चान्ते विश्वमादौ स देवः स
 नो बुद्ध्या शुभया संयुनक्तु ॥ १ ॥ तदेवाग्निस्तदादित्य-
 स्तद्वायुस्तदु चन्द्रमाः । तदेव शुक्रं तद्ब्रह्म तदापस्तप्ता-

जापतिः ॥ २ ॥ त्वं स्त्री त्वं पुमानसि त्वं कुमार उत वा
 कुमारी । त्वं जीर्णो दण्डेन वंचसि त्वं जातो भवसि
 विश्वतोमुखः ॥ ३ ॥ नीलः पतङ्गो हरितो लोहिताक्ष-
 स्तडिद्धर्भ ऋतवः समुद्राः । अनादिमत्त्वं विभुत्वेन वर्तसे
 यतो जातानि भुवनानि विश्वा ॥ ४ ॥ अजामेकां लोहि-
 तशुक्लकृष्णां बह्वीः प्रजाः सृजमानां सरूपाः । अजो ह्येको
 जुपमाणोऽनुशेते जहात्येनां भुक्तभोगामजोऽन्यः ॥ ५ ॥
 द्वा सुपर्णा सयुजा सखाया समानं वृक्षं परिपस्वजाते ।
 तयोरन्यः पिप्पलं स्वाद्वरयनश्चनन्योऽभिचाकशीति ॥ ६ ॥
 समाने वृक्षे पुरुषो निमग्नोऽनीशया शोचति मुह्यमानः ।
 जुष्टं यदा पश्यत्यन्यमीशमस्य महिमानमिति वीतशोकः
 ॥ ७ ॥ ऋचो अक्षरे परमे व्योमन्यस्मिन्देवा अधिविश्वे
 निपेदुः । यस्तन्न वेद किमृचा करिष्यति य इत्तद्विदुस्त
 इमे समासते ॥ ८ ॥ छन्दांसि यज्ञाः क्रतवो व्रतानि
 भूतं भव्यं यच्च वेदा वदन्ति । अस्मान्मायी सृजते विश्व-
 मेतत्तस्मिंश्चान्यो मायया संनिरुद्धः ॥ ९ ॥ मायां तु
 प्रकृतिं विद्यान्मायिनं तु महेश्वरम् । तस्यावयवभूतैस्तु
 र्यासं सर्वमिदं जगत् ॥ १० ॥ यो योनिं योनिमधिति-
 ष्टत्येको यस्मिन्निदं सं च विचैति सर्वम् । तमीशानं वरदं
 देवमीदृशं निचार्येमां शान्तिमत्यन्तमेति ॥ ११ ॥ यो
 देवानां प्रभवश्चोद्भवश्च विश्वाधिपो रुद्रो महर्षिः । हिर-
 ण्यगर्भं पश्यति जायमानं स नो बुद्ध्या शुभया संयुनक्तु

॥ १२ ॥ यो देवानामधिपो यस्मिँल्लोका अधिश्रिताः ।
य ईशोऽस्य द्विपदश्चतुष्पदः कस्यै देवाय हविषा विधेम
॥ १३ ॥ सूक्ष्मातिसूक्ष्मं कलिलस्य मध्ये विश्वस्य स्रष्टार-
मनेकरूपम् । विश्वस्यैकं परिवेष्टितारं ज्ञात्वा शिवं शा-
न्तिमत्यन्तमेति ॥ १४ ॥ स एव काले भुवनस्य गोप्ता
विश्वाधिपः सर्वभूतेषु गूढः । यस्मिन्नुक्ता ब्रह्मर्षयो देव-
ताश्च तमेवं ज्ञात्वा मृत्युपाशांश्छिनत्ति ॥ १५ ॥ घृता-
त्परं मण्डमिवातिसूक्ष्मं ज्ञात्वा शिवं सर्वभूतेषु गूढम् ।
विश्वस्यैकं परिवेष्टितारं ज्ञात्वा देवं मुच्यते सर्वपाशैः
॥ १६ ॥ एष वेदो विश्वकर्मा महात्मा सदा जनानां
हृदये संनिविष्टः । हृदा मनीषी मनसाऽभिकृषो य एत-
द्विदुरमृतास्ते भवन्ति ॥ १७ ॥ यदा तमस्तत्र दिवा न
रात्रिर्न सन्न चासच्छिव एव केवलः । तदक्षरं तत्सवि-
तुर्वरेण्यं प्रज्ञा च तस्मात्प्रसृता पुराणी ॥ १८ ॥ नैन-
मूर्ध्वं न तिर्यञ्चं न मध्ये परिजग्रभत् । न तस्य प्रतिमा
अस्ति यस्य नाम महद्यशः ॥ १९ ॥ न संदशे तिष्ठन्
रूपमस्य न चक्षुषा पश्यति कश्चनैनम् । हृदा हृदिस्थं
मनसा य एनमेवं विदुरमृतास्ते भवन्ति ॥ २० ॥ अजात
इत्येवं कश्चिद्भीरुः प्रतिपद्यते । रुद्र यत्ते दक्षिणं मुखं तेन
मां पाहि नित्यम् ॥ २१ ॥ मा नस्तोके तनये मा न
आयुषि मा नो गोषु मा नो अश्वेषु रीरिषः । वीरान्मा

नो रुद्र भामिनोऽवधीर्हविष्मन्तः सदमित्त्वा हवामहे
॥ २ ॥ इति श्वेताश्वतरोपनिषत्सु चतुर्थोऽध्यायः ॥ ४ ॥

पञ्चमोऽध्यायः ॥ ५ ॥

द्वे अक्षरे ब्रह्मपरे त्वनन्ते विद्याविद्ये निहिते यत्र गूढे ।
क्षरं त्वविद्या ह्यमृतं तु विद्या विद्याविद्ये ईशते यस्तु
सोऽन्यः ॥ १ ॥ यो योनिं योनिमधितिष्ठत्येको विश्वानि
रूपाणि योनीश्च सर्वाः । ऋषिं प्रसूतं कपिलं यस्तमग्रे
ज्ञानैर्विभर्ति ज्ञायमानं च पश्येत् ॥ २ ॥ एकैकं जालं
बहुधा त्रिकुर्वन्नस्मिन्क्षेत्रे संचरत्येव देवः । भूयः सृष्ट्वा
यतयस्तथेशः सर्वाधिपत्यं कुरुते महात्मा ॥ ३ ॥ सर्वा
दिश ऊर्ध्वमधश्च तिर्यक्प्रकाशयन्भ्राजते यद्वनङ्गान् ।
एवं स देवो भगवान्वरेण्यो योनिस्वभावानधितिष्ठत्येकः
॥ ४ ॥ यच्च स्वभावं पचति विश्वयोनिः पाच्यांश्च
सर्वान्परिणामयेद्यः । सर्वमेतद्विश्वमधितिष्ठत्येको गुणांश्च
सर्वान्विनियोजयेद्यः ॥ ५ ॥ तद्वेदगुह्योपनिषत्सु गूढं
तद्ब्रह्मा वेदयते ब्रह्मयोनिम् । ये पूर्व देवा ऋषयश्च तद्वि-
दुस्ते तन्मया अमृता वै बभूवुः ॥ ६ ॥ गुणान्वयो यः
फलकर्मकर्ता कृतस्य तस्यैव न चोपभोक्ता । स विश्वरू-
पस्त्रिगुणस्त्रिवर्त्मा प्राणाधिपः संचरति स्वकर्मभिः ॥ ७ ॥
अङ्गुष्ठमात्रो रवितुल्यरूपः संकल्पाहंकारसमन्वितो यः ।
बुद्धेर्गुणेनात्मगुणेन चैव आराग्रमात्रोऽप्यपरोऽपि दृष्टः
॥ ८ ॥ बालाग्रशतभागस्य शतधा कल्पितस्य च । भागो

जीवः स विज्ञेयः स चानन्त्याय कल्पते ॥ ९ ॥ नैव स्त्री
 न पुमानेव न चैवायं नपुंसकः । यद्यच्छरीरमादत्ते
 तेन तेन स युज्यते ॥ १० ॥ संकल्पनस्पर्शनदृष्टिमोहैर्ग्रा-
 सांद्बुद्बुद्ध्यात्मविवृद्धिजन्म । कर्मानुगान्यनुक्रमेण देही
 स्थानेषु रूपाण्यभिसंप्रपद्यते ॥ ११ ॥ स्थूलानि सूक्ष्माणि
 बहूनि चैव रूपाणि देही स्वगुणैर्वृणोति । क्रियागुणैरा-
 त्मगुणैश्च तेषां संयोगहेतुरपरोऽपि दृष्टः ॥ १२ ॥ अना-
 द्यनन्तं कलिलस्य मध्ये विश्वस्य स्रष्टारमनेकरूपम् ।
 विश्वस्यैकं परिवेष्टितारं ज्ञात्वा देवं मुच्यते सर्वपाशैः
 ॥ १३ ॥ भावग्राह्यमनीडाख्यं भावाभावकरं शिवम् ।
 कलासर्गकरं देवं ये विदुस्ते जहुस्तनुम् ॥ १४ ॥ इति
 श्वेताश्वतरोपनिषत्सु पञ्चमोऽध्यायः ॥ ५ ॥

षष्ठोऽध्यायः ॥ ६ ॥

स्वभावमेके कवयो वदन्ति कालं तथान्ये परिमुह्य-
 मानाः । देवस्यैव महिमा तु लोके येनेदं आभ्यते ब्रह्मच-
 क्रम् ॥ १ ॥ येनावृतं नित्यमिदं हि सर्वं ज्ञः कालकालो
 गुणी सर्वविद्यः । तेनेशितं कर्म विवर्ततेह पृथ्व्याभ्यन्तरे
 जोऽनिलखानि चिन्त्यम् ॥ २ ॥ तत्कर्म कृत्वा विनिवर्त्य
 भूयस्तत्त्वस्य तत्त्वेन समेत्य योगम् । एकेन द्वाभ्यां
 त्रिभिरष्टभिर्वा कालेन चैवात्मगुणैश्च सूक्ष्मैः ॥ ३ ॥
 आरभ्य कर्माणि गुणान्वितानि भावांश्च सर्वान्विनियो-
 जयेद्यः । तेषामभावे कृतकर्मनाशः कर्मक्षये याति स

तत्त्वतोऽन्यः ॥४॥ आदिः ससंयोगनिमित्तहेतुः परिस्त्रि-
 कालादकलोऽपि दृष्टः । तं विश्वरूपं भवभूतमीड्यं देवं स्व-
 चित्तस्थमुपास्य पूर्वम् ॥५॥ सवृक्षकालाकृतिभिः परोऽन्यो
 यस्मात्प्रपञ्चः परिवर्तते यम् । धर्मावहं पापनुदं भगेशं ज्ञा-
 त्वात्मस्थममृतं विश्वधाम ॥ ६ ॥ तमीश्वराणां परमं महेश्व-
 रं तं देवतानां परमं च दैवतम् । पतिं पतीनां परमं
 परस्ताद्विदाम देवं भुवनेशमीड्यम् ॥ ७ ॥ न तस्य
 कार्यं करणं च विद्यते न तत्समश्चाभ्यधिकश्च दृश्यते ।
 परास्य शक्तिर्विविधैव श्रूयते स्वाभाविकी ज्ञानबलक्रिया
 च ॥ ८ ॥ न तस्य कश्चित्पतिरस्ति लोके न चेशिता
 नैव च तस्य लिङ्गम् । स कारणं करणाधिपाधिपो न चास्य
 कश्चिज्जनिता न चाधिपः ॥ ९ ॥ यस्तूर्णनाभ इव तन्तु-
 भिः प्रधानजैः स्वभावतः । देव एकः स्वमावृणोति स
 नो दधातु ब्रह्माव्ययम् ॥१०॥ एको देवः सर्वभूतेषु गूढः
 सर्वव्यापी सर्वभूतान्तरात्मा । कर्माध्यक्षः सर्वभूताधि-
 वासः साक्षी चेता केवलो निर्गुणश्च ॥११॥ एको वशी
 नृत्क्रियाणां बहूनामेकं बीजं बहुधा यः करोति ।
 तमात्मस्थं येऽनुपश्यन्ति धीरास्तेषां सुखं शाश्वतं नेत-
 रेषाम् ॥ १२ ॥ नित्यो नित्यानां चेतनश्चेतनानामेको
 बहूनां यो विदधाति कामान् । तत्कारणं सांख्ययोगा-
 धिगम्यं ज्ञात्वा देवं मुच्यते सर्वपाशैः ॥ १३ ॥ न तत्र
 सूर्यो भाति न चन्द्रतारकं नेमा विद्युतो भान्ति कुतो-

ऽयमग्निः । तमेव भान्तमनु भाति सर्वं तस्य भासा सर्व-
 मिदं विभाति ॥ १४ ॥ एको ह॑सो भुवनस्यास्य मध्ये
 स एवाग्निः सलिले संनिविष्टः । तमेव विदित्वातिमृ-
 त्युमेति नान्यः पन्था विद्यतेऽयनाय ॥ १५ ॥ स विश्व-
 कृद्विश्वविदात्मयोनिर्ज्ञः कालकालो गुणी सर्वविद् यः ।
 प्रधानक्षेत्रज्ञपतिर्गुणेशः संसारमोक्षस्थितिबन्धहेतुः
 ॥ १६ ॥ स तन्मयो ह्यमृत ईशसंस्थो ज्ञः सर्वगो भुवन-
 स्यास्य गोप्ता । य ईशेऽस्य जगतो नित्यमेव नान्यो हेतु-
 र्विद्यत ईशनाय ॥ १७ ॥ यो ब्रह्माणं विदधाति पूर्वं यो
 वै वेदांश्च ग्रहिणोति तस्मै । त॑ ह देवमात्मबुद्धिप्रकाशं
 मुमुक्षुर्वै शरणमहं प्रपद्ये ॥ १८ ॥ निष्कलं निष्क्रियं
 शान्तं निरवयं निरञ्जनम् । अमृतस्य पर॑सेतुं
 दग्धेन्धनमिवानलम् ॥ १९ ॥ यदा चर्मवदाकाशं
 वेष्टयिष्यन्ति मानवाः । तदा देवमविज्ञाय दुःखस्यान्तो
 भविष्यति ॥ २० ॥ तपःप्रभावादेवप्रसादाच्च ब्रह्म ह
 श्वेताश्वतरोऽथ विद्वान् । अत्याश्रमिभ्यः परमं पवित्रं प्रो-
 वाच सम्यगृपिसङ्गजुष्टम् ॥ २१ ॥ वेदान्ते परमं गुह्यं
 पुराकल्पे प्रचोदितम् । नाप्रशान्ताय दातव्यं नापुत्राया-
 शिष्याय वा पुनः ॥ २२ ॥ यस्य देवे परा भक्तिर्यथा देवे
 तथा गुरौ । तस्यैते कथिता ह्यर्थाः प्रकाशन्ते महात्मनः
 प्रकाशन्ते महात्मन इति ॥ २३ ॥ इति श्वेताश्वतरोपनिषत्सु
 षष्ठोऽध्यायः ॥ ६ ॥

ॐ सहनाववतु सह नौ भुनक्तु सह वीर्यं करवावहै ॥
तेजस्विनावधीतमस्तु मा विद्विषावहै ॥ ॐ शान्तिः
शान्तिः शान्तिः ॥

॥ इति कृष्णयजुर्वेदीयश्वेताश्वतरोपनिषत्संपूर्णा ॥

कैवल्योपनिषत् ॥ १२ ॥

कैवल्योपनिषद्वेद्यं कैवल्यानन्दतुन्दिलम् । कैवल्यसि-
रिजारामं स्वमात्रं कलयेऽन्वहम् ॥ ॐ सह नाववत्विति
शान्तिः ॥

ॐ यथाश्वलायनो भगवन्तं परमेष्ठिनमुपसमेत्योवाच ।
अधीहि भगवन्ब्रह्मविद्यां वरिष्ठां सदा सद्भिः सेव्यमानां
निगूढाम् । यथाऽचिरात्सर्वपापं व्यपोह्य परात्परं पुरुषं
याति विद्वान् ॥ १ ॥ तस्मै स होवाच पितामहश्च श्रद्धा-
भक्तिध्यानयोगादवैहि । न कर्मणा न प्रजया धनेन त्यागे-
नैके अमृतत्वमानशुः ॥ २ ॥ परेण नाकं निहितं गुहायां
विभ्राजते यद्यतयो विशन्ति । वेदान्तविज्ञानसुनिश्चिता-
र्थाः संन्यासयोगाद्यतयः शुद्धसत्त्वाः ॥ ३ ॥ ते ब्रह्मलो-
केषु परान्तकाले परामृताः परिमुच्यन्ति सर्वे । विविक्त-
देशे च सुखासनस्थः शुचिः समग्रीवशिरःशरीरः ॥ ४ ॥
अन्त्याश्रमस्थः सकलेन्द्रियाणि निरुध्य भक्त्या स्वगुरुं
प्रणम्य । हृत्पुण्डरीकं विरजं विशुद्धं विचिन्त्य मध्ये विशदं
विशोकम् ॥ ५ ॥ अचिन्त्यमव्यक्तमनन्तरूपं शिवं प्रशा-

न्तममृतं ब्रह्मयोनिम् । तमादिमध्यान्तविहीनमेकं विभुं
 चिदानन्दमरूपमद्भुतम् ॥ ६ ॥ उमासहायं परमेश्वरं प्रभुं
 त्रिलोचनं नीलकण्ठं प्रशान्तम् । ध्यात्वा मुनिर्गच्छति
 भूतयोनिं समस्तसाक्षिं तमसः परस्तात् ॥ ७ ॥ स ब्रह्मा
 स शिवः सेन्द्रः सोऽक्षरः परमः स्वराद् । स एव विष्णुः
 स प्राणः स कालोऽग्निः स चन्द्रमाः ॥ ८ ॥ स एव सर्वं
 यद्भूतं यच्च भव्यं सनातनम् । ज्ञात्वा तं मृत्युमत्येति
 नान्यः पन्था विमुक्तये ॥ ९ ॥ सर्वभूतस्थमात्मानं सर्व-
 भूतानि चात्मनि । संपश्यन्ब्रह्म परमं याति नान्येन
 हेतुना ॥ १० ॥ आत्मानमरणिं कृत्वा प्रणवं चोत्तरार-
 णिम् । ज्ञाननिर्मथनाभ्यासात्पापं दहति पण्डितः ॥ ११ ॥
 स एव मायापरिमोहितात्मा शरीरमास्थाय करोति सर्व-
 म् । स्त्रियन्नपानादिविचित्रभोगैः स एव जाग्रत्परितृप्ति-
 मेति ॥ १२ ॥ स्वप्ने स जीवः सुखदुःखभोक्ता स्वमायया
 कल्पितजीवलोके । सुषुप्तिकाले सकले विलीने तमो-
 मिभूतः सुखरूपमेति ॥ १३ ॥ पुनश्च जन्मान्तरकर्मयो-
 गात्स एव जीवः स्वपिति प्रबुद्धः । पुरत्रये क्रीडति यश्च
 जीवस्ततः सुजातं सकलं विचित्रम् ॥ १४ ॥ अपारमान-
 न्दमखण्डबोधं यस्मिँल्लयं याति पुरत्रयं च । एतस्माज्जा-
 यते प्राणो मनः सर्वेन्द्रियाणि च । खं वायुज्योतिरापश्च
 पृथ्वी विश्वस्य धारिणी ॥ १५ ॥ यत्परं ब्रह्म सर्वात्मा
 विश्वस्यायतनं महत् । सूक्ष्मात्सूक्ष्मतरं नित्यं स त्वमेव

एवमेव तत् ॥ १६ ॥ जाग्रत्स्वप्नसुषुप्त्यादिप्रपञ्चं यत्प्रका-
शते । तद्ब्रह्माहमिति ज्ञात्वा सर्वबन्धैः प्रमुच्यते ॥ १७ ॥
त्रिषु धामसु यन्नोग्यं भोक्ता भोगश्च यन्नवेत् । तेभ्यो
विलक्षणः साक्षी चिन्मात्रोऽहं सदाशिवः ॥ १८ ॥
मय्येव सकलं जातं मयि सर्वं प्रतिष्ठितम् । मयि सर्वं
लयं याति तद्ब्रह्माद्वयमस्म्यहम् ॥ १९ ॥ इति प्रथमः
खण्डः ॥ १ ॥

अणोरणीयानहमेव तद्वन्महानहं विश्वमहं विचित्रम् ।
पुरातनोऽहं पुरुषोऽहमीशो हिरण्यमयोऽहं शिवरूपमस्मि
॥ १ ॥ अपाणिपादोऽहमचिन्त्यशक्तिः पश्याम्यचक्षुः स
शृणोम्यकर्णः । अहं विजानामि विविक्तरूपो न चास्ति
वेत्ता मम चित्सदाहम् ॥ २ ॥ वेदैरनेकैरहमेव वेद्यो
वेदान्तकृद्वेदविदेव चाहम् । न पुण्यपापे मम नास्ति नाशो
न जन्मदेहेन्द्रियबुद्धिरस्ति ॥ ३ ॥ न भूमिरापो न च
वह्निरस्ति न चानिलो मेऽस्ति न चाम्बरं च । एवं विदित्वा
रमात्मरूपं गुहाशयं निष्कलमद्वितीयम् ॥ ४ ॥ सम-
श्चाक्षिं सदसद्विहीनं प्रयाति शुद्धं परमात्मरूपम् । यः
शतरुद्रियमधीते सोऽग्निपूतो भवति स वायुभूतो भवति
स आत्मपूतो भवति स सुरापानात्पूतो भवति स ब्रह्मह-
त्यायाः पूतो भवति स सुवर्णस्तेयात्पूतो भवति स कृत्या-
कृत्यात्पूतो भवति तस्मादविमुक्तमाश्रितो भवत्वित्या-
श्रमी सर्वदा सकृद्वा जपेत् । अनेन ज्ञानमामोति संसा-

रणवनाशनम् । तस्मादेवं विदित्वैनं कैवल्यं पदम-
 श्रुते कैवल्यं पदमश्रुते इति ॥ ५ ॥ इति द्वितीयः
 खण्डः ॥ २ ॥

ॐ सह नाववत्विति शान्तिः ॥

॥ इत्यथर्ववेदे कैवल्योपनिषत्समाप्ता ॥ १२ ॥

जाबालोपनिषत् ॥ १३ ॥

जाबालोपनिषत्ख्यातं संन्यासज्ञानगोचरम् ।

वस्तुतश्चैपदं ब्रह्म स्वमात्रमवशिष्यते ॥

ॐ पूर्णमद इति शान्तिः ॥

ॐ बृहस्पतिरुवाच याज्ञवल्क्यं यदनु कुरुक्षेत्रं देवानां
 देवयजनं सर्वेषां भूतानां ब्रह्मसदनम् । अविमुक्तं वै कुरु-
 क्षेत्रं देवानां देवयजनं सर्वेषां भूतानां ब्रह्मसदनम् ।
 तस्माद्यत्र कचन गच्छति तदेव मन्येत तदविमुक्तमेव ।
 इदं वै कुरुक्षेत्रं देवानां देवयजनं सर्वेषां भूतानां ब्रह्मस-
 दनम् । अत्र हि जन्तोः प्राणेषूत्क्रममाणेषु रुद्रस्त्वारु-
 द्रह्य व्याचष्टे येनासावमृतीभूत्वा मोक्षीभवति तस्माद-
 विमुक्तमेव तिषेवेत अविमुक्तं न विमुञ्चेदेवमेवैतद्याज्ञव-
 ल्क्य ॥ १ ॥ अथ हैनमग्निः पप्रच्छ याज्ञवल्क्यं य एषो-
 ऽनन्तोऽव्यक्त आत्मा तं कथमहं विजानीयामिति । स
 होवाच याज्ञवल्क्यः सोऽविमुक्त उपास्यो य एषोऽनन्तो-
 ऽव्यक्त आत्मा सोऽविमुक्ते प्रतिष्ठित इति । सोऽविमुक्तः

कस्मिन्प्रतिष्ठित इति वरणायां नाश्यां च मध्ये प्रति-
 ष्ठित इति । का वै वरणा का च नाशीति सर्वानिन्द्रि-
 यकृतान्दोषान्वारयतीति तेन वरणा भवतीति सर्वा-
 निन्द्रियकृतान्पापान्नाशयतीति तेन नाशी भवतीति ॥
 कतमं चास्य स्थानं भवतीति । भ्रुवोर्ग्राणस्य च यः सं-
 धिः स एष द्यौर्लोकस्य परस्य च संधिर्भवतीति ॥
 एतद्वै संधिं संध्यां ब्रह्मविद् उपासत इति सोऽविमुक्त
 उपास्य इति । सोऽविमुक्तं ज्ञानमाचष्टे यो वै तदेवं
 वेदेति ॥ २ ॥ अथ हैनं ब्रह्मचारिण ऊचुः किं जप्येनामृ-
 तत्वं ब्रूहीति ॥ स होवाच याज्ञवल्क्यः शतरुद्रियेणे-
 त्येतान्येव ह वा अमृतस्य नामानि ॥ एतैर्ह वा अमृतो
 भवतीति ॥ एवमेवैतद्याज्ञवल्क्य ॥ ३ ॥ अथ हैनं
 जनको वैदेहो याज्ञवल्क्यमुपसमेत्योवाच भगवन् संन्यासं
 ब्रूहीति ॥ स होवाच याज्ञवल्क्यो ब्रह्मचर्यं परिसमाप्य
 गृही भवेत् गृही भूत्वा वनी भवेत् वनी भूत्वा प्रव्र-
 जेत् ॥ यदि वेतरथा ब्रह्मचर्यादेव प्रव्रजेद्गृहाद्वनाद्वा ॥
 अथ पुनरब्रवी वा ब्रवी वा स्नातको वाऽस्नातको वा उत्स-
 न्नाग्निः वा यदहरेव विरजेत्तदहरेव प्रव्रजेत् ॥ तद्वै के
 प्राजापत्यामेवेष्टिं कुर्वन्ति ॥ तदु न तथा कुर्यादाग्नेयीमेव
 कुर्यात् ॥ अग्निर्ह वै प्राणः प्राणमेव तथा करोति त्रैधा-
 तवीयामेव कुर्यात् ॥ एतयैव त्रयो धातवो यदुत सर्वं
 रजस्तम इति ॥ अयं ते योनिर्ऋत्विजो यतो जातः प्राणा-

दरोचथाः ॥ तं प्राणं जानन्नम आरोहाथा नो वर्धय
रयिम् इत्यनेन मन्त्रेणाग्निमाजिघ्रेत् ॥ एष ह वा अग्नेर्यो-
निर्यः प्राणः प्राणं गच्छ स्वाहेत्येवमेवैतदाह ॥ ग्रामादग्नि-
माहृत्य पूर्ववदग्निमाग्रापयेत् ॥ यद्यग्निं न विन्देदप्सु
जुहुयात् ॥ आपो वै सर्वा देवताः सर्वाभ्यो देवताभ्यो
जुहोमि स्वाहेति हुत्वोद्धृत्य प्राक्षीयात्साज्यं हविरनामयं
मोक्षमन्नस्रय्येवं वदेत् ॥ एतद्ब्रह्मैतदुपासितव्यम् ॥ एवमे-
वैतद्भगवन्निति वै याज्ञवल्क्य ॥ ४ ॥ अथ हैनमग्निः
पप्रच्छ याज्ञवल्क्यम् ॥ पृच्छामि त्वा याज्ञवल्क्य अय-
ज्ञोपवीती कथं ब्राह्मण इति ॥ स होवाच याज्ञवल्क्यः ॥
इदमेवास्य तद्यज्ञोपवीतं य आत्मापः प्राइयाचम्यायं
विधिः परिब्राजकानाम् ॥ वीराध्वने वा अनाशके वा
अपां प्रवेशे वा अग्निप्रवेशे वा महाप्रस्थाने वा अथ परि-
ब्राज् विवर्णवासा मुण्डोऽपरिग्रहः शुचिरद्रोही भैक्षणो
ब्रह्मभूयाय भवतीति ॥ यद्यातुरः स्यान्मनसा वाचा संन्य-
सेत् ॥ एष पन्था ब्रह्मणा हानुवित्तस्तेनैति संन्यासी ब्रह्म-
विदित्येवमेवैष भगवन्त्याज्ञवल्क्य ॥ ५ ॥ तत्र परमहंसस्य
नामसंवर्तकारुणिश्चेतकेतुदुर्वासक्रभुनिदाघजडभरतद-
त्तात्रेयरैवतकप्रभृतयोऽव्यक्तलिङ्गा अव्यक्ताचारा अनुन्म-
त्ता उन्मत्तवदाचरन्तस्त्रिदण्डं कमण्डलुं शिष्यं पात्रं जल-
पवित्रं शिखां यज्ञोपवीतं च इत्येतत्सर्वं भूःस्वाहेत्यप्सु
परित्यज्यात्मानमन्विच्छेत् ॥ यथा जातरूपधरो निर्ग्रन्थो

निष्परिग्रहस्तत्तद्ब्रह्ममार्गे सम्यक्संपन्नः शुद्धमानसः प्राण-
संधारणार्थं यथोक्तकाले विमुक्तो भैक्षमाचरन्नुदरपात्रेण
लाभालाभयोः समो भूत्वा शून्यागारदेवगृहतृणकूटव-
ल्मीकवृक्षमूलकुलालशालाभिहोत्रगृहनदीपुलिनगिरिकु-
हरकन्दरकोटरनिर्जरस्थण्डिलेषु तेष्वनिकेतवास्यप्रयत्नो
निर्ममः शुक्लध्यानपरायणोऽध्यात्मनिष्ठोऽशुभकर्मनिर्मूल-
नपरः संन्यासेन देहत्यागं करोति स परमहंसो नाम
परमहंसो नामेति ॥ ६ ॥ ॐ पूर्णमद इति शान्तिः ॥
॥ इत्यथर्ववेदे जाबालोपनिषत्समाप्ता ॥ १३ ॥

गर्भोपनिषत् ॥ १४ ॥

यद्गर्भोपनिषद्वेद्यं गर्भस्य स्वात्मबोधकम् ।

शरीरापह्नवात्सिद्धं स्वमात्रं कलये हरिम् ॥

ॐ सह नाववत्विति शान्तिः ॥

ॐ पञ्चात्मकं पञ्चसु वर्तमानं षडाश्रयं षड्गुणयोग-
अधुक्तम् ॥ तं सप्तधातुं त्रिमलं द्वियोनिं चतुर्विधाहारमयं
शरीरम् ॥ भवति पञ्चात्मकमिति कस्मात् पृथिव्यापस्ते-
जोवायुराकाशमित्यस्मिन्पञ्चात्मके शरीरे का पृथिवी
का आपः किं तेजः को वायुः किमाकाशमित्यस्मिन्पञ्चा-
त्मके शरीरे तत्र यत्कठिनं सा पृथिवी यद्द्रवं ता आपः
यदुष्णं तत्तेजः यत्संचरति स वायुः यत्सुषिरं तदाकाश-

मित्युच्यते ॥ तत्र पृथिवी धारणे आपः पिण्डीकरणे तेजः
 प्रकाशने वायुर्व्यूहने आकाशमवकाशप्रदाने ॥ पृथक्
 श्रोत्रे शब्दोपलब्धौ त्वक् स्पर्शे चक्षुषी रूपे जिह्वा रसने
 नासिका घ्राणे उपस्थ आनन्दनेऽपानमुत्सर्गे बुद्ध्या
 बुध्यति मनसा संकल्पयति वाचा वदति ॥ पडाश्रयमि-
 ति कस्मात् मधुराम्ललवणतिक्तकटुकपायरसान्विन्द-
 तीति ॥ पद्मजक्रपभगान्धारमध्यमपञ्चमधैवतनिपादाश्चे-
 तीष्टानिष्टशब्दसंज्ञाः प्रणिधानाद्दशविधा भवन्ति ॥ १ ॥
 शुक्लो रक्तः कृष्णो धूम्रः पीतः कपिलः पाण्डर इति ॥
 सप्तधातुकमिति कस्मात् यदा देवदत्तस्य द्रव्यादिविषया
 जायन्ते ॥ परस्परं सौम्यगुणत्वात्पङ्क्तिधो रसो रसाच्छो-
 णितं शोणितान्मांसं मांसान्मेदो मेदसः स्नायवः स्नायु-
 ष्योऽस्थीन्यस्थिष्यो मज्जा मज्जातः शुक्रं शुक्रशोणि-
 तसंयोगादावर्तते गर्भो हृदि व्यवस्थां नयति हृदयेऽन्त-
 रग्निः अग्निस्थाने पित्तं पित्तस्थाने वायुः वायुतो हृदयं
 प्राजापत्यात्क्रमात् ॥ २ ॥ ऋतुकाले संप्रयोगादेकरात्रो-
 पितं कललं भवति सप्तरात्रोपितं बुद्बुदं भवति अर्धमासस्य
 साध्यन्तरे पिण्डो भवति मासाध्यन्तरे कठिनो भवति
 मासद्वयेन शिरः संपद्यते मासत्रयेण पादप्रदेशो भव-
 ति ॥ अथ चतुर्थे मासे गुल्फजठरकटिप्रदेशा भवन्ति ॥
 पञ्चमे मासे पृष्ठवंशो भवति ॥ पष्ठे मासे मुखनासिका-
 क्षिश्रोत्राणि भवन्ति ॥ सप्तमे मासे जीवेन संयुक्तो भव-

ति ॥ अष्टमे मासे सर्वलक्षणसंपूर्णो भवति ॥ पितूरेतोऽ-
तिरेकात्पुरुषो मातूरेतोऽतिरेकात्स्त्री उभयोर्वीजतुल्यत्वा-
न्नपुंसको भवति ॥ व्याकुलितमनसोरन्धाः खज्जाः कुज्जा-
वामना भवन्ति ॥ अन्योन्यवायुपरिपीडितशुक्रद्वैविध्या-
त्तनु स्यात्ततो युग्माः प्रजायन्ते ॥ पञ्चात्मकः समर्थः पञ्चा-
त्मिका चेतसा बुद्धिर्गन्धरसादिज्ञानाक्षराक्षरमोक्षारं चि-
न्तयतीति तदेतदेकाक्षरं ज्ञात्वाष्टौ प्रकृतयः षोडश वि-
काराः शरीरे तस्यैव देहिनः ॥ अथ मात्राक्षितपीतनाडी-
सूत्रगतेन प्राण आप्यायते ॥ अथ नवमे मासि सर्वलक्ष-
णज्ञानकरणसंपूर्णो भवति पूर्वजातिं स्मरति शुभाशुभं
च कर्म विन्दति ॥ ३ ॥ पूर्वयोनिसहस्राणि दृष्ट्वा चैव
ततो मया ॥ आहारा विविधा भुक्ताः पीता नानाविधाः
स्तनाः ॥ जातश्चैव मृतश्चैव जन्म चैव पुनः पुनः ॥ यन्म-
या परिजनस्यार्थं कृतं कर्म शुभाशुभम् ॥ एकाकी तेन
दह्येऽहं गतास्ते फलभोगिनः ॥ अहो दुःखोदधौ मग्नो
व पश्यामि प्रतिक्रियाम् ॥ यदि योन्याः प्रमुच्येऽहं
तत्प्रपद्ये महेश्वरम् ॥ अशुभक्षयकर्तारं फलमुक्तिप्रदाय-
कम् ॥ यदि योन्याः प्रमुच्येऽहं तत्प्रपद्ये नारायणम् ॥
अशुभक्षयकर्तारं फलमुक्तिप्रदायकम् ॥ यदि योन्याः
प्रमुच्येऽहं तत्सांख्यं योगमभ्यसे ॥ अशुभक्षयकर्तारं
फलमुक्तिप्रदायकम् ॥ यदि योन्याः प्रमुच्यामि ध्याये
ब्रह्म सनातनम् ॥ अथ योनिद्वारं संप्राप्तो यन्नेणापी-

दृश्यमानो महता दुःखेन जातमात्रस्तु वैष्णवेन वायुना
 संस्पृष्टस्तदा न स्मरति जन्ममरणानि न च कर्म
 शुभाशुभं विन्दति ॥ ४ ॥ शरीरमिति कस्मात् अग्नयो
 ह्यत्र श्रयन्ते ज्ञानाग्निर्दर्शनाग्निः कोष्ठाग्निरिति ॥ तत्र
 कोष्ठाग्निर्नामाशितपीतलेह्यचोष्यं पचति ॥ दर्शनाग्नी
 रूपाणां दर्शनं करोति ॥ ज्ञानाग्निः शुभाशुभं कर्म च
 विन्दति ॥ त्रीणि स्थानानि भवन्ति मुखे आहवनीय
 उदरे गार्हपत्यो हृदि दक्षिणाग्निः ॥ आत्मा यजमानो मनो
 ब्रह्मा लोभादयः पशवो धृतिर्दीक्षा संतोपश्च बुद्धीन्द्रि-
 याणि यज्ञपात्राणि हवींषि कर्मेन्द्रियाणि शिरः कपालं
 केशा दर्भा मुखमन्तर्वेदिः चतुष्कपालं शिरः षोडश
 पार्श्वदन्तपटलानि सप्तोत्तरं मर्मशतं साक्षीतिकं संधि-
 शतं सनवकं स्रायुशतं सप्तशिराशतानि पञ्च मज्जाशतानि
 अस्थीनि च ह वै त्रीणि शतानि पट्टिः सार्धचतस्रो रो-
 माणि कोट्यो हृदयं पलान्यष्टौ द्वादशपला जिह्वा पित्त-
 प्रस्थं कफस्याढकं शुक्रकुडवं मेदः प्रस्थौ द्वावनियतं मूत्रपु-
 रीषमाहारपरिमाणात् । पैप्पलादं मोक्षशास्त्रं पैप्पलादं
 मोक्षशास्त्रमिति ॥ ५ ॥

ॐ सह नाववत्विति शान्तिः ।

इति गर्भोपनिषत्समाप्ता ॥

नारायणाथर्वशिरउपनिषत् ॥ १५ ॥

मायातत्कार्यमखिलं यद्वोधाद्यात्यपह्वम् ।

त्रिपाञ्चारायणाख्यं तत्कलये स्वात्ममात्रतः ॥

ॐ सह नाववत्विति शान्तिः ॥

ॐ अथ पुरुषो ह वै नारायणोऽकामयत् प्रजाः
 सृजेयेति ॥ नारायणात्प्राणो जायते मनः सर्वेन्द्रियाणि
 च ॥ खं वायुर्ज्योतिरापः पृथिवी विश्वस्य धारिणी ॥
 नारायणाद्ब्रह्मा जायते ॥ नारायणाद्भुवो जायते ॥ नारा-
 यणादिन्द्रो जायते ॥ नारायणात्प्रजापतिः प्रजायते ॥
 नारायणाद्वादशादित्या रुद्रा वसवः सर्वाणि च्छन्दांसि ॥
 नारायणादेव समुत्पद्यन्ते ॥ नारायणात्प्रवर्तन्ते ॥ नारा-
 यणे प्रलीयन्ते ॥ एतद्वेदशिरोऽधीते ॥ १ ॥ अथ नित्यो
 नारायणः ॥ ब्रह्मा नारायणः ॥ शिवश्च नारायणः ॥ श-
 क्रश्च नारायणः ॥ कालश्च नारायणः ॥ दिशश्च नारायणः ॥
 विदिशश्च नारायणः ॥ ऊर्ध्वं च नारायणः ॥ अधश्च नारा-
 यणः ॥ अन्तर्बहिश्च नारायणः ॥ नारायण एवेदं सर्वं
 यद्भूतं यच्च भव्यम् ॥ निष्कलङ्को निरञ्जनो निर्विकल्पो
 निराख्यातः शुद्धो देव एको नारायणो न द्वितीयोऽस्ति क-
 श्चित् ॥ य एवं वेद स विष्णुरेव भवति स विष्णुरेव भव-
 ति ॥ य एतद्यजुर्वेदशिरोऽधीते ॥ २ ॥ ३० मित्यग्रे व्याहरेत् ॥
 नम इति पश्चात् ॥ नारायणायेत्युपरिष्ठात् ॥ ३०मित्ये-

काक्षरम् ॥ नम इति द्वे अक्षरे ॥ नारायणायेति पञ्चाक्षराणि ॥ एतद्वै नारायणस्याष्टाक्षरं पदम् ॥ यो ह वै नारायणस्याष्टाक्षरं पदमध्येति अनपद्भुवः सर्वमायुरेति ॥ विन्दते प्राजापत्यं रायस्पोषं गौपत्यं ततोऽमृतत्वमश्नुते ततोऽमृतत्वमश्नुत इति ॥ एतत्सामवेदशिरोऽधीते ॥ ३ ॥ प्रत्यगानन्दं ब्रह्मपुरुषं प्रणवस्वरूपम् ॥ अकार उकारो मकार इति ॥ ता अनेकधा समभवत्तदेतदोमिति यमुक्त्वा मुच्यते योगी जन्मसंसारबन्धनात् ॥ ॐ नमो नारायणायेति मंत्रोपासको वैकुण्ठभुवनं गमिष्यति ॥ तदिदं पुण्डरीकं विज्ञानघनम् ॥ तस्मात्तडिदाभमात्रम् ॥ ब्रह्मण्यो देवकीपुत्रो ब्रह्मण्यो मधुसूदनः ॥ ब्रह्मण्यः पुण्डरीकाक्षो ब्रह्मण्यो विष्णुरच्युत इति ॥ सर्वभूतस्थमेकं वै नारायणं कारणपुरुषमकारणं परं ब्रह्म ओम् ॥ एतदथर्वशिरो योऽधीते ॥ ४ ॥ प्रातरधीयानो रात्रिकृतं पापं नाशयति ॥ सायमधीयानो दिवसकृतं पापं नाशयति ॥ तत्सायंप्रातरधीयानोऽपापो भवति ॥ मध्यंदिनमादिश्यामिमुखोऽधीयानः पञ्चमहापातकोपपातकात्प्रमुच्यते ॥ सर्ववेदपारायणपुण्यं लभते ॥ नारायणसायुज्यमवाप्नोति ॥ श्रीमन्नारायणसायुज्यमवाप्नोति य एवं वेद ॥ ५ ॥ ॐ सह नाववत्विति शान्तिः ॥

॥ इति नारायणार्थर्वशिरउपनिषत्समाप्ता ॥ १५ ॥

नारायणोपनिषत् ॥ १६ ॥

मायातत्कार्यमखिलं यद्वोधाद्यात्यपह्नवम् ॥

त्रिपान्नारायणाख्यं तत्कलये स्वात्ममात्रतः ॥ १ ॥

ॐ सह नाववत्त्विति शान्तिः ॥

ॐ अम्भस्यपारे भुवनस्य मध्ये नाकस्य पृष्ठे महतो
महीयान् ॥ शुक्रेण ज्योतीःपि समनुप्रविष्टः प्रजापति-
श्चरति गर्भे अन्तः ॥ यस्मिन्निदः सं च विचैति सर्वं
यस्मिन्देवा अधिविश्वे निपेदुः ॥ तदेव भूतं तदु भव्यमा
इदं तदक्षरे परमे व्योमन् ॥ येनावृतं खं च दिवं महीं
च येनादित्यस्तपति तेजसा आजसा च ॥ यमन्तःसमुद्रे
कवयोऽवयन्ति यदक्षरे परमे प्रजाः ॥ यतः प्रसूता जगतः
प्रसूती तोयेन जीवान्व्यससर्ज भूम्याम् ॥ यदोपधीभिः
पुरुषान्पशूँश्च विवेश भूतानि चराचराणि ॥ अतः परं
नान्यदणीयसः हि परात्परं यन्महतो महान्तम् ॥ यदे-
कमव्यक्तमनन्तरूपं विश्वं पुराणं तमसः परस्तात् ॥ १ ॥
तदेव तं तदु सत्यमाहुस्तदेव ब्रह्म परमं कवीनाम् ॥
हृष्टापूर्तं बहुधा जातं जायमानं विश्वं विभर्ति भुवनस्य
नाभिः ॥ तदेवाग्निस्तद्वायुस्तत्सूर्यस्तदु चन्द्रमाः ॥ तदेव
शुक्रममृतं तद्ब्रह्म तदापः स प्रजापतिः ॥ सर्वे निमेषा
जज्ञिरे विद्युतः पुरुषादधि ॥ कला मुहूर्ताः काष्ठाश्चाहो-
रात्राश्च सर्वशः ॥ अर्धमासा मासा ऋतवः संवत्सराश्च

कल्पन्ताम् ॥ स आपः प्रदुधे उभे इमे अन्तरिक्षमथो
 सुवः ॥ नैनमूर्ध्वं न तिर्यञ्चं न मध्ये परिजग्रभत् ॥ न
 तस्येशो कश्चन तस्य नाम महद्यशः ॥ २ ॥ न संद्वेशो
 तिष्ठति रूपमस्य न चक्षुषा पश्यति कश्चनैनम् ॥ हृदा
 मनीषी मनसाभिकृषो य एनं विदुरमृतास्ते भवन्ति ॥
 अन्नः संभूतो हिरण्यगर्भं इत्यष्टौ ॥ एष हि देवः प्रदि-
 शोऽनुसर्वाः पूर्वो ह जातः स उ गर्भे अन्तः ॥ स
 विजायमानः स जनिष्यमाणः प्रत्यङ्मुखास्तिष्ठति विश्व-
 तोमुखः ॥ विश्वतश्चक्षुरुत विश्वतो मुखो विश्वतो हस्त उत
 विश्वतस्पात् ॥ सं बाहुभ्यां नमति संपतत्रैर्धावापृथिवी-
 जनयन् देव एकः ॥ वेनस्तत्पश्यन्विश्वा भुवनानि विद्वा-
 न्यत्र विश्वं भवत्येकनीडम् ॥ यस्मिन्निदं सं च विचैकं
 स ओतः प्रोतश्च विभुः प्रजासु ॥ प्रतद्वोचे अमृतं नु विद्वान्
 गन्धर्वो नाम निहितं गुहासु ॥ ३ ॥ त्रीणि पदा निहिता
 गुहासु यस्तद्वेद स पितुः पितासत् ॥ स नो बन्धुर्जनिता
 स विधाता धामानि वेद भुवनानि विश्वा ॥ यत्र देव
 अमृतमानशानास्तृतीये धामन्यभ्यैरयन्त ॥ परि चा-
 पृथिवी यन्ति सद्यः परि लोकान्परि दिशः परि सुवः ॥
 ऋतस्य तन्तुं विततं विचृत्य इदं पश्यत्तदभवत्प्रजासु ॥
 परीत्य लोकान्परीत्य भूतानि परीत्य सर्वाः प्रदिशो
 दिशश्च ॥ प्रजापतिः प्रथमजा ऋतस्यात्मनात्मानमभिसं-
 वभूव ॥ सदसस्पतिमद्भुतं प्रियमिन्द्रस्य काम्यम् ॥ सनि

मेधामयासिषम् ॥ उद्दीप्यस्व जातवेदोपमं निर्ऋतिं मम
 ॥ ४ ॥ पशूँश्च मद्भमावह जीवनं च दिशो दिश ॥ मा
 नो हिँसीजातवेदो गामश्वं पुरुषं जगत् ॥ अविभ्रदम्
 आगहि श्रिया मा परिपातय ॥ पुरुषस्य विद्महे सहस्राक्ष-
 स्य महादेवस्य धीमहि ॥ तन्नो रुद्रः प्रचोदयात् ॥ तत्पु-
 रुषाय विद्महे महादेवाय धीमहि ॥ तन्नो रुद्रः प्रचोद-
 यात् ॥ तत्पुरुषाय विद्महे वक्रतुण्डाय धीमहि ॥ तन्नो
 दन्तिः प्रचोदयात् ॥ तत्पुरुषाय विद्महे चक्रतुण्डाय
 धीमहि ॥ ५ ॥ तन्नो नन्दिः प्रचोदयात् ॥ तत्पुरुषाय
 विद्महे महासेनाय धीमहि ॥ तन्नः पण्मुखः प्रचोदयात् ॥
 तत्पुरुषाय विद्महे सुवर्णपक्षाय धीमहि ॥ तन्नो गरुडः
 प्रचोदयात् ॥ वेदात्मनाय विद्महे हिरण्यगर्भाय धीमहि ॥
 तन्नो ब्रह्म प्रचोदयात् ॥ नारायणाय विद्महे वासुदेवाय
 धीमहि ॥ तन्नो विष्णुः प्रचोदयात् ॥ वज्रनखाय विद्महे
 तीक्ष्णदंष्ट्राय धीमहि ॥ ६ ॥ तन्नो नारसिँहः प्रचो-
 दयात् ॥ भास्कराय विद्महे महद्द्युतिकराय धीमहि ॥
 तन्नो आदित्यः प्रचोदयात् ॥ वैश्वानराय विद्महे लाली-
 लाय धीमहि ॥ तन्नो अग्निः प्रचोदयात् ॥ कात्यायनाय
 विद्महे कन्यकुमारि धीमहि ॥ तन्नो दुर्गिः प्रचोदयात् ॥
 सहस्रपरमा देवी शतमूला शताङ्कुरा ॥ सर्वँ हरतु मे
 पापं दूर्वा दुःस्वप्ननाशिनी ॥ काण्डात्काण्डात्प्ररोहन्ती
 परुषः परुषः परि ॥ एवा नो दूर्वे प्रतनु सहस्रेण शतेन

च ॥ ७ ॥ या शतेन प्रतनोपि सहस्रेण विरोहसि ॥
 तस्यास्ते देवीष्टके विधेम हविषा वयम् ॥ अश्वक्रान्ते
 रथक्रान्ते विष्णुक्रान्ते वसुंधरे ॥ शिरसा धारयिष्यामि
 रक्षस्व मां पदे पदे ॥ भूमिर्धेनुर्धरणी लोकधारिणी ॥
 उद्धृतासि वराहेण कृष्णेन शतबाहुना ॥ मृत्तिके हन मे
 पापं यन्मया दुष्कृतं कृतम् ॥ मृत्तिके ब्रह्मदत्तासि काश्य-
 पेनाभिमन्त्रिता ॥ मृत्तिके देहि मे पुष्टिं त्वयि सर्वं प्रति-
 ष्ठितम् ॥ ८ ॥ मृत्तिके प्रतिष्ठिते सर्वं तन्मे निर्णुद मृत्ति-
 के ॥ त्वया हतेन पापेन गच्छामि परमां गतिम् ॥ यत्
 इन्द्र भयामहे ततो नो अभयं कृधि ॥ मघवंच्छग्धि त्वं
 तन्न ऊतये विद्विषो विमृधो जहि ॥ स्वस्तिदा विशस्प-
 तिर्वृत्रहा विमृधो वशी ॥ वृषेन्द्रः पुर एतु नः स्वस्तिदा
 अभयंकरः ॥ स्वस्ति न इन्द्रो वृद्धश्रवाः स्वस्ति नः पूषा
 विश्ववेदाः ॥ स्वस्ति नस्तार्क्ष्यो अरिष्टनेमिः स्वस्ति नो
 बृहस्पतिर्दधातु ॥ आपांतमन्युस्तृपलप्रभर्मा धुनिः शिमी-
 वाञ्छरुमाः ऋजीपी ॥ सोमो विश्वान्यतसा वनानि
 नार्वागिन्द्रं प्रतिमानानि देभुः ॥ ९ ॥ ब्रह्म जज्ञुः
 प्रथमं पुरस्ताद्विसीमतः सुरुचो वेन आवः ॥ स बुद्धिर्वा
 उपमा अस्य विष्टाः सतश्च योनिमसतश्च विवः ॥ स्योना
 पृथिवी भवानृक्षरा निवेशनी ॥ यच्छा नः शर्म सप्रथाः ॥
 गन्धद्वारां दुराधर्षां नित्यपुष्टां करीषिणीम् ॥ ईश्वरीः
 सर्वभूतानां तामिहोपह्वये श्रियम् ॥ श्रीर्मे भजतु ॥

अलक्ष्मीर्मे नश्यतु ॥ विष्णुमुखा वै देवाश्छन्दोभिरिमाँ-
ल्लोकाननपजयमभ्यजयन् ॥ महाइन्द्रो वज्रबाहुः
पोडशी शर्म यच्छतु ॥ १० ॥ स्वस्ति नो मघवा करोतु
हन्तु पाप्मानं योऽस्मान्द्वेष्टि ॥ सोमानं स्वरणं कृणुहि
ब्रह्मणस्पते ॥ कक्षीवन्तं य औशिजम् ॥ शरीरं यज्ञशमलं
कुसीदं तस्मिन्सीदतु योऽस्मान्द्वेष्टि ॥ चरणं पवित्रं
विततं पुराणं येन पूतस्तरति दुष्कृतानि ॥ तेन पवित्रेण
शुद्धेन पूता अतिपाप्मानमरतिं तरेम ॥ सजोपा इन्द्र
सगणो मरुद्भिः सोमं पिव वृत्रहन्तूर विद्वान् ॥ जहि
शत्रूँरपमृधो नुदस्वाथाभयं कृणुहि विश्वतो नः ॥
सुमित्रा न आप ओपधयः सन्तु दुर्मित्रास्तस्मै भूयासुर्यो-
ऽस्मान्द्वेष्टि यं च वयं द्विष्मः ॥ आपो हि ष्ठा मयोभुवस्ता
न ऊर्जे दधातन ॥ महेरणाय चक्षसे ॥ ११ ॥ यो वः
शिवतमो रसस्तस्य भाजयतेह नः ॥ उशतीरिव मातरः ॥
तस्मा अरं गमाम वो यस्य क्षयाय जिन्वथ ॥ आपो जन-
यथा च नः ॥ हिरण्यशृङ्गं वरुणं प्रपद्ये तीर्थं मे देहि
थाचितः ॥ यन्मया भुक्तमसाधूनां पापेभ्यश्च प्रतिग्रहः ॥
यन्मे मनसा वाचा कर्मणा वा दुष्कृतं कृतम् ॥ तन्न
इन्द्रो वरुणो बृहस्पतिः सविता च पुनन्तु पुनः पुनः ॥
नमोऽग्नयेऽप्सुमते नम इन्द्राय नमो वरुणाय नमो
वारुण्यै नमोऽन्यः ॥ १२ ॥ यदपां क्रूरं यदमेध्यं यदशा-
न्तं तदपगच्छतात् ॥ अत्याशनादतीपानाद्यच्च उग्रात्प्रति-

अहात् ॥ तन्नो वरुणो राजा पाणिना ह्यवमर्शतु ॥ सोऽ-
 हमपापो विरजो निर्मुक्तो मुक्तकिल्बिषः ॥ नाकस्य पृष्ठ-
 मारुह्य गच्छेद्ब्रह्मसलोकताम् ॥ यश्चाप्सु वरुणः स पुना-
 त्वघमर्पणः ॥ इमं मे गङ्गे यमुने सरस्वति शुतुद्रि स्तोमः
 सचता परुष्णिगा ॥ असिक्रिया मरुद्वृधे वितस्तया-
 र्जीकीये शृणुह्यासुपोमया ॥ ऋतं च सत्यं चाभीद्धात्त-
 पसोऽध्यजायत ॥ ततो रात्रिरजायत ततः समुद्रो अर्णवः
 ॥ १३ ॥ समुद्रादर्णवादधि संवत्सरो अजायत ॥ अहो-
 रात्राणि विदधद्विश्वस्य मिषतो वशी ॥ सूर्याचन्द्रमसौ
 धाता यथापूर्वमकल्पयत् ॥ दिवं च पृथिवीं चान्तरिक्षे-
 मथो सुवः ॥ यत्पृथिव्याऽरजःस्वमान्तरिक्षे विरोदसी ॥
 इमाःस्तदापो वरुणः पुनात्वमघर्पणः ॥ पुनन्तु वसवः
 पुनातु वरुणः पुनात्वमघर्पणः ॥ एष भूतस्य मध्ये भुव-
 नस्य गोप्ता ॥ एष पुण्यकृतां लोकानेष मृत्योर्हिरण्मयम् ॥
 धावापृथिव्योर्हिरण्मयः श्रितः सुवः ॥ १४ ॥ स नः
 सुवः सःशिशधि ॥ आर्द्रं ज्वलति ज्योतिरहमसि ॥
 ज्योतिर्ज्वलति ब्रह्माहमसि ॥ योहमसि ब्रह्माहमसि । नं
 अहमसि ब्रह्माहमसि ॥ अहमेवाहं मां जुहोमि स्वाहा ॥
 अकार्यकार्यवकीर्णी स्तेनो भ्रूणहा गुरुतल्पगः ॥ वरुणो-
 पामघमर्पणस्तस्मात्पापात्प्रमुच्यते ॥ रजोभूमिस्त्वमाः
 रोदयस्व प्रवदन्ति धीराः ॥ अक्रान्तसमुद्रः प्रथमे विध-
 र्मेन जनयन्प्रजा भुवनस्य राजा ॥ वृषा पवित्रे अधि सा

नो अग्नये बृहत्सामो वावृधे सुवान इन्दुः ॥ १५ ॥ परस्ता-
 द्यशोगुहासु मम । चक्रतुण्डाय विद्महे तीक्ष्णदंष्ट्राय धी-
 महि ॥ परिप्रतिष्ठितं देभ्यर्च्यच्छतु दधातनाच्योऽर्णवः सुवो
 राजैकं च ॥ १ ॥ रुद्रो रुद्रश्च दन्तिश्च नन्दिः पणमुख एव
 च ॥ गरुडो ब्रह्म विष्णुश्च नारसिंहस्तथैव च ॥ आदित्यो-
 ऽग्निश्च दुर्गिश्च क्रमेण द्वादशाम्भसि ॥ मम वचसम(?) -
 वेनावभावैकाल्ययनाय ॥ जातवेदसे सुनवाम सोमम-
 राती यतो निदहाति वेदः ॥ स नः पर्पदतिदुर्गाणि विश्वा
 नावेव सिन्धुं दुरितात्यग्निः ॥ तामग्निवर्णां तपसा ज्वल-
 न्तीं वैरोचनीं कर्मफलेषु जुष्टाम् ॥ दुर्गां देवीं शरण-
 भ्रं प्रपद्ये सुतरसितरसे नमः ॥ अग्ने त्वं पारयानव्यो
 अस्मान्स्वस्तिभिरति दुर्गाणि विश्वा ॥ पृश्च पृथ्वी बहुला
 न उर्वी भवा तोकाय तनयाय शंयोः ॥ विश्वानि नो दुर्गहा
 जातवेदः सिन्धुं न नावा दुरितातिपरिं ॥ अग्ने अग्निवन्म-
 नसा गृणानोऽस्माकं वोध्यविता तनूनाम् ॥ पृतनाजितं
 सहमानमुग्रमग्निं हुवेम परमात्सधस्थात् ॥ स नः पर्प-
 दतिदुर्गाणि विश्वा क्षामदेवो अतिदुरितात्यग्निः ॥ प्रतोपि
 कभीढ्यो अध्वरेषु सनाच्च होता नच्यश्च सत्सि ॥ स्वां
 चाग्ने तनुवं पिप्रयस्वास्मभ्यं च सौभगमायजस्व ॥ गो-
 मिर्जुष्टमयुजो निषिक्तं तवेन्द्र विष्णोरनुसंचरेम ॥ नाक-
 स्य पृष्ठमभिसंवसानो वैष्णवीं लोक इह मादयन्ताम् ॥
 अग्निश्चत्वारि च ॥ २ ॥ भूरयमग्नये पृथिव्यै स्वाहा

भुवोऽन्नं वायवेऽन्तरिक्षाय स्वाहा सुवरन्नमादित्याय दिवे
 स्वाहा भूर्भुवः सुवरन्नं चन्द्रमसे दिग्भ्यः स्वाहा नमो
 देवेभ्यः स्वधा पितृभ्यो भूर्भुवःसुवरन्नमोम् ॥३॥ भूरन्न-
 ये पृथिव्यै स्वाहा भुवो वायवेऽन्तरिक्षाय स्वाहा सुवरा-
 दित्याय दिवे स्वाहा भूर्भुवःसुवश्चन्द्रमसे दिग्भ्यः स्वाहा
 नमो देवेभ्यः स्वधा पितृभ्यो भूर्भुवःसुवरन्न ओम् ॥ ४ ॥
 भूरन्नये च पृथिव्यै च महते च स्वाहा भुवो वायवे
 चान्तरिक्षाय च महते च स्वाहा सुवरादित्याय च दिवे
 च महते च स्वाहा भूर्भुवः सुवश्चन्द्रमसे च नक्षत्रेभ्यश्च
 दिग्भ्यश्च महते च स्वाहा नमो देवेभ्यः स्वधा पितृभ्यो
 भूर्भुवःसुवर्महरोम् ॥ ५ ॥ पाहि नो अग्न एनसे
 स्वाहा ॥ पाहि नो विश्ववेदसे स्वाहा ॥ यज्ञं पाहि
 विभावसो स्वाहा ॥ सर्वं पाहि शतक्रतो स्वाहा ॥ ६ ॥
 पाहि नो अग्न एकया ॥ पाद्युत द्वितीयया ॥ पाद्युजं
 तृतीयया ॥ पाहि गीर्भिश्चतसृभिर्वसो स्वाहा ॥ ७ ॥
 यश्छन्दसामृपभो विश्वरूपश्छन्दोभ्यश्छन्दाः स्वाविवे-
 श ॥ सचाक्षिक्यः पुरोवाचोपनिषदिन्द्रो ज्येष्ठ इति-
 याय ऋषिभ्यो नमो देवेभ्यः स्वधा पितृभ्यो भूर्भुवः
 सुवश्छन्द ओम् ॥८॥ नमो ब्रह्मणे धारणं मे अस्त्वनिरा-
 करणं धारयिता भूयासं कर्णयोः श्रुतं माच्योद्धं ममामुष्य
 ओम् ॥९॥ ऋतं तपः सत्यं तपः श्रुतं तपः शान्तं तपो
 दमस्तपः शमस्तपो दानं तपो यज्ञं तपो भूर्भुवः सुवर्ग-

ह्यैतदुपास्यैतत्तपः ॥ १० ॥ यथा वृक्षस्य संपुष्पितस्य
 दूराद्गन्धो वात्येवं पुण्यस्य कर्मणो दूराद्गन्धो वाति यथा-
 सिधारां कर्तेव हितामवक्रामेयद्युवेयुवेह वा विद्वयिष्यामि
 कर्तं पतिष्यामीत्येवममृतादात्मानं जुगुप्सेत् ॥ ११ ॥
 अणोरणीयान्महतो महीयानात्मा गुहायां निहितोऽस्य
 जन्तोः ॥ तमक्रतुं पश्यति वीतशोको धातुः प्रसादान्म-
 हिमानमीशम् ॥ सप्त प्राणाः प्रभवन्ति तस्मात्सप्तर्चिषः
 समिधः सप्त जिह्वाः ॥ सप्त इमे लोका येषु चरन्ति
 प्राणा गुहाशयान्निहिताः सप्त सप्त ॥ अतः समुद्रा गिर-
 यश्च सर्वेऽस्मात्स्यन्दन्ते सिन्धवः सर्वरूपाः ॥ अतश्च
 विश्वा ओषधयो रसाश्च येनैव भूतस्तिष्ठत्यन्तरात्मा ॥
 ब्रह्मा देवानां पदवीः कवीनामृषिर्विप्राणां महिषो मृगा-
 णाम् ॥ इयेनो गृध्राणां स्वधितिर्वनानां सोमः पवित्र-
 मत्येति रेभन् ॥ अजामेकां लोहितशुक्लकृष्णां बर्हीं प्रजां
 जनयन्तीं सरूपाम् ॥ अजो ह्येको जुपमाणोऽनुशेते
 जहात्येनां भुक्तभोगामजोऽन्यः ॥ १ ॥ हंसः शुचिपद्व-
 स्रुरन्तरिक्षसद्भोता वेदिषदतिथिर्दुरोणसत् ॥ नृपद्वारसद-
 तसब्धोमसदब्धा गोजा ऋतजा अद्रिजा ऋतं बृहत् ॥
 घृतं मिमिक्षिरे घृतमस्य योनिर्घृते श्रितो घृतमुवस्य
 धाम ॥ अनुष्वधमावह मादयस्व स्वाहाकृतं वृषभ वक्षि
 हव्यम् ॥ समुद्रादूर्मिर्मधुमा उदारदुपांशुना सममृ-
 तत्वमानह् ॥ घृतस्य नाम गुह्यं यदस्ति जिह्वा देवानाम-

मृतस्य नाभिः ॥ वयं नाम प्रव्रवामा घृतेनास्मिन्यज्ञे
 धारयामा नमोभिः ॥ उपब्रह्माशूणवच्छस्यमानं चतुःशृ-
 ङ्गोवमीद्वार एतत् ॥ चत्वारि शृङ्गा त्रयो अस्य पादा द्वे
 शीर्षे सप्त हस्तासो अस्य ॥ त्रिधा बद्धो वृषभो रोरवीति
 महो देवो मर्त्याः आविवेश ॥ २ ॥ त्रिधाहितं पणिभि-
 र्गुह्यमानं गवि देवासो घृतमन्वविन्दन् ॥ इन्द्र एकः
 सूर्य एकं जजान वेनादेकः स्वधया निष्टतक्षुः ॥ यो
 देवानां प्रथमं पुरस्ताद्विश्वाधिपो रुद्रो महर्षिः ॥ हिर-
 ण्यगर्भं पश्यति जायमानः स नो देवः शुभया स्मृत्या
 संयुनक्तु ॥ यस्मात्परं नापरमस्ति किञ्चिद्यस्मान्नाणीयो न
 ज्यायोऽस्ति कश्चित् ॥ वृक्ष इव स्तब्धो दिवि तिष्ठत्येक-
 स्तेनेदं पूर्णं पुरुषेण सर्वम् ॥ न कर्मणा न प्रजया धनेन
 त्यागेनैके अमृतत्वमानशुः ॥ परेण नाकं निहितं गुहायां
 विभ्राजदेतद्यतयो विशन्ति ॥ वेदान्तविज्ञानमुनिश्चिता-
 र्थाः संन्यासयोगाद्यतयः शुद्धसत्त्वाः ॥ ते ब्रह्मलोके तु
 परान्तकाले परामृतात्परिमुच्यन्ति सर्वे ॥ दहं विपापं
 परवेदमभूतं यत्पुण्डरीकं पुरमध्यसस्थम् ॥ तत्र
 दहं गगनं विशोकस्तस्मिन्यदन्तस्तदुपासितव्यम् ॥ यो
 वेदादौ स्वरः प्रोक्तो वेदान्ते च प्रतिष्ठितः ॥ तस्य प्रकृ-
 तिलीनस्य यः परः स महेश्वरः ॥ ३ ॥ अजोऽन्या आवि-
 येश सर्वे चत्वारि च ॥ १२ ॥ सहस्रशीर्षं देवं विश्वाक्षं
 विश्वशंभुवम् । विश्वं नारायणं देवमक्षरं परमं पदम् ॥

विश्वतः परमान्नित्यं विश्वं नारायणः हरिम् ॥ विश्वमेवे-
दं पुरुषस्तद्विश्वमुपजीवति ॥ पतिं विश्वस्यात्मे श्वरः शा-
श्वतः शिवमच्युतम् ॥ नारायणं महाज्ञेयं विश्वात्मानं
परायणम् ॥ नारायणपरो ज्योतिरात्मा नारायणः परः ॥
नारायणपरं ब्रह्म तत्त्वं नारायणः परः ॥ नारायणपरो
ध्याता ध्यानं नारायणः परः ॥ यच्च किञ्चिज्जगत्सर्वं दृश्य-
ते श्रूयतेऽपि वा ॥ अन्तर्बहिश्च तत्सर्वं व्याप्य नारायणः
स्थितः ॥ १ ॥ अनन्तमव्ययं कविः समुद्रेऽन्तं विश्वशं-
भुवम् ॥ पद्मकोशप्रतीकाशः हृदयं चाप्यधोमुखम् ॥
अधोनिष्ठ्या वितस्त्यान्तु नाभ्यामुपरि तिष्ठति ॥ ज्वाल-
मालाकुलं भाति विश्वस्यायतनं महत् ॥ संततः शिला-
मिस्तु लम्बत्याकोशसंनिभम् ॥ तस्यान्ते सुपिरः सूक्ष्मं
तस्मिन्त्सर्वं प्रतिष्ठितम् ॥ तस्य मध्ये महानग्निर्विश्वार्चि-
र्विश्वतो मुखः ॥ सोऽग्रभुग्विभजन्तिष्ठन्नाहारमजरः कविः ॥
तिर्यगूर्ध्वमधःशायी रश्मयस्तस्य संतताः ॥ संतापयति
स्वं देहमापादतलमस्तकः ॥ तस्य मध्ये वह्निशिखा अणी-
योर्ध्वा व्यवस्थितः ॥ नीलतोयदमध्यस्था विद्युल्लेखेव भा-
स्वरा ॥ नीवारशूकवत्तन्वी पीता भास्वत्यणूपमा ॥
तस्याः शिखाया मध्ये परमात्मा व्यवस्थितः ॥ स ब्रह्मा
स शिवः स हरिः सेन्द्रः सोऽक्षरः परमः स्वरः ॥ २ ॥
अपि वा संतता पद् च ॥ १३ ॥ आदित्यो वा एष एतन्म-
ण्डलं तपति तत्र ता ऋचस्तदृचां मण्डलः स ऋचां

लोकोऽथ य एष एतस्मिन्मण्डलेऽर्चिर्दीप्यते तानि
 सामानि स साम्नां लोकोऽथ य एष एतस्मिन्मण्डले-
 र्चिपि पुरुषस्तानि यजूंषि स यजुषां मण्डलः स यजु-
 षां लोकः सैषा त्रय्येव विद्या तपति य एषोऽन्तरादित्ये
 हिरण्यमयः पुरुषः ॥ १४ ॥ आदित्यो वै तेज ओजो बलं
 यशश्चक्षुः श्रोत्रमात्मा मनो मन्युर्मनुर्मृत्युः सत्यो मित्रो
 वायुराकाशः प्राणो लोकपालः कः किं कं तत्सत्यमन्नम-
 मृतो जीवो विश्वः कतमः स्वयंभु ब्रह्मैतदमृत एष पुरुष
 एष भूतानामधिपतिर्वह्मणः सायुज्यं सलोकतामामो-
 त्येतासामेव देवतानां सायुज्यं सार्ष्टितां समानलो-
 कतामामोति य एवं वेदेत्युपनिषत् ॥ १५ ॥ निधनपतये
 नमः ॥ निधनपतान्तिकाय नमः ॥ ऊर्ध्वाय नमः ॥
 ऊर्ध्वलिङ्गाय नमः ॥ हिरण्याय नमः ॥ हिरण्यलिङ्गाय
 नमः ॥ सुवर्णाय नमः ॥ सुवर्णलिङ्गाय नमः ॥ दिव्याय
 नमः ॥ दिव्यलिङ्गाय नमः ॥ भवाय नमः ॥ भवलिङ्गाय
 नमः ॥ शर्वाय नमः ॥ शर्वलिङ्गाय नमः ॥ शिवाय
 नमः ॥ शिवलिङ्गाय नमः ॥ ज्वलाय नमः ॥ ज्वलति-
 ङ्गाय नमः ॥ आत्माय नमः ॥ आत्मलिङ्गाय नमः ॥
 परमाय नमः ॥ परमलिङ्गाय नमः ॥ एतत्सोमस्य सूर्यस्य
 सर्वलिङ्गं स्थापयति पाणिमन्त्रं पवित्रम् ॥ १६ ॥ सद्यो-
 जातं प्रपद्यामि सद्योजाताय वै नमोनमः ॥ भवे भवे-
 नाति भवे भवस्व माम् ॥ भवोद्भवाय नमः ॥ १७ ॥

धामदेवाय नमो ज्येष्ठाय नमः श्रेष्ठाय नमो रुद्राय नमः
 कालाय नमः कलविकरणाय नमो बलविकरणाय नमो
 उलाय नमो बलप्रमथनाय नमः सर्वभूतदमनाय नमो
 मनोन्मनाय नमः ॥ १८ ॥ अघोरेभ्योऽथ घोरेभ्यो
 घोरघोरतरेभ्यः ॥ सर्वेभ्यः सर्वशर्वेभ्यो नमस्ते अस्तु
 रुद्ररूपेभ्यः ॥ १९ ॥ तत्पुरुषाय विद्महे महादेवाय
 धीमहि ॥ तन्नो रुद्रः प्रचोदयात् ॥ २० ॥ ईशानः सर्व-
 विद्यानामीश्वरः सर्वभूतानां ब्रह्माधिपतिर्ब्रह्मणोऽधि-
 पतिर्ब्रह्मा शिवो मे अस्तु सदाशिवोम् ॥ २१ ॥ नमो
 हिरण्यवाहवे हिरण्यवर्णाय हिरण्यरूपाय हिरण्यपतये-
 ऽम्बिकापतये उमापतये पशुपतये नमोनमः ॥ २२ ॥
 ऋतं सत्यं परं ब्रह्म पुरुषं कृष्णपिङ्गलम् ॥ ऊर्ध्वरेतं
 विरूपाक्षं विश्वरूपाय वै नमोनमः ॥ २३ ॥ सर्वो वै
 रुद्रस्तस्मै रुद्राय नमो अस्तु ॥ पुरुषो वै रुद्रस्तन्महो
 नमोनमः ॥ विश्वं भूतं भुवनं चित्रं बहुधा जातं जायमानं
 च यत् ॥ सर्वो ह्येष रुद्रस्तस्मै रुद्राय नमो अस्तु ॥ २४ ॥
 इन्द्राय प्रचेतसे मीढुष्टमाय तव्यसे ॥ वोचेम शंतमं
 त्वदे ॥ सर्वो ह्येष रुद्रस्तस्मै रुद्राय नमो अस्तु ॥ २५ ॥
 यस्य वैकंकत्यग्निहोत्रहवणी भवति प्रत्येवास्याहुतयस्तिष्ठ-
 न्त्यथो प्रतिष्ठित्यै ॥ २६ ॥ कृणुष्वपाज इति पञ्च ॥ २७ ॥
 अदितिर्देवा गन्धर्वा मनुष्याः पितरोऽसुरास्तेपाः सर्व-
 भूतानां माता मेदिनी महती मही सावित्री गायत्री

जगत्पुर्वी पृथ्वी बहुला विश्वा भूता कतमा का या सा
 सत्येत्यमृतेति वसिष्ठः ॥ २८ ॥ आपो वा इदं सर्वं
 विश्वाभूतान्यापः प्राणा वा आपः पशव आपोऽन्नमापो-
 ऽमृतमापः सन्नाडापो त्रिराडापः स्वराडापश्छन्दाः स्यापो
 ज्योतीः स्यापो यजूः स्यापः सत्यमापः सर्वा देवता आपो
 भूर्भुवः सुवराप ॐम् ॥ २९ ॥ आपः पुनन्तु पृथिवीं
 पृथिवी पूता पुनातु माम् ॥ पुनन्तु ब्रह्मणस्पतिर्ब्रह्मपूता
 पुनातु माम् ॥ यदुच्छिष्टमभोज्यं यद्वा दुश्चरितं मम ॥
 सर्वं पुनन्तु मामापोऽसतां च प्रतिग्रहं स्वाहा ॥ ३० ॥
 अग्निश्च मा मन्युश्च मन्युपतयश्च मन्युकृतेभ्यः ॥ पापेभ्यो
 रक्षन्ताम् ॥ यदह्मा पापमकार्षम् ॥ मनसा वाचा
 हस्ताभ्याम् ॥ पद्भ्यामुदरेण शिक्षा ॥ अहस्तदवलुम्पतु ॥
 यत्किंच दुरितं मयि ॥ इदमहं माममृतयोनौ ॥ सत्ये
 ज्योतिषि जुहोमि स्वाहा ॥ ३१ ॥ सूर्यश्च मा मन्युश्च
 मन्युपतयश्च मन्युकृतेभ्यः ॥ पापेभ्यो रक्षन्ताम् ॥ यद्वा-
 ज्या पापमकार्षम् ॥ मनसा वाचा हस्ताभ्याम् ॥ पद्भ्या-
 मुदरेण शिक्षा ॥ रात्रिस्तदवलुम्पतु ॥ यत्किंच दुरितं
 मयि ॥ इदमहं माममृतयो नौ ॥ सूर्ये ज्योतिषि जुहोमि
 स्वाहा ॥ ३२ ॥ ओमित्येकाक्षरं ब्रह्म ॥ अग्निर्देवता ब्रह्म-
 इत्यार्षम् ॥ गायत्रं छन्दं परमात्मं सरूपम् ॥ सायुज्यं
 विनियोगम् ॥ ३३ ॥ आयातु वरदा देवी अक्षरं ब्रह्म-
 संमितम् ॥ गायत्री छन्दसां मातेदं ब्रह्म जुपस्व मे ॥

यदह्नात्कुरुते पापं तदह्नात्प्रतिमुच्यते ॥ यद्रात्र्यात्कुरुते
 पापं तद्रात्र्यात्प्रतिमुच्यते । सर्ववर्णे महादेवि संध्याविद्ये
 सरस्वति ॥ ३४ ॥ ओजोऽसि सहोऽसि बलमसि आजो-
 ऽसि देवानां धामनामासि विश्वमसि विश्वायुः सर्वमसि
 सर्वायुरभिभूरो गायत्रीमावाहयामि सावित्रीमावाहयामि
 सरस्वतीमावाहयामि श्रियमावाहयामि ह्रियमावाहयामि
 छन्दऋषीणावाहयामि गायत्र्या गायत्रीछन्दो विश्वामित्र
 ऋषिः सविता देवताऽग्निर्मुखं ब्रह्मा शिरो विष्णुर्हृदयं
 रुद्रः शिखा पृथिवी योनिः प्राणापानव्यानोदानसमाना
 सप्राणा श्वेतवर्णा सांख्यायनसगोत्रा गायत्री चतुर्विंशत्य-
 क्षरा त्रिपदा षट्कुक्षिः पञ्चशीर्षोपनयने विनियोगः ॥ ॐ
 भूः ॥ ॐ भुवः ॥ ॐ सुवः ॥ ॐ महः ॥ ॐ जनः ॥
 ॐ तपः ॥ ॐ सत्यम् ॥ ॐ तत्सवितुर्वरेण्यं भर्गो देवस्य
 धीमहि ॥ धियो यो नः प्रचोदयात् ॥ ओमापो ज्योती
 रसोऽमृतं ब्रह्मभूर्भुवः सुवरोम् ॥ ३५ ॥ उत्तमे शिखरे
 जज्ञे भूम्यां पर्वतमूर्धनि ॥ ब्राह्मणेभ्योऽभ्यनुज्ञाता गच्छ
 देवि यथासुखम् ॥ स्तुतो मया वरदा वेदमाता प्रचोदय-
 न्ती पवने द्विजाता ॥ आयुः पृथिव्यां द्रविणं ब्रह्म-
 वर्चसं मह्यं दत्त्वा प्रजातुं ब्रह्मलोकम् ॥ ३६ ॥ घृणिः सूर्य
 आदित्यो न प्रभावात्यक्षरम् ॥ मधु क्षरन्ति तद्रसम्
 सत्यं वैतद्रसमापो ज्योती रसोऽमृतं ब्रह्मभूर्भुवः सुवरोम्
 ॥ ३७ ॥ ब्रह्ममेतु माम् ॥ मधुमेतु माम् ॥ ब्रह्ममेव

मधुमेतु माम् ॥ यास्ते सोम प्रजावत्सोमि सो अहम् ॥
 दुःष्वमहं दुरुष्पह ॥ यास्ते सोम प्राणास्तान्जुहोमि ॥
 त्रिसुपर्णमयाचितं ब्राह्मणाय दद्यात् ॥ ब्रह्महत्यां वा-
 एते घ्नन्ति ॥ ये ब्राह्मणास्त्रिसुपर्णं पठन्ति ॥ ते सोमं
 प्राप्नुवन्ति ॥ आसहस्रात्पङ्क्तिं पुनन्ति ॥ ३८ ॥ ॐ ॥
 ब्रह्ममेधया ॥ मधुमेधया ॥ ब्रह्ममेव मधुमेधया ॥
 अद्यानो देव सवितः प्रजावत्सावीः सौभगम् ॥ परा
 दुःष्प्रमिय सुव ॥ विश्वानि देव सवितर्दुरितानि परा
 सुव ॥ यद्भद्रं तन्न आसुव ॥ मधु वाता ऋतायते मधु
 क्षरन्ति सिन्धवः ॥ माध्वीर्नः सन्त्वोषधीः ॥ मधु नक्त-
 सुतोपसि मधुमत्पार्थिव रजः ॥ मधु द्यौरस्तु नः पिता ॥
 मधुमान्नो वनस्पतिर्मधुमा अस्तु सूर्यः ॥ माध्वीर्गावो
 भवन्तु नः ॥ य इमं त्रिसुपर्णमयाचितं ब्राह्मणाय दद्या-
 त् ॥ भ्रूणहत्यां वा एते घ्नन्ति ॥ ये ब्राह्मणास्त्रिसुपर्णं
 पठन्ति ॥ ते सोमं प्राप्नुवन्ति ॥ आसहस्रात्पङ्क्तिं पुनन्ति
 ॥ ३९ ॥ ॐ ॥ ब्रह्ममेधवा ॥ मधुमेधवा ॥ ब्रह्म
 मेव मधुमेधवा ॥ ब्रह्मा देवानां पदवीः कवीनामृषिर्नि-
 प्राणां महिपो मृगाणाम् ॥ इयेनो गृध्राणां स्वधिति-
 र्वनानां सोमः पवित्रमत्येति रेभन् ॥ हंसः शुचिषद्व-
 सुरन्तरिक्षसद्भोता वेदिपदतिथिर्दुरोणसत् ॥ नृपद्वरस-
 द्रुतसद्भ्योमसदब्जा गोजा ऋतजा अद्रिजा ऋतं बृहत् ॥
 ऋचे त्वा रुचे त्वा समित्स्त्रवन्ति सरितो न धेनाः ॥

अन्तर्हृदा मनसा पूयमानाः ॥ घृतस्य धारा अभिचाक-
 शीमि ॥ हिरण्ययो वेतसो मध्य आसाम् ॥ तस्मिन्सु-
 पर्णो मधुकृत्कुलायी भजन्नास्ते मधु देवताभ्यः ॥ तस्या-
 सते हरयः सप्त तीरे स्वधां दुहान्ता अमृतस्य धाराम् ॥
 य इदं त्रिसुपर्णमयाचितं ब्राह्मणाय दद्यात् ॥ वीरहत्यां
 वा एते घ्नन्ति ॥ ये ब्राह्मणास्त्रिसुपर्णं पठन्ति ॥ ते सोमं
 प्राप्नुवन्ति ॥ आसहस्तात्पङ्क्तिं पुनन्ति ॥ ४० ॥ ॐ ॥
 मेधादेवी जुपमाणा न आगाद्विश्वाची भद्रा सुमनस्य-
 माना ॥ त्वया जुष्टा नुदमाना दुरुक्तान्वृहद्वदेम विदथे
 सुवीराः ॥ त्वया जुष्ट ऋषिर्भवति देवि त्वया ब्रह्मागत-
 श्रीरुत त्वया ॥ त्वया जुष्टश्चित्रं विन्दते वसु सा नो जुपस्व
 द्रविणो न मेधे ॥ ४१ ॥ मेधां म इन्द्रो दधातु मेधां
 देवी सरस्वती ॥ मेधां मे अश्विनावुभावाधत्तां पुष्कर-
 स्रजा ॥ अप्सरासु च या मेधा गन्धर्वेषु च यन्मनः ॥
 दैवी मेधा सरस्वती सा मा मेधा सुरभिर्जुपताः स्वाहा
 ॥ ४२ ॥ आमां मेधा सुरभिर्विश्वरूपा हिरण्यवर्णा जगती
 जगत्या ॥ ऊर्जस्वती पयसा पिन्वमाना सा मां मेधा
 सुप्रतीका जुपन्ताम् ॥ ४३ ॥ मयि मेधां मयि प्रजां
 मय्यग्निस्तेजो दधातु मयि मेधां मयि प्रजां मयीन्द्र
 इन्द्रियं दधातु मयि मेधां मयि प्रजां मयि सूर्यो आजो
 दधातु ॥ ४४ ॥ अपैतु मृत्युरमृतं न आगन्वैवस्वतो नो
 अभयं कृणोतु ॥ पर्णं वनस्पतेरिवाभि नः शयिताः रयिः

सचतान्नः शचीपतिः ॥ ४५ ॥ परं मृत्यो अनुपरेहि
 पन्थां यस्ते स्व इतरो देवयानात् ॥ चक्षुष्मते शृण्वते
 ते ब्रवीमि मा नः प्रजाः रीरिपो मोत वीरान् ॥ ४६ ॥
 वातं प्राणं मनसान्वारभामहे प्रजापतिं यो भुवनस्य
 गोपाः ॥ स नो मृत्योस्त्रायतां पात्वहसो ज्योग्जीवा
 जरामशीमहि ॥ ४७ ॥ अमुन्न भूयादथ यद्यमस्य बृहस्प-
 तेरभिशस्तेरमुद्भः ॥ प्रत्यौहतामश्विनामृत्युमस्यदेवानामग्ने
 भिपजा शचीभिः ॥ ४८ ॥ हरिः हरन्तमनुयन्ति देवा
 विश्वस्येशानं वृषभं मतीनाम् ॥ ब्रह्मसरूपमनु मेदमागा-
 दयनं माविबधीर्विक्रमस्त्र ॥ ४९ ॥ शलकैरग्निमिन्धान
 उभौ लोकौ सनेमहम् ॥ उभयोर्लोकयोर्ऋध्वातिमृत्युं
 तराम्यहम् ॥ ५० ॥ मा छिदो मृत्यो मा वधीर्मा मे वलं
 निवृहो मा प्रमोषीः ॥ प्रजां मा मे रीरिप आयुरुग्र नृच-
 क्षसं त्वा हविषा विधेम ॥ ५१ ॥ मा नो महान्तमुत मा
 नो अर्भकं मा न उक्षन्तमुत मा न उक्षितम् ॥ मा नो
 वधीः पितरं मोत मातरं प्रिया मा नस्तनुवो रुद्र रीरिपः
 ॥ ५२ ॥ मा नस्तोके तनये मा न आयुपि मा नो गोषु
 मा नो अश्वेषु रीरिपः ॥ वीरान्मा नो रुद्र भामितोऽव-
 धीर्हविष्मन्तो नमसा विधेम ते ॥ ५३ ॥ प्रजापते न
 त्वदेतान्यन्यो विश्वा जातानि परि ता बभूव ॥ यत्कामा-
 स्ते जुहुमस्तन्नो अस्तु वयं स्याम पतयो रयीणाम् ॥ ५४ ॥
 स्वस्तिदा विशस्पतिर्वृत्रहा विमृधो वशी ॥ वृषेन्द्रः पुर

एतु नः स्वस्तिदा अभयंकरः ॥ ५५ ॥ ज्यम्बकं यजामहे
सुगन्धिं पुष्टिवर्धनम् ॥ उर्वारुकमिव बन्धनान्मृत्योर्मुक्षी-
य मामृतात् ॥ ५६ ॥ ये ते सहस्रमयुतं पाशा मृत्यो
मर्त्याय हन्तवे ॥ तान्यज्ञस्य मायया सर्वानवयजामहे
॥ ५७ ॥ मृत्यवे स्वाहा मृत्यवे स्वाहा ॥ ५८ ॥ देवकृत-
स्यैनसोऽवयजनमसि स्वाहा ॥ मनुष्यकृतस्यैनसोऽवयज-
नमसि स्वाहा ॥ पितृकृतस्यैनसोऽवयजनमसि स्वाहा ॥
आत्मकृतस्यैनसोऽवयजनमसि स्वाहा ॥ अन्यकृतस्यैन-
सोऽवयजनमसि स्वाहा ॥ अस्माकृतस्यैनसोऽवयजनमसि
स्वाहा ॥ यद्विवा च नक्तं चैनश्चक्रम तस्यावयजनमसि
स्वाहा ॥ यत्स्वपन्तश्च जाग्रतश्चैनश्चक्रम तस्यावयजनमसि
स्वाहा ॥ यत्सुपुसाश्च जाग्रतश्चैनश्चक्रम तस्यावयजनमसि
स्वाहा ॥ यद्विद्वाऽसश्चाविद्वाऽसश्चैनश्चक्रम तस्यावयजन-
मसि स्वाहा ॥ एनस एनसोऽवयजनमसि स्वाहा ॥ ५९ ॥
यद्वो देवाश्चक्रम जिह्वया गुरु मनसो वा प्रयुती देवहेडन-
म् ॥ अरा वा यो नो अभिदुच्छुनायते तस्मिन्तदेनो वसवो
विधेतन स्वाहा ॥ ६० ॥ कामोऽकार्पीन्नमोनमः ॥ कामो-
ऽकार्पीत्कामः करोति नाहं करोमि कामः कर्ता नाहं कर्ता
कामः कारयिता नाहं कारयिता ॥ एष ते काम कामाय
स्वाहा ॥ ६१ ॥ मन्युरकार्पीन्नमोनमः ॥ मन्युरकार्पीन्मन्युः
करोति नाहं करोमि मन्युः कर्ता नाहं कर्ता मन्युः कार-
यिता नाहं कारयिता ॥ एष ते मन्यो मन्यवे स्वाहा

॥६२॥ तिलाञ्जुहोमि सरसाऽसपिष्टान्गान्धारमम चित्ते
 रमन्तु स्वाहा ॥ गावो हिरण्यं धनमन्नपानऽसर्वेपाऽश्रियै
 स्वाहा ॥ श्रियं च लक्ष्मीं च पुष्टिं च कीर्तिं चानृण्यताम् ॥
 ब्रह्मण्यं बहुपुत्रताम् ॥ श्रद्धामेधे प्रजाः संददातु स्वाहा
 ॥६३॥ तिलाः कृष्णास्तिलाः श्वेतास्तिलाः सौम्या वशानु-
 गाः ॥ तिलाः पुनन्तु मे पापं यत्किञ्चिद्दुरितं मयि स्वाहा ॥
 चोरस्यान्नं नवश्राद्धं ब्रह्महा गुरुतल्पगः ॥ गोस्तेयऽसुरा-
 पानं भ्रूणहत्या तिलाः शान्तिऽशमयन्तु स्वाहा ॥ श्रीश्च
 लक्ष्मीश्च पुष्टिश्च कीर्तिं चानृण्यताम् ॥ ब्रह्मण्यं बहुपुत्रता-
 म् ॥ श्रद्धामेधे प्रजा तु जातवेदः संददातु स्वाहा ॥६४॥
 प्राणापानव्यानोदानसमाना मे शुध्यन्तां ज्योतिरहं
 विरजा विपाप्मा भूयासऽस्वाहा ॥ वाङ्मानश्चक्षुःश्रोत्र-
 जिह्वाघ्राणरेतोबुद्ध्याकृतिः संकल्पा मे शुध्यन्तां ज्योति-
 रहं विरजा विपाप्मा भूयासऽस्वाहा ॥ त्वक्चर्ममाऽ-
 सरुधिरमेदोमज्जास्नायवोऽस्थीनि मे शुध्यन्तां ज्योतिरहं
 विरजा विपाप्मा भूयासऽस्वाहा ॥ शिरःपाणिपाद-
 पार्श्वपृष्ठोरुदरजङ्घाशिश्रोपस्थपायवो मे शुध्यन्तां ज्योति-
 रहं विरजा विपाप्मा भूयासऽस्वाहा ॥ उत्तिष्ठ पुरुष
 हरितपिङ्गल लोहिताक्ष देहि देहि ददापयिता मे शुध्य-
 न्तां ज्योतिरहं विरजा विपाप्मा भूयासऽस्वाहा ॥६५॥
 पृथिव्यापस्तेजोवायुराकाशा मे शुध्यन्तां ज्योतिरहं विरजा
 विपाप्मा भूयासऽस्वाहा ॥ शब्दस्पर्शरूपरसगन्धा मे

शुध्यन्तां ज्योतिरहं विरजा विपाप्मा भूयासः स्वाहा ॥
 मनोवाक्कायकर्माणि मे शुध्यन्तां ज्योतिरहं विरजा
 विपाप्मा भूयासः स्वाहा ॥ अव्यक्तभावैरहंकारै-
 र्ज्योतिरहं विरजा विपाप्मा भूयासः स्वाहा ॥ आत्मा
 मे शुध्यन्तां ज्योतिरहं विरजा विपाप्मा भूयासः स्वा-
 हा ॥ अन्तरात्मा मे शुध्यन्तां ज्योतिरहं विरजा विपा-
 प्मा भूयासः स्वाहा ॥ परमात्मा मे शुध्यन्तां ज्योति-
 रहं विरजा विपाप्मा भूयासः स्वाहा ॥ क्षुधे स्वाहा ॥
 क्षुत्पिपासाय स्वाहा ॥ विविद्यै स्वाहा ॥ ऋग्विधानाय
 स्वाहा ॥ कपोत्काय स्वाहा ॥ क्षुत्पिपासामलां ज्येष्ठामल-
 क्ष्मीं नाशयाम्यहम् ॥ अभूतिमसमृद्धिं च सर्वान्निर्णुद
 मे पाप्मानः स्वाहा ॥ अन्नमयप्राणमयमनोमयविज्ञान-
 मयमानन्दमयमात्मा मे शुध्यन्तां ज्योतिरहं विरजा
 विपाप्मा भूयासः स्वाहा ॥ ६६ ॥ अग्नये स्वाहा ॥
 विश्वेभ्यो देवेभ्यः स्वाहा ॥ ध्रुवाय भूमाय स्वाहा ॥ ध्रुव-
 क्षितये स्वाहा ॥ अच्युतक्षितये स्वाहा ॥ अग्नये स्विष्ट-
 कृते स्वाहा ॥ धर्माय स्वाहा ॥ अधर्माय स्वाहा ॥ अन्यः
 स्वाहा ॥ ओषधिवनस्पतिभ्यः स्वाहा ॥ १ ॥ रक्षोदेव-
 जनेभ्यः स्वाहा ॥ गृहाभ्यः स्वाहा ॥ अवसानेभ्यः स्वा-
 हा ॥ अवसानपतिभ्यः स्वाहा ॥ सर्वभूतेभ्यः स्वाहा ॥
 कामाय स्वाहा ॥ अन्तरिक्षाय स्वाहा ॥ यदेजति जगति
 यच्च चेष्टति नान्नो भागो यन्नाग्ने स्वाहा ॥ पृथिव्यै स्वा-

हा ॥ अन्तरिक्षाय स्वाहा ॥ २ ॥ दिवे स्वाहा ॥ सूर्याय
 स्वाहा ॥ चन्द्रमसे स्वाहा ॥ नक्षत्रेभ्यः स्वाहा ॥ इन्द्राय
 स्वाहा ॥ बृहस्पतये स्वाहा ॥ प्रजापतये स्वाहा ॥ ब्रह्मणे
 स्वाहा ॥ स्वधापितृभ्यः स्वाहा ॥ नमो रुद्राय पशुप-
 तये स्वाहा ॥ ३ ॥ देवेभ्यः स्वाहा ॥ पितृभ्यः स्वधास्तु ॥
 भूतेभ्यो नमः ॥ मनुष्येभ्यो हन्त ॥ प्रजापतये स्वाहा ॥
 परमेष्ठिने स्वाहा ॥ यथा कूपः शतधारः सहस्रधारो अ-
 क्षितः ॥ एवा मे अस्तु धान्यं सहस्रधारमक्षितम् ॥
 धनधान्यै स्वाहा ॥ ये भूताः प्रचरन्ति दिवानक्तं बलिमि-
 च्छन्तो वितुदस्य प्रेक्ष्याः ॥ तेभ्यो बलिं पुष्टिकामो हरा-
 मि मयि पुष्टिं पुष्टिपतिर्दधातु स्वाहा ॥ ६७ ॥ ॐ
 तद्ब्रह्म ॥ ॐ तद्वायुः ॥ ॐ तदात्मा ॥ ॐ तत्सत्यम् ॥
 ॐ तत्सर्वम् ॥ ॐ तत्पुरोर्नमः ॥ अन्तश्चरति भूतेषु
 गुहायां विश्वमूर्तिषु ॥ त्वं यज्ञस्त्वं वषट्कारस्त्वमिन्द्र-
 स्त्वं रुद्रस्त्वं विष्णुस्त्वं ब्रह्म त्वं प्रजापतिः ॥ त्वं तदाप
 आपो ज्योती रसोऽमृतं ब्रह्म भूर्भुवः सुवरोम् ॥ ६८ ॥
 श्रद्धायां प्राणे निविष्टोऽमृतं जुहोमि श्रद्धायामपाने
 निविष्टोऽमृतं जुहोमि श्रद्धायां व्याने निविष्टोऽमृतं जु-
 होमि श्रद्धायामुदाने निविष्टोऽमृतं जुहोमि श्रद्धायां
 समाने निविष्टोऽमृतं जुहोमि ॥ ब्रह्मणि म आत्मा-
 ऽमृतत्वाय अमृतोपस्तरणमसि ॥ श्रद्धायां प्राणे निवि-
 ष्टोऽमृतं जुहोमि ॥ शिवो माविशाप्रदाहाय ॥ प्राणाय

स्वाहा श्रद्धायामपाने निविष्टोऽमृतं जुहोमि ॥ शिवो
 माविशाप्रदाहाय ॥ अपानाय स्वाहा ॥ श्रद्धायां व्याने
 निविष्टोऽमृतं जुहोमि ॥ शिवो माविशाप्रदाहाय ॥
 व्यानाय स्वाहा ॥ श्रद्धायामुदाने निविष्टोऽमृतं जुहोमि ॥
 शिवो माविशाप्रदाहाय ॥ उदानाय स्वाहा ॥ श्रद्धायां
 समाने निविष्टोऽमृतं जुहोमि ॥ शिवो माविशाप्रदाहा-
 य ॥ समानाय स्वाहा ॥ ब्रह्मणि म आत्माऽमृतत्वाय ॥
 अमृतापिधानमसि ॥ ६९ ॥ श्रद्धायां प्राणे निविश्यामृतं
 हुतम् ॥ प्राणमन्नेनाप्यायस्व ॥ श्रद्धायामपाने निवि-
 श्यामृतं हुतम् ॥ अपानमन्नेनाप्यायस्व ॥ श्रद्धायां
 व्याने निविश्यामृतं हुतम् ॥ व्यानमन्नेनाप्यायस्व ॥
 श्रद्धायामुदाने निविश्यामृतं हुतम् ॥ उदानमन्नेनाप्या-
 यस्व ॥ श्रद्धायां समाने निविश्यामृतं हुतम् ॥
 समानमन्नेनाप्यायस्व ॥ ७० ॥ अङ्गुष्ठमात्रः पुरुषोऽङ्गुष्ठं
 च समाश्रितः ॥ ईशः सर्वस्य जगतः प्रभुः प्रीणाति वि-
 श्वभुक् ॥ ७१ ॥ वाङ्मा आसन् ॥ नसोः प्राणः ॥ अक्षयोश्च-
 क्षुः ॥ कर्णयोः श्रोत्रम् ॥ बाहुवोर्बलम् ॥ उरुवोरोजः ॥
 अरिष्टाविश्वान्यङ्गानि तनूः ॥ तनुवा मे सह नमस्ते अस्तु
 मा मा हिंसीः ॥ ७२ ॥ वयः सुपर्णा उपसेदुरिन्द्रं
 प्रियमेधा ऋपयो नाधमानाः ॥ अपध्वान्तमूर्णुहि पूर्धिं
 चक्षुर्मुमुग्ध्यस्मान्निधयेव बद्धान् ॥ ७३ ॥ प्राणानां
 ग्रन्थिरसि रुद्रो माविशान्तकः ॥ तेनाग्नेनाप्यायस्व

॥ ७४ ॥ नमो रुद्राय विष्णवे मृत्युर्मे पाहि ॥ ७५ ॥

त्वमग्ने द्युमिस्त्वमाशुशुक्षणिस्त्वमक्षस्त्वमश्मनस्परि ॥

त्वं वनेभ्यस्त्वमोषधीभ्यस्त्वं नृणां नृपते जायसे शुचिः

॥ ७६ ॥ शिवेन मे संतिष्ठस्व स्योनेन मे संतिष्ठस्व

सुभूतेन मे संतिष्ठस्व ब्रह्मवर्चसेन मे संतिष्ठस्व यज्ञस्य-

र्द्धिमनु संतिष्ठस्वोप ते यज्ञ नम उप ते नमः उपते नमः

॥ ७७ ॥ सत्यं परं परं सत्यं सत्येन न सुवर्गा-

ल्लोकाद्यवन्ते कदाचन सतां हि सत्यं तस्मात्सत्ये रमन्ते

तप इति तपो नानशनात्परं यद्धि परं तपस्तदुर्ध्वं

तदुराध्वं तस्मात्तपसि रमन्ते दम इति नियतं ब्रह्मचा-

रिणस्तस्माद्दमे रमन्ते शम इत्यरण्ये मुनयस्तस्माच्छमे

रमन्ते दानमिति सर्वाणि भूतानि प्रशंसन्ति दाना-

न्नाति दुश्चरं तस्माद्दाने रमन्ते धर्म इति धर्मेण सर्वमिदं

परिगृहीतं धर्मान्नातिदुष्करं तस्माद्धर्मे रमन्ते प्रजन इति

भूयांसस्तस्माद्भूयिष्ठाः प्रजायन्ते तस्माद्भूयिष्ठाः प्रजनेन

रमन्तेऽग्नय इत्याह तस्मादग्नय आधातव्या अग्निहोत्रमि-

त्याह तस्मादग्निहोत्रे रमन्ते यज्ञ इति यज्ञो हि देवास्त-

स्माद्यज्ञे रमन्ते मानसमिति विद्वांसस्तस्माद्विद्वांस-

एव मानसे रमन्ते न्यास इति ब्रह्मा ब्रह्मा हि परः परो

हि ब्रह्मा तानि वा एतान्यवराणि परांसि न्यास एवा-

त्यरेचयद्य एवं वेदेत्युपनिषत् ॥ ७८ ॥ प्राजापत्यो हारुणिः

सुपर्णेयः प्राजापतिं पितरमुपसरार किं भगवन्तः परमं

वदन्तीति तस्मै प्रोवाच सत्येन वायुरावाति सत्येनादित्यो
 रोचते दिवि सत्यं वाचः प्रतिष्ठा सत्ये सर्वं प्रतिष्ठितं
 तस्मात्सत्यं परमं वदन्ति तपसा देवा देवतामग्र आयन्
 तपस ऋषयः सुवरन्वविन्दन् तपसा सपत्नान् प्रणुदामा-
 रातीस्तपसि सर्वं प्रतिष्ठितं तस्मात्तपः परमं वदन्ति दमेन
 दान्ताः किल्बिषमवधून्वन्ति दमेन ब्रह्मचारिणः सुवर-
 गच्छन् दमो भूतानां दुराधर्षं दमे सर्वं प्रतिष्ठितं तस्मा-
 द्दमः परमं वदन्ति शमेन शान्ताः शिवमाचरन्ति शमेन
 नाकं मुनयोऽन्वविन्दन् दमो भूतानां दुराधर्षं शमे सर्वं
 प्रतिष्ठितं तस्माच्छमः परमं वदन्ति दानं यज्ञानां वरूथं
 दक्षिणा लोके दातारः सर्वभूतान्युपजीवन्ति दानेनारा-
 तीरपानुदन्ति दानेन द्विषन्तो मित्रा भवन्ति दाने सर्वं
 प्रतिष्ठितं तस्माद्दानं परमं वदन्ति धर्मो विश्वस्य जगतः
 प्रतिष्ठा लोके धर्मिष्ठं प्रजा उपसर्पन्ति धर्मेण पापमपनु-
 दति धर्मे सर्वं प्रतिष्ठितं तस्माद्धर्मं परमं वदन्ति प्रजननं
 वै प्रतिष्ठा लोके साधु प्रजायास्तन्तुं तन्वानः पितृणामनृ-
 णो भवति तदेव तस्या अनृणं तस्मात्प्रजननं परमं वद-
 न्त्यग्नयो वै त्रयी विद्या देवयानः पन्था गार्हपत्यं ऋक्पृ-
 थिवी रथन्तरमन्वाहार्यपचनं यजुरन्तरिक्षं वामदेव्यमाह-
 वनीयः साम सुवर्गो लोको बृहत्तस्मादग्नीन् परमं वद-
 न्त्यग्निहोत्रं सायं प्रातर्गृहाणां निष्कृतिः स्विष्टं सुहुतं
 यज्ञक्रतूनां प्रायणं सुवर्गस्य लोकस्य ज्योतिस्तस्मादग्नि-

होत्रं परमं वदन्ति यज्ञ इति यज्ञेन हि देवा दिवं गता
 यज्ञेनासुरापानुदन्त यज्ञेन द्विषन्तो मित्रा भवन्ति
 यज्ञे सर्वं प्रतिष्ठितं तस्माद्यज्ञं परमं वदन्ति मानसं वै
 प्राजापत्यं पवित्रं मानसेन मनसा साधु पश्यति मानसा
 ऋषयः प्रजा असृजन्त मानसे सर्वं प्रतिष्ठितं तस्मान्मा-
 नसं परमं वदन्ति न्यास इत्याहुर्मनीषिणो ब्रह्माणं ब्रह्मा
 विश्वः कतमः स्वयंभूः प्राजापतिः संवत्सर इति संवत्स-
 रोऽसावादित्यो य एष आदित्ये पुरुषः स परमेष्ठी ब्रह्मा-
 त्मा यामिरादित्यस्तपति रश्मिभिस्तामिः पर्जन्यो वर्षति
 पर्जन्येनौषधिवनस्पतयः प्रजायन्त ओषधिवनस्पतिभिर-
 ज्ञं भवत्यज्ञेन प्राणाः प्राणैर्वलं बलेन तपस्तपसा श्रद्धा
 श्रद्धया मेधा मेधया मनीषा मनीषया मनो मनसा
 शान्तिः शान्त्या चित्तं चित्तेन स्मृतिः स्मृत्या स्मारः
 स्मारेण विज्ञानं विज्ञानेनात्मानं वेदयति तस्मादज्ञं दद-
 न्तसर्वाण्येतानि ददत्यन्नात्प्राणा भवन्ति भूतानां प्राणैर्म-
 नो मनसश्च विज्ञानं विज्ञानादानन्दो ब्रह्मयोनिः स वा
 एष पुरुषः पञ्चधा पञ्चात्मा येन सर्वमिदं प्रोतं पृथिवी-
 चान्तरिक्षं च द्यौश्च दिशश्चावान्तरदिशश्च स वै सर्वमिदं
 जगत्स स भूतः स भव्यं जिज्ञासकृत्सकृतजारयिष्ठा श्रद्धा
 सत्यो महस्वान्तपसो वरिष्ठा ज्ञात्वा तमेवं मनसा हृदा
 च भूयो न मृत्युमुपयाति विद्वान् तस्मान्न्यासमेषां
 तपसामतिरिक्तमाहुर्वसुरण्वो विभूरसि प्राणे त्वमसि

संधाता ब्रह्मन् त्वमसि विश्वष्टत्तेजोदास्त्वमस्यग्निरसि
 वर्चोदास्त्वमसि सूर्यस्य द्युन्नोदास्त्वमसि चन्द्रमस उप-
 याम गृहीतोऽसि ब्रह्मणे त्वा महस ओमित्यात्मानं युञ्जी-
 तैतद्वै महोपनिषदं देवानां गुह्यं य एवं वेद ब्रह्मणो
 महिमानमाप्नोति तस्माद्ब्रह्मणो महिमानमित्युपनिषत्
 ॥ ७९ ॥ तस्यैवं विदुषो यज्ञस्यात्मा यजमानः श्रद्धा
 पत्नी शरीरमिधमसुरो वेदिर्लोमानि बर्हिर्वेदः शिखा हृदयं
 धूपः काम आज्यं मन्युः पशुस्तपोऽग्निर्दमः शमयिता
 दक्षिणा वाग्धोता प्राण उद्गाता चक्षुरध्वर्युर्मनो ब्रह्मा
 श्रोत्रमग्नीद्यावद्भियते सा दीक्षा यदश्नाति तद्धविर्यत्पि-
 बति तदस्य सोमपानं यद्रमते तदुपसदो यत्संचरत्युप-
 विशत्युत्तिष्ठते च स प्रवर्ग्यो यन्मुखं तदाहवनीयो या
 व्याहृतिराहुतिर्यदस्य विज्ञानं तज्जुहोति यत्सायं
 प्रातरत्ति तत्समिधं यत्प्रातर्मध्यंदिनं सायं च तानि
 सवनानि ये अहोरात्रे ते दर्शपूर्णमासौ येऽर्धमासाश्च
 मासाश्च ते चातुर्मास्यानि य ऋतवस्ते पशुबन्धा ये संव-
 त्सराश्च परिवत्सराश्च तेऽहर्गणाः सर्ववेदसं वा एतत्सत्रं
 यन्मरणं तदवभृथ एतद्वै जरामर्यमग्निहोत्रं सत्रं य एवं
 विद्वानुदगयने प्रमीयते देवानामेव महिमानं गत्वादित्य-
 स्य सायुज्यं गच्छत्यथ यो दक्षिणे प्रमीयते पितृणामेव
 महिमानं गत्वा चन्द्रमसः सायुज्यं सलोकतामाप्नो-
 त्येतौ वै सूर्याचन्द्रमसोर्महिमानौ ब्राह्मणो विद्वानभि-

जयति तस्माद्ब्रह्मणो महिमानमाप्नोति तस्माद्ब्रह्मणो महि-
मानम् ॥ ८० ॥ सह नाववत्विति शान्तिः ॥ इति नारा-
यणोपनिषत्समाप्ता ॥ १६ ॥

अथ बृहज्जावालोपनिषत् ॥ १७ ॥

यज्ज्ञानाग्निः स्वातिरिक्तभ्रमं भस्म करोति तत् ।

बृहज्जावालनिगमशिरोवेद्यमहं महः ॥

भद्रं कर्णेभिरिति शान्तिः ॥

ॐ ॥ आपो वा इदमसत्सलिलमेव ॥ स प्रजापतिरे-
कः पुष्करपर्णे समभवत् ॥ तस्यान्तर्मनसि कामः समव-
र्तत इदं सृजेयमिति । तस्माद्यत्पुरुषो मनसाभिगच्छति
तद्वाचा वदति । तत्कर्मणा करोति । तदेपाभ्यनूक्ता ।
कामस्तदग्रे समवर्तताधि । मनसो रेतः प्रथमं यदासीत् ।
सतो बन्धुमसति निरविन्दन् । हृदि प्रतीष्या कवयो
मनीषेति । उपैनं तदुपनमति । यत्कामो भवति । य
एवं वेद । स तपोऽतप्यत । स तपस्तप्त्वा । स एतं भुसु-
ण्डः कालाग्निरुद्रमगमदागत्य भो विभूतेर्माहात्म्यं ब्रूहीति
तथेति प्रत्यवोचत् भुसुण्डं वक्ष्यमाणं किमिति विभूति-
रुद्राक्षयोर्माहात्म्यं बभाणेति आदावेव पैप्पलादेन सहो-
क्तमिति तत्फलश्रुतिरिति तस्योर्ध्वं किं वदामेति । बृह-
ज्जावालाभिधां मुक्तिश्रुतिं ममोपदेशं कुरुष्वेति । ॐ

तथेति सद्योजातात्पृथिवी । तस्याः स्यान्नवृत्तिः । तस्याः
 कपिलवर्णानन्दा । तद्गोमयेन विभूतिर्जाता । वामदेवा-
 दुदकम् । तस्मात्प्रतिष्ठा तस्याः कृष्णवर्णा भद्रा । तद्गो-
 मयेन भसितं जातम् । अधोराद्वह्निः । तस्माद्विद्या ।
 तस्या रक्तवर्णा सुरभिः । तद्गोमयेन भस्म जातम् । तत्पु-
 रुषाद्वायुः । तस्माच्छान्तिः । तस्याः श्वेतवर्णा सुशीला ।
 तस्या गोमयेन क्षारं जातम् । ईशानादाकाशम् । तस्मा-
 च्छान्त्यतीता । तस्याश्चित्रवर्णा सुमनाः । तद्गोमयेन रक्षा
 जाता । विभूतिर्भसितं भस्म क्षारं रक्षेति भस्मनो
 भवन्ति पञ्च नामानि । पञ्चभिर्नामभिर्भृशमैश्वर्यकार-
 णान्भूतिः भस्म सर्वाघभक्षणात् । भासनाद्भसितम् ।
 क्षारणादापदां क्षारम् । भूतप्रेतपिशाचव्रह्मराक्षसापस्मार-
 भवभीतिभ्योऽभिरक्षणाद्रक्षेति ॥ इति प्रथमं ब्राह्म-
 णम् ॥ १ ॥

अथ भुसुण्डः कालाग्निरुद्रमग्नीपोमात्मकं भस्मज्ञान-
 विधिं पप्रच्छ । अग्निर्यथैको भुवनं प्रविष्टो रूपं रूपं
 प्रतिरूपो बभूव । एकं भस्म सर्वभूतान्तरात्मा रूपं रूपं
 प्रतिरूपो बहिश्च ॥ अग्नीपोमात्मकं विश्वमित्यभिराचक्षते ।
 रौद्री घोरा या तैजसी तनूः । सोमः शक्त्यमृतमयः
 शक्तिकरी तनूः । अमृतं यत्प्रतिष्ठा सा तेजोविद्या कला
 स्वयम् । स्थूलसूक्ष्मेषु भूतेषु स एव रसतेजसी ॥ १ ॥
 द्विविधा तेजसो वृत्तिः सूर्यात्मा चानलात्मिका । तथैव

रसशक्तिश्च सोमात्मा चानलात्मिका ॥ २ ॥ वैद्युदादि-
 मयं तेजो मधुरादिमयो रसः । तेजोरसविभेदैस्तु वृतमे-
 तच्चराचरम् ॥ ३ ॥ अग्नेरमृतनिष्पत्तिरमृतेनाग्निरेधते ।
 अत एव हविः क्लृप्तमग्नीषोमात्मकं जगत् ॥ ४ ॥ ऊर्ध्व-
 शक्तिमयं सोम अधोशक्तिमयोऽनलः । ताभ्यां संपुटि-
 तस्तस्माच्छ्वद्विश्चमिदं जगत् ॥ ५ ॥ अग्नेरूर्ध्वं भवत्येपा
 यावत्सौम्यं परामृतम् । यावदश्यात्मकं सौम्यममृतं
 विसृजत्यधः ॥ ६ ॥ अत एव हि कामाग्निरधस्ताच्छक्ति-
 रूर्ध्वगा । यावदादहनश्चोर्ध्वमधस्तात्पावनं भवेत् ॥ ७ ॥
 आधारशक्त्यावधृतः कालाग्निरयमूर्ध्वगः । तथैव निमग्नः
 सोमः शिवशक्तिपदास्पदः ॥ ८ ॥ शिवश्चोर्ध्वमयः
 शक्तिरूर्ध्वशक्तिमयः शिवः । तदित्थं शिवशक्तिभ्यां
 नाव्यासमिह किञ्चन ॥ ९ ॥ असकृच्चाग्निना दग्धं जग-
 त्तद्भस्मसात्कृतम् । अग्नेर्वीर्यमिदं प्राहुस्तद्वीर्यं भस्म
 यत्ततः ॥ १० ॥ यश्चेत्थं भस्मसद्भावं ज्ञात्वाभिसृजति
 भस्मना । अग्निरित्यादिभिर्मन्त्रैर्दग्धपापः स मुच्यते ॥ ११ ॥
 अग्नेर्वीर्यं च तद्भस्म सोमेनाप्लावितं पुनः । अयोगयुक्त्या
 प्रकृतेरधिकाराय कल्पते ॥ १२ ॥ योगयुक्त्या तु तद्भस्म
 प्लाव्यमानं समंततः । शक्तेनामृतवर्षेण ह्यधिकारान्निव-
 र्त्तते ॥ १३ ॥ अतो मृत्युंजयायेत्थममृतप्लावनं सताम् ।
 शिवशक्त्यमृतस्पर्शं लब्ध एव कुतो मृतिः ॥ १४ ॥
 यो वेद गहनं गुह्यं पावनं च ततोदितम् । अग्नीषोमपुटं

कृत्वा न स भूयोऽभिजायते ॥ १५ ॥ शिवाग्निना तनुं
दग्ध्वा शक्तिसोमामृतेन यः । प्लावयेद्योगमार्गेण सोऽमृ-
तत्वाय कल्पते सोऽमृतत्वाय कल्पत इति ॥ १६ ॥
द्वितीयं ब्राह्मणम् ॥ २ ॥

अथ भुसुण्डः कालाग्निरुद्रं विभूतियोगमनुब्रूहीति
स होवाच । विकटाङ्गामुन्मत्तां महाखलां मलिनामशि-
वादिचिह्नान्वितां पुनर्धेनुं कृशाङ्गां वत्सहीनामशान्ताम-
दुग्धदोहिनीं निरिन्द्रियां जग्धतृणां केशचेलास्थिभ-
क्षिणीं संविनीं नवप्रसूतां रोगार्तां गां विहाय प्रशस्तगो-
मयमाहरेद्गोमयं खस्थं ग्राह्यं शुभे स्थाने वा पतितमप-
रित्यज्यात् ऊर्ध्वं मर्दयेद्गव्येन गोमयग्रहणे कपिला वा
धवला वा अलाभे तदन्या गौः स्यादोपवर्जिता कपि-
लागोर्भस्मोक्तं लब्धं गोभस्म नो चेदन्यगोक्षारं यत्र
क्वापि स्थितं च यत्तन्न हि धार्यं संस्कारसहितं धार्यम् ।
तत्रैते श्लोका भवन्ति । विद्या शक्तिः समस्तानां शक्ति-
रित्यभिधीयते । गुणत्रयाश्रया विद्या सा विद्या च तदा-
श्रया ॥ १ ॥ गुणत्रयमिदं धेनुर्विद्याभूद्गोमयं शुभम् ।
मूत्रं चोपनिषत्प्रोक्तं कुर्याद्भस्म ततः परम् ॥ २ ॥ वत्स-
स्तु स्मृतयश्चास्य तत्संभूतं तु गोमयम् । आगाव इति
मन्त्रेण धेनुं तन्नाभिमन्त्रयेत् ॥ ३ ॥ गावो भगो गाव
इति प्राशयेत्तर्पणं जलम् । उपोष्य च चतुर्दश्यां शुक्ले
कृष्णेऽथवा व्रती ॥ ४ ॥ परेद्युः प्रातरुत्थाय शुचिर्भूत्वा

समाहितः । कृतस्नानो धौतवस्त्रः पर्योर्ध्वं च सृजे-
 च गाम् ॥ ५ ॥ उत्थाप्य गां प्रयत्नेन गायत्र्या
 मूत्रमाहरेत् । सौवर्णे राजते ताम्रे धारयेन्मृन्मये घटे
 ॥ ६ ॥ पौष्करेऽथ पलाशे वा पात्रे गोशृङ्ग एव वा ।
 आदधीत हि गोमूत्रं गन्धद्वारेति गोमयम् ॥ ७ ॥
 अभूमिपातं गृह्णीयात्पात्रे पूर्वोदिते गृही । गोमयं शोध-
 येद्विद्वान्छीर्मे भजतु मन्त्रतः ॥ ८ ॥ अलक्ष्मीर्म इति
 मन्त्रेण गोमयं धान्यवर्जितम् । संत्वासिञ्चामि मन्त्रेण
 गोमूत्रं गोमये क्षिपेत् ॥ ९ ॥ पञ्चानां त्विति मन्त्रेण
 पिण्डानां च चतुर्दश । कुर्यात्संशोध्य किरणैः सौरकैरा-
 हरेत्ततः ॥ १० ॥ निदध्यादथ पूर्वोक्तपात्रे गोमयपि-
 ण्डकान् । स्वगृह्योक्तविधानेन प्रतिष्ठाप्याग्निमीजयेत्
 ॥ ११ ॥ पिण्डांश्च निक्षिपेत्तत्र आद्यन्तं प्रणवेन तु ।
 पडक्षरस्य सूक्तस्य व्याकृतस्य तथाक्षरैः ॥ १२ ॥ स्वाहान्ते
 जुहुयात्तत्र वर्णदेवाय पिण्डकान् । आधारावाज्यभागौ
 च प्रक्षिपेद्वाहतीः सुधीः ॥ १३ ॥ ततो निधनपतये
 त्रयोविंशजुहोति च । होतव्याः पञ्च ब्रह्मणि नमो हिर-
 ण्यवाहवे ॥ १४ ॥ इति सर्वाहुतीर्हुत्वा चतुर्थ्यन्तैश्च
 मन्त्रकैः ॥ ऋतं सत्यं कद्रुद्राय यस्य वैकंकतीति च ॥ १५ ॥
 एतैश्च जुहुयाद्विद्वाननाज्ञातत्रयं तथा । व्याहृतीरथ हुत्वा
 च ततः स्विष्टकृतं हुनेत् ॥ १६ ॥ इध्मशेषं तु निर्वर्त्य
 पूर्णपात्रोदकं तथा । पूर्णमसीति यजुषा जलेनान्येन

बृंहयेत् ॥ १७ ॥ ब्राह्मणेष्वमृतमिति तज्जलं शिरसि
 क्षिपेत् । प्राच्यामिति दिशं लिङ्गैर्दिक्षु तोयं विनिक्षिपेत्
 ॥ १८ ॥ ब्राह्मणे दक्षिणां दत्त्वा शान्त्यै पुलकमाहरेत् ।
 आहरिष्यामि देवानां सर्वेषां कर्मगुप्तये ॥ १९ ॥ जातवे-
 दसमेनं त्वां पुलकैश्छादयाम्यहम् । मन्त्रेणानेन तं वह्निं
 पुलकैश्छादयेत्ततः ॥ २० ॥ त्रिदिनं ज्वलनस्थित्यै छादनं
 पुलकैः स्मृतम् । ब्राह्मणान्भोजयेद्भक्त्या स्वयं भुञ्जीत
 वाग्यतः ॥ २१ ॥ भस्माधिक्यमभीप्सुस्तु अधिकं गोमयं
 हरेत् । दिनत्रयेण यदि वा एकस्मिन्दिवसेऽथवा ॥ २२ ॥
 तृतीये वा चतुर्थे वा प्रातः स्नात्वा सिताम्बरः । शुक्लय-
 ज्ञोपवीती च शुक्लमाल्यानुलेपनः ॥ २३ ॥ शुक्लदन्तो
 भस्मदिग्धो मन्त्रेणानेन मन्त्रवित् । ॐ तद्ब्रह्मेति चोच्चार्य
 पौलकं भस्म संत्यजेत् ॥ २४ ॥ तत्र चावाहनमुखानुप-
 चारांस्तु षोडश । कुर्याद्ब्राह्मतिभिस्त्वेवं ततोऽग्निमुपसं-
 हरेत् ॥ २५ ॥ अग्निर्भस्मेति मन्त्रेण गृहीयाद्भस्म चोत्त-
 रम् । अग्निरित्यादिमन्त्रेण प्रमृज्य च ततः परम् ॥ २६ ॥
 संयोज्य गन्धसलिलैः कपिलामूत्रकेण वा । चन्द्रकुङ्कुम-
 काश्मीरमुशीरं चन्दनं तथा ॥ २७ ॥ अगस्त्यत्रितयं चैव चू-
 र्णयित्वा तु सूक्ष्मतः । क्षिपेद्भस्मनि तच्चूर्णमोमिति ब्रह्म-
 मन्त्रतः ॥ २८ ॥ प्रणवेनाहरेद्विद्वान्बृहतो वटकानथ ।
 अणोरणीयानिति हि मन्त्रेण च विचक्षणः ॥ २९ ॥ इत्थं
 भस्म सुसंपाद्य शुष्कमादाय मन्त्रवित् । प्रणवेन विमृ-

ज्याथ सप्तप्रणवमन्त्रितम् ॥ ३० ॥ ईशानेति शिरोदेशं
 मुखं तत्पुरुषेण तु । ऊरुदेशमधोरेण गुह्यं वामेन मन्त्रयेत्
 ॥ ३१ ॥ सद्योजातेन वै पादान्तसर्वाङ्गं प्रणवेन तु । तत्
 उद्धृत्य सर्वाङ्गमापादतलमस्तकम् ॥ ३२ ॥ आचम्य
 वसनं धौतं ततश्चैतत्प्रधारयेत् । पुनराचम्य कर्म स्वं
 कर्तुमर्हसि सत्तम ॥ ३३ ॥ अथ चतुर्विधं भस्मकल्पम् ।
 प्रथममनुकल्पम् । द्वितीयमुपकल्पम् । उपोपकल्पं तृती-
 यम् । अकल्पं चतुर्थम् । अग्निहोत्रसमुद्भूतं विरजानल-
 जमनुकल्पम् । वने शुष्कं शकृतसंगृह्य कल्पोक्तविधिना
 कल्पितमुपकल्पं स्यात् । अरण्ये शुष्कगोमयं चूर्णीकृत्या-
 नुसंगृह्य गोमूत्रैः पिण्डीकृत्य यथाकल्पं संस्कृतमुपोपक-
 ल्पम् । शिवालयस्थमकल्पं शतकल्पं च । इत्थं चतुर्विधं
 भस्म पापं निवृण्तेत्येन्मोक्षं ददातीति भगवान्कालाग्निरुद्रः
 ॥ ३४ ॥ इति तृतीयं ब्राह्मणम् ॥ ३ ॥

अथ भुसुण्डः कालाग्निरुद्रं भस्मस्नानविधिं ब्रूहीति स
 होवाचाथ प्रणवेन विमृज्याथ सप्तप्रणवेनामिमन्त्रितमा-
 गमेन तु तेनैव दिग्बन्धनं कारयेत्पुनरपि तेनास्त्रमन्त्रेणा-
 ङ्गानि मूर्धादीन्युद्धूलयेन्मलस्नानमिदमीशानाद्यैः पञ्च-
 मिर्मन्त्रैस्तनुं क्रमादुद्धूलयेत् । ईशानेति शिरोदेशं मुखं
 तत्पुरुषेण तु । ऊरुदेशमधोरेण गुह्यं वामदेवतः । स-
 द्योजातेन वै पादौ सर्वाङ्गं प्रणवेन तु । आपादतलमस्तकं
 सर्वाङ्गं तत् उद्धृत्याचम्य वसनं धौतं श्वेतं प्रधारयेद्वि-

विज्ञानमिदम् । तत्र श्लोका भवन्ति । भस्ममुष्टिं समा-
 दाय संहितामन्त्रमन्त्रिताम् । मस्तकात्पादपर्यन्तं मलस्नानं
 पुरोदितम् ॥ १ ॥ तन्मन्त्रेणैव कर्तव्यं विधिज्ञानं समाच-
 रेत् । ईशाने पञ्चधा भस्म विकिरेन्मूर्ध्नि यत्नतः ॥ २ ॥
 मुखे चतुर्थवक्त्रेण अधोरेणाष्टधा हृदि । वामेन गुह्यदेशे तु
 त्रिदशस्थानभेदतः ॥ ३ ॥ अष्टावन्तेन साध्येन पादाबु-
 द्बल्य यत्नतः । सर्वाङ्गोद्बलनं कार्यं राजन्यस्य यथाविधि
 ॥ ४ ॥ मुखं विना च तत्सर्वमुद्बल्य क्रमयोगतः । संध्या-
 द्वये निशीथे च तथा पूर्वावसानयोः ॥ ५ ॥ सुप्त्वा
 भुज्त्वा पयः पीत्वा कृत्वा चावश्यकानि । स्त्रियं
 नपुंसकं गृध्रं विडालं बकमूपिकम् ॥ ६ ॥ स्पृष्ट्वा तथा-
 विधानन्यान्भस्मस्नानं समाचरेत् । देवाग्निगुरुवृद्धानां
 समीपेऽन्त्यजदर्शने ॥ ७ ॥ अशुद्धभूतले मार्गे कुर्यान्नो-
 द्बलनं व्रती । शङ्खतोयेन मूलेन भस्मना मिश्रणं भवेत्
 ॥ ८ ॥ योजितं चन्दनेनैव वारिणा भस्मसंयुतम् । चन्द-
 नेन समालिम्पेज्ज्ञानदं चूर्णमेव तत् ॥ ९ ॥ मध्याह्ना-
 द्वाग्जलैर्युक्तं तोयं तदनुवर्जयेत् ॥ अथ भुसुण्डो भगवन्तं
 कालाग्निरुद्रं त्रिपुण्ड्रविधिं पप्रच्छ । तत्रैते श्लोका भव-
 न्ति । त्रिपुण्ड्रं कारयेत्पश्चाद्ब्रह्मविष्णुशिवात्मकम् । म-
 ध्याङ्गुलिमिरादाय तिसृभिर्मूलमन्त्रतः ॥ १० ॥ अनामा-
 मध्यमाङ्गुष्ठैरथवा स्यात्त्रिपुण्ड्रकम् । उद्बलयेन्मुखं विप्रः
 क्षत्रियस्तच्छिरोदितम् ॥ ११ ॥ द्वात्रिंशत्स्थानके चार्ध

षोडशस्थानकेऽपि वा । अष्टस्थाने तथा चैव पञ्चस्थाने-
 ऽपि योजयेत् ॥ १२ ॥ उत्तमाङ्गे ललाटे च कर्णयोर्नेत्रयो-
 स्तथा । नासावक्त्रे गले चैवमंसद्वयमतः परम् ॥ १३ ॥
 कूर्परे मणिवन्धे च हृदये पार्श्वयोर्द्वयोः । नाभौ गुह्यद्वये
 चैवमूर्वोः स्फिग्बिम्बजानुनि ॥ १४ ॥ जङ्घाद्वये च पादौ
 च द्वात्रिंशत्स्थानमुत्तमम् । अष्टमूर्त्यष्टविधेशान्दिक्पाला-
 न्वसुभिः सह ॥ १५ ॥ धरो ध्रुवश्च सोमश्च कूपश्चैवा-
 निलोऽनलः । प्रत्यूषश्च प्रभासश्च वसवोऽष्टावितीरिताः
 ॥ १६ ॥ एतेषां नाममन्त्रेण त्रिपुण्ड्रान्धरयेद्बुधः । विद-
 ध्यात्षोडशस्थाने त्रिपुण्ड्रं तु समाहितः ॥ १७ ॥ शीर्षके
 च ललाटे च कर्णे कण्ठेऽसकद्वये । कूर्परे मणिवन्धे च
 हृदये नाभिपार्श्वयोः ॥ १८ ॥ पृष्ठे चैकं प्रतिस्थानं जपे-
 त्त्राधिदेवताः । शिवं शक्तिं च सादाख्यामीशं विद्या-
 ख्यमेव च ॥ १९ ॥ वामादिनवशक्तीश्च एते षोडश
 देवताः । नासत्यो दक्षकश्चैव अश्विनौ द्वौ समीरितौ
 ॥ २० ॥ अथवा मूर्ध्न्यलीके च कर्णयोः श्वसने तथा ।
 बाहुद्वये च हृदये नाभ्यामूर्वोर्युगे तथा ॥ २१ ॥ जानु-
 द्वये च पदयोः पृष्ठभागे च षोडश । शिवश्चेन्द्रश्च रुद्राकौ
 विघ्नेशो विष्णुरेव च ॥ २२ ॥ श्रीश्चैव हृदयेशश्च तथा नाभौ
 प्रजापतिः । नागश्च नागकन्याश्च उमे च ऋषिकन्यके
 ॥ २३ ॥ पादयोश्च समुद्राश्च तीर्थाः पृष्ठेऽपि च स्थिताः ।
 एवं वा षोडशज्ञानमष्टस्थानमथोच्यते ॥ २४ ॥ गुरुस्था-

नं ललाटे च कर्णद्वयमवान्तरम् । अंसयुग्मं च हृदयं
 नाभिरित्यष्टमं भवेत् ॥ २५ ॥ ब्रह्मा च ऋषयः सप्त
 देवताश्च प्रकीर्तिताः । अथवा मस्तकं बाहू हृदयं नाभि-
 रेव च ॥ २६ ॥ पञ्च स्थानान्यमून्याहुर्भस्मतत्त्वविदो
 जनाः । यथासंभवतः कुर्याद्देशकालाद्यपेक्षया ॥ २७ ॥
 उद्धूलनेऽप्यशक्तश्चेन्निपुण्ड्रादीनि कारयेत् । ललाटे हृदये
 नाभौ गले च मणिवन्धयोः ॥ २८ ॥ बाहुमध्ये बाहुमूले
 पृष्ठे चैव च शीर्षके ॥ ललाटे ब्रह्मणे नमः । हृदये हव्य-
 दाहनाय नमः । नाभौ स्कन्दाय नमः । गले त्रिणवे
 नमः । मध्ये प्रभञ्जनाय नमः । मणिवन्धे वसुभ्यो नमः ।
 पृष्ठे हरये नमः । ककुदि शंभवे नमः । शिरसि परमा-
 त्मने नमः । इत्यादिस्थानेषु त्रिपुण्ड्रं धारयेत् । त्रिनेत्रं
 त्रिगुणाधारं त्रयाणां जनकं प्रभुम् । सरन्नमः शिवायेति
 ललाटे तत्रिपुण्ड्रकम् ॥ २९ ॥ कूर्पराधः पितृभ्यां तु
 ईशानाभ्यां तथोपरि । ईशाभ्यां नम इत्युक्त्वा पार्श्वयो-
 श्च त्रिपुण्ड्रकम् ॥ ३० ॥ स्वच्छाभ्यां नम इत्युक्त्वा
 धारयेत्तत्प्रकोष्ठयोः । भीमायेति तथा पृष्ठे शिवायेति च
 पार्श्वयोः ॥ ३१ ॥ नीलकण्ठाय शिरसि क्षिपेत्सर्वात्मने
 नमः । पापं नाशयते कृत्स्नमपि जन्मान्तरार्जितम् ॥ ३२ ॥
 कण्ठोपरि कृतं पापं नष्टं स्यात्तत्र धारणात् । कर्णे तु
 धारणात्कर्णरोगादिकृतपातकम् ॥ ३३ ॥ बाह्वोर्बाहुकृतं
 पापं वृक्षसु मनसा कृतम् । नाभ्यां शिशुकृतं पापं पृष्ठे

गुदकृतं तथा ॥ ३४ ॥ पार्श्वयोर्धारणात्पापं परस्त्र्यालिङ्गना-
दिकम् । तन्नस्सधारणं कुर्यात्सर्वत्रैव त्रिपुण्ड्रकम् ॥ ३५ ॥
ब्रह्मविष्णुमहेशानां त्रय्यग्नीनां च धारणम् । गुणलोक-
त्रयाणां च धारणं तेन वै श्रुतम् ॥ ३६ ॥ इति चतुर्थं
ब्राह्मणम् ॥ ४ ॥

मानस्तोकेन मन्त्रेण मन्त्रितं भस्म धारयेत् । ऊर्ध्वपुण्ड्रं
भवेत्सामं मध्यपुण्ड्रं त्रियायुषम् ॥ १ ॥ त्रियायुषाणि
कुरुते ललाटे च भुजद्वये । नाभौ शिरसि हृत्पार्श्वे ब्राह्म-
णाः क्षत्रियास्तथा ॥ २ ॥ त्रैवर्णिकानां सर्वेषामग्निहोत्र-
समुद्भवम् । इदं मुख्यं गृहस्थानां विरजानलजं भवेत्
॥ ३ ॥ विरजानलजं चैव धार्यं प्रोक्तं महर्षिभिः । औ-
पासनसमुत्पन्नं गृहस्थानां विशेषतः ॥ ४ ॥ समिदग्नि-
समुत्पन्नं धार्यं वै ब्रह्मचारिणा । शूद्राणां श्रोत्रियागारप-
चनाग्निसमुद्भवम् ॥ ५ ॥ अन्येषामपि सर्वेषां धार्यं
चैवानलोद्भवम् । यतीनां ज्ञानदं प्रोक्तं वनस्थानां विर-
क्तिदम् ॥ ६ ॥ अतिवर्णाश्रमाणां तु श्मशानाग्निसमुद्भ-
वम् । सर्वेषां देवालयस्थं भस्म शिवाग्निजं शिवयोगि-
नाम् । शिवालयस्थं तल्लिङ्गलिसं वा मन्त्रसंस्कारदग्धं वा ।
तत्रैते श्लोका भवन्ति । तेनाधीतं श्रुतं तेन तेन सर्वमनु-
ष्ठितम् । येन विप्रेण शिरसि त्रिपुण्ड्रं भस्मना धृतम्
॥ ७ ॥ त्यक्तवर्णाश्रमाचारो लुप्तसर्वक्रियोऽपि यः । सकृ-
त्तिर्यत्रिपुण्ड्राद्धारणात्सोऽपि पूज्यते ॥ ८ ॥ ये भस्म-

धारणं त्यक्त्वा कर्म कुर्वन्ति मानवाः । तेषां नास्ति वि-
निर्मोक्षः संसाराज्जन्मकोटिभिः ॥ ९ ॥ महापातकयुक्ता-
नां पूर्वजन्मार्जितागसाम् । त्रिपुण्ड्रोद्धूलनद्वेषो जायते
सुदृढं बुधाः ॥ १० ॥ येषां कोपो भवेद्ब्रह्मललाटे भस्म-
दर्शनात् । तेषामुत्पत्तिसांकर्त्यमनुमेयं विपश्चिता ॥ ११ ॥
येषां नास्ति मुने श्रद्धा श्रौते भस्मनि सर्वदा । गर्भाधाना-
दिसंस्कारस्तेषां नास्तीति निश्चयः ॥ १२ ॥ ये भस्मधा-
रिणं दृष्ट्वा नराः कुर्वन्ति ताडनम् । तेषां चण्डालतो जन्म
ब्रह्मन्नह्यं विपश्चिता ॥ १३ ॥ येषां क्रोधो भवेद्भस्मधार-
णे तत्प्रमाणके । ते महापातकैर्युक्ता इति शास्त्रस्य निश्च-
यः ॥ १४ ॥ त्रिपुण्ड्रं ये विनिन्दन्ति निन्दन्ति शिवमेव
ते । धारयन्ति च ये भक्त्या धारयन्ति शिवं च ते
॥ १५ ॥ धिग्भस्मरहितं भालं धिग्ग्राममशिवालयम् ।
धिगनीशार्चनं जन्म धिग्विद्यामशिवाश्रयाम् ॥ १६ ॥
रुद्राग्नेर्यत्परं वीर्यं तद्भस्म परिकीर्तितम् । तस्मात्सर्वेषु
कालेषु वीर्यवान्भस्मसंयुतः ॥ १७ ॥ भस्मनिष्ठस्य दहन्ते
दोषा भस्माग्निसंगमात् । भस्मज्ञानविशुद्धात्मा भस्मनि-
ष्ठ इति स्मृतः ॥ १८ ॥ भस्मसंदिग्धसर्वाङ्गो भस्मदीप्त-
त्रिपुण्ड्रकः । भस्मशायी च पुरुषो भस्मनिष्ठ इति स्मृतः
॥ १९ ॥ इति पञ्चमं ब्राह्मणम् ॥ ५ ॥

अथ भुसुण्डः कालाग्निरुद्रं नामपञ्चकस्य माहात्म्यं
ब्रूहीति होवाच । अथ वसिष्ठवंशजस्य शतभार्यासमेतस्य

धनंजयस्य ब्राह्मणस्य ज्येष्ठभार्यापुत्रः करुण इति नाम
 तस्य शुचिस्मिता भार्या । असौ करुणो भ्रातृवैरमसहमा-
 नो भवानीतटस्थं नृसिंहमगमत् । तत्र देवसमीपेऽन्ये-
 नोपायनार्थं समर्पितं जम्बीरफलं गृहीत्वाजिघ्रत्तदा तत्र-
 स्था अशपन्पाप मक्षिको भव वर्षाणां शतमिति । सोऽपि
 शापमादाय मक्षिका सन्स्वचेष्टितं तस्यै निवेद्य मां रक्षेति
 स्वभार्यामवदत्तदा मक्षिकोऽभवत्तमेवं ज्ञात्वा ज्ञातयस्तैल-
 मध्ये ह्यभारयन्त्सा मृतं पतिमादायारुन्धतीमगमद्गो शु-
 चिस्मितेऽमुं जीवयेति सोवाच शोकेनालमरुन्धत्यहममुं
 जीवयाम्यद्य विभूतिमादायेति एपाग्निहोत्रजं भस्म । मृ-
 त्युंजयेन मन्त्रेण मृतजन्तौ तदाक्षिपत् । मन्दवायुस्तदा जज्ञे
 व्यजनेन शुचिस्मितः ॥ १ ॥ उदतिष्ठत्तदा जन्तुर्भस्मनोऽस्य
 प्रभावतः । ततो वर्षशते पूर्णे ज्ञातिरेको ह्यभारयत् ॥ २ ॥
 भस्मैव जीवयामास काश्यां पञ्च तदाभवन् । देवानपि
 तथाभूतान्मामप्येतादृशं पुरा ॥ ३ ॥ तस्मात्तु भस्मना
 जन्तुं जीवयामि तदानघे । इत्येवमुक्त्वा भगवान्दधीचिः
 समजायत ॥ ४ ॥ स्वरूपं च ततो गत्वा स्वमाश्रमपदं
 ययाविति ॥ इदानीमस्य भस्मनः सर्वाद्यभक्षणसामर्थ्यं
 विधत्त इत्याह । श्रीगौतमविवाहकाले तामहल्यां दृष्ट्वा सर्वे
 देवाः कामातुरा अभवन् तदा नष्टज्ञाना दूर्वाससं गत्वा
 पप्रच्छुः स तदोपं शमयिष्यामीत्युवाच ततः शतरुद्रेण
 मन्त्रेण मन्त्रितं भस्म वै पुरा मयापि दत्तं ब्रह्महत्यादि

शान्तम् । इत्येवमुक्त्वा दूर्वासा दत्तवान्भस्म चोत्तमम् ।
जाता मद्रचनात्सर्वे यूयं तेऽधिकतेजसः ॥ ५ ॥ शतरु-
द्रेण मन्त्रेण भस्मोद्धूलितविग्रहाः । निर्धूतरजसः सर्वे
तत्क्षणाच्च वयं मुने ॥ ६ ॥ आश्चर्यमेतज्जानीमो भस्मसा-
मर्थ्यमीदृशम् । अस्य भस्मनः शक्तिमन्यां शृणु । एतदेव
हरिशंकरयोर्ज्ञानप्रदम् । ब्रह्महत्यादिपापनाशकम् । महा-
विभूतिदमिति शिववक्षसि स्थितं नखेनादाय प्रणवेना-
भिमन्त्र्य गायत्र्या पञ्चाक्षरेणाभिमन्त्र्य हरिर्मस्तकगात्रेषु
समर्पयेत् तथा हृदि ध्यायस्वेति हरिमुक्त्वा हरः स्वहृदि
ध्यात्वा दृष्टो दृष्ट इति शिवमाह । ततो भस्म भक्षयेति
हरिमाह हरस्ततः । भक्षयिष्ये शिवं भस्म स्नात्वाहं भ-
स्मना पुरा ॥ ७ ॥ पृष्ठेश्वरं भक्तिगम्यं भस्माभक्षयदच्यु-
तः । तत्राश्चर्यमतीवासीत्यतिबिम्बसमद्युतिः ॥ ८ ॥ वा-
सुदेवः शुद्धमुक्ताफलवर्णोऽभवत्क्षणात् । तदाप्रभृति शु-
क्लाभो वासुदेवः प्रसन्नवान् ॥ ९ ॥ न शक्यं भस्मनो
ज्ञानं प्रभावं ते कुतो विभो । नमस्तेऽस्तु नमस्तेऽस्तु
त्वामहं शरणं गतः ॥ १० ॥ त्वत्पादयुगले शंभो भक्ति-
रस्तु सदा मम । भस्मधारणसंपन्नो मम भक्तो भविष्य-
ति ॥ ११ ॥ अत एवैषा भूतिर्भूतिकरीत्युक्ता । अस्य
पुरस्ताद्वसव आसन्क्रुद्रा दक्षिणत आदित्याः पश्चाद्विश्वेदेवा
उत्तरतो ब्रह्मविष्णुमहेश्वरा नाभ्यां सूर्याचन्द्रमसौ पार्श्व-
योस्तदेतदृचाभ्युक्तम् । ऋचो अक्षरे परमे व्योमन् । य-

स्मिन्देवा अधिविश्वे निषेदुः । यस्तन्न वेद किमृचा करि-
 प्यति । य इत्तद्विदुस्त इमे समासते । य एतद्वृहज्जावालं
 सार्वकामिकं मोक्षद्वारमृज्जयं यजुर्मयं साममयं ब्रह्मम-
 यममृतमयं भवति । य एतद्वृहज्जावालं वालो वा युवा वा
 वेद स महान्भवति । स गुरुः सर्वेषां मन्त्राणामुपदेष्टा
 भवति । मृत्युतारकं गुरुणा लब्धं कण्ठे बाहौ शिखायां
 वा बध्नीत । ससद्वीपवती भूमिर्दक्षिणार्थं नावकल्पते
 तस्माच्छ्रद्धया यां कांचिद्वा दद्यात्सा दक्षिणा भवति ॥ १२ ॥
 इति पष्ठं ब्राह्मणम् ॥ ६ ॥

अथ जनको वैदेहो याज्ञवल्क्यमुपसमेत्योवाच भगव-
 न् त्रिपुण्ड्रविधिं नो ब्रूहीति स होवाच सद्योजातादिपञ्च-
 ब्रह्ममन्त्रैः परिगृह्याग्निरिति भस्मेत्यभिमन्त्रय मानस्तोक इति
 समुद्धृत्य त्रियायुषमिति जलेन संमृज्य त्र्यम्बकमिति शि-
 रोललाटवक्षःस्कन्धेषु धृत्वा पूतो भवति मोक्षीभवति श-
 तरुद्रेण यत्फलमवाप्नोति तत्फलमश्नुते स एष भस्मज्योति-
 रिति वै याज्ञवल्क्यः ॥ १ ॥ जनको ह वैदेहः स होवाच याज्ञ-
 वल्क्यं भस्मधारणात्किं फलमश्नुत इति स होवाच तद्भस्म-
 धारणादेव मुक्तिर्भवति तद्भस्मधारणादेव शिवसायुज्य-
 मवाप्नोति न स पुनरावर्तते न स पुनरावर्तते स एष
 भस्मज्योतिरिति वै याज्ञवल्क्यः ॥ २ ॥ जनको ह वैदेहः
 स होवाच याज्ञवल्क्यं भस्मधारणात्किं फलमश्नुते न
 वेति तत्र परमहंसा नाम संवर्तकारुणिश्चेतकेतुर्दूर्वासः

निदाघजडभरतदत्तात्रेयरैवतकभुसुण्डप्रभृतयो विभूति-
 धारणादेव मुक्ताः स्युः स एष भस्मज्योतिरिति वै याज्ञ-
 वल्क्यः ॥ ३ ॥ जनको ह वैदेहः स होवाच याज्ञवल्क्यं
 भस्मस्नानेन किं जायत इति यस्य कस्यचिच्छरीरे याव-
 न्ता रोमकृपास्तावन्ति लिङ्गानि भूत्वा तिष्ठन्ति ब्राह्मणो
 वा क्षत्रियो वा वैश्यो वा शूद्रो वा तद्भस्मधारणादेतच्छ-
 व्दस्य रूपं यस्यां तस्यां होवाचतिष्ठते ॥ ४ ॥ जनको ह
 वैदेहः पैप्पलादेन सह प्रजापतिलोकं जगाम तं गत्वोवा-
 च भो प्रजापते त्रिपुण्ड्रस्य माहात्म्यं ब्रूहीति तं प्रजाप-
 तिरब्रवीद्यथैवेश्वरस्य माहात्म्यं तथैव त्रिपुण्ड्रस्येति ॥ ५ ॥
 अथ पैप्पलादो वैकुण्ठं जगाम तं गत्वोवाच भो विष्णो
 त्रिपुण्ड्रस्य माहात्म्यं ब्रूहीति यथैवेश्वरस्य माहात्म्यं तथैव
 त्रिपुण्ड्रस्येति विष्णुराह ॥ ६ ॥ अथ पैप्पलादः काला-
 ग्निरुद्रं परिसमेत्योवाचाधीहि भगवन् त्रिपुण्ड्रस्य विधि-
 मिति त्रिपुण्ड्रस्य विधिर्मया वक्तुं न शक्य इति सत्यमि-
 ति होवाचाथ भस्मच्छन्नः संसारान्मुच्यते भस्मशय्या-
 शयानस्तच्छव्दगोचरः शिवसायुज्यमवाप्नोति न स पुन-
 रावर्तते न स पुनरावर्तते रुद्राध्यायी सन्नमृतत्वं च
 गच्छति स एष भस्मज्योतिर्विभूतिधारणद्रहैकत्वं च
 गच्छति विभूतिधारणादेव सर्वेषु तीर्थेषु स्नातो भवति
 विभूतिधारणाद्वाराणस्यां स्नानेन यत्फलमवाप्नोति तत्फ-
 लमश्नुते स एष भस्मज्योतिर्यस्य कस्यचिच्छरीरे त्रिपुण्ड्र-

स्य लक्ष्म वर्तते प्रथमा प्रजापतिर्द्वितीया विष्णुस्तृतीया
 सदाशिव इति स एष भस्मज्योतिरिति स एष भस्म-
 ज्योतिरिति ॥ ७ ॥ अथ कालाग्निरुद्रं भगवन्तं सनत्कु-
 मारः पप्रच्छाधीहि भगवन्नुद्राक्षधारणविधिं स होवाच
 रुद्रस्य नयनादुत्पन्ना रुद्राक्षा इति लोके ख्यायन्ते सदा-
 शिवः संहारकाले संहारं कृत्वा संहाराक्षं मुकुलीकरोति
 तन्नयनाज्जाता रुद्राक्षा इति होवाच तस्माद्रुद्राक्षाणां
 रुद्राक्षत्वमिति तद्रुद्राक्षे वाग्विषये कृते दशगोप्रदानेन
 यत्फलमवाप्नोति तत्फलमश्नुते स एष भस्मज्योती रुद्राक्ष
 इति तद्रुद्राक्षं करेण स्पृष्ट्वा धारणमात्रेण द्विसहस्रगोप्र-
 दानफलं भवति । तद्रुद्राक्षे कर्णयोर्धार्यमाणे एकादशस-
 हस्रगोप्रदानफलं भवति एकादशरुद्रत्वं च गच्छति ।
 तद्रुद्राक्षे शिरसि धार्यमाणे कोटिगोप्रदानफलं भवति ।
 एतेषां स्थानानां कर्णयोः फलं वक्तुं न शक्यमिति होवा-
 च । मूर्ध्नि चत्वारिंशच्छिखायामेकं त्रयं वा श्रोत्रयोर्द्वाद-
 श कर्णे द्वात्रिंशद्वाह्नोः षोडश षोडश द्वादश द्वादश
 मणिवन्धयोः पद पङ्क्त्युष्टयोस्ततः संध्यां सकुशोऽहरहर-
 पासीताग्निज्योतिरित्यादिभिरग्नौ जुहुयात् ॥ ८ ॥ इति
 सप्तमं ब्राह्मणम् ॥ ७ ॥

अथ बृहज्जाबालस्य फलं नो ब्रूहि भगवन्निति स हो-
 वाच य एतद्बृहज्जाबालं नित्यमधीते सोऽग्निपूतो भवति
 स वायुपूतो भवति स आदित्यपूतो भवति स सोमपू-

तो भवति स ब्रह्मपूतो भवति स विष्णुपूतो भवति स
 रुद्रपूतो भवति स सर्वपूतो भवति स सर्वपूतो भवति
 ॥ १ ॥ य एतद्बृहज्जावालं नित्यमधीते सोऽग्निं स्तम्भय-
 ति स आदित्यं स्तम्भयति स सोमं स्तम्भयति स उदकं
 स्तम्भयति स सर्वान्देवान्स्तम्भयति स सर्वान्ग्रहान्स्त-
 म्भयति स विपं स्तम्भयति स विपं स्तम्भयति ॥ २ ॥
 य एतद्बृहज्जावालं नित्यमधीते स मृत्युं तरति
 स पाप्मानं तरति स ब्रह्महत्यां तरति स भ्रूणहत्यां
 तरति स वीरहत्यां तरति स सर्वहत्यां तरति स
 संसारं तरति स सर्वं तरति स सर्वं तरति ॥ ३ ॥ य
 एतद्बृहज्जावालं नित्यमधीते स भूर्लोकं जयति स भुव-
 ल्लोकं जयति स सुवल्लोकं जयति स महर्लोकं जयति स
 जनोलोकं जयति स तपोलोकं जयति स सत्यलोकं जय-
 ति स सर्वाल्लोकाञ्जयति स सर्वाल्लोकाञ्जयति ॥ ४ ॥
 य एतद्बृहज्जावालं नित्यमधीते स ऋचोऽधीते स यजूं-
 ष्यधीते स सामान्यधीते सोऽथर्वणमधीते सोऽङ्गिरसम-
 धीते स शाखा अधीते स कल्पानधीते स नाराशं-
 सीरधीते स पुराणान्यधीते स ब्रह्मप्रणवमधीते स
 ब्रह्मप्रणवमधीते ॥ ५ ॥ अनुपनीतशतमेकमेकेनो-
 पनीतेन तत्सममुपनीतशतमेकमेकेन गृहस्थेन तत्समं
 गृहस्थशतमेकमेकेन वानप्रस्थेन तत्समं वानप्रस्थ-
 शतमेकमेकेन यतिना तत्समं यतीनां तु शतं

पूर्णमेकमेकेन रुद्रजापकेन तत्समं रुद्रजापकशतमेकमेकेन
 अथर्वशिरःशिखाध्यापकेन तत्सममथर्वशिरःशिखाध्याप-
 कशतमेकमेकेन बृहज्जावालोपनिषदध्यापकेन तत्समं तद्वा-
 एतत्परं धाम बृहज्जावालोपनिषज्जपशीलस्य यत्र न सूर्य-
 स्तपति यत्र न वायुर्वाति यत्र न चन्द्रमा भाति यत्र न
 नक्षत्राणि भान्ति यत्र नाग्निर्दहति यत्र न मृत्युः प्रवि-
 शति यत्र न दुःखानि प्रविशन्ति सदानन्दं परमानन्दं
 शान्तं शाश्वतं सदाशिवं ब्रह्मादिवन्दितं योगिध्येयं परं
 पदं यत्र गत्वा न निवर्तन्ते योगिनस्तदेतद्वचाभ्युक्तम् ।
 तद्विष्णोः परमं पदं सदा पश्यन्ति सूरयः । दिवीच चक्षु-
 राततम् ॥ तद्विप्रासो विपन्यवो जागृवांसः समिन्धते ।
 विष्णोर्यत्परमं पदम् ॥ ॐ सत्यमित्युपनिषत् ॥ ६ ॥
 इत्यष्टमं ब्राह्मणम् ॥ ८ ॥

ॐ भद्रं कर्णेभिरिति शान्तिः ॥

॥ इत्यथर्ववेदीयबृहज्जावालोपनिषत्समाप्ता ॥ १७ ॥

कौपीतकिब्राह्मणोपनिषत् ॥ १८ ॥

श्रीमत्कौपीतकीविद्यावेद्यप्रज्ञापराक्षरम् ।

प्रतियोगिविनिर्मुक्तब्रह्ममात्रं विचिन्तये ॥

ॐ वाञ्छो मनसीति शान्तिः ॥

चित्रो ह वै गार्ग्यायणिर्यक्ष्यमाण आरुणि वव्रे स ह
 पुत्रं श्वेतकेतुं प्रजिगाय याजयेति तं हासीनं पशुञ्च

गौतमस्य पुत्रस्ते संवृतं लोके यस्मिन्माधास्यस्यन्यमहो
 बाङ्गा तस्य लोके धास्यतीति स होवाच नाहमेतद्वेद-
 हन्ताचार्यं पृच्छानीति स ह पितरमासाद्य पप्रच्छेतीति
 मा प्राक्षीत्कथं प्रतिब्रवाणीति स होवाचाहमप्येतन्न वेद-
 सदस्येव वयं स्वाध्यायमधीत्य हरामहे यन्नः परे ददत्येह्यु-
 भौ गमिष्याव इति ॥ स ह समित्पाणिश्चित्रं गार्ग्यायणिं
 प्रतिचक्रम उपायानीति तं होवाच ब्रह्मार्होऽसि गौतम
 यो मामुपागा एहि त्वा ज्ञपयिष्यामीति ॥१॥ स होवाच
 ये वैके चास्माल्लोकात्प्रयन्ति चन्द्रमसमेव ते सर्वे गच्छ-
 न्ति ज्ञेयां प्राणैः पूर्वपक्ष आप्यायतेऽथापरपक्षे न प्रजनय-
 त्येतद्वै स्वर्गस्य लोकस्य द्वारं यश्चन्द्रमास्तं यत्प्रत्याह तमि-
 तिसृजते य एनं प्रत्याह तमिह वृष्टिर्भूत्वा वर्षति स इह
 कीटो वा पतङ्गो वा शकुनिर्वा शार्दूलो वा सिंहो वा
 मत्स्यो वा परः श्वा पुरुषो वान्यो वैतेषु स्थानेषु प्रत्या-
 जायते यथाकर्म यथाविद्यं तमागतं पृच्छति कोऽसीति
 तं प्रतिब्रूयाद्विचक्षणादृतवो रेत आभृतं पञ्चदशात्प्रसूता-
 त्पिज्यावतस्तन्मा पुंसि कर्तयेरयध्वं पुंसा कर्त्रा मातरि
 मासिपित्तः स जायमान उपजायमानो द्वादशत्रयोदश
 उपमासो द्वादशत्रयोदशेन पित्रा संतद्विदेहं प्रतितद्विदेहं
 तन्म ऋतवो मर्त्येव आरभध्वं तेन सत्येन तपसर्तुरस्म्या-
 र्तवोऽसि कोऽस्मि त्वहमस्मीति तमतिसृजते ॥ २ ॥ स
 एतं देवयानं पन्थानमापद्याभिलोकमागच्छति स वायु-

लोकं स वरुणलोकं स आदित्यलोकं स इन्द्रलोकं स
 प्रजापतिलोकं स ब्रह्मलोकं ह तस्य वा एतस्य ब्रह्मलोक-
 स्यारो हृदो मुहूर्ता येष्टिहा विरजा नदी ल्यो वृक्षःसालज्यं
 संस्थानमपराजितमायतनमिन्द्रप्रजापती द्वारगोपौ विभु
 प्रमितं विचक्षणासंध्यमितौजाः पर्यङ्कः प्रिया च मानसी
 प्रतिरूपा च चाक्षुषी पुष्पाण्यादायावयतौ वै च जगत्स-
 म्बाश्चाम्बावयवाश्चाप्सरसोऽम्बया नद्यस्तमित्थंविदा ग-
 च्छति तं ब्रह्माहाभिधावत मम यशसा विरजां वायं नदीं
 प्रापन्न वायं जिगीष्यतीति ॥ ३ ॥ तं पञ्चशतान्यप्सरसां
 प्रतिधावन्ति शतं मालाहस्ताः शतमाञ्जनहस्ताः शतं
 चूर्णहस्ताः शतं वासोहस्ताः शतं कणाहस्तास्तं ब्रह्मालं-
 कारेणालंकुर्यन्ति स ब्रह्मालंकारेणालंकृतो ब्रह्म विद्वान्
 ब्रह्मैवाभिप्रैति स आगच्छत्यारं हृदं तन्मनसात्येति तमृ-
 त्वा संप्रतिविदो मज्जन्ति स आगच्छति मुहूर्तान्येष्टि-
 हांस्तेऽस्मादपद्रवन्ति स आगच्छति विरजां नदीं तां
 मनसैवात्येति तत्सुकृतदुष्कृते धूनुते तस्य प्रिया ज्ञातयः
 सुकृतमुपयन्त्यप्रिया दुष्कृतं तद्यथा रथेन धावयन्नथचक्रे
 पर्यवेक्षत एवमहोरात्रे पर्यवेक्षत एवं सुकृतदुष्कृते सर्वा-
 णि च द्वन्द्वानि स एव विसुकृतो विदुष्कृतो ब्रह्म विद्वान्
 ब्रह्मैवाभिप्रैति ॥ ४ ॥ स आगच्छति ल्यं वृक्षं तं ब्रह्मग-
 न्धः प्रविशति स आगच्छति सालज्यं संस्थानं तं ब्रह्मरसः
 प्रविशति आगच्छत्यपराजितमायतनं तं ब्रह्मतेजः प्रवि-

शति स आगच्छतीन्द्रप्रजापती द्वारगोपौ तावस्मादप-
द्रवतः स आगच्छति विभु प्रमितं तं ब्रह्मयशः प्रविशति
स आगच्छति विचक्षणामासन्दीं बृहद्रथन्तरे सामनी
पूर्वौ पादौ ध्येत नौधसे चापरौ पादौ वैरूपवैराजे शा-
करैवते तिरश्ची सा प्रज्ञा प्रज्ञया हि विपश्यति स
आगच्छत्यमितौजसं पर्यङ्कं स प्राणस्तस्य भूतं च भवि-
ष्यच्च पूर्वौ पादौ श्रीश्वराचारौ बृहद्रथन्तरे अनूच्ये भद्र-
यज्ञायज्ञीये शीर्षण्यमृचश्च सामानि च प्राचीनातानं
यजूंषि तिरश्चीनानि सोमांशव उपस्तरणमुद्गीथ उपश्रीः
श्रीरूपवर्हणं तस्मिन्ब्रह्मास्ते तमित्थंवित्पादेनैवाग्र आरो-
हति तं ब्रह्माह कोऽसीति तं प्रतिब्रूयात् ॥ ५ ॥ ऋतुर-
स्म्यार्तवोऽस्म्यकाशाद्योनेः संभूतो भार्यायै रेतः संवत्स-
रस्य तेजोभूतस्य भूतस्यात्मा भूतस्य त्वमात्मासि यस्त्व-
मसि सोऽहमस्मीति तमाह कोऽहमस्मीति सत्यमिति
ब्रूयात्किं तद्यत्सत्यमिति यदन्यदेवेभ्यश्च प्राणेभ्यश्च तत्स-
दथ यदेवाश्च प्राणाश्च तद्यं तदेतया वाचाभिर्व्याहियते
सत्यमित्येतावदिदं सर्वमिदं सर्वमसीत्येवैनं तदाह तदे-
तच्छ्लोकेनाभ्युक्तम् ॥ ६ ॥ यजूदरः सामशिरा असावृङ्-
मूर्तिरव्ययः । स ब्रह्मेति हि विज्ञेय ऋषिर्ब्रह्ममयो महा-
निति ॥ तमाह केन पौंस्त्रानि नामान्यामोतीति प्राणेनेति
ब्रूयात्केन स्त्रीनामानीति वाचेति केन नपुंसकनामानीति
मनसेति केन गन्धानिति घ्राणेनेति ब्रूयात्केन रूपाणीति

चक्षुषेति केन शब्दानिति श्रोत्रेणेति केनाक्षरसानिति
 जिह्वेति केन कर्माणीति हस्ताभ्यामिति केन सुखदुःखे
 इति शरीरेणेति केनानन्दं रतिं प्रजातिमित्युपस्थेनेति
 केनेत्या इति पादाभ्यामिति केन धियो विज्ञातव्यं कामा-
 निति प्रज्ञयेति प्रब्रूयात्तमाहापो वै खलु मे ह्यसावयं ते
 लोक इति सा या ब्रह्मणि चितिर्या व्यष्टिस्तां चितिं जय-
 ति तां व्यष्टिं व्यश्नुते य एवं वेद य एवं वेद ॥ ७ ॥
 प्रथमोऽध्यायः ॥ १ ॥

प्राणो ब्रह्मेति ह स्माह कौपीतकिस्तस्य ह वा एतस्य
 प्राणस्य ब्रह्मणो मनो दूतं वाक्परिवेष्ट्री चक्षुर्गात्रं श्रोत्रं
 संश्रावयितृ यो ह वा एतस्य प्राणस्य ब्रह्मणो मनो दूतं वेद
 दूतवान् भवति यश्चक्षुर्गोसृ गोसृमान् भवति यः श्रोत्रं
 संश्रावयितृ संश्रावयितृमान् भवति यो वाचं परिवेष्ट्रीं
 परिवेष्ट्रीमान् भवति तस्मै वा एतस्मै प्राणाय ब्रह्मण एताः
 सर्वा देवता अयाचमानाय बलिं हरन्ति तथो एवास्मै
 सर्वाणि भूतान्ययाचमानायैव बलिं हरन्ति य एवं वेद
 तस्योपनिषन्न याचेदिति तद्यथा ग्रामं भिक्षित्वा लब्ध्वो-
 पविशेन्नाहमतो दत्तमश्नीयामिति य एवैनं पुरस्तात्प्रत्या-
 चक्षीरंस्त एवैनमुपमन्त्रयन्ते ददाम त इत्येव धर्मो याच-
 तो भवत्यनन्तरस्त्वेवैनमुपमन्त्रयन्ते ददाम त इति ॥१॥
 प्राणो ब्रह्मेति ह स्माह पैङ्गयस्तस्य ह वा एतस्य प्राणस्य
 ब्रह्मणो वाक्परस्ताच्चक्षुरारुन्धे चक्षुः परस्ताच्छ्रोत्रमारुन्धे

श्रोत्रं परस्तान्मन आरुन्धे मनः परस्तात्प्राण आरुन्धे तस्यै
 वा एतस्यै प्राणाय ब्रह्मण एताः सर्वा देवता अयाचमा-
 नाय बलिं हरन्ति तथो एवास्यै सर्वाणि भूतान्ययाचमा-
 नाय बलिं हरन्ति य एवं वेद तस्योपनिषन्न याचेदिति
 तद्यथा ग्रामं भिक्षित्वा लब्ध्वोपविशेन्नाहमतो दत्तमग्नी-
 यामिति य एवैनं पुरस्तात्प्रत्याचक्षीरंस्त एवैनमुपमन्नयन्ते
 ददाम त इत्येष धर्मो याचतो भवत्यन्यतरस्त्वेवैनमुप-
 मन्नयन्ते ददाम त इति ॥ २ ॥ अथात एकधनावरोधनं
 यदेकधनमभिध्यायात् पौर्णमास्यां वामावास्यायां वा
 शुद्धप्रक्षे वा पुण्ये नक्षत्रेऽग्निमुपसमाधाय परिसमुह्य
 परिस्तीर्य पर्युक्ष्य पूर्वदक्षिणं जान्वाच्य स्रुवेण वा चमसेन
 वा कंसेन वैता आज्याहुतीर्जुहोति वाङ्गामदेवतावरोधि-
 नी सा मेऽमुष्मादिदमवरुन्धां तस्यै स्वाहा प्राणो नाम देव-
 तावरोधिनी सा मेऽमुष्मादिदमवरुन्धां तस्यै स्वाहा चक्षु-
 र्नाम देवतावरोधिनी सा मेऽमुष्मादिदमवरुन्धां तस्यै
 स्वाहा श्रोत्रं नाम देवतावरोधिनी सा मेऽमुष्मादिदम-
 वरुन्धां तस्यै स्वाहा मनो नाम देवतावरोधिनी सा मे-
 ऽमुष्मादिदमवरुन्धां तस्यै स्वाहा प्रज्ञा नाम देवतावरो-
 धिनी सा मेऽमुष्मादिदमवरुन्धां तस्यै स्वाहेत्यथ धूमगन्धं
 प्रजिघ्रायाज्यलेपेनाङ्गान्यनुविमृज्य वाचंयमोऽभिप्रब्रज्या-
 र्थं ब्रवीत दूतं वा ग्रहिणुयाल्लभते हैव ॥ ३ ॥ अथातो दैव-
 स्मरो यस्य प्रियो ब्रुभूये यस्यै वा एषां चैतेषामेवैतस्मि-

न्पर्वण्यग्निमुपसमाधायैतयैवावृतैता आज्याहुतीर्जुहोति
 वाचं ते मयि जुहोम्यसौ स्वाहा प्राणंते मयि जुहोम्यसौ
 स्वाहा चक्षुस्ते मयि जुहोम्यसौ स्वाहा श्रोत्रं ते मयि
 जुहोम्यसौ स्वाहा मनस्ते मयि जुहोम्यसौ स्वाहा प्रज्ञानं
 ते मयि जुहोम्यसौ स्वाहेत्यथ धूमगन्धं प्रजिघायाज्यले-
 पेनाङ्गान्यनुविमृज्य वाचंयमोऽभिप्रवृज्य संस्पर्शं जिग-
 मिषेदपि वाताद्वा संभाषमाणास्तिष्ठेत्प्रियो हैव भवति
 स्मरन्ति हैवास्य ॥ ४ ॥ अथातः सायमन्नं प्रातर्दनमन्त-
 रमग्निहोत्रमित्याचक्षते यावद्वै पुरुषो भासते न तावत्प्रा-
 णितुं शक्नोति प्राणं तदा वाचि जुहोति यावद्वै पुरुषः
 प्राणिति न तावद्वापितुं शक्नोति वाचं तदा प्राणे जुहोत्येते
 अनन्ते अमृते आहुती जाग्रच्च स्वपंश्च संततमव्यवच्छिन्नं
 जुहोत्यथ या अन्या आहुतयोऽन्तवत्यस्ताः कर्ममय्यो
 भवन्त्येतद्ध वै पूर्वं विद्वांसोऽग्निहोत्रं जुहुवाञ्चक्रुः ॥ ५ ॥
 उक्तं ब्रह्मेति ह स्वाह शुष्कभृङ्गारस्तद्वगित्युपासीत स-
 र्वाणि हास्मैभूतानि श्रैष्ठ्यायाभ्यर्च्यन्ते तद्यजुरित्युपासी-
 त सर्वाणि हास्मै भूतानि श्रैष्ठ्याय युज्यन्ते तत्सामेत्यु-
 पासीत सर्वाणि हास्मै भूतानि श्रैष्ठ्याय सन्नमन्ते तच्छ्री-
 त्युपासीत तद्यज्ञ इत्युपासीत तत्तेज इत्युपासीत तद्यथै-
 तच्छास्त्राणां श्रीमत्तमं यशस्वितमं तेजस्वितमं भवति
 तथो एवैवं विद्वान् सर्वेषां भूतानां श्रीमत्तमो यशस्वि-
 तमस्तेजस्वितमो भवति तमेतमैष्टकं कर्ममयमात्मानम-

ध्वर्युः संस्करोति तस्मिन्यजुर्मयं प्रचयति यजुर्मयं ऋद्धायं
 होता ऋद्धायं साममयमुद्गाता स एष सर्वस्य त्रयीवि-
 द्याया आत्मैष उत एवास्यात्मैतदात्मा भवति य एवं वेद
 ॥ ६ ॥ अथातः सर्वजितः कौपीतकेस्त्रीण्युपासनानि भ-
 वन्ति यज्ञोपवीतं कृत्वाप आचम्य त्रिरुदपात्रं प्रसिच्यो-
 द्यन्तमादित्यमुपतिष्ठेत् वर्गोऽसि पाप्मानं मे वृद्धीत्येत-
 यैवावृता मध्ये सन्तमुद्वर्गोऽसि पाप्मानं मे उद्वृद्धीत्ये-
 तयैवावृतास्तं यन्तं संवर्गोऽसि पाप्मानं मे संवृद्धीति
 यदहोरात्राभ्यां पापं करोति संतद्वृद्धे ॥ ७ ॥ अथ मासि
 ऋष्यमावास्यायाः पश्चाच्चन्द्रमसं दृश्यमानमुपतिष्ठेत्तैतये-
 वावृता हरिततृणाभ्यामथ वाक् प्रत्यस्यति यत्ते सुसीमं
 हृदयमधिचन्द्रमसि श्रितम् ॥ तेनामृतत्वस्येशानं माहं
 पौत्रमघं रुदमिति न हास्मात्पूर्वाः प्रजाः प्रयन्तीति न
 जातपुत्रस्याथाजातपुत्रस्याह आप्यायस्व समेतु ते सन्ते
 पयांसि समु यन्तु वाजाः यमादित्या अंशुमाप्यायय-
 न्तीत्येतास्तिस्त्र ऋचो जपित्वा नास्माकं प्राणेन प्रजया
 पशुभिराप्यायस्वेति दैवीमावृतमावर्त आदित्यस्या-
 वृतमन्वावर्तयति दक्षिणं बाहुमन्वावर्तते ॥ ८ ॥ अथ
 पौर्णमास्यां पुरस्ताच्चन्द्रमसं दृश्यमानमुपतिष्ठेत्तैतयैवा-
 वृता सोमो राजासि विचक्षणः पञ्चमुखोऽसि प्रजापति-
 ब्राह्मणस्त एकं मुखं तेन मुखेन राज्ञोऽस्ति तेन मुखेन
 मामन्नादं कुरु ॥ राजा त एकं मुखं तेन मुखेन विशोऽस्ति

तेनैव मुखेन मामन्नादं कुरु ॥ इयेनस्त एकं मुखं तेन
 मुखेन पक्षिणोऽस्ति तेन मुखेन मामन्नादं कुरु ॥ अग्नि-
 स्त एकं मुखं तेन मुखेनेमं लोकमस्ति तेन मुखेन माम-
 न्नादं कुरु ॥ सर्वाणि भूतानीत्येव पञ्चमं मुखं तेन मुखेन
 सर्वाणि भूतान्यस्ति तेन मुखेन मामन्नादं कुरु ॥ मा-
 स्माकं प्राणेन प्रजया पशुभिरवक्षेष्टा योऽस्मान्द्वेष्टि यं च
 वयं द्विष्मस्तस्य प्राणेन प्रजया पशुभिरवक्षीयस्वेति स्थि-
 तिर्देवीमावृतमावर्त आदित्यस्यावृतमन्वावर्तन्त इति द-
 क्षिणे बाहुमन्वावर्तते ॥ ९ ॥ अथ संवेश्यन् जायायै
 हृदयमभिमृशेत् ॥ यत्ते सुशीमे हृदये हितमन्तः प्रजा-
 पतौ । मन्येऽहं मां तद्विद्वांसं माहं पौत्रमघं रुदमिति न
 हास्मात्पूर्वाः प्रजाः प्रैति ॥ १० ॥ अथ प्रोष्यायन् पुत्रस्य
 मूर्धानमभिमृशति ॥ अङ्गादङ्गात्संभवसि हृदयादधिजा-
 यसे । आत्मा वै पुत्रनामासि स जीव शरदः शतम-
 साविति नामास्य गृह्णाति । अश्मा भव परशुर्भव हि-
 रण्यमस्तृतं भव । तेजो वै पुत्रनामासि स जीव शरदः
 शतमसाविति नामास्य गृह्णाति । येन प्रजापतिः
 प्रजाः पर्यगृह्णीतारिष्ट्यै । तेन त्वा परिगृह्णाम्यसावित्य-
 थास्य दक्षिणे कर्णे जपत्यस्मै प्रयन्धि मघवन्नृजीपिन्निती-
 न्द्रश्रेष्ठानि द्रविणानि धेहीति माच्छेत्ता मा व्यतिष्ठाः शतं
 शरद आयुपो जीव पुत्र । ते नाम्नाः मूर्धानमभिजिघ्रा-
 म्यसाविति त्रिरस्य मूर्धानमभिजिघ्रेद्वा त्वा हिंकारेणा

भिहिंकरोमीति त्रिरस्य मूर्धानमभिहिंकुर्यात् ॥ ११ ॥
 अथातो दैवः परिमर एतद्वै ब्रह्म दीप्यते यदग्निर्ज्वलत्य-
 थैतन्म्रियते यन्न ज्वलति तस्यादित्यमेव तेजो गच्छति
 वायुं प्राण एतद्वै ब्रह्म दीप्यते यथादित्यो दृश्यतेऽथैत-
 न्म्रियते यन्न दृश्यते तस्य चन्द्रमसमेव तेजो गच्छति
 वायुं प्राण एतद्वै ब्रह्म दीप्यते यच्चन्द्रमा दृश्यतेऽथैत-
 न्म्रियते यन्न दृश्यते तस्य विद्युतमेव तेजो गच्छति वायुं
 प्राण एतद्वै ब्रह्म दीप्यते यद्विद्युद्विद्योततेऽथैतन्म्रियते
 यन्न विद्योतते तस्य वायुमेव तेजो गच्छति वायुं प्राणस्ता
 वा-युताः सर्वा देवता वायुमेव प्रविश्य वायौ सृसा न
 मूर्च्छन्ते तस्मादेव पुनरुदीरत इत्यभिदैवतमथाध्यात्मम्
 ॥ १२ ॥ एतद्वै ब्रह्म दीप्यते यद्वाचा वदत्यथैतन्म्रियते
 यन्न वदति तस्य चक्षुरेव तेजो गच्छति प्राणं प्राण एतद्वै
 ब्रह्म दीप्यते यच्चक्षुषा पश्यत्यथैतन्म्रियते यन्न पश्यति
 तस्य श्रोत्रमेव तेजो गच्छति प्राणं प्राण एतद्वै ब्रह्म दी-
 प्यते यच्छ्रोत्रेण शृणोत्यथैतन्म्रियते यन्न शृणोति तस्य
 मन एव तेजो गच्छति प्राणं प्राण एतद्वै ब्रह्म दीप्यते
 यन्मनसा ध्यायत्यथैतन्म्रियते यन्न ध्यायति तस्य प्राणमेव
 तेजो गच्छति प्राणं प्राणस्ता वा एताः सर्वा देवताः प्रा-
 णमेव प्रविश्य प्राणे सृसा न मूर्च्छन्ते तस्मादेव पुनरुदी-
 रते तद्यदिह वा एवंविद्वांस उभौ पर्वतावभिप्रवर्तयतां
 तुस्तूर्पमाणो दक्षिणश्चोत्तरश्च न हैवैनं स्तण्वीयातामथ

य एनं द्विपन्ति यांश्च स्वयं द्वेष्टि त एनं सर्वे परितो त्रि-
 यन्ते ॥ १३ ॥ अथातो निःश्रेयसादानमेता ह वै देवता
 अहं श्रेयसे विवदमाना अस्माच्छरीरादुच्चक्रमुस्तदारुभूतं
 शिष्येऽथ तद्वाक्प्रविवेश तद्वाचा वदच्छिष्य एवाथैतच्चक्षुः
 प्रविवेश तद्वाचा वदच्चक्षुषा पश्यच्छिष्य एवाथैतच्छ्रोत्रं
 प्रविवेश तद्वाचा वदच्चक्षुषा पश्यच्छ्रोत्रेण शृण्वन्च्छिष्य
 एवाथैतन्मनः प्रविवेश तद्वाचा वदच्चक्षुषा पश्यच्छ्रोत्रेण
 शृण्वन्मनसा ध्यायन्च्छिष्य एवाथैतत्प्राणः प्रविवेश तत्तत
 एव समुत्तस्थौ तद्देवाः प्राणे निःश्रेयसं विचिन्त्य प्राण-
 मेव प्रज्ञात्मानमभिसंस्तूय सहैतैः सर्वैरस्माल्लोकादुच्चक्र-
 मुस्ते वायुप्रतिष्ठाकाशात्मानः स्वर्ययुस्तथो एवैवं विद्वान्
 सर्वेषां भूतानां प्राणमेव प्रत्यात्मानमभिसंस्तूय सहैतैः
 सर्वैरस्माच्छरीरादुत्क्रामति स वायुप्रतिष्ठाकाशात्मा न
 स्वरेति तद्भवति यत्रैतद्देवास्तत्प्राप्य तदमृतो भवति
 यदमृता देवाः ॥ १४ ॥ अथातः पितापुत्रीयं संप्रदान-
 मिति चाचक्षते पिता पुत्रं प्रेष्याह्वयति नवैस्तृणैरगारं
 संस्तीर्याभिमुपसमाधायोदकुम्भं सपात्रमुपनिधायाहतेन
 वाससा संप्रच्छन्नः श्येत एत्य पुत्र उपरिष्ठादभिनिपद्यत
 इन्द्रियैरस्येन्द्रियाणि संस्पृश्यापि वास्याभिमुखत एवा-
 सीताथास्मै संप्रयच्छति वाचं मे त्वयि दधानीति पिता
 वाचं ते मयि दध इति पुत्रः प्राणं मे त्वयि दधानीति
 पिता प्राणं ते मयि दध इति पुत्रश्चक्षुर्मे त्वयि दधानी-

ति पिता चक्षुस्ते मयि दध इति पुत्रः श्रोत्रं मे त्वयि
 दधानीति पिता श्रोत्रं ते मयि दध इति पुत्रो मनो मे
 त्वयि दधानीति पिता मनस्ते मयि दध इति पुत्रोऽन्न-
 रसान्मे त्वयि दधानीति पितान्नरसांस्ते मयि दध
 इति पुत्रः कर्माणि मे त्वयि दधानीति पिता कर्माणि ते
 मयि दध इति पुत्रः सुखदुःखे मे त्वयि दधानीति
 पिता सुखदुःखे ते मयि दध इति पुत्र आनन्दं
 रतिं प्रजातिं मे त्वयि दधानीति पिता आनन्दं रतिं
 प्रजातिं ते मयि दध इति पुत्र इत्यां मे त्वयि दधानीति
 पिता इत्यां ते मयि दध इति पुत्रो धियो विज्ञातव्यं
 कामान्मे त्वयि दधानीति पिता धियो विज्ञातव्यं कामां-
 स्ते मयि दध इति पुत्रोऽथ दक्षिणावृद्धुपनिष्कामति तं
 पितानुमन्त्रयते यशो ब्रह्मवर्चसमन्नाद्यं कीर्तिस्त्वा जुपता-
 मित्यथेतरः सव्यमंसमन्ववेक्षते पाणिनान्तर्धाय वसना-
 न्तेन वा प्रच्छाद्य स्वर्गाल्लोकान्कामानवाप्नुहीति स यद्य-
 गदः स्यात्पुत्रस्यैश्वर्ये पिता वसेत्परि वा ब्रजेद्ययुर्वै प्रेयाद्य-
 देवैनं समापयति तथा समापयितव्यो भवति तथा समा-
 पयितव्यो भवति ॥ १५ ॥ इति द्वितीयोऽध्यायः ॥ २ ॥

प्रतर्दनो ह वै दैवोदासिरिन्द्रस्य प्रियं धामोपजगाम
 युद्धेन पौरुषेण च तं हेन्द्र उवाच प्रतर्दन वरं ते ददा-
 नीति स होवाच प्रतर्दनस्त्वमेव वृणीष्व यं त्वं मनुष्या-
 य हिततमं मन्यस इति तं हेन्द्र उवाच न वै वरं परस्यै

वृणीते त्वमेव वृणीष्वेत्यवरो वै तर्हि किल म इति होवाच
 प्रतर्दनोऽथो खल्विन्द्रः सत्यादेव नेयाय सत्यं हीन्द्रः स
 होवाच मामेव विजानीह्येतदेवाहं मनुष्याय हिततमं
 मन्ये यन्मां विजानीयाद्विशिर्षाणं त्वाद्भ्रमहनमवाञ्छु-
 खान्यतीन्सालावृकेभ्यः प्रायच्छं बह्वीः संधा अतिक्रम्य
 दिवि प्रह्लादीनतृणवहमन्तरिक्षे पौलोमान्पृथिव्यां काल-
 काश्यांस्तस्य मे तत्र न लोम च नामीयते स यो मां विजा-
 मीयान्नास्य केन च कर्मणा लोको मीयते न मातृवधेन
 न पितृवधेन न स्तेयेन न भ्रूणहत्याया नास्य पापं च न
 चकृषो मुखान्नीलं वेत्तीति ॥ १ ॥ स होवाच प्राणोऽस्मि
 प्रज्ञात्मा तं मामायुरमृतमित्युपास्त्रायुः प्राणः प्राणो वा
 आयुः प्राण उवाचामृतं यावच्चस्मिच्छरीरे प्राणो वसति
 तावदायुः प्राणेन ह्येवामुष्मिन्लोकेऽमृतत्वमाप्नोति प्रज्ञया
 सत्यसंकल्पं स यो म आयुरमृतमित्युपास्ते सर्वमायुरस्मि-
 ल्लोक एत्याप्नोत्यमृतत्वमक्षितिं स्वर्गे लोके तद्वैक आहुरे-
 कभूयं वै प्राणा गच्छन्तीति न हि कश्चन शक्तुयात्सकृ-
 द्वाचा नाम प्रज्ञापयितुं चक्षुषा रूपं श्रोत्रेण शब्दं मनसा
 ध्यानमित्येकभूयं वै प्राणा भूत्वा एकैकं सर्वाण्येवैतानि
 प्रज्ञापयन्ति वाचं वदतीं सर्वे प्राणा अनुवदन्ति चक्षुः
 पश्यत्सर्वे प्राणा अनुपश्यन्ति श्रोत्रं शृण्वत्सर्वे प्राणा
 अनुशृण्वन्ति मनो ध्यायत्सर्वे प्राणा अनुध्यायन्ति प्राणं
 प्राणन्तं सर्वे प्राणा अनुप्राणन्तीत्येवमुहैवैतदिति हेन्द्र

उवाचास्तीत्येव प्राणानां निःश्रेयसादानमिति ॥ २ ॥
जीवति वागपेतो मूकान्विपश्यामो जीवति चक्षुरपेतो-
ऽन्धान्विपश्यामो जीवति श्रोत्रापेतो बधिरान्विपश्यामो
जीवति बाहुच्छिन्नो जीवत्यूरुच्छिन्न इत्येवं हि पश्याम
इत्यथ खलु प्राण एव प्रज्ञात्मेदं शरीरं परिगृह्योत्थापयति
तस्मादेतमेवोक्तमुपासीत यो वै प्राणः सा प्रज्ञा या वा
प्रज्ञा स प्राणः स ह ह्येतावस्मिञ्छरीरे वसतः सहोत्क्रा-
मतस्तस्यैषैव इष्टिरेतद्विज्ञानं यन्नैतत्पुरुषः सुप्तः स्वप्नं न
कंचन पश्यत्यथास्मिन्प्राण एवैकधा भवति तदैनं वाक्स-
र्वैर्नामभिः सहाप्येति चक्षुः सर्वै रूपैः सहाप्येति श्रोत्रं
सर्वैः शब्दैः सहाप्येति मनः सर्वैर्ध्यातैः सहाप्येति स यदा
प्रतिबुध्यते यथाग्नेर्ज्वलतो विस्फुलिङ्गा विप्रतिष्ठेरन्नेवमे-
वैतस्मादात्मनः प्राणा यथायतनं विप्रतिष्ठन्ते प्राणेभ्यो
देवा देवेभ्यो लोकास्तस्यैषैव सिद्धिरेतद्विज्ञानं यन्नैतत्पुरुष
आर्तो मरिष्यन्नावल्यं न्येत्य मोहं नैति तदाहुरुदक्रमीच्चि-
त्तं न शृणोति न पश्यति न वाचा वदत्यथास्मिन्प्राण
एवैकधा भवति तदैनं वाक्सर्वैर्नामभिः सहाप्येति चक्षुः
सर्वै रूपैः सहाप्येति श्रोत्रं सर्वैः शब्दैः सहाप्येति मनः
सर्वैर्ध्यातैः सहाप्येति स यदा प्रतिबुध्यते यथाग्नेर्ज्वलतो
विस्फुलिङ्गा विप्रतिष्ठेरन्नेवमेवैतस्मादात्मनः प्राणा यथा-
यतनं विप्रतिष्ठन्ते प्राणेभ्यो देवा देवेभ्यो लोकाः ॥ ३ ॥
स यदास्माच्छरीरादुत्क्रामति वागस्मात्सर्वाणि नामान्य-

भिविसृजते वाचा सर्वाणि नामान्याप्नोति घ्राणोऽस्मात्स-
 र्वाङ्गान्धानभिविसृजते घ्राणेन सर्वाङ्गान्धानाप्नोति चक्षु-
 रस्मात्सर्वाणि रूपाण्यभिविसृजते चक्षुषा सर्वाणि रूपा-
 ण्याप्नोति श्रोत्रमस्मात्सर्वाञ्छब्दानभिविसृजते श्रोत्रेण
 सर्वाङ्गशब्दानाप्नोति मनोऽस्मात्सर्वाणि ध्यातान्यभिविसृ-
 जते मनसा सर्वाणि ध्यातान्याप्नोति सैषा प्राणे सर्वासिर्यो
 वै प्राणः सा प्रज्ञा या वा प्रज्ञा स प्राणः स ह ह्येताव-
 स्मिञ्छरीरे वसतः सहोत्क्रामतोऽथ खलु यथा प्रज्ञायां
 सर्वाणि भूतान्येकीभवन्ति तद्व्याख्यास्यामः ॥ ४ ॥ वा-
 गोवासा एकमङ्गमुदूढं तस्यै नाम परस्तात्प्रतिविहिता
 भूतमात्रा घ्राणमेवास्या एकमङ्गमुदूढं तस्य गन्धः पर-
 स्तात्प्रतिविहिता भूतमात्रा चक्षुरेवास्या एकमङ्गमुदूढं
 तस्य रूपं परस्तात्प्रतिविहिता भूतमात्रा श्रोत्रमेवास्या
 एकमङ्गमुदूढं तस्य शब्दः परस्तात्प्रतिविहिता भूतमात्रा
 जिह्वेवास्या एकमङ्गमुदूढं तस्याक्षरसः परस्तात्प्रतिविहिता
 भूतमात्रा दस्तावेवास्या एकमङ्गमुदूढं तयोः कर्म परस्ता-
 त्प्रतिविहिता भूतमात्रा शरीरमेवास्या एकमङ्गमुदूढं
 तस्य सुखदुःखे परस्तात्प्रतिविहिता भूतमात्रा उपस्थ
 एवास्या एकमङ्गमुदूढं तस्यानन्दो रतिः प्रजातिः परस्ता-
 त्प्रतिविहिता भूतमात्रा पादावेवास्या एकमङ्गमुदूढं तयो-
 रित्या परस्तात्प्रतिविहिता भूतमात्रा प्रज्ञैवास्या एकमङ्ग-
 मुदूढं तस्यै धियो विज्ञातव्यं कामाः परस्तात्प्रतिविहिता

भूतमात्रा ॥ ५ ॥ प्रज्ञया वाचं समारुह्य वाचा सर्वाणि
 नामान्याप्नोति प्रज्ञया प्राणं समारुह्य प्राणेन सर्वान्गान्धा-
 नाप्नोति प्रज्ञया चक्षुः समारुह्य चक्षुषा सर्वाणि रूपाण्या-
 भ्रमोति प्रज्ञया श्रोत्रं समारुह्य श्रोत्रेण सर्वाब्जवृद्धानाप्नोति
 प्रज्ञया जिह्वां समारुह्य जिह्वया सर्वानन्नरसानाप्नोति
 प्रज्ञया हस्तौ समारुह्य हस्ताभ्यां सर्वाणि कर्माण्याप्नोति
 प्रज्ञया शरीरं समारुह्य शरीरेण सुखदुःखे भाप्नोति प्रज्ञ-
 योपस्थं समारुह्योपस्थेनानन्दं रतिं प्रजातिमाप्नोति प्रज्ञया
 पादौ समारुह्य पादाभ्यां सर्वा इत्या भाप्नोति प्रज्ञयैव
 धियं समारुह्य प्रज्ञयैव धियो विज्ञातव्यं कामानाप्नोति
 ॥ ६ ॥ न हि प्रज्ञापेता वाङ्मम किञ्चन प्रज्ञपयेदन्यत्र
 मे मनोऽभूदित्याह नाममेतन्नाम प्रज्ञासिपमिति न हि
 प्रज्ञापेतः प्राणो गन्धं कञ्चन प्रज्ञपयेदन्यत्र मे मनोऽभू-
 दित्याह नाहमेतं गन्धं प्राज्ञासिपमिति न हि प्रज्ञापेतं
 चक्षू रूपं किञ्चन प्रज्ञपयेदन्यत्र मे मनोऽभूदित्याह ना-
 हमेतद्रूपं प्राज्ञासिपमिति न हि प्रज्ञापेतं श्रोत्रं शब्दं
 कञ्चन प्रज्ञपयेदन्यत्र मे मनोऽभूदित्याह नाहमेतं शब्दं
 प्राज्ञासिपमिति न हि प्रज्ञापेता जिह्वान्नरसं कञ्चन प्रज्ञ-
 पयेदन्यत्र मे मनोऽभूदित्याह नाहमेतमन्नरसं प्राज्ञासि-
 पमिति न हि प्रज्ञापेतौ हस्तौ कर्म किञ्चन प्रज्ञपयेताम-
 न्यत्र मे मनोऽभूदित्याह नाहमेतत्कर्म प्राज्ञासिपमिति
 न हि प्रज्ञापेतं शरीरं सुखदुःखं किञ्चन प्रज्ञपयेदन्यत्र

मे मनोऽभूदित्याह नाहमेतत्सुखदुःखे प्राज्ञासिपमिति
 न हि प्रज्ञापेत उपस्थ आनन्दं रतिं प्रजातिं कंचन प्रज-
 पयेदन्यत्र मे मनोऽभूदित्याह नाहमेतमानन्दं रतिं प्रजा-
 तिं प्राज्ञासिपमिति न हि प्रज्ञापेतौ पादावित्यां कांचन
 प्रज्ञपयेतामन्यत्र मे मनोऽभूदित्याह नाहमेतामित्यां प्रा-
 ज्ञासिपमिति न हि प्रज्ञापेता धीः कांचन सिद्धेन प्रज्ञा-
 तव्यं प्रज्ञायेत ॥ ७ ॥ न वाचं विजिज्ञासीव वक्तरं
 विद्यान्न गन्धं विजिज्ञासीत घ्रातारं विद्यान्न रूपं विजि-
 ज्ञासीत रूपविदं विद्यान्न शब्दं विजिज्ञासीत श्रोतारं
 विद्यान्नाक्षरसं विजिज्ञासीताक्षरसविज्ञातारं विद्यान्न कर्म
 विजिज्ञासीत कर्तारं विद्यान्न सुखदुःखे विजिज्ञासीत
 सुखदुःखयोर्विज्ञातारं विद्यान्नानन्दं रतिं प्रजातिं विजि-
 ज्ञासीतानन्दस्य रतेः प्रजातेर्विज्ञातारं विद्यान्नेत्यां विजि-
 ज्ञासीतैतारं विद्यान्न मनो विजिज्ञासीतमन्तारं विद्यात्ता
 वा एता दशैव भूतमात्रा अधिप्रज्ञं दशप्रज्ञामात्रा अधि-
 भूतं यद्धि भूतमात्रा न स्युर्न प्रज्ञामात्राः स्युर्यद्वा प्रज्ञा-
 मात्रा न स्युर्न भूतमात्राः स्युः ॥ ८ ॥ न ह्यन्यतरतो
 रूपं किंचन सिद्धेनो एतन्नाना तद्यथा रथस्यारेषु नेमि-
 र्पिता नाभावरा अर्पिता एवमेवैता भूतमात्राः प्रज्ञामा-
 त्रास्वर्पिताः प्रज्ञामात्राः प्राणे अर्पिताः । एष प्राण एव
 प्रज्ञात्मानन्दोऽजरोऽमृतो न साधुना कर्मणा भूयान्नो
 एवासाधुना कर्मणा कनीयानेप ह्येवैनं साधु कर्म कारय-

ति तं यमन्वानुनेपत्येप एवैनमसाधु कर्म कारयति तं
यमेभ्यो लोकेभ्यो नुनुत्सत एष लोकपाल एष लोकाधि-
पतिरेष सर्वेश्वरः स म आत्मेति विद्यात्स म आत्मेति
विद्यात् ॥ ९ ॥ इति तृतीयोऽध्यायः ॥ ३ ॥

गार्ग्यो ह वै बलाकिरनूचानः संस्पष्ट आस सोऽयमु-
शीनरेषु संवसन्मत्स्येषु कुरुपञ्चालेषु काशीविदेहेष्विति
स हाजातशत्रुं काश्यमेत्योवाच ब्रह्म ते ब्रवाणीति तं
होवाचाजातशत्रुः सहस्रं ददन्नस्त एतस्यां वाचि जनको
जनक इति वा उ जना धावन्तीति ॥ १ ॥ स होवाच
बालाकिर्य एवैष आदित्ये पुरुषस्तमेवाहमुपास इति तं
होवाचाजातशत्रुर्मैतस्मिन्समवादयिष्ठा बृहत्पाण्डरवा-
सा अतिष्ठाः सर्वेषां भूतानां मूर्धेति वा अहमेतमुपास
इति स यो हैतमेवमुपास्तेऽतिष्ठाः सर्वेषां भूतानां मूर्धा
भवति ॥ २ ॥ स एवैष बालाकिर्य एवैष चन्द्रमसि
पुरुषस्तमेवाहं ब्रह्मोपास इति तं होवाचाजातशत्रुर्मै-
तस्मिन्समवादयिष्ठाः सोमो राजान्नस्यात्मेति वा अहमे-
तमुपास इति स यो हैतमेवमुपास्तेऽन्नस्यात्मा भवति
॥ ३ ॥ सहोवाच बालाकिर्य एवैष विद्युति पुरुष एतमे-
वाहं ब्रह्मोपास इति तं होवाचाजातशत्रुर्मैतस्मिन्सम-
वादयिष्ठास्तेजस्यात्मेति वा अहमेतमुपास इति स यो
हैतमेवमुपास्ते तेजस आत्मा भवति ॥ ४ ॥ स होवाच
बालाकिर्य एवैष स्तनयितौ पुरुष एतमेवाहं ब्रह्मोपास

इति तं होवाचाजातशत्रुर्माँतस्मिन्समवादयिष्ठाः शब्द-
 स्यात्मेति वा अहमेतमुपास इति स यो हैतमेवमुपास्ते
 शब्दस्यात्मा भवति ॥ ५ ॥ स होवाच बालाकिर्य एवैप
 आकाशे पुरुषस्तमेवाहमुपास इति तं होवाचाजातशत्रु-
 र्माँतस्मिन्समवादयिष्ठाः पूर्णमप्रवर्ति ब्रह्मेति वा अहमे-
 तमुपास इति स यो हैतमेवमुपास्ते पूर्यते प्रजया पशु-
 भिर्नो एव स्वयं नास्य प्रजा पुरा कालात्प्रवर्तते ॥ ६ ॥
 स होवाच बालाकिर्य एवैप वायौ पुरुषस्तमेवाहमुपास
 इति तं होवाचाजातशत्रुर्माँतस्मिन्समवादयिष्ठा इन्द्रो
 वैकुण्ठोऽपराजिता सेनेति वा अहमेतमुपास इति स यो
 हैतमेवमुपास्ते जिष्णुर्ह वा परजिष्णुरन्यतस्तज्जयायान्भव-
 ति ॥ ७ ॥ स होवाच बालाकिर्य एवैपोऽग्नौ पुरुषस्तमेवाह
 मुपास इति तं होवाचाजातशत्रुर्माँतस्मिन्समवादयिष्ठा
 विपासहिरिति वा अहमेतमुपास इति स यो हैतमेवमु-
 पास्ते विपासहिर्वा एष भवति ॥ ८ ॥ स होवाच बाला-
 किर्य एवैपोऽप्सु पुरुषस्तमेवाहमुपास इति तं होवाचा-
 जातशत्रुर्माँतस्मिन्समवादयिष्ठा नास्त्र आत्मेति वा अह-
 मेतमुपास इति स यो हैतमेवमुपास्ते नास्त्र आत्मा भव-
 तीत्यधिदैवतमथाध्यात्मम् ॥ ९ ॥ स होवाच बालाकिर्य
 एवैप आदर्शे पुरुषस्तमेवाहमुपास इति तं होवाचाजात-
 शत्रुर्माँतस्मिन्समवादयिष्ठाः प्रतिरूप इति वा अहमे-
 तमुपास इति स यो हैतमेवमुपास्ते प्रतिरूपो हैवास्य

प्रजायामाजायते नाप्रतिरूपः ॥ १० ॥ स होवाच बालाकिर्य एवैष प्रतिश्रुत्कायाः पुरुषस्तमेवाहमुपास इति तं होवाचाजातशत्रुर्माँतस्मिन्समवादयिष्ठा द्वितीयोऽनपग इति वा अहमेतमुपास इति स यो हैतमेवमुपास्ते विन्दते द्वितीयाद्वितीयवान्भवति ॥ ११ ॥ स होवाच बालाकिर्य एवैष शब्दः पुरुषमन्वेति तमेवाहमुपास इति तं होवाचाजातशत्रुर्माँतस्मिन्समवादयिष्ठा असुरिति वा अहमेतमुपास इति स यो हैतमेवमुपास्ते नो एव स्वयं नास्य प्रजा पुरा कालात्संमोहमेति ॥ १२ ॥ स होवाच बालाकिर्य एवैष यायायां पुरुषस्तमेवाहमुपास इति तं होवाचाजातशत्रुर्माँतस्मिन्समवादयिष्ठा मृत्युरिति वा अहमेतमुपास इति स यो हैतमेवमुपास्ते नो एव स्वयं नास्य प्रजा पुरा कालात्प्रमीयते ॥ १३ ॥ स होवाच बालाकिर्य एवैष शरीरः पुरुषस्तमेवाहमुपास इति तं होवाचाजातशत्रुर्माँतस्मिन्समवादयिष्ठाः प्रजापतिरिति वा अहमेतमुपास इति स यो हैतमेवमुपास्ते प्रजायते प्रजया पशुभिः ॥ १४ ॥ सहोवाच बालाकिर्य एवैष प्राज्ञ आत्मा येनैतत्सुप्तः स्वप्नमाचरति तमेवाहमुपास इति तं होवाचाजातशत्रुर्माँतस्मिन्समवादयिष्ठा यमो राजेति वा अहमेतमुपास इति स यो हैतमेवमुपास्ते सर्वं हास्मा इदं श्रैष्ठ्याय यम्यते ॥ १५ ॥ स होवाच बालाकिर्य एवैष दक्षिणेश्वन्पुरुषस्तमेवाहमुपास इति

तं होवाचाजातशत्रुर्मैतस्मिन्समवादयिष्ठा नान्न आ-
 त्माभिरात्मा ज्योतिष्ट आत्मेति वा अहमेतमुपास
 इति स यो हैतमेवमुपास्त एतेषां सर्वेषामात्मा भवति
 ॥ १६ ॥ स होवाच बालाकिर्य एवैष सव्येक्षन्पुरुषस्त-
 मेवाहमुपास इति तं होवाचाजातशत्रुर्मैतस्मिन्समवा-
 दयिष्ठाः सत्यस्यात्मा विद्युत आत्मा तेजस आत्मेति
 वा अहमेतमुपास इति स यो हैतमेवमुपास्त एतेषां
 सर्वेषामात्मा भवतीति ॥ १७ ॥ तत उ ह बालाकि-
 स्तूष्णीमास तं होवाचाजातशत्रुरेतावन्तु बालाकि इति
 एतावद्भीति होवाच बालाकिस्तं होवाचाजातशत्रुर्मैतस्मिन्समवा-
 दयिष्ठा मा संवदिष्ठा ब्रह्म ते ब्रवाणीति स होवाच यो वै
 बालाक एतेषां पुरुषाणां कर्ता यस्य चैतत्कर्म स वै वेदि-
 तव्य इति तत उ ह बालाकिः समित्पाणिः प्रतिचक्रम
 उपायानीति तं होवाचाजातशत्रुः प्रतिलोमरूपमेव स्या-
 द्यत्क्षत्रियो ब्राह्मणमुपनयीतैहि व्येव त्वाज्ञपयिष्यामीति
 तं ह पाणावभिपद्य प्रवव्राज तौ ह सुसं पुरुषमीयतुस्तं
 हाजातशत्रुरामन्नयांचक्रे बृहत्पाण्डरवासः सोमराजन्निति
 स उ ह तूष्णीमेव शिश्ये तत उ हैनं यष्ट्या विचिक्षेप
 स तत एव समुत्तस्थौ तं होवाचाजातशत्रुः कैष एतद्वा
 लोके पुरुषोऽशयिष्ट कैतदभूत्कुत एतदगादिति तदु ह
 बालाकिर्न विजज्ञौ ॥ १८ ॥ तं होवाचाजातशत्रुर्यत्रैष एत-
 द्बालाके पुरुषोऽशयिष्ट यत्रैतदभूत्कुत एतदगादिति नाम

हृदयस्य नाड्यो हृदयात्पुरीततमभिप्रतन्वन्ति यथा सह-
 स्वधा केशो विपाटितस्तावदण्यः पिङ्गलस्याणिन्ना तिष्ठन्ते
 शुक्लस्य कृष्णस्य पीतस्य लोहितस्येति तासु तदाभवति यदा
 सुप्तः स्वप्नं न कंचन पश्यत्यथास्मिन्प्राण एवैकधा भवति
 तथैनं वाक् सर्वैर्नामभिः सहाप्येति चक्षुः सर्वै रूपैः सहा-
 प्येति श्रोत्रं सर्वैः शब्दैः सहाप्येति मनः सर्वैर्ध्यातैः सहा-
 प्येति स यदा प्रतिबुध्यते यथाग्नेर्ज्वलतो विस्फुलिङ्गा विप्र-
 तिष्ठेरन्नेवमेवैतस्मादात्मनः प्राणा यथायतनं विप्रतिष्ठन्ते
 प्राणेभ्यो देवान्देवेभ्यो लोकांस्तद्यथा क्षुरः क्षुरध्याने हितः
 स्याद्विश्वंभरो वा विश्वंभरकुलाय एवमेवैष प्राज्ञ आत्मेदं
 शरीरमनुप्रविष्ट आ लोमभ्य आ नखेभ्यः ॥ १९ ॥ तमे-
 तमात्मानमेतमात्मनोऽन्ववस्यति यथा श्रेष्ठिनं स्वास्तद्यथा
 श्रेष्ठैः स्वैर्भुङ्क्ते यथा वा श्रेष्ठिनं स्वा भुञ्जन्त एवमेवैष प्राज्ञ
 आत्मैतैरात्मभिर्भुङ्क्ते ॥ यथा श्रेष्ठी स्वैरेवं वैतमात्मानमेत
 आत्मानोऽन्ववस्यन्ति यथा श्रेष्ठिनं स्वाः स यावद्ध वा इन्द्र
 एतमात्मानं न विजज्ञौ तावदेनमसुरा अभिबभूवुः स-
 यदा विजज्ञावथ हत्वासुरान्विजित्य सर्वेषां भूतानां श्रे-
 ष्ठ्यं स्वाराज्यमाधिपत्यं पर्येति तथो एवैवं विद्वान्सर्वेषां
 भूतानां श्रेष्ठ्यं स्वाराज्यमाधिपत्यं पर्येति य एवं वेद य
 एवं वेद ॥ २० ॥ इति चतुर्थोऽध्यायः ॥ ४ ॥ ॐवाङ्मे मन-
 सीति शान्तिः ॥ इति कौपीतकिब्राह्मणोपनिषत्समाप्ता ॥

सूर्योपनिषत् ॥ १९ ॥

सूदितस्वातिरिक्तारिसूरिनन्दात्मभावितम् ।

सूर्यनारायणाकारं नौमि चित्सूर्यवैभवम् ॥

ॐ भद्रं कर्णेभिरिति शान्तिः ॥ हरिः ॐ । अथ सूर्याथ-
 वाङ्गिरसं व्याख्यास्यामः । ब्रह्मा ऋषिः । गायत्री छन्दः ।
 आदित्यो देवता । हंसः सोऽहमग्निनारायणयुक्तं बीज-
 म् । ह्रस्वेणा शक्तिः । वियदादिसर्गसंयुक्तं कीलकम् ।
 चतुर्विधपुरुषार्थसिद्ध्यर्थे जपे विनियोगः । षट्स्वरारूढेन
 बीजेन षडङ्गं रक्ताम्बुजसंस्थितं सप्ताश्वरथिनं हिरण्य-
 वर्णं चतुर्भुजं पद्मद्वयाभयवरदहस्तं कालचक्रप्रणेतारं
 श्रीसूर्यनारायणं य एवं वेद स वै ब्राह्मणः । ॐ भूर्भु-
 वः सुवः । ॐ तत्सवितुर्वरेण्यं भर्गो देवस्य धीमहि ।
 धियो यो नः प्रचोदयात् । सूर्य आत्मा जगत्स्तस्थु-
 पश्च । सूर्याद्वै खल्विमानि भूतानि जायन्ते । सूर्याद्यज्ञः
 पर्जन्योऽन्नमात्मा । नमस्त आदित्य । त्वमेव प्रत्यक्षं
 कर्मकर्तासि । त्वमेव प्रत्यक्षं ब्रह्मासि । त्वमेव प्रत्यक्षं
 विष्णुरसि । त्वमेव प्रत्यक्षं रुद्रोऽसि । त्वमेव प्रत्यक्षमृग-
 सि । त्वमेव प्रत्यक्षं यजुरसि । त्वमेव प्रत्यक्षं सामासि ।
 त्वमेव प्रत्यक्षमथर्वासि । त्वमेव सर्वं छन्दोऽसि । आ-
 दित्याद्यायुर्जायते । आदित्याद्भूमिर्जायते । आदित्यादापो
 जायन्ते । आदित्याज्ज्योतिर्जायते । आदित्याद्भ्योम दिशो

जायन्ते । आदित्याद्देवा जायन्ते । आदित्याद्देवा जायन्ते ।
 आदित्यो वा एष एतन्मण्डलं तपति । असावादित्यो ब्रह्म ।
 आदित्योऽन्तःकरणमनोबुद्धिचित्ताहंकाराः । आदित्यो वै
 व्यानः समानोदानोऽपानः प्राणः । आदित्यो वै श्रोत्र-
 त्वक्चक्षुरसनघ्राणाः । आदित्यो वै वाक्पाणिपादपायूप-
 स्थाः । आदित्यो वै शब्दस्पर्शरूपरसगन्धाः । आदित्यो
 वै वचनादानगमनविसर्गानन्दाः । आनन्दमयो विज्ञा-
 नमयो विज्ञानमयघन आदित्यः । नमो मित्राय भानवे
 मृत्योर्मां पाहि । आजिष्णवे विश्वहेतवे नमः ।
 सूर्याद्भवन्ति भूतानि सूर्येण पालितानि तु । सूर्ये लयं
 प्राप्नुवन्ति यः सूर्यः सोऽहमेव च । चक्षुर्नो देवः सविता
 चक्षुर्न उत पर्वतः । चक्षुर्धाता दधातु नः । आदित्याय
 विद्महे सहस्रकिरणाय धीमहि । तन्नः सूर्यः प्रचोदयात् ।
 सविता पश्चात्तात्सविता पुरस्तात्सवितोत्तरात्तात्सविताध-
 रात्तात् । सविता नः सुवतु सर्वताति ५ सविता नो रासतां
 दीर्घमायुः । ओमित्येकाक्षरं ब्रह्म । घृणिरिति द्वे अक्षरे ।
 सूर्य इत्यक्षरद्वयम् । आदित्य इति त्रीण्यक्षराणि । एत-
 स्यैव सूर्यस्याष्टाक्षरो मनुः । यः सदाहरहर्जपति स
 वै ब्राह्मणो भवति स वै ब्राह्मणो भवति । सूर्या-
 भिमुखो जह्वा महाव्याधिभयात्प्रमुच्यते । अलक्ष्मीर्न-
 श्यति । अभक्ष्यभक्षणात्पूतो भवति । अगम्यागमनात्पूतो
 भवति । पतितसंभापणात्पूतो भवति । असत्संभा-

पणात्पूतो भवति । मध्याह्ने सूर्याभिमुखः पठेत् ।
 सद्योत्पन्नपञ्चमहापातकात्प्रमुच्यते । सैष सावित्रीं विद्यां
 न किञ्चिदपि न कस्यैचित्प्रशंसयेत् । य एतां महाभागः
 प्रातः पठति स भाग्यवाञ्छायते पशून्विन्दति । वेदार्थं
 लभते । त्रिकालमेतज्जप्त्वा ऋतुशतफलमवाप्नोति ।
 हस्तादित्ये जपति स महामृत्युं तरति स महामृत्युं
 तरति । य एवं वेद । इत्युपनिषत् । हरिः ॐ तत्सत् ॥
 ॐ भद्रं कर्णेभिरिति शान्तिः ॥

इति सूर्योपनिषत्समाप्ता ॥

कृष्णोपनिषत् ॥ २० ॥

यो रामः कृष्णतामेत्य सार्वार्थ्यं प्राप्य लीलया ।
 अतोपयद्देवमौनिषटलं तं नतोऽस्म्यहम् ॥ १ ॥

ॐ भद्रं कर्णेभिरिति शान्तिः ॥ हरिः ॐ । श्रीमहाविष्णुं
 सच्चिदानन्दलक्षणं रामचन्द्रं दृष्ट्वा सर्वाङ्गसुन्दरं मुनयो
 वनवासिनो विस्मिता बभूवुः । तं होचुर्नोऽवद्यमवतारा-
 न्वै गण्यन्ते आलिङ्गामो भवन्तमिति । भवान्तरे कृष्णा-
 वतारे यूयं गोपिका भूत्वा मामालिङ्गथ अन्ये येऽव-
 तारास्ते हि गोपा न स्त्रीश्च नो कुरु । अन्योन्य-
 विग्रहं धार्य तवाङ्गस्पर्शनादिह । शश्वत्स्पर्शयितास्माकं
 गृह्णीमोऽवतारान्वयम् ॥ १ ॥ रुद्रादीनां वचः श्रु-

त्वा प्रोवाच भगवान्स्वयम् । अङ्गसङ्गं करिष्यामि भव-
 द्वाक्यं करोम्यहम् ॥ २ ॥ मोदितास्ते सुराः सर्वे कृतक-
 त्याऽधुना वयम् । यो नन्दः परमानन्दो यशोदा मुक्ति-
 गोहिनी ॥ ३ ॥ माया सा त्रिविधा प्रोक्ता सत्त्वरजस-
 तामसी । प्रोक्ता च सात्त्विकि रुद्रे भक्ते ब्रह्मणि राजसी
 ॥ ४ ॥ तामसी दैत्यपक्षेषु माया त्रेधा ह्युदाहृता । अजे-
 या वैष्णवी माया जप्येन च सता पुरा ॥ ५ ॥ देवकी
 ब्रह्मपुत्रा सा या वेदैरुपगीयते । निगमो वसुदेवो यो
 वेदार्थः कृष्णरामयोः ॥ ६ ॥ स्तुवीत सततं यस्तु
 सोऽवर्ततोर्णो महीतले । वने वृन्दावने क्रीडन् गोपगोपी-
 सुरैः सह ॥ ७ ॥ गोप्योगाव ऋचस्तस्य यष्टिका कम-
 लासनः । वंशस्तु भगवान् रुद्रः शृङ्गमिन्द्रः सगोसुरः
 ॥ ८ ॥ गोकुलं वनवैकुण्ठं तापसास्तत्र ते द्रुमाः । लोभ-
 क्रोधादयो दैत्याः कलिकालस्तिरस्कृतः ॥ ९ ॥ गोपरूपो
 हरिः साक्षान्मायाविग्रहधारणः । दुर्बोधं कुहकं तस्य
 मायया मोहितं जगत् ॥ १० ॥ दुर्जया सा सुरैः सर्वैर्धृ-
 ष्टिरूपोऽभवद्विजः । रुद्रो येन कृतो वंशस्तस्य माया
 जगत्कथम् ॥ ११ ॥ बलं ज्ञानं सुराणां वै तेषां ज्ञानं
 हृतं क्षणात् । शेषनागोऽभवद्रामः कृष्णो ब्रह्मैव शाश्वतम्
 ॥ १२ ॥ अष्टावष्टसहस्रे द्वे शताधिक्यः स्त्रियस्तथा ।
 ऋचोपनिषदस्ता वै ब्रह्मरूपा ऋचः स्त्रियः ॥ १३ ॥ द्वेप-
 क्षाणुरमल्लोऽयं मत्सरो मुष्टिको जयः । दर्पः कुवल्या-

पीडो गर्वो रक्षः खगो वक्रः ॥ १४ ॥ दया सा रोहिणी
 माता सत्यभामा धरेति वै । अघासुरो महाव्याधिः
 कलिः कंसः स भूपतिः ॥ १५ ॥ शमो मित्रः सुदामा च
 सत्याक्रूरोद्धवो दमः । यः शङ्खः स स्वयं विष्णुर्लक्ष्मीरूपो
 व्यवस्थितः ॥ १६ ॥ दुग्धसिन्धौ समुत्पन्नो मेघघोषस्तु
 संस्मृतः । दुग्धोदधिः कृतस्तेन भग्नभाण्डो दधिग्रहे ।
 ॥ १७ ॥ क्रीडते बालको भूत्वा पूर्ववत्सुमहोदधौ ।
 संहारार्थं च शत्रूणां रक्षणाय च संस्थितः ॥ १८ ॥
 कृपार्थं सर्वभूतानां गोप्तारं धर्ममात्मजम् । यत्स्रष्टुमी-
 श्वरेणासीत्तच्चक्रं ब्रह्मरूपधृक् ॥ १९ ॥ जयन्तीसंभक्तो
 वायुश्चमरो धर्मसंज्ञितः । यस्यासौ ज्वलनाभासः
 खङ्गरूपो महेश्वरः ॥ २० ॥ कश्यपोल्लखलः ख्यातो
 रज्जुर्मातादितिस्तथा । चक्रं शङ्खं च संसिद्धिं विन्दुं
 च सर्वमूर्धनि ॥ २१ ॥ यावन्ति देवरूपाणि वद-
 न्ति विबुधा जनाः । नमन्ति देवरूपेभ्य एवमादि न
 संशयः ॥ २२ ॥ गदा च कालिका साक्षात्सर्वशत्रुनिव-
 र्हिणी । धनुः शार्ङ्गं स्वमाया च शरत्कालः सुभोजनः
 ॥ २३ ॥ अलकाण्डं जगद्बीजं धृतं पाणौ स्वलीलया ।
 गरुडो वटभाण्डीरः सुदामा नारदो मुनिः ॥ २४ ॥
 वृन्दा भक्तिः क्रिया बुद्धिः सर्वजन्तुप्रकाशिनी । तस्मान्न
 भिन्नं नाभिन्नमाभिर्भिन्नो न वै विभुः ॥ २५ ॥
 भूमावुत्तारितं सर्वं वैकुण्ठस्वर्गवासिनाम् ॥ सर्वतीर्थं

फलं लभते य एवं वेद । देहबन्धाद्विमुच्यते । इत्युप-
निषत् ॥ ॐ भद्रं कर्णेभिरिति शान्तिः ॥ हरिः ॐ तत्सत् ॥
इति कृष्णोपनिषत्समाप्ता ॥

हयग्रीवोपनिषत् ॥ २१ ॥

स्वाज्ञोऽपि यत्प्रसादेन ज्ञानं तत्फलमाप्नुयात् ।

सोऽयं हयास्यो भगवान् हृदि मे भातु सर्वदा ॥ १ ॥

ॐ भद्रं कर्णेभिरिति शान्तिः । हरिः ॐ नारदो ब्रह्मा-
णमुपसमेत्योवाचाधीहि भगवन् ब्रह्मविद्यां वरिष्ठां यया-
ऽचिरात्सर्वपापं व्यपोह्य ब्रह्मविद्यां लब्ध्वैश्वर्यवान् भवति ।
ब्रह्मोवाच हयग्रीवदैवत्यान्मन्त्रान्यो वेद स श्रुतिस्मृतीति-
हासपुराणानि वेद स सर्वैश्वर्यवान् भवति । त एते
मन्त्राः । विश्वोत्तीर्णस्वरूपाय चिन्मयानन्दरूपिणे । तुभ्यं
नमो हयग्रीव विद्याराजाय स्वाहास्वाहा नमः ॥ १ ॥
ऋग्यजुःसामरूपाय वेदाहरणकर्मणे । प्रणवोद्गीथवपुषे
महाश्वशिरसे नमः स्वाहास्वाहा नमः ॥ २ ॥ उद्गीथ
प्रणवोद्गीथ सर्ववागीश्वरेश्वर । सर्वदेवमयाचिन्त्य सर्वं
बोधयबोधय स्वाहास्वाहा नमः ॥ ३ ॥ ब्रह्मात्रिरविस-
वितृभार्गवा ऋषयः । गायत्रीत्रिष्टुबनुष्टुभश्छन्दांसि ।
श्रीमान् हयग्रीवः परमात्मा देवतेति । हसौमिति
बीजम् । सोऽहमिति शक्तिः । हसौमिति कील-

कम् । भोगमोक्षयोर्विनियोगः । अकारोकारमकारैरङ्ग-
 न्यासः ॥ ध्यानम् । शङ्खचक्रमहामुद्रापुस्तकाढ्यं चतु-
 र्भुजम् । संपूर्णचन्द्रसंकाशं हयग्रीवमुपास्यहे ॥ ॐ
 श्रीमिति द्वे अक्षरे । हसौमित्येकाक्षरम् । ॐ नमो
 भगवत इति सप्ताक्षराणि । हयग्रीवायेति पञ्चाक्षराणि
 विष्णवे इति त्र्यक्षराणि । मह्यं मेधां प्रज्ञामिति षडक्ष-
 राणि । प्रयच्छ स्वाहेति पञ्चाक्षराणि । हयग्रीवस्य तुरीयो
 भवति ॥ ४ ॥ ॐ श्रीमिति द्वे अक्षरे । हसौमित्येकाक्ष-
 रम् । ऐमैमैमिति त्रीण्यक्षराणि । क्लीं क्लीमिति द्वे अक्षरे ।
 सौःसौरिति द्वे अक्षरे । ह्रीमित्येकाक्षरम् । ॐ नमो
 भगवत इति सप्ताक्षराणि । हयग्रीवायेति पञ्चाक्षरा-
 णि । मह्यं मेधां प्रज्ञामिति षडक्षराणि । प्रयच्छ स्वाहे-
 ति पञ्चाक्षराणि । पञ्चमो मनुर्भवति ॥ ५ ॥ हयग्रीवैका-
 क्षरेण ब्रह्मविद्यां प्रवक्ष्यामि । ब्रह्मा महेश्वराय महेश्वरः
 संकर्षणाय संकर्षणो नारदाय नारदो व्यासाय व्यासो
 लोकेभ्यः प्रायच्छदिति हकारः सकारो मकारोत्रय-
 मेकस्वरूपं भवति हसौ वीजाक्षरं भवति । वीजाक्षरेण
 हसौ रूपेण तज्जापकानां संपत्सारस्वतौ भवतः ।
 तत्स्वरूपज्ञानानां वैदेही मुक्तिश्च भवति । दिक्पा-
 लानां राज्ञां नागानां किंनराणामधिपतिर्भवति । हय-
 ग्रीवैकाक्षरजपशीलाज्ञया सूर्यादयः स्वतः स्वस्वकर्मणि
 प्रवर्तन्ते । सर्वेषां वीजानां हयग्रीवैकाक्षरबीजमनु-

त्तमं मन्त्रराजात्मकं भवति । ह्रसौ हयग्रीवस्वरूपो
भवति । अमृतं कुरुकुरु स्वाहा । तज्जापकानां वाक्-
सिद्धिः श्रीसिद्धिरष्टाङ्गयोगसिद्धिश्च भवति । ह्रसौ
सकलसाम्राज्येन सिद्धिं कुरुकुरु स्वाहा । त एतान्म-
न्त्रान्यो वेद । अपवित्रः पवित्रो भवति । अब्रह्मचारी सुब्र-
ह्मचारी भवति । अगम्यागमनात्पूतो भवति । पतित-
संभाषणात्पूतो भवति । ब्रह्महत्यादिपातकैर्मुक्तो भव-
ति । गृहं गृहपतिरिव देही देहान्ते परमात्मानं
प्रविशति । प्रज्ञानं ब्रह्म तत्त्वमसि अयमात्मानन्तर्या-
म्यमृतः । अहं ब्रह्मास्मीति महावाक्यैः प्रतिपादितमर्थं त
एते मन्त्राः प्रतिपादयन्ति । स्वरव्यञ्जनभेदेन द्विधाय-
ते । अथानुमन्त्राञ्जपति । यद्वाग्वदन्यविचेतनानि राष्ट्री
देवानां निपसाद मन्द्रा । चतस्र ऊर्जे वुदुहे पयांसि क्व
स्विदस्याः परमं जगाम ॥ १ ॥ गौरीर्मिमाय सलिलानि
तक्षत्येकपदी द्विपदी सा चतुष्पदी । अष्टापदी नवपदी
बभूवुषी सहस्राक्षरा परमे व्योमन् ॥ २ ॥ ओष्ठापि-
धाना नकुली दन्तैः परिवृता पविः । सर्वस्यै वाच ईशा-
ना चारु मामिह वादयेत् ॥ ३ ॥ स सर्परीरमृतिं
बाधमाना बृहन्मिमाय जमदग्निदत्ता । आ सूर्यस्य
दुरिता ततान श्रवो देवेष्वमृतमजुर्यम् ॥ ४ ॥ य इमां
ब्रह्मविद्यामेकादश्यां पठेद्धयग्रीवप्रभावेण महापुरुषो भव-
ति । स जीवन्मुक्तो भवति । ॐ नमो ब्रह्मणे धारणं

मे अस्त्वनिराकरणं धारयिता भूयासं कर्णयोः श्रुतं
वाच्योद्धं ममामुष्य ओमित्युपनिषत् ॥ ॐ भद्रं कर्णेभि
रिति शान्तिः ॥ हरिः ॐ तत्सत् ॥

इति श्रीहयग्रीवोपनिषत्समाप्ता ॥

दत्तात्रेयोपनिषत् ॥ २२ ॥

दत्तात्रेयीब्रह्मविद्यासंवेद्यानन्दविग्रहम् ।

त्रिपाञ्चारायणाकारं दत्तात्रेयमुपास्महे ॥ १ ॥

भद्रं कर्णेभिरिति शान्तिः ॥ हरिः ॐ - सत्यक्षेत्रे

ब्रह्मा नारायणं महासाम्राज्यं किं तारकं तन्नो ब्रूहीत्यु-
वाच भगवन्नित्युक्तः सत्यानन्दचिदात्मकं सात्त्विकं
सामकं धामोपास्वेत्याह । सदा दत्तोऽहमस्मीति प्रत्ये-
तत्संवदन्ति येन ते संसारिणो भवन्ति नारायणेनैवं वि-
वक्षितो ब्रह्मा विश्वरूपधरं विष्णुं नारायणं दत्तात्रेयं
ध्यात्वा सद्ब्रूदति । दमिति हंसः । दामिति दीर्घं तद्वीजं
नाम बीजस्थम् । दामित्येकाक्षरं भवति । तदेतत्तारकं
भवति । तदेवोपासितव्यं विज्ञेयं गर्भादितारणम् ।
गायत्री छन्दः । सदाशिव ऋषिः । दत्तात्रेयो देवता ।
वटबीजस्थमिव दत्तबीजस्थं सर्वं जगत् । एतदेवैकाक्षरं
व्याख्यातम् । व्याख्यास्ये षडक्षरम् । ओमिति प्रथमम् ।
श्रीमति द्वितीयम् । ह्रीमिति तृतीयम् । क्लीमिति चतु-

थंम् । ग्लौमिति पञ्चमम् । द्रामिति षष्ठम् । पडक्षरो-
ऽयं भवति । सर्वसंपद्वृद्धिकरो भवति । योगानुभवो
भवति । गायत्री छन्दः । सदाशिव ऋषिः । दत्तात्रेयो
देवता । द्रमित्युक्त्वा द्रामित्युक्त्वा वा दत्तात्रेयाय
नम इत्यष्टाक्षरः । दत्तात्रेयायेति सत्यानन्दचिदा-
त्मकम् । नम इति पूर्णानन्दकविग्रहम् । गायत्री छ-
न्दः । सदाशिव ऋषिः । दत्तात्रेयो देवता । दत्ता-
त्रेयायेति कीलकम् । तदेव बीजम् । नमःशक्तिर्भवति ।
ओंमिति प्रथमम् । आमिति द्वितीयम् । ह्रीमिति तृती-
यम् । क्रोमिति चतुर्थम् । एहीति तदेव वदेत् ।
दत्तात्रेयेति स्वाहेति मन्त्रराजोऽयं द्वादशाक्षरः । ज-
गती छन्दः । सदाशिव ऋषिः । दत्तात्रेयो देवता ।
ओमिति बीजम् । स्वाहेति शक्तिः । संबुद्धिरिति कील-
कम् । द्रमिति हृदये । ह्रीं क्लीमिति शीर्षे । एहीति
शिखायाम् । दत्तेति कवचे । आत्रेयेति चक्षुषि । स्वाहे-
त्यस्त्रे । तन्मयो भवति । य एवं वेद । षोडशाक्षरं व्या-
ख्यास्ये । प्राणं देयम् । मानं देयम् । चक्षुर्देयम् । श्रोत्रं
देयम् । षड्दशशिरश्छिनत्ति षोडशाक्षरमन्त्रो न देयो
भवति । अतिसेवापरभक्तगुणवच्छिष्याय वदेत् । ओमि-
ति प्रथमं भवति । ऐमिति द्वितीयम् । क्रोमिति तृती-
यम् । क्लीमिति चतुर्थम् । क्लीमिति पञ्चमम् । ह्रामिति
षष्ठम् । ह्रीमिति सप्तमम् । हमित्यष्टमम् । सौरिति

नवमम् । दत्तात्रेयायेति चतुर्दश । स्वाहेति षोडश ।
 गायत्री छन्दः । सदाशिव ऋषिः । दत्तात्रेयो देवता ।
 ॐ बीजम् । स्वाहा शक्तिः । चतुर्थ्यन्तं कीलकम् । ओ-
 मिति हृदये । क्वां क्लीं क्लूमिति शिखायाम् । सौरिति
 कवचे । चतुर्थ्यन्तं चक्षुषि । स्वाहेत्यस्त्रे । यो नित्यमधी-
 यानः सच्चिदानन्दः सुखी मोक्षी भवति । सौरित्यन्ते श्री-
 वैष्णव इत्युच्यते तज्जापी विष्णुरूपी भवति । अनुष्टुप्
 छन्दो व्याख्यास्ये । सर्वत्र संबुद्धिरिमानित्युच्यन्ते ।
 दत्तात्रेय हरे कृष्ण उन्मत्तानन्ददायक । दिगम्बर मुने
 बाल पिशाच ज्ञानसागर ॥ १ ॥ इत्युपनिषत् । अनुष्टुप्
 छन्दः । सदाशिव ऋषिः । दत्तात्रेयो देवता । दत्तात्रेयेति
 हृदये । हरे कृष्णेति शीर्षे । उन्मत्तानन्देति शिखायाम् ।
 दायक मुन इति कवचे । दिगम्बरेति चक्षुषोः । पिशाच-
 ज्ञानसागरेत्यस्त्रे । आनुष्टुभोऽयं मयाधीतः । अत्रह्यज-
 न्मदोपाश्च प्रणश्यन्ति । सर्वोपकारी मोक्षी भवति । य
 एवं वेदेत्युपनिषत् ॥ १ ॥ इति प्रथमः खण्डः ॥ ॥

ओमिति व्याहरेत् । ॐ नमो भगवते दत्तात्रेयाय
 स्मरणमात्रसंतुष्टाय महाभयनिवारणाय महाज्ञानप्रदाय
 चिदानन्दात्मने बालोन्मत्तपिशाचवेषायेति महायोगि-
 नेऽवधूतायेति अनसूयानन्दवर्धनायात्रिपुत्रायेति स-
 र्वकामफलप्रदाय ओमिति व्याहरेत् । भवबन्धमोचना-
 येति ह्रीमिति व्याहरेत् । सकलविभूतिदायेति क्रोमिति

व्याहरेत् । साध्याकर्पणायेति सौरिति व्याहरेत् । सर्व-
मनःक्षोभणायेति श्रीमिति व्याहरेत् । महोमिति व्याह-
रेत् । चिरजीविने वषडिति व्याहरेत् । वशीकुरुवशीकुरु
वौषडिति व्याहरेत् । आकर्षयाकर्षय हुमिति व्याहरेत् ।
विद्वेषयविद्वेषय फडिति व्याहरेत् । उच्चाटयोच्चाटय
ठठेति व्याहरेत् । स्तम्भयस्तम्भय खखेति व्याहरेत् । मार-
यमारय नमः संपन्नाय नमः संपन्नाय स्वाहा पोपयपो-
पय परमन्नपरयन्नपरतन्त्राँश्छिन्धिच्छिन्धि ग्रहान्निवारय-
निवारय व्याधीन्निवारयनिवारय दुःखं हरयहरय दारिद्र्यं
विद्रावयविद्रावय देहं पोपयपोपय चित्तं तोपयतोपयेति
सर्वमन्नसर्वयन्नसर्वतन्त्रसर्वपल्लवस्वरूपायेति ॐ नमः
शिवायेत्युपनिषत् ॥ २ ॥ इति द्वितीयः खण्डः ॥ ॥ य
एवं वेद । अनुष्टुप् छन्दः । सदाशिव ऋषिः । दत्तात्रे-
यो देवता । ओमिति बीजम् । स्वाहेति शक्तिः । द्रामि-
ति कीलकम् । अष्टमूर्त्यष्टमन्त्रा भवन्ति । यो नित्यम-
धीते वाय्वग्निसोमादित्यब्रह्मविष्णुरुद्रैः पूतो भवति ।
गायत्र्याः शतसहस्रं जसं भवति । महारुद्रशतसहस्रजापी
भवति । प्रणवायुतकोटिजसो भवति । शतपूर्वाञ्छता-
परान्पुनाति । स पङ्क्तिपावनो भवति । ब्रह्महत्यादिपा-
तकैर्मुक्तो भवति । गोहत्यादिपातकैर्मुक्तो भवति ।
तुलापुरुषादिदानैः प्रपादानतः पूतो भवति । अशेष-
पापान्मुक्तो भवति । अभक्ष्यभक्षगपापैर्मुक्तो भवति ।

सर्वमन्नयोगपारीणो भवति । स एवं ब्राह्मणो भवति ।
 तस्माच्छिष्यं भक्तं प्रतिगृह्णीयात् । सोऽनन्तफलमश्नुते ।
 स जीवन्मुक्तो भवतीत्याह भगवान्जारायणो ब्रह्माणमित्यु-
 पनिषत् । ॐ भद्रं कर्णेभिरिति शान्तिः ॥ हरिः ॐ तत्सत् ॥

इति दत्तात्रेयोपनिषत्समाप्ता ॥

रुद्राक्षजावालोपनिषत् ॥ २३ ॥

रुद्राक्षोपनिषद्वेद्यं महारुद्रतयोज्ज्वलम् ।

प्रतियोगिविनिर्मुक्तं शिवमात्रपदं भजे ॥ १ ॥

आप्यायन्त्विति शान्तिः ॥

हरिः ओम् ॥ अथ हैनं कालाग्निरुद्रं भुसुग्ढः
 पप्रच्छ कथं रुद्राक्षोत्पत्तिः । तद्धारणात्किं फलमिति ।
 तं होवाच भगवान्कालाग्निरुद्रः । त्रिपुरवधार्थमहं
 निमीलिताक्षोऽभवम् । तेभ्यो जलविन्दवो भूमौ पति-
 तास्ते रुद्राक्षा जाताः । सर्वानुग्रहार्थाय तेषां नामो-
 च्चारमात्रेण दशगोप्रदानफलं दर्शनस्पर्शनाभ्यां द्विगुणं
 फलमत ऊर्ध्वं वक्तुं न शक्नोमि । तत्रैते श्लोका भवन्ति ।
 कस्मिन्स्थितं तु किं नाम कथं वा धार्यते नरैः । कतिमे-
 दमुखान्यत्र कैर्मन्त्रैर्धार्यते कथम् ॥ १ ॥ दिव्यवर्षसहस्रा-
 णि चक्षुरुन्मीलितं मया । भूमावक्षिपुटाभ्यां तु पतिता
 जलविन्दवः ॥ २ ॥ तत्राश्रुविन्दवो जाता महारुद्रा-

क्षवृक्षकाः । स्थावरत्वमनुप्राप्य भक्तानुग्रहकारणात्
 ॥ ३ ॥ भक्तानां धारणात्पापं दिवारात्रिकृतं हरेत् । लक्षं
 तु दर्शनात्पुण्यं कोटिस्तद्धारणाद्भवेत् ॥ ४ ॥ तस्य कोटि-
 शतं पुण्यं लभते धारणाच्चरः । लक्षकोटिसहस्राणि लक्ष-
 कोटिशतानि च ॥ ५ ॥ तज्जपालभते पुण्यं नरो रुद्राक्ष-
 धारणात् । धात्रीफलप्रमाणं यच्छ्रेष्ठमेतदुदाहृतम् ॥ ६ ॥
 बदरीफलमात्रं तु मध्यमं प्रोच्यते बुधैः । अधमं चणमात्रं
 स्यात्प्रक्रियैषा मयोच्यते ॥ ७ ॥ ब्राह्मणाः क्षत्रिया वैश्याः
 शूद्राश्चेति शिवाज्ञया । वृक्षा जाताः पृथिव्यां तु
 तज्जातीयाः शुभाक्षकाः ॥ ८ ॥ श्वेतास्तु ब्राह्मणा ज्ञेयाः
 क्षत्रिया रक्तवर्णकाः । पीतास्तु वैश्या विज्ञेयाः कृष्णाः
 शूद्रा उदाहृताः ॥ ९ ॥ ब्राह्मणो विभृयाच्छ्वेतात्रक्तात्रा-
 जा तु धारयेत् । पीतान्वैश्यस्तु विभृयात्कृष्णान्छूद्रस्तु
 धारयेत् ॥ १० ॥ समाः स्निग्धा दृढाः स्थूलाः कण्टकैः
 संयुताः शुभाः । कृमिदष्टं मित्रमित्रं कण्टकैर्हीनमेव च
 ॥ ११ ॥ व्रणयुक्तमयुक्तं च पट्टं रुद्राक्षाणि वर्जयेत् ।
 स्वयमेव कृतं द्वारं रुद्राक्षं स्यादिहोत्तमम् ॥ १२ ॥ यत्तु
 पौरुषयत्नेन कृतं तन्मध्यमं भवेत् । समान्स्निग्धान्दृढा-
 न्स्थूलान् क्षौमसूत्रेण धारयेत् ॥ १३ ॥ सर्वगात्रेण
 सौम्येन सामान्यानि विचक्षणः । निकपे हेमरेखाभा-
 यस्य रेखा प्रदृश्यते ॥ १४ ॥ तदक्षमुत्तमं विद्यात्तद्धार्यं
 शिवपूजकैः । शिखायामेकरुद्राक्षं त्रिशतं शिरसा बहेत्

॥ १५ ॥ पदत्रिशतं गले दध्याद्वाहोः षोडशषोडश ।
मणिबन्धे द्वादशैव स्कन्धे पञ्चशतं वहेत् ॥ १६ ॥ अष्टो-
त्तरशतैर्मालामुपवीतं प्रकल्पयेत् । द्विसरं त्रिसरं वापि
सराणां पञ्चकं तथा ॥ १७ ॥ सराणां सप्तकं वापि वि-
भृयात्कण्ठदेशतः । मुकुटे कुण्डले चैव कर्णिकाहारकेऽपि
वा ॥ १८ ॥ केयूरकटके सूत्रं कुक्षिबन्धे विशेषतः । सुप्ते
पीते सदा कालं रुद्राक्षं धारयेन्नरः ॥ १९ ॥ त्रिशतं
त्वधमं पञ्चशतं मध्यममुच्यते । सहस्रमुत्तमं प्रोक्तमेवं
भेदेन धारयेत् ॥ २० ॥ शिरसीशानमन्त्रेण कण्ठे तत्पुरु-
षेण तु । अघोरेण गले धार्यं तेनैव हृदयेऽपि च ॥ २१ ॥
अघोरबीजमन्त्रेण करयोर्धारयेत्सुधीः । पञ्चाशदक्षग्रथि-
तान्व्योमव्याप्यपि चोदरे ॥ २२ ॥ पञ्चब्रह्मभिरङ्गैश्च
त्रिमाला पञ्च सप्त च । ग्रथित्वा मूलमन्त्रेण सर्वाण्यक्षा-
णि धारयेत् ॥ २३ ॥ अथ हैनं भगवन्तं कालाग्निरुद्रं
भुसुण्डः पप्रच्छ रुद्राक्षाणां भेदेन यदक्षं यत्स्वरूपं
यत्फलमिति । तत्स्वरूपं मुखयुक्तमरिष्टनिरसनं कामा-
भीष्टफलं ब्रूहीति होवाच ॥ तत्रैते श्लोक भवन्ति ॥
एकवक्त्रं तु रुद्राक्षं परतत्त्वस्वरूपकम् । तद्धारणात्परे
तत्त्वे लीयते विजितेन्द्रियः ॥ १ ॥ द्विवक्त्रं तु मुनिश्रेष्ठ
चार्धनारीश्वरात्मकम् । धारणादर्धनारीशः प्रीयते तस्य
नित्यशः ॥ २ ॥ त्रिमुखं चैव रुद्राक्षमग्नित्रयस्वरूपकम् ।
तद्धारणाच्च हुतभुक्तस्य तुष्यति नित्यदा ॥ ३ ॥ चतुर्मुखं तु

रुद्राक्षं चतुर्वक्त्रस्वरूपकम् । तद्धारणाच्चतुर्वक्त्रः प्रीयते
तस्य नित्यदा ॥ ४ ॥ पञ्चवक्त्रं तु रुद्राक्षं पञ्चब्रह्म-
स्वरूपकम् । पञ्चवक्त्रः स्वयं ब्रह्म पुंहत्यां च व्यपोहति
॥ ५ ॥ षड्वक्त्रमपि रुद्राक्षं कार्तिकेयाधिदैवतम् ।
तद्धारणान्महाश्रीः स्यान्महदारोग्यमुत्तमम् ॥ ६ ॥ मति-
विज्ञानसंपत्तिशुद्ध्ये धारयेत्सुधीः । विनायकाधिदैवं
च प्रवदन्ति मनीषिणः ॥ ७ ॥ सप्तवक्त्रं तु रुद्राक्षं
सप्तमालाधिदैवतम् । तद्धारणान्महाश्रीः स्यान्महदारो-
ग्यमुत्तमम् ॥ ८ ॥ महती ज्ञानसंपत्तिः शुचिर्धारणतः
सदा । अष्टवक्त्रं तु रुद्राक्षमष्टमात्राधिदैवतम् ॥ ९ ॥
वस्त्रष्टकप्रियं चैव गङ्गाप्रीतिकरं तथा । तद्धारणादिमे
प्रीता भवेयुः सत्यवादिनः ॥ १० ॥ नववक्त्रं तु रुद्राक्षं
नवशक्त्यधिदैवतम् । तस्य धारणमात्रेण प्रीयन्ते नवश-
क्तयः ॥ ११ ॥ दशवक्त्रं तु रुद्राक्षं यमदैवत्यमीरितम् ।
दशाप्रशान्तिजनकं धारणाज्जात्र संशयः ॥ १२ ॥ एकादश-
मुखं त्वक्षं रुद्रैकादशदैवतम् । तदिदं दैवतं प्राहुः सदा
सौभाग्यवर्धनम् ॥ १३ ॥ रुद्राक्षं द्वादशमुखं महाविष्णु-
स्वरूपकम् । द्वादशादित्यरूपं च विभर्त्येव हि तत्परम्
॥ १४ ॥ त्रयोदशमुखं त्वक्षं कामदं सिद्धिदं शुभम् ।
तस्य धारणमात्रेण कामदेवः प्रसीदति ॥ १५ ॥ चतुर्द-
शमुखं चाक्षं रुद्रनेत्रसमुद्भवम् । सर्वव्याधिहरं चैव
सर्वदारोग्यमाप्नुयात् ॥ १६ ॥ मद्यं मांसं च लशुनं

पलाण्डुं शिशुमेव च । श्लेष्मातकं विद्वराहमभक्ष्यं वर्ज-
 येन्नरः ॥ १७ ॥ ग्रहणे विपुवे चैवमयने संक्रमेऽपि च ।
 दर्शेषु पूर्णमासे च पूर्णेषु दिवसेषु च ॥ १८ ॥ रुद्राक्ष-
 धारणात्सद्यः सर्वपापैः प्रमुच्यते । रुद्राक्षमूलं तद्गुणा
 तन्नालं विष्णुरेव च ॥ १९ ॥ तन्मुखं रुद्र इत्याहुस्तद्वि-
 दुः सर्वदेवताः ॥ २० ॥ इति ॥ अथ कालाग्निरुद्रं
 भगवन्तं सनत्कुमारः पप्रच्छाधीहि भगवन्नुद्राक्षधारण-
 विधिम् । तस्मिन्समये निदाघजडभरतदत्तात्रेयका-
 त्यायनभरद्वाजकपिलवसिष्ठपिप्पलादादयश्च कालाग्निरुद्रं
 परिसमेत्योचुः । अथ कालाग्निरुद्रः किमर्थं भद्रता-
 मागमनमिति होवाच । रुद्राक्षधारणविधिं वै सर्वे
 श्रोतुमिच्छामह इति । अथ कालाग्निरुद्रः प्रोवाच ।
 रुद्रस्य नयनादुत्पन्ना रुद्राक्षा इति लोके ख्यायन्ते ।
 अथ सदाशिवः संहारकाले संहारं कृत्वा संहाराक्षं मुकु-
 लीकरोति । तन्नयनाज्जाता रुद्राक्षा इति होवाच ।
 तस्माद्रुद्राक्षत्वमिति कालाग्निरुद्रः प्रोवाच । तद्रुद्राक्षे
 वाग्विषये कृते दशगोप्रदानेन न यत्फलमवाप्नोति
 तत्फलमश्नुते । स एष भस्मज्योती रुद्राक्ष इति । तद्रु-
 द्राक्षं करेण स्पृष्ट्वा कारणमात्रेण द्विसहस्रगोप्रदानफलं
 भवति । तद्रुद्राक्षे कर्णयोर्धार्यमाणे एकादशसहस्रगोप्र-
 दानफलं भवति । एकादशरुद्रत्वं च गच्छति । तद्रुद्राक्षे
 शिरसि धार्यमाणे कोटिगोप्रदानफलं भवति । एतेषां

स्थानानां कर्णयोः फलं वक्तुं न शक्यमिति होवाच । य
इमां रुद्राक्षजाबालोपनिषदं नित्यमधीते बालो वा यु-
वा वा वेद स महान्भवति । स गुरुः सर्वेषां मन्त्राणा-
मुपदेष्टा भवति । एतैरेव होमं कुर्यात् । एतैरेवार्चनम् ।
तथा रक्षोघ्नं मृत्युतारकं गुरुणा लब्धं कण्ठे बाहौ शिखा-
यां वा वधीत । ससद्वीपवती भूमिर्दक्षिणार्थं नावक-
ल्पते । तस्माच्छ्रद्धया यां कांचिद्वा दद्यात् सा दक्षिणा
भवति । य इमांमुपनिषदं ब्राह्मणः सायमधीयानो दिव-
सकृतं पापं नाशयति । मध्याह्नेऽधीयानः पञ्चजन्मकृतं
पापं नाशयति । सायं प्रातः प्रयुञ्जानोऽनेकजन्मकृतं पापं
नाशयति । षट्सहस्रलक्षगायत्रीजपफलमवाप्नोति ।
ब्रह्महत्यासुरापानस्वर्णस्तेयगुरुदारगमनतत्संयोगपातके-
भ्यः पूतो भवति सर्वतीर्थफलमश्नुते । पतितसंभाष-
णात्पूतो भवति । पङ्क्तिशतसहस्रपावनो भवति ।
शिवसायुज्यमवाप्नोति । न स पुनरावर्तते न स पुनरा-
वर्तत इत्यो सत्यमित्युपनिषत् ॥ ओमाप्यायन्त्विति
शान्तिः ॥ हरिः ॐ तत्सत् ॥

इति रुद्राक्षजाबालोपनिषत्समाप्ता ॥

महावाक्योपनिषत् ॥ २४ ॥

यन्महावाक्यसिद्धान्तमहाविद्याकलेवरम् ।

विकलेवरकैवल्यं रामचन्द्रपदं भजे ॥ १ ॥

ॐ भद्रं कर्णेभिरिति शान्तिः ॥

हरिः ओम् ॥ अथ होवाच भगवान्ब्रह्मा परो-
क्षानुभवपरोपनिषदं व्याख्यास्यामः । गुह्याद्गुह्यतरमेपा-
न प्राकृतायोपदेष्टव्या । सात्त्विकायान्तर्मुखाय परि-
शुश्रूषवे उपदेष्टव्या । अथ संसृतिबन्धमोक्षयोर्विद्याविद्ये-
चक्षुषी उपसंहृत्य विज्ञायाविद्यालोकान्धस्तमोदृक् । त-
मो हि शारीरप्रपञ्चमाब्रह्मस्थावरान्तमनन्ताखिलांजा-
ण्डभूतम् । निखिलनिगमोदितसकामकर्मव्यवहारो-
लोकः । नैषोऽन्धकारोऽयमात्मा । विद्या हि काण्डा-
न्तरादित्यो ज्योतिर्मण्डलं ग्राह्यं नापरम् । असा-
वादित्यो ब्रह्मेत्यपजयोपहितं हंसः सोऽहम् । प्राणापा-
नाभ्यां प्रतिलोमानुलोमाभ्यां समुपलभ्यैवं सा चिरं
लब्ध्वा त्रिवृदात्मनि ब्रह्मण्यभिध्यायमाने सच्चिदा-
नन्दः परमात्माविर्भवति । सहस्रभानुमच्छुरितापूरित-
त्वादलिप्या पारावारपूर इव । सैषा समाधिः ।
नैषा योगसिद्धिः । नैषा मनोलयः । ब्रह्मैक्यं तत् । आ-
दित्यवर्णं तमसस्तु पारे । सर्वाणि रूपाणि विचित्य धीरः ।
नामानि कृत्वाभिवदन्यदास्ते । धाता पुरस्ताद्यमुदाज-

हार । शक्रः प्रविद्वान्प्रदिशश्चतस्रः । तमेवं विद्वानमृत
 इह भवति । नान्यः पन्था अयनाय विद्यते । यज्ञेन
 यज्ञमयजन्त देवाः । तानि धर्माणि प्रथमान्यासन् । ते
 ह नाकं महिमानः सचन्ते । यत्र पूर्वे साध्याः सन्ति
 देवाः । सोऽहमर्कः परं ज्योतिरर्कज्योतिरहं शिवः । आ-
 त्मज्योतिरहं शुक्रः सर्वज्योतिरसावदोम् । एतदथर्व-
 शिरोऽधीते । प्रातरधीयानो रात्रिकृतं पापं नाशयति ।
 सायमधीयानो दिवसकृतं पापं नाशयति । तत्सायं प्रातः
 प्रयुञ्जानः पापोऽपापो भवति । मध्यन्दिनमादित्याभि-
 मुखोऽधीयानः पञ्चमहापातकोपपातकात्प्रमुच्यते । सर्व-
 वेदपारायणपुण्यं लभते । श्रीमहाविष्णुसायुज्यमवा-
 प्रोतीत्युपनिषत् ॥ ॐ भद्रं कर्णेभिरिति शान्तिः ॥ हरिः
 ॐ तत्सत् ॥ इति श्रीमहावाक्योपनिषत्समाप्ता ॥

कलिसंतरणोपनिषत् ॥ २५ ॥

यद्विष्यनाम स्मरतां संसारो गोप्पदायते ।

स्वानन्यभक्तिर्भवति तद्रामपदमाश्रये ॥

ॐ सह नाववत्विति शान्तिः ॥

हरिः ॐ ॥ द्वापरान्ते नारदो ब्रह्माणं जगाम कथं
 भगवन् गां पर्यटन्कलिं संतरेयमिति । स होवाच
 ब्रह्मा साधु पृष्टोऽस्मि । सर्वश्रुतिरहस्यं गोप्यं तच्छृणु

येन कलिसंसारं तरिष्यसि । भगवत आदिपुरुष-
 स्य नारायणस्य नामोच्चारणमात्रेण निर्धूतकलिर्भवति ।
 नारदः पुनः पप्रच्छ तन्नाम किमिति । स होवाच हिर-
 ण्यगर्भः—हरे राम हरे राम राम राम हरे हरे । हरे
 कृष्ण हरे कृष्ण कृष्ण कृष्ण हरे हरे ॥ १ ॥ इति षोड-
 शकं नाम्नां कलिकल्मषनाशनम् । नातः परतरोपायः
 सर्ववेदेषु दृश्यते ॥ २ ॥ इति षोडशकलस्य जीवस्या-
 वरणविनाशनम् । ततः प्रकाशते परं ब्रह्म मेघा-
 पाये रविरश्मिमण्डलीवेति । पुनर्नारदः पप्रच्छ भगव-
 न्कोऽस्य विधिरिति । तं होवाच नास्य विधिरिति ।
 सर्वदा शुचिरशुचिर्वा पठन्ब्राह्मणः सलोकतां समीपतां
 सरूपतां सायुज्यतामेति । यदास्य षोडशीकस्य सार्धत्रि-
 कोटीर्जपति तदा ब्रह्महत्यां तरति वीरहत्याम् । स्वर्णस्ते-
 यात्पूतो भवति । पितृदेवमनुष्याणामपकारात्पूतो भवति ।
 सर्वधर्मपरित्यागपापात्सद्यःशुचितामामुयात् । सद्यो मु-
 च्यते सद्यो मुच्यत इत्युपनिषत् ॥ ॐ सह नाववत्विति
 शान्तिः ॥ हरिः ॐ तत्सत् ॥ इति श्रीकलिसंतरणोप-
 निषत्समाप्ता ॥

जावाल्युपनिषत् ॥ २६ ॥

जावाल्युपनिषद्वेद्यपरतत्त्वस्वरूपकम् ।

पारमैश्वर्यविभवं रामचन्द्रपदं भजे ॥ १ ॥

ओमाप्यायन्त्विति शान्तिः ॥

हरिः ॐ ॥ अथ हैनं भगवन्तं जाबालिं पैप्पला-
दिः पप्रच्छ भगवन्मे ब्रूहि परमतत्त्वरहस्यम् । किं
तत्त्वं को जीवः कः पशुः क ईशः को मोक्षोपाय इति ।
स तं होवाच साधु पृष्टं सर्वं निवेदयामि यथाज्ञातमिति ।
पुनः स तमुवाच कुतस्त्वया ज्ञातमिति । पुनः स तमुवाच
पठाननादिति । पुनः स तमुवाच तेनाथ कुतो ज्ञातमि-
ति । पुनः स तमुवाच तेनेशानादिति । पुनः स तमुवाच
कथं तस्मात्तेन ज्ञातमिति । पुनः स तमुवाच तदुपासना-
दिति । पुनः स तमुवाच भगवन्कृपया मे सरहस्यं सर्वं
निवेदयेति । स तेन पृष्टः सर्वं निवेदयामास तत्त्वम् ।
पशुपतिरहंकाराविष्टः संसारी जीवः स एव पशुः ।
सर्वज्ञः पञ्चकृत्यसंपन्नः सर्वेश्वर ईशः पशुपतिः । के पशव
इति पुनः स तमुवाच जीवाः पशव उक्ताः तत्पतित्वा-
त्पशुपतिः । स पुनस्तं होवाच कथं जीवाः पशव इति ।
कथं तत्पतिरिति । स तमुवाच यथा तृणाशिनो विवेक-
हीनाः परप्रेष्याः कृष्यादिकर्मसु नियुक्ताः सकलदुः-
खसहाः स्वस्वामिबध्यमाना गवादयः पशवः । यथा
तत्स्वामिन इव सर्वज्ञ ईशः पशुपतिः । तज्ज्ञानं केनो-
पायेन जायते । पुनः स तमुवाच विभूतिधारणादेव ।
तत्प्रकारः कथमिति । कुत्रकुत्र धार्यम् । पुनः स तमुवाच
संयोजातादिपञ्चब्रह्ममत्रैर्भस्म संगृह्यामिरिति भस्मे-

त्यनेनामिमम्य मानस्तोक इति समुद्धृत्य जलेन संसृज्य
 ज्यायुपमिति शिरोललाटवक्षःस्कन्धेष्विति तिसृभिरुया-
 युपैस्त्रियम्बकैस्त्रिस्तो रेखाः प्रकुर्वीत । व्रतमेतच्छाम्भवं
 सर्वेषु वेदेषु वेदवादिभिरुक्तं भवति तत्समाचरेन्मुमु-
 क्षुर्न पुनर्भवाय । अथ सनत्कुमारः प्रमाणं पृच्छति ।
 त्रिपुण्ड्रधारणस्य त्रिधा रेखा आललाटादाचक्षोरा भ्रुवो-
 र्मध्यतश्च । यास्य प्रथमा रेखा सा गार्हपत्यश्वा-
 कारो रजो भूर्लोकः स्वात्मा क्रियाशक्तिः ऋग्वेदः
 प्रातःसवनं प्रजापतिर्देवो देवतेति । यास्य द्वितीया
 रेखा सा दक्षिणाग्निरुकारः सत्त्वमन्तरिक्षमन्तरात्मा चे-
 च्छाशक्तिर्यजुर्वेदो माध्यन्दिनं सवनं विष्णुर्देवो देवतेति ।
 यास्य तृतीया रेखा साहवनीयो मकारस्तमो द्यौर्लो-
 कः परमात्मा ज्ञानशक्तिः सामवेदस्तृतीयसवनं महादेवो
 देवतेति त्रिपुण्ड्रं भस्मना करोति । यो विद्वान्ब्रह्मचारी
 गृही वानप्रस्थो यतिर्वा स महापातकोपपातकेभ्यः पूतो
 भवति । स सर्वान्देवान्ध्यातो भवति । स सर्वेषु तीर्थेषु
 स्नातो भवति । स सकलरुद्रमन्त्रजापी भवति । न स
 पुनरावर्तते न स पुनरावर्तत इति ॐ सत्यमित्युप-
 निषत् ॥ ओमाप्यायन्त्विति शान्तिः ॥ हरिः ॐ तत्सत् ॥
 इति श्रीजावाव्युपनिषत्समाप्ता ॥

बहुचोपनिषत् ॥ २७ ॥

बहुचाख्यब्रह्मविद्यामहाखण्डार्थवैभवम् ।

अखण्डानन्दसाम्राज्यं रामचन्द्रपदं भजे ॥ १ ॥

ॐ वाङ्मो मनसीति शान्तिः ॥ हरिः ॐ ॥ देवी ह्येकाग्र
आसीत् । सैव जगदण्डमसृजत् । कामकलेति विज्ञायते ।
शृङ्गारकलेति विज्ञायते । तस्या एव ब्रह्मा अजीजनत् ।
विष्णुरजीजनत् । रुद्रोऽजीजनत् । सर्वे मरुद्गणा अजी-
जन् । गन्धर्वाप्सरसः किन्नरा वादित्रवादिनः समन्ता-
दजीजनन् । भोग्यमजीजनत् । सर्वमजीजनत् । सर्वं शाक्त-
मजीजनत् । अण्डजं स्वेदजमुद्भिज्जं जरायुजं यत्किंचैतत्प्रा-
णि स्थावरजङ्गमं मनुष्यमजीजनत् । सैषा परा शक्तिः ।
सैषा शाम्भवी विद्या कादिविद्येति वा आदिविद्येति
वा सादिविद्येति वा रहस्यम् । ओमो वाचि प्रतिष्ठा
सैव पुरत्रयं शरीरत्रयं व्याप्य बहिरन्तरवभासयन्ती
देशकालवस्त्वन्तरसङ्गान्महात्रिपुरसुन्दरी वै प्रत्यक्
चित्तिः सैवात्मा । ततोऽन्यदसत्यमनात्मा । अत
एषा ब्रह्मसंवित्तिर्भावाभावकलाविनिर्मुक्ता चिद्विद्या-
द्वितीयब्रह्मसंवित्तिः सच्चिदानन्दलहरी महात्रिपुरसुन्दरी
बहिरन्तरनुप्रविश्य स्वयमेकैव विभाति । यदस्ति
सन्मात्रम् । यद्विभाति चिन्मात्रम् । यत्प्रियमानन्दं
लवेत्सर्वकार्यं महात्रिपुरसुन्दरी । त्वं चाहं च सर्वं

विश्वं सर्वदेवता । इतरत्सर्वं महात्रिपुरसुन्दरी । सत्यमेकं
 ललिताख्यं वस्तु तद्वितीयमखण्डार्थं परं ब्रह्म ।
 पञ्चरूपपरित्यागादस्वरूपप्रहाणतः । अधिष्ठानं परं तत्त्व-
 मेकं सच्छिष्यते महत् ॥ इति । प्रज्ञानं ब्रह्मेति वा अहं
 ब्रह्मासीति वा भाष्यते । तत्त्वमसीत्येव संभाष्यते ।
 अयमात्मा ब्रह्मेति वा ब्रह्मैवाहमसीति वा यो-
 ऽहमसीति वा सोऽहमसीति वा योऽसौ सो-
 ऽहमसीति वा या भाष्यते सैषा षोडशी श्रीविद्या पञ्च-
 दशाक्षरी श्रीमहात्रिपुरसुन्दरी बालाम्बिकेति वग-
 लेति वा मातङ्गीति स्वयंवरकल्याणीति भुवनेश्वरीति
 चामुण्डेति चण्डेति वाराहीति तिरस्करिणी राजमातङ्गी-
 ति वा शुक्रश्यामलेति वा लघुश्यामलेति वा अश्वारूढेति
 वा प्रत्यङ्गिरा धूमावती सावित्री सरस्वती ब्रह्मानन्द-
 कलेति । ऋचो अक्षरे परमे व्योमन् । यस्मिन्देवा अधि-
 विश्वे निषेदुः । यस्तन्न वेद किमृचा करिष्यति । य इत्त-
 द्विदुस्त इमे समासते । इत्युपनिषत् ॥ ॐ वाङ् मे
 मनसीति शान्तिः । हरिः ॐ तत्सत् ॥

इति बह्वचोपनिषत्समाप्ता ॥

मुक्तिकोपनिषत् ॥ २८ ॥

ईशाद्यष्टोत्तरशतवेदान्तपटलाशयम् ।

मुक्तिकोपनिषद्वेद्यं रामचन्द्रपदं भजे ॥ १ ॥

ॐ पूर्णमदः इति शान्तिः ॥ हरिः ॐ ॥ अयोध्यानगरे
 रम्ये रत्नमण्डपमध्यमे । सीताभरतसौमित्रिशत्रुघ्नाद्यैः स-
 मन्वितम् ॥ १ ॥ सनकाद्यैर्मुनिगणैर्वसिष्ठाद्यैः शुकादिभिः ।
 अन्यैर्भावगतैश्चापि स्तूयमानमहर्निशम् ॥ २ ॥
 धीविक्रियासहस्राणां साक्षिणं निर्विकारिणम् । स्वरूप-
 ध्याननिरतं समाधिविरमे हरिम् ॥ ३ ॥ भक्त्या शुश्रूष-
 या रामं स्तुवन्प्रच्छ मारुतिः । राम त्वं परमात्मासि
 सच्चिदानन्दविग्रहः ॥ ४ ॥ इदानीं त्वां रघुश्रेष्ठ प्रणमा-
 मि मुहुर्मुहुः । त्वद्रूपं ज्ञातुमिच्छामि तत्त्वतो राम
 मुक्तये ॥ ५ ॥ अनायासेन येनाऽहं मुच्येयं भवव-
 न्धनात् । कृपया वद मे राम येन मुक्तो भवाम्यहम्
 ॥ ६ ॥ साधु पृष्टं महाबाहो वदामि शृणु तत्त्वतः ।
 वेदान्ते सुप्रतिष्ठोऽहं वेदान्तं समुपाश्रय ॥ ७ ॥
 वेदान्ताः के रघुश्रेष्ठ वर्तन्ते कुत्र ते वद । हनूमन्कृणु
 वक्ष्यामि वेदान्तस्थितिमञ्जसा ॥ ८ ॥ निश्वासभूता मे
 विष्णोर्वेदा जाताः सुविस्तराः । तिलेषु तैलवद्वेदे वेदा-
 न्तः सुप्रतिष्ठितः ॥ ९ ॥ राम वेदाः कतिविधास्तेषां
 शाखाश्च राघव । तासूपनिषदः काः स्युः कृपया वद

तत्त्वतः ॥ १० ॥ श्रीराम उवाच । ऋग्वेदादिविभा-
गेन वेदाश्चत्वार ईरिताः । तेषां शाखा ह्यनेकाः स्युस्ता-
सूपनिषदस्तथा ॥ ११ ॥ ऋग्वेदस्य तु शाखाः स्युरेकविं-
शतिसंख्यकाः । नवाधिकशतं शाखा यजुषो मारुता-
त्मज ॥ १२ ॥ सहस्रसंख्यया जाताः शाखाः साम्नः
परन्तप । अथर्वणस्य शाखाः स्युः पञ्चाशद्भेदतो हरे
॥ १३ ॥ एकैकस्यास्तु शाखाया एकैकोपनिषन्मता ।
तासामेकामृचं यश्च पठते भक्तितो मयि ॥ १४ ॥ स
मत्सायुज्यपदवीं प्राप्नोति मुनिदुर्लभाम् । राम के-
चिन्मुनिश्रेष्ठा मुक्तिरेकेति चक्षिरे ॥ १५ ॥ केचित्त्वन्ना-
मभजनात्काश्यां तारोपदेशतः । अन्ये तु सांख्ययोगेन
भक्तियोगेन चापरे ॥ १६ ॥ अन्ये वेदान्तवाक्यार्थविचारा-
परमर्षयः । सालोक्यादिविभागेन चतुर्धा मुक्तिरीरिता
॥ १७ ॥ सहोवाच श्रीरामः । कैवल्ययुक्तिरेकैव पारमा-
र्थिकरूपिणी । दुराचाररतो वापि मन्नामभजनात्कपे
॥ १८ ॥ सालोक्यमुक्तिमाप्नोति न तु लोकान्तरादि-
कम् । काश्यां तु ब्रह्मनालेऽस्मिन्मृतो मत्तारमाप्नुयात्
॥ १९ ॥ पुनरावृत्तिरहितां मुक्तिं प्राप्नोति मानवः ।
यत्र कुत्रापि वा काश्यां मरणे स महेश्वरः ॥ २० ॥
जन्तोर्दक्षिणकर्णे तु मत्तारं समुपादिशेत् । निर्धूता-
शेषपापौघो मत्सारूप्यं भजत्ययम् ॥ २१ ॥ सैव सालो-
क्यसारूप्यमुक्तिरित्यभिधीयते । सदाचाररतो भूत्वा

द्विजो नित्यमनन्यधीः ॥ २२ ॥ मयि सर्वात्मके भावो
 मत्सामीप्यं भजत्ययम् । सैव सालोक्यसारूप्यसामीप्या
 मुक्तिरिष्यते ॥ २३ ॥ गुरूपदिष्टमार्गेण ध्यायन्मद्गुणम-
 ध्ययम् । मत्सायुज्यं द्विजः सम्यग्भजेद्भ्रमरकीटवत् ॥ २४ ॥
 सैव सायुज्यमुक्तिः स्याद्ब्रह्मानन्दकरी शिवा । चतुर्विधा
 तु या मुक्तिर्मदुपासनया भवेत् ॥ २५ ॥ इयं कैवल्य-
 मुक्तिस्तु केनोपायेन सिध्यति । माण्डूक्यमेकमेवालं
 मुमुक्षूणां विमुक्तये ॥ २६ ॥ तथाप्यसिद्धं चेज्ज्ञानं
 दशोपनिषदं पठ । ज्ञानं लब्ध्वाचिरादेव मामकं धाम
 यास्यसि ॥ २७ ॥ तथाति दृढता नो चेद्विज्ञानस्याज्ञ-
 नासुत । द्वात्रिंशाख्योपनिषदं समभ्यस्य निवर्तय
 ॥ २८ ॥ विदेहमुक्ताविच्छा चेदष्टोत्तरशतं पठ । तासां
 क्रमं सशान्तिं च शृणु वक्ष्यामि तत्त्वतः ॥ २९ ॥ ईशकेन-
 कठप्रश्नमुण्डमाण्डूक्यतित्तिरिः । ऐतरेयं च छान्दोग्यं बृह-
 दारण्यकं तथा ॥ ३० ॥ ब्रह्मकैवल्यजाबालश्वेताश्वो हंस
 आरुणिः । गर्भो नारायणो हंसो विन्दुर्नादशिरः शिखा
 ॥ ३१ ॥ मैत्रायणी कौपितकी बृहज्जाबालतापनी । का-
 लाम्भिरुद्रमैत्रेयी सुवालक्षुरिमत्रिका ॥ ३२ ॥ सर्व-
 सारं निरालम्बं रहस्यं वज्रसूचिकम् । तेजोनादध्यानवि-
 द्यायोगतत्त्वात्मबोधकम् ॥ ३३ ॥ परित्राड् त्रिशिखी
 सीता चूडा निर्वाणमण्डलम् । दक्षिणा शरभं स्कन्दं
 महानारायणाहुयम् ॥ ३४ ॥ रहस्यं रामतपनं वासु-

देवं च मुद्गलम् । शाण्डिल्यं पैङ्गलं भिक्षुमहच्छारीरकं
 शिखा ॥ ३५ ॥ तुरीयातीतसंन्यासपरिव्राजाक्षमालि-
 का । अव्यक्तैकाक्षरं पूर्णा सूर्याक्ष्यध्यात्मकुण्डिका
 ॥ ३६ ॥ सावित्र्यात्मा पाशुपतं परंब्रह्मावधूतकम् ।
 त्रिपुरातपनं देवी त्रिपुरा कठभावना । हृदयं कुण्डली
 भस्म रुद्राक्षगणदर्शनम् ॥ ३७ ॥ तारसारमहावाक्य-
 पञ्चब्रह्माग्निहोत्रकम् । गोपालतपनं कृष्णं याज्ञवल्क्यं
 वराहकम् ॥ ३८ ॥ शाठ्यायनी हयग्रीवं दत्तात्रेयं च
 गारुडम् । कलिजाबालिसौभाग्यरहस्यऋचमुक्तिका ॥ ३९ ॥
 एतन्मष्टोत्तरशतं भावनान्नयनाशनम् । ज्ञानवैराग्यदं पुंसां
 वासनान्नयनाशनम् ॥ ४० ॥ पूर्वोत्तरेषु विहिततत्तच्छा-
 न्तिपुरःसरम् । वेदविद्याव्रतज्ञातदेशिकस्य मुखात्स्वयम्
 ॥ ४१ ॥ गृहीत्वाष्टोत्तरशतं ये पठन्ति द्विजोत्तमाः ।
 प्रारब्धक्षयपर्यन्तं जीवन्मुक्ता भवन्ति ते ॥ ४२ ॥
 ततः कालवशादेव प्रारब्धे तु क्षयं गते । वैदेहीं मा-
 मकीं मुक्तिं यान्ति नास्त्यत्र संशयः ॥ ४३ ॥ सर्वोप-
 निषदां मध्ये सारमष्टोत्तरं शतम् । सकृच्छ्रवणमात्रेण
 सर्वाधौघनिकृन्तनम् ॥ ४४ ॥ मयोपदिष्टं शिष्याय
 तुभ्यं पवननन्दन । इदं शास्त्रं मयादिष्टं गुह्यमष्टोत्तरं
 शतम् ॥ ४५ ॥ ज्ञानतोऽज्ञानतो वापि पठतां बन्धमो-
 चकम् । राज्यं देयं धनं देयं याचतः कामपूरणम् ॥ ४६ ॥
 इदमष्टोत्तरशतं न देयं यस्य कस्यचित् । नास्तिकाय

कृतघ्नाय दुराचाररताय वै ॥ ४७ ॥ मङ्गक्तिविमुखाया-
 पि शास्त्रगतेषु मुह्यते । गुरुभक्तिविहीनाय दात-
 व्यं न कदाचन ॥ ४८ ॥ सेवापराय शिष्याय हितपु-
 ष्ठाय मारुते । मङ्गक्ताय सुशीलाय कुलीनाय सुमेधसे
 ॥ ४९ ॥ सम्यक् परीक्ष्य दातव्यमेवमष्टोत्तरं शतम् ।
 यः पठेच्छृणुयाद्वापि स मामेति न संशयः । तदेतद्वचा-
 भ्युक्तम् । विद्या ह वै ब्राह्मणमाजगाम गोपाय मां शेव-
 धिष्टेऽहमस्मि । असूयकायानृजवे शठाय व मा ब्रूया
 वीर्यवती तथा स्याम् ॥ यमेष विद्याश्रुतमप्रमत्तं मेधा-
 विनं ब्रह्मचर्योपपन्नम् । अस्मा इमा मुपसन्नाय सम्यक्
 परीक्ष्य दद्याद्वैष्णवीमात्मनिष्ठाम् ॥ १ ॥ इति ॥ अथ
 हैनं श्रीरामचन्द्रं मारुतिः पप्रच्छ ऋग्वेदादिविभागेन
 पृथक् शान्तिमनुब्रूहीति । सहोवाच श्रीरामः । ऐतरे-
 यकौपीतकिनादविन्द्रात्मप्रबोधनिर्वाणमुद्रलाक्षमालिका-
 त्रिपुरासौभाग्यबहुचानामृग्वेदगतानां दशसंख्याकाना-
 मुपनिषदां वाङ् मे मनसीति शान्तिः ॥ १ ॥ ईशावास्यवृ-
 हदारण्यजाबालहंसपरमहंससुबालमन्निकानिरालम्बत्रि-
 शिखीब्राह्मणमण्डलब्राह्मणाद्वयतारकपैङ्गलमिक्षुतुरीया-
 तीताध्यात्मतारसारयाज्ञवल्क्यशाठ्यायनिमुक्तिकानां शु-
 क्यजुर्वेदगतानामेकोनविंशतिसंख्याकानामुपनिषदां पू-
 र्णमद इति शान्तिः ॥ २ ॥ कठवल्लीतैत्तिरीयकब्रह्म-
 कैवल्यश्वेताश्वतरगर्भनारायणामृतविन्द्रमृतनादकालाभि-

रुद्रक्षुरिकासर्वसारशुकरहस्यतेजोविन्दुध्यानविन्दुब्रह्मवि-
 द्यायोगतत्त्वदक्षिणामूर्तिस्कन्दशारीरकयोगशिल्पिकाक्षरा-
 क्षयवधूतकठरुद्रहृदययोगकुण्डलिनीपञ्चब्रह्मप्राणाग्निहो-
 त्रवराहकलिसंतरणसरस्वतीरहस्यानां कृष्णयजुर्वेदगता-
 नां द्वात्रिंशत्संख्याकानामुपनिषदां सहना ववत्विति
 शान्तिः ॥ ३ ॥ केनच्छान्दोग्यारुणिमैत्रायणिमैत्रेयीव-
 प्रसूचिकायोगचूडामणिवासुदेवमहत्संन्यासवज्रकुण्डि-
 कासावित्रीरुद्राक्षजाबालदर्शनजाबालीनां सामवेदगता-
 नां षोडशसंख्याकानामुपनिषदामाप्यायन्त्विति शान्तिः
 ॥ ४ ॥ प्रश्नमुण्डकमाण्डूक्याथर्वशिरोऽथर्वशिखावृ-
 हज्जाबालनृसिंहतापनीनारदपरिव्राजकसीताशरभमहा-
 नारायणरामरहस्यरामतापनीशाण्डिल्यपरमहंसपरिव्रा-
 जकान्नपूर्णासूर्यात्मपाशुपतपरब्रह्मत्रिपुरातपनदेवीभाव-
 नाब्रह्मजाबालगणपतिमहावाक्यगोपालतपनकृष्णहयग्री-
 वदत्तात्रेयगारुडानामथर्ववेदगतानामेकत्रिंशत्संख्याका-
 नामुपनिषदां भद्रं कर्णेभिरिति शान्तिः ॥ ५ ॥ मुमुक्षवः
 पुरुषाः साधनचतुष्टयसंपन्नाः श्रद्धावन्तः सुकुलभवं
 श्रोत्रियं शास्त्रवात्सल्यगुणवन्तमकुटिलं सर्वभूतहिते रतं
 दयासमुद्रं सद्गुरुं विधिवदुपसंगम्योपहारपाणयोऽष्टोत्त-
 रशतोपनिषदं विधिवदधीत्य श्रवणमनननिदिध्यासनानि
 नैरन्तर्येण कृत्वा प्रारब्धक्षयाद्देहत्रयभङ्गं प्राप्योपा-
 धिविनिर्मुक्तघटाकाशवत्परिपूर्णता विदेहमुक्तिः । सैव

कैवल्यमुक्तिरिति । अत एव ब्रह्मलोकस्था अपि
 ब्रह्ममुखाद्वैतान्तश्रवणादि कृत्वा तेन सह कैवल्यं
 लभन्ते । अतः सर्वेषां कैवल्यमुक्तिर्ज्ञानमार्गेणोक्ता ।
 न कर्मसांख्ययोगोपासनादिभिरित्युपनिषत् ॥ इति
 प्रथमोऽध्यायः ॥ १ ॥ ॥ अथ हैनं श्रीरामचन्द्रं मा-
 रुतिः पप्रच्छ । केयं वा तरिसिद्धिः सिद्ध्या वा किं
 प्रयोजनमिति । सहोवाच श्रीरामः । पुरुषस्य कर्तृ-
 त्वभोक्तृत्वसुखदुःखादिलक्षणश्चित्तधर्मः क्लेशरूपत्वाद्ब-
 न्धो भवति । तन्निरोधनं जीवन्मुक्तिः । उपाधिविनि-
 र्मुक्तधटाकाशवत्प्रारब्धक्षयाद्विदेहमुक्तिः । जीवन्मु-
 क्तिविदेहमुक्तयोरष्टोत्तरशतोपनिषदः प्रमाणम् । कर्तृ-
 त्वाद्विदुःखनिवृत्तिद्वारा नित्यानन्दावासिः प्रयोजनं
 भवति । तत्पुरुषप्रयत्नसाध्यं भवति । यथा पुत्रकामेष्टिना
 पुत्रं वाणिज्यादिना वित्तं ज्योतिष्टोमेन स्वर्गं तथा
 पुरुषप्रयत्नसाध्यवेदान्तश्रवणादिजनितसमाधिना जीव-
 न्मुक्त्यादिलाभो भवति । सर्ववासनाक्षयात्तल्लाभः ।
 अत्र श्लोका भवन्ति । उच्छास्त्रं शास्त्रितं चेति पौरुषं
 द्विविधं मतम् । तत्रोच्छास्त्रमनर्थाय परमार्थाय शास्त्रि-
 तम् ॥ १ ॥ लोकवासनया जन्तोः शास्त्रवासनयापि च ।
 देहवासनया ज्ञानं यथावन्नैव जायते ॥ २ ॥ द्विविधो
 वासनान्यूहः शुभश्चैवाशुभश्च तौ । वासनौघेन शुद्धेन
 तत्र चेदनुनीयसे ॥ ३ ॥ तत्क्रमेणाशु तेनैव मामकं

पदमामुहि । अथ चेदशुभो भावस्त्वां योजयति संकटे
 ॥ ४ ॥ प्राक्तनस्तदसौ यत्ताज्जेतव्यो भवता कपे । शुभा-
 शुभाभ्यां मार्गाभ्यां वहन्ती वासनासरित् ॥ ५ ॥ पौरुषेण
 प्रयत्नेन योजनीया शुभे पथि । अशुभेषु समाविष्टं शुभे-
 ष्वेवावतारयेत् ॥ ६ ॥ अशुभाच्चालितं याति शुभं
 तस्मादपीतरत् । पौरुषेण प्रयत्नेन लालयेच्चित्तवालकम्
 ॥ ७ ॥ द्वागभ्यासवशाद्याति यदाते वासनो-
 दयम् । तदाभ्यासस्य साफल्यं विद्धि त्वमरिमर्दन
 ॥ ८ ॥ संदिग्धायामपि भृशं शुभामेव समाचर ।
 शुभायां वासनावृद्धौ न दोषाय मरुत्सुत ॥ ९ ॥ वास-
 नाक्षयविज्ञानमनोनाशा महामते । समकालं चिराभ्य-
 स्ता भवन्ति फलदा मताः ॥ १० ॥ त्रय एवं समं याव-
 द्वाभ्यस्ताश्च पुनः पुनः । तावन्न पदसंप्राप्तिर्भवत्य-
 पि समाशतैः ॥ ११ ॥ एकैकशो निषेव्यन्ते त एते चिर-
 मप्यलम् । तन्न सिद्धिं प्रयच्छन्ति मन्त्राः संकीर्तिता इव
 ॥ १२ ॥ त्रिभिरेतैश्चिराभ्यस्तैर्हृदयग्रन्थयो दृढाः ।
 निःशङ्कमेव ब्रुव्यन्ति विसच्छेदाद्गुणा इव ॥ १३ ॥
 जन्मान्तरशताभ्यस्ता मिथ्या संसारवासना । सा
 चिराभ्यासयोगेन विना न क्षीयते क्वचित् ॥ १४ ॥
 तस्मात्सौम्य प्रयत्नेन पौरुषेण विवेकिना । भोगेच्छां दूर-
 तस्त्यक्त्वा त्रयमेव समाश्रय ॥ १५ ॥ तस्माद्वासनया युक्तं
 मनो बद्धं विदुर्बुधाः । सम्यग्वासनया त्यक्तं मुक्तमित्य-

भिधीयते ॥ १६ ॥ मनोनिर्वासनीभावमाचराशु महाकपे । सम्यगालोचनात्सत्याद्वासना प्रविलीयते ॥ १७ ॥
 वासनाविलये चेतः शममायाति दीपवत् । वासनां संपरित्यज्य मयि चिन्मात्रविग्रहे ॥ १८ ॥ यस्तिष्ठति गतव्यग्रः सोऽहं सच्चित्सुखात्मकः । समाधिमथ कार्याणि न करोतु करोतु वा ॥ १९ ॥ हृदयेनात्तसर्वेहो मुक्त एवोत्तमाशयः । नैष्कर्म्येण न तस्यार्थस्तस्यार्थोऽस्ति न कर्मभिः ॥ २० ॥ न समाधानजाप्याभ्यां यस्य निर्वासनं मनः । संयुक्तवासनान्मौनादृते नास्त्युत्तमं यदम् ॥ २१ ॥ वासनाहीनमप्येतच्चक्षुरादीन्द्रियं स्वतः । प्रवर्तते बहिः स्वार्थे वासनामात्रकारणम् ॥ २२ ॥ अयत्नोपनतेष्वक्षि दृग्द्रव्येषु यथा पुनः । नीरागमेव पतति तद्वत्कार्येषु धीरधीः ॥ २३ ॥ भावसंवित्प्रकटितामनुरूपां च मास्ते । चित्तस्योत्पत्त्युपरमां वासनां मुनयो विदुः ॥ २४ ॥ दृढाभ्यस्तपदार्थैकभावनादतिचञ्चलम् । चित्तं संजायते जन्मजरामरणकारणम् ॥ २५ ॥ वासनावशतः प्राणस्पन्दस्तेन च वासना । क्रियते चित्तबीजस्य तेन बीजाङ्कुरक्रमः ॥ २६ ॥ द्वे बीजे चित्तवृक्षस्य प्राणस्पन्दनवासने । एकस्मिंश्च तयोः क्षीणे क्षिप्रं द्वे अपि नश्यतः ॥ २७ ॥ असङ्गव्यवहारत्वाद्भवभावनवर्जनात् । शरीरनाशदर्शित्वाद्वासना न प्रवर्तते ॥ २८ ॥ वासनासंपरित्यागाच्चित्तं गच्छत्यचित्त-

ताम् । अवासनत्वात्सततं यदा न मनुते मनः ॥ २९ ॥
 अमनस्ता तदोदेति परमोपशमप्रदा । अव्युत्पन्नमना
 यावन्नवानज्ञाततत्पदः ॥ ३० ॥ गुरुशास्त्रप्रमाणैस्तु नि-
 र्णीतं तावदाचर । ततः पक्कषायेण नूनं विज्ञातवस्तुना
 ॥ ३१ ॥ शुभोऽप्यसौ त्वया त्याज्यो वासनौघो निरा-
 धिना । द्विविधश्चित्तनाशोऽस्ति सरूपोऽरूप एव
 च ॥ ३२ ॥ जीवन्मुक्तः सरूपः स्यादरूपो देह-
 मुक्तिगः । अस्य नाशमिदानीं त्वं पावने शृणु सादर-
 म् ॥ ३३ ॥ चित्तनाशाभिदानं हि यदा ते विद्यते
 पुनः । मैत्र्यादिभिर्गुणैर्युक्तं शान्तिमेति न संशयः
 ॥ ३४ ॥ भूयोजन्मविनिर्मुक्तं जीवन्मुक्तस्य तन्मनः ।
 सरूपोऽसौ मनोनाशो जीवन्मुक्तस्य विद्यते ॥ ३५ ॥
 अरूपस्तु मनोनाशो वैदेहीमुक्तिगो भवेत् ।
 सहस्राङ्गुरशाखात्मफलपल्लवशालिनः ॥ ३६ ॥ अस्य
 संसारवृक्षस्य मनो मूलमिदं स्थितम् । संकल्प एव तन्म-
 न्ये संकल्पोपशमेन तत् ॥ ३७ ॥ शोषयाशु यथा
 शोषमेति संसारपादपः । उपाय एक एवास्ति मनसः
 स्वस्य निग्रहे ॥ ३८ ॥ मनसोऽभ्युदयो नाशो मनोना-
 शो महोदयः । जगनो नाशमभ्येति मनोज्ञस्य हि
 शृङ्खला ॥ ३९ ॥ यावन्निशीव वेताला वलगन्ति हृदि
 वासनाः । एकतत्त्वदृढाभ्यासाद्यावन्न विजितं मनः
 ॥ ४० ॥ प्रक्षीणचित्तदर्पस्य निगृहीतेन्द्रियद्विषः ।

पद्मिन्य इव हेमन्ते क्षीयन्ते भोगवासनाः ॥ ४१ ॥ हस्तं
हस्तेन संपीड्य दन्तैर्दन्तान्विचूर्ण्य च । अङ्गान्यङ्गैः
समाक्रम्य जयेदादौ स्वकं मनः ॥ ४२ ॥ उपविश्योपवि-
श्यैकं चिन्तकेन मुहुर्मुहुः । न शक्यते मनो
जेतुं विना युक्तिमनिन्दिताम् ॥ ४३ ॥ अङ्कुशेन विना
मत्तो यथा दुष्टमतङ्गजः । अध्यात्मविद्याधिगमः साधु-
संगतिरेव च ॥ ४४ ॥ वासनासंपरित्यागः प्राणस्पन्द-
निरोधनम् । एतास्तु युक्तयः पुष्टाः सन्ति चित्तजये किल
॥ ४५ ॥ सतीषु युक्तिष्वेतासु हठान्नियमयन्ति ये ।
चेतसो दीपमुत्सृज्य विचिन्वन्ति तमोऽक्षनैः ॥ ४६ ॥
विमूढाः कर्तुमुद्युक्ता ये हठाचेतसो जयम् । ते
निवध्नन्ति नागेन्द्रमुन्मत्तं विसतन्तुभिः ॥ ४७ ॥ द्वे
वीजे चित्तवृक्षस्य वृत्तिव्रततिधारिणः । एकं प्राणपरि-
स्पन्दो द्वितीयं दृढभावना ॥ ४८ ॥ सा हि सर्वगता
संविप्राणस्पन्देन चाल्यते । चित्तैकाग्र्याद्यतो ज्ञानमु-
क्तं समुपजायते ॥ ४९ ॥ तत्साधनमथो ध्यानं यथाव-
दुपदिश्यते । विनाप्यविकृतिं कृत्स्नां संभवत्यव्ययक्र-
मात् ॥ ५० ॥ यशोऽरिष्टं च चिन्मात्रं विदानन्दं
विचिन्तय । अपानेऽस्तंगते प्राणो यावन्नाभ्युदितो
हृदि ॥ ५१ ॥ तावत्सा कुम्भकावस्था योगिभि-
र्यानुभूयते । बहिरस्तं गते प्राणे यावन्नापान उद्भूतः
॥ ५२ ॥ तावत्पूर्णा समावस्था बहिष्ठं कुम्भकं

विदुः । ब्रह्माकारमनोवृत्तिप्रवाहोऽहंकृतिं विना ॥ ५३ ॥
 संप्रज्ञातसमाधिः स्याद्द्यानाभ्यासप्रकर्षतः । प्रशान्तवृत्तिकं चित्तं परमानन्ददायकम् ॥ ५४ ॥
 असंप्रज्ञातनामायं समाधिर्योगिनां प्रियः । प्रभाशून्यं मनःशून्यं बुद्धिशून्यं चिदात्मकम् ॥ ५५ ॥ अतद्व्यावृत्तिरूपोऽसौ समाधिर्मुनिभावितः । ऊर्ध्वपूर्णमधःपूर्णं मध्यपूर्णं शिवात्मकम् । साक्षाद्विधिमुखो ह्येष समाधिः पारमार्थिकः ॥ ५६ ॥ दृढभावनया त्यक्तपूर्वापरविचारणम् । यदादानं पदार्थस्य वासना सा प्रकीर्तिता ॥ ५७ ॥ भावितं तीव्रसंवेगादात्मना यत्तदेव क्रूरः । भवत्याशु कपिश्रेष्ठ विगतेतरवासनः ॥ ५८ ॥ तादृग्रूपो हि पुरुषो वासनाविवशीकृतः । संपश्यति यदैवैतत्सद्वस्त्विति विमुह्यति ॥ ५९ ॥ वासनावेगवैचित्र्यात्स्वरूपं न जहाति तत् । भ्रान्तं पश्यति दुर्दृष्टिः सर्वं मदवशादिव ॥ ६० ॥ वासना द्विविधा प्रोक्ता शुद्धा च मलिना तथा । मलिना जन्महेतुः स्याच्छुद्धा जन्मविनाशिनी ॥ ६१ ॥ अज्ञानसुघनाकारा घनाहंकारचालिनी । पुनर्जन्मकरी प्रोक्ता मलिना वासना बुधैः ॥ ६२ ॥ पुनर्जन्माङ्कुरं त्यक्त्वा स्थितिः संभृष्टबीजवत् । बहुशास्त्रकथाकन्थारोमन्थेन वृथैव किम् ॥ ६३ ॥ अन्वेष्टव्यं प्रयत्नेन मारुते ज्योतिरान्तरम् । दर्शनादर्शने हित्वा स्वयं केवलरूपतः । य आस्ते कपिशार्दूल ब्रह्म स ब्रह्म-

वित्स्वयम् ॥ ६४ ॥ अधीत्य चतुरो वेदान्सर्वशास्त्राण्यने-
कशः । ब्रह्मतत्त्वं न जानाति दूर्वी पाकरसं यथा ॥ ६५ ॥
स्वदेहाशुचिगन्धेन न विरज्येत यः पुमान् । विराग-
कारणं तस्य किमन्यदुपदिश्यते ॥ ६६ ॥ अत्यन्तमलिनो
देहो देही चात्यन्तनिर्मलः । उभयोरन्तरं ज्ञात्वा कस्य
शौचं विधीयते ॥ ६७ ॥ बन्धो हि वासनाबन्धो मोक्षः
स्याद्वासनाक्षयः । वासनां संपरित्यज्य मोक्षार्थित्वमपि
त्यज ॥ ६८ ॥ मानसीर्वासनाः पूर्वं त्यक्त्वा विषयवा-
सनाः । मैत्र्यादिवासनानास्त्रीर्गृहाणामलवासनाः
॥ ६९ ॥ ता अप्यतः परित्यज्य ताभिर्व्यवहरन्नपि ।
अन्तःशान्तः समस्तेहो भव चिन्मात्रवासनः ॥ ७० ॥
तामप्यथ परित्यज्य मनोबुद्धिसमन्विताम् । शेषस्थिर-
समाधानो मयि त्वं भव मारुते ॥ ७१ ॥ अशब्दमस्पर्-
शमरूपमव्ययं तथाऽरसं नित्यमगन्धवच्च यत् । अनाम-
गोत्रं मम रूपमीदृशं भजस्व नित्यं पवनात्मजार्ति-
हम् ॥ ७२ ॥ दृशिस्वरूपं गगनोपमं परं सकृद्विभातं
त्वजमेकमक्षरम् । अलेपकं सर्वगतं यदद्वयं तदेव चाहं
सकलं विमुक्तः ॥ ७३ ॥ दृशिस्तु शुद्धोऽहमविक्रिया-
त्मको न मेऽस्ति कश्चिद्विषयः स्वभावतः । पुरस्तिरश्रो-
र्ध्वमधश्च सर्वतः सुपूर्णभूमाहमितीह भावय ॥ ७४ ॥
अजोऽमरश्चैव तथाजरोऽमृतः स्वयंप्रभः सर्वगतोऽहमव्य-
यः । न कारणं कार्यमतीत्य निर्मलः सदैव तृप्तोऽहमि-

तीह भावय ॥ ७५ ॥ जीवन्मुक्तपदं त्यक्त्वा स्वदेश काल-
 सात्कृते । विशत्यदेहमुक्तत्वं पवनोऽस्पन्दतामिव ॥ ७६ ॥
 तदेतद्वचाभ्युक्तम् । तद्विष्णोः परमं पदं सदा पश्यन्ति
 सूरयः । दिवीव चक्षुराततम् । तद्विप्रासो विपन्यवो जागृ-
 वांसः समिन्धते । विष्णोर्यत्परमं पदम् ॥ ॐ सत्यमित्यु-
 पनिपत् ॥ ॐ पूर्णमदः पूर्णमिदं पूर्णात्पूर्णमुदच्यते ।
 पूर्णस्य पूर्णमादाय पूर्णमेवावशिष्यते ॥ ॐ शान्तिः शा-
 न्तिः शान्तिः ॥ हरिः ॐ तत्सत् ॥

इति शुक्लयजुर्वेदगता मुक्तिकोपनिषत्समाप्ता ॥

संपूर्णा अष्टाविंशत्युपनिषदः ।

विक्रेयानि संस्कृतपुस्तकानि ।

संस्कृत-वेदान्तग्रन्थ

अद्वैतसिद्धिः ।

श्रीमत्परमहंसमधुसूदनसरस्वतीप्रणीता ।

विठ्ठलेशीयव्याख्योपबृंहित—गौडब्रह्मानन्दी
व्याख्यासहिता तथा बलभद्रप्रणीतसि-
द्धिव्याख्यया—अनन्तकृष्णशास्त्रिसंगृ-
हीतन्यायामृताऽद्वैतसिद्धितरंगिणी-
लघुचन्द्रिकासंग्रहात्मक-चतु-
र्थोपस्कृता च ।

मूल्यं १० रु., मार्ग. १ रु.

किं. रु. आ. ट. रु. आ.

अद्वैतसिद्धिः—मिथ्यात्वमिथ्यात्वान्तो

भागः..	२	८	०	८
--------	-----	-----	-----	---	---	---	---

अद्वैतरत्नरक्षण—मधुसूदनीय.	०	१०	०	४
----------------------------	---	----	---	---

अनुभूतिप्रकाश—विद्यारण्यस्वामि-

कृत.	छापत आहे.
------	-----	-----	-----	-----	-----	-----------

उपदेशसाहस्री—(गद्यपद्योभयभा-
गात्मिका) अद्वैतवेदान्तविलसितःसर्वो-
त्कृष्टोऽयं निबन्धः श्रीमद्भगवत्पादा-
चार्यप्रणीतो विरारजीति । असकृदेनं
परिशीलयतामद्वैतवेदान्तज्ञानं सुखाव-
बोधं स्यात् । अस्य प्रथमं गद्यभागः—पद्य-
भागश्च पृथङ्मुद्रितावास्तां । सांप्रतं आ-
हकसौकर्यायैकत्रैवोभयं मुद्रितमस्ति. १ ८

तत्त्वप्रदीपिका—चित्सुखी—श्रीम-
चित्सुखाचार्यमुनिविरचिता, परमहंस-
प्रत्यग्रूपभगवत्प्रणीतया नयनप्रसादिनी-
व्याख्यया सहिता. ... ३ २

पञ्चदशी—विद्यारण्यकृत, रामकृष्णविर-
चित टीकेसहित. ... १ ०

पंचरत्नगीता—भगवद्गीता, विष्णुस-
हस्रनाम भीष्मस्तवराज, अनुस्मृति व
गजेंद्रमोक्ष. (रेशमी पुष्पा) स्थूलाक्षर. १ ८

पंचरत्नगीता—रेशमी पुष्पा, मध्याक्षर.
३२ पे. ... १ ०

३	किं. रु. आ. ट. रु. आ.		
गीता—साधी, मध्यमाक्षर.			
...	...	० १२ ० २	
गीता—रेशमी पुष्पा, सूक्ष्मा-			
पे....	...	० ८ ० २	
गीता....	...	० १ ० १	
सुलयोगसूत्र—भावागणेशवृत्ति-			
जीभटीयवृत्तिसहित.	...	० १२ ० ४	
शांकरभाष्य—भामती-क-			
-परिमलव्याख्यासहित...	...	१० ० १ ८	
शांकरभाष्य—मूलमात्र,			
गण.	...	२ ४ ० ८	
ना—(शंकरानंदी टीकेसह			
आईज)	...	२ ४ ० ८	
गीता—रेशमी पुष्पा, स्थूलाक्षर.	१ ० ० ४		
गीता मूल—(स्थूलाक्षर) सुटी			
...	...	० १२ ० ३	
गीता—रेशमीपुष्पा, मध्यमाक्षर.			
पेजी	...	० १० ० १	
गीता—साधी, मध्यमाक्षर.	...	० ७ ० १	

भगवद्गीता—रेशमी पुत्रा, सूक्ष्माक्षर.

६४ पेजी ० ६ ०

भगवद्गीता—बुकसाईज, मध्यमाक्षर. ० ६ ०

भगवद्गीता—अगदीं लहानांत लहान. ० ४ ०

भगवद्गीता—सप्तश्लोकी. ० ॥ ०

श्रीभगवद्गीतानुक्रमणिका—गीतेच्या
प्रत्येक श्लोकारंभाची सांखळी. ० १ ०

मंत्ररत्नमंजूषा—श्रीमन्निविक्रमभट्टारक-
प्रणीता. ० ८ ०

महावाक्यरत्नावलि—श्रीमत्परमहंस-
परिव्राजकाचार्यरामचंद्रयतिविरचित अ-
पूर्व वेदांतग्रंथ. ० ३ ०

योगवासिष्ठ—वासिष्ठमहारामायणतात्प-
र्यप्रकाशव्याख्येसहित. दोन भाग. १४ ० १

निर्णयसागरयन्त्रालयाधिपति

पाण्डुरङ्ग जावजी,

कालिकादेवीरोड-मुंबई

